

ئابدۇرېھىم مۇنكۇر

ئوپىغانغان زېمىن

(ئۈچ قىسىملىق تارىخىي رومان)

1

شىنجاڭ خەلق نەشرىياتى



ثابدينورهم قاتل



نەشرىياتتىن

يازغۇچى، شائىر ئابدۇرېھىم ئۆتكۈرنىڭ ئۈچ قىسىملىق تارىخىي رومانى «ئويغانغان زېمىن»، ئۇنىڭ «ئىز» ناملىق رومانىنىڭ داۋامى بولۇپ، ئۇ ئوتتۇرىنچى يىللاردىن قىرىقىنچى يىللارنىڭ باشلىرىغىچە بولغان مۇرەككەپ تارىخىي شارائىتتا، شىنجاڭدىكى ھەرىمەت خەلقىنىڭ مۇستەبىت مىلتاتىستلار زۇلۇمىغا قارشى تەڭلىك، ئەركىنلىك ۋە دېموكراتىيە ئۈچۈن ئېلىپ بارغان ئىنقىلابىي كۈرەشلىرىگە بېغىشلانغان.

قوللىنىلغان بۇ كىتاب، ئۇنىڭ بىرىنچى قىسمى بولۇپ، ئۇنىڭدا، ئاساسەن، 1931-يىلدىكى قۇمۇل دېھقانلار قوزغىلىڭى، ئۇنىڭ تەسىرى ۋە قوزغىلاڭدا مۇھىم رول ئوينىغان بىر-مۇنەججەم تارىخىي شەخسلەرنىڭ بەدىئىي ئوبرازى يورۇتۇپ بېرىلگەن.

مۇندەرىجە

باب 1	ياڭ زىڭشىنىڭ ئۆلۈمى	بىرىنچى
25	باب ناتونۇش كىشى	ئىككىنچى
52	باب ئۆي قاپلىنى	ئۈچىنچى
104	باب كۈشەندە	تۆتىنچى
132	باب كىم ئەيىبلىك	بەشىنچى
154	باب پىچاق سۆڭەككە يەتكەندە	ئالتىنچى
199	باب قاپلان ئۆز ماكانىنى تاپتى	يەتتىنچى
217	باب قان بىلەن تۈگىگەن ئەلچىلىك	سەككىزىنچى
246	باب قەبرىستانلىقتىكى پاچىئە	توققۇزىنچى
255	باب ساقىن	ئونىنچى
270	باب بالا سەرگەردە	ئون بىرىنچى
284	باب غەزەپ	ئون ئىككىنچى
296	باب يولدا قوشۇلغان ھەمراھ	ئون ئۈچىنچى
	باب ئەتىكى كۈن نېمە بىلەن باشلى	ئون تۆتىنچى
315	نەزكىمىن	
324	باب پىداكار مەھبۇبە	ئون بەشىنچى
329	باب باش ئەگمەس تاغلار	ئون ئالتىنچى
406	باب بالقۇنتاغ ئېتىكىدە بوران	ئون يەتتىنچى
455	باب كۈتۈلمىگەن ئاقىۋەت	ئون سەككىزىنچى

بىرىنچى باب

ياڭ زىڭشىنىڭ ئۆلۈمى

بۇ بەگلەر ئەۋى ئاتى قارشى تۇرۇر،
بۇ قارشى ئىچىنىدەكى قارشى تۇرۇر. ①

— «قۇتادغۇ بىلىك» تىمى

1

مىلادى 1928 - يىلى، ياز كۈنلىرىنىڭ بىرى، چوغىدەك يېلىنچاپ تۇرغان ئىيۇل قۇياشى قىيامدىن قايرىلىپ پەسكە ئېگىشكەن چاغ.
ئۇرۇمچى شەھىرىنىڭ جەنۇبىي قىسمىدىكى نەنلىياڭ مەھەللىسىگە جايلاشقان گۈلزارلىق ھويلىنىڭ چىگەر رەڭ سىرلانىغان دەرۋازىسى ئالدىدا بىر جۈپ بوز ئارغىماق قوشۇلغان كوئىنراق بىر پوۋېسكا تۇراتتى. ئارغىماقلار پات - پاتلا قۇيرۇق-لىرىنى شىپاڭلىتىپ قوياتتى. سېرىق ساقىلىغا ئاق سانجىلىغان ھارۋىكەش يۈۋىدىكىدا يانپاشلىغان پېتى ھويلا تېمىدىن كوچىغا چىقىپ تۇرغان قارمىغاچ شاخلىرىنىڭ سايىسىدە ئۈگىدەپ ياتاتتى.

① بۇ بەگ (ھۆكۈمدار) لار تۇردىغان ئۆي (ئوردا) «قارشى» دەپ ئاتىلىدۇ، بۇ ئۆيدىكىلەر ئۆزئارا قارىمۇ قارشى بولىدۇ.

ھويلىنىڭ تۆر تەرىپىدىكى پېشايۋانلىق ئۆيلەردىن بىرىنىڭ ھاۋا رەڭ پەردە تارتىلغان دېرىزىلىرى ئوچۇق تۇراتتى. كىتاب ئىش-كاپىلىرى رەسىم - خەرىتە، ئۈستەل ۋە يۇمشاق ئورۇندۇقلار بىلەن بېزەلگەن ئەنە شۇ ئۆيدە كىيىم - كېچەك ۋە چىراي - قىياپەتلىرى بىر - بىرىدىن كەسكىن پەرقلەندىغان ئۈچ كىشى تامدا ئېسىقلىق تۇرغان ئەينەك رامكىلىق فوتو رەسىمگە قاراپ قىزىق پاراڭلىشىپ تۇراتتى.

ئۇلارنىڭ بىرى ئەللىك ياشلار چامىسىدىكى ئوتتۇرا بوي، ئاق سېرىق، سەل دۈمچەكرەك كىشى بولۇپ، ئارقىغا تارالغان شالاڭ چاچلىرى ئۇنىڭ پېشانىسىنى تېخىمۇ كەڭ كۆرسىتىپ تۇراتتى. ئۇ ئوڭ قولىدا نېپىز سۇر كاستۇمىنىڭ پېشى بىلەن ئۆزىنى يەلپۈپ، سول قولىدىكى تاماكا تۇرۇپكىسى بىلەن ئاق سانجىلغان قىسقا بۇرۇتمىنى پات - پاتلا قاشلاپ قوياتتى. بۇ كىشى شۇ كۈنلەردە جامائەتچىلىككە تونۇلغان تۇنجى ئۇيغۇر زىيالىيلىرىدىن پىچانلىق تەھرىبەگ ئىدى.

ئىككىنچىسى، قاپقارا قوي كۆزلىرىدىن تەپەككۇر ئۇچقۇنلىرى چاقىناپ تۇرىدىغان بۇغداي ئۆڭلۈك، قىزىق نەچچە ياشلار چامىسىدىكى كەڭ غوللۇق، خۇش پىچىم كىشى بولۇپ، ئۇنىڭ سىپىتا قىلىپ يانغا تارالغان قۇندۇزدەك قارا قويۇق چاچلىرى ئۆزىگە تولمۇ ياراشقان ئىدى. ئۇ قوللىرىنى ناۋات رەڭ چۈچۈنچە كاستۇمىنىڭ يانچۇقلىرىغا سېلىپ كۈلۈمسىرەپ تۇراتتى. بۇ كىشى شەمەي، تاشكەنت، قازان، موسكۋا ۋە لېنىنگراد قاتارلىق شەھەرلەرگە سودا - تىجارەت بىلەن نۇرغۇن قېتىم بېرىپ كۆزى ئېچىلغان ۋە جامائەت ئوتتۇرىسىدا مەرىپەتپەرۋەرلىكى بىلەن داڭقى چىققان تۇرپان ئاستانلىك مەخسۇت مۇھىتى ئىدى.

ئۈچىنچىسى، ئۈستىگە قولتۇقىدىن ئىزمىلىنىدىغان ئۇزۇن كۆكۈش تاۋار تەسۋىن، پۇتىغا قارامبۇل لاتا خەي كىيىگەن

ئوتتۇرا بوي، چىرايى سىدامراق كەلگەن ئورۇقراق كىشى بولۇپ، سول قولى بىلەن شالاڭ بۇرۇتىنى سىلىغان ھالدا ئوڭ قولىدىكى يەلپۈگۈچ بىلەن ئۆزىنى يەلپۈپ تۇراتتى. كۆرۈنۈشىدىن ئەللىك ياشلاردىن ئاشقان بۇ كىشىنىڭ ئاقىرىلىشىپ قالغان بېشى ئۆ-زىگە قارىغاندا سەل چوڭدەك كۆرۈنەتتى. بۇ كىشى ئۈرۈمچى ۋىلايىتىنىڭ ۋالىيسى، قوشۇمچە جاڭجۇڭ يامۇلىنىڭ ھەربىي ۋە خارىجى ئىشلار مەھكىمە باشلىقى پەن ياۋنەن ئىدى.

پەن ياۋنەن مانجۇ خانلىقىنىڭ ئاخىرقى يىللىرىدا ياپونىيىدە قانۇنشۇناسلىق بويىچە ئالىي مەكتەپنى پۈتتۈرۈپ كەلگەن. دىن كېيىن، شىنجاڭدىكى يەرلىك سوت سوراقچىلىرى كوللېگىيىسىنىڭ باشلىقى بولۇپ تەيىنلەنگەن؛ 1911 - يىلىدىكى شىن-خەي ئىنقىلابىدىن كېيىن ئىچكىرىگە قايتىپ كېتىپ، 1918 - يىلى ئاقسۇنىڭ ۋالىيلىقىغا تەيىنلىنىپ يەنە شىنجاڭغا كەلگەن. بىراق، ياڭ زىڭشىن «ئوقۇمۇشلۇق كىشىلەر ئاسان گەپكە كىرمەيدۇ، خەۋىپ - خەتەر شۇلاردىن كېلىدۇ» دېگەن كونا مەنىسىسى بويىچە ئۆزىنىڭ سايىمىسىدىن ئۆركۈپ، ئۇنى ئاقسۇغا ماڭغۇز-ماي، ئۈرۈمچىدە بىر زامان تۇتۇپ تۇرغان ۋە بېيجىڭدىكى ئايقاقچىلىرىدىن «پەن ياۋنەن ئاتالمىش <ئىلغار پىكىر ئېقىمى> غا مەنسۇپ خەتەرلىك ئۇنسۇر ئىكەن» دېگەن مەلۇماتنى ئال-غاندىن كېيىن، بىر گۇمانى مەسك بولۇپ، ئۇنى كۆزگە يېقىن تۇتۇپ تۇرۇش ئۈچۈن ئۈرۈمچىنىڭ ۋالىيلىقىغا تەيىنلىگەن ھەم ئۇنىڭ ئارقىسىغا ئونلىغان قۇلاقلارنى خۇددى سايىدەك ئەگەش-تۈرۈپ قويغانىدى.

دەرۋەقە، ئارىدىن بىر - ئىككى يىل ئۆتەر - ئۆتمەي پەن ياۋنەننىڭ «خەۋىپلىك ئۇنسۇر» ئىكەنلىكى ئىسپاتلىنىپ قالىدۇ. ئۇنىڭ «شىنجاڭغا جۇمھۇرىيەت نۇرى يېتىپ كەلمەپتۇ، مانا جۇخان ئاغدۇرۇلغان بىلەن ئۇنىڭ خۇنۇك ئەرۋاھى شىنجاڭنى

قاراڭغۇ جاڭگالغا ئايلاندۇرۇپ قويۇپتۇ. بۇ يەردە نە مائارىپ،
نە مەدەنىيەت، نە خەلقپىللىقىنىڭ قىلچە ئەسىرى يوق ئىكەن.
ئىچكىرىدىن چىققان ئەمەلدارلار شىنجاڭغا چۈشتەك توشقۇ-
زۇشقىلا كېلىدىكەن، ئۇلار خۇددى دېھقانلارنىڭ تېرىلغۇ ۋە باغ-
ۋارلىرىنى ۋەيران قىلىپ قورسىقىنى تويغۇزغاندىن كېيىن قو-
مۇشلۇققا كىرىپ كېتىدىغان ياۋا توڭگۇزلارغا ئوخشايدىكەن. «
دېگەن گەپلىرى ياكى زىڭشىننى قاتتىق چۆچۈتۈپ تاشلايدۇ. بو-
لۇپمۇ، پەن ياۋنەننىڭ بەزى «گۇمانلىق» ئەمەلدارلار بىلەن،
جۇملىدىن يەرلىك مىللەتلەر ئىچىدىكى زىيالىيلار بىلەن باردى -
كەلدىسىنىڭ قويۇقلۇقى قانداقتۇر دەھشەتلىك ئەجەل كۆلەڭگى-
سىدەك كۆرۈنۈشكە باشلايدۇ - دە، ياكى زىڭشىن ئۇنى كۆزىدىن
يوقاتماقچى بولىدۇ. ئەمما ئۆزىنىڭ سىياسىي رەقەبىلىرىگە
قارشى كۈرەشتە تىخ ئىشلىتىشتىن كۆرە، ھىيلە - مەكر ھۈنرىنى
ئەۋزەل كۆرىدىغان بۇ قېرى گېنېرال بايىقى پىكىرىدىن دەر-
ھال يېنىپ باشتىچە يول تۇتىدۇ:

«پەن ياۋنەننى خۇدانىڭ دەرگاھىغا ئەۋەتىش نېمە تەس! —
دەپ ئويلايدۇ ئۇ، — بۇرۇتۇمنى مىدىرلىتىپ قويىساملا، ئىش
تامام ۋە سىلالام. بىراق مۇنداق قىلسام، بىرىنچىدىن، ئۆزۈمنى
ئاشكارىلاپ قويىمەن، يەنى شىنجاڭ ۋە ئىچكىرىدىكى رەقەبىلە-
رىمنىڭ مېنى راستتىنلا ئىلغار پىكىرلىك كىشىلەردىن قورقۇ-
دىغان جاھىل ئىستىبادات ئىكەن دېيىشىگە دەستەك تېپىپ-
بېرىپ، ئۇلارنىڭ تۈگمىنىگە ئۆز قولۇم بىلەن سۇ قۇيغان بو-
لىمەن؛ ئىككىنچىدىن، بىر پەن ياۋنەننى كۆزىدىن يوقاتماقلىق
بىلەن ئىچكىرىدىن ۋە بولشېۋىكلار روسىيىسى بىلەن ئەرەب -
تۈرك ئەللىرىدىن ئېقىپ كىرىۋاتقان غەلىتە پىكىر ئېقىملىرىنىڭ
يامراپ كېتىشىنى تىزىۋالغىلى بولامتى؟! ياخشىسى زەھەرنى
زەھەر بىلەن قايتۇرۇش يەنى ماڭا قارشى پەن ياۋنەننى مېنى

ھىمايە قىلىدىغان پەن ياۋنەنسكىگە ئايلاندۇرۇشۇم جايىمىز. سۇ ئىچمەيدىغان خىشى يوق، دان يېمەيدىغان قۇش يوق، قۇرۇت ئۆزىنىڭ يۇمشاقلىقى بىلەن ھەرقانداق قاتتىق ياغاچنىمۇ يەپ تاشلايدۇ ئەمەسمۇ؟ ئۆز زامانىسىدە قوراللىق ئىسيان كۆتۈرگەن تۆمۈر خەلىپىدەك خوخەنزىلەر مېنىڭ بۇ ھۈنرىمگە بەرداشلىق بېرەلمىگەن يەردە، ئەمدى بۇ تالىپ مىجەز پەن ياۋنەن ئەپەندى نېمە قىلالايتتى؟ چۈچىنى كۈزدە سانايىمىز تېخى، مانا بۇنى ئاقىلانلىك دېسە بولىدۇ.»

ياڭ زىڭشىن ئۆزىنىڭ بۇ «دانىشمەنلىكى» دىن مەمىنۇن بولغان ھالدا قاقاقلاپ كۈلۈپ كەتتى - دە، ئەتىسلا پەن ياۋنەننى ھۇزۇرىغا چىلىتىپ، ھېچنېمە بىلمىگەن كىشىدەك ئۇنىڭ بىلەن قىزغىن ھال - مۇڭ قىلىشتى ۋە ئاخىرىدا ئۆپكەچىنىڭ ۋا - لىيلىقىغا قوشۇپ جاڭچۇڭ يامۇل ھەربىي ئىشلار نازىرلىقى بىلەن شارچى ئىشلار مەھكىمە باشلىقلىقى ۋەزىپىسىنىمۇ بىللە ئۆتەشنى تەكلىپ قىلدى. پەن ياۋنەننىڭ تەكرار - تەكرار ئۆزىغاھلىق ئېيتىشىغا قارىماي، «مېنىڭ مەمۇرلىرىم ئىچىدە سىزدىن قابىل - پەتلىكەرەك كىشى يوق، ئۇنىڭ ئۈستىگە سىز ماڭا بەكمۇ ئىخ - لاسمەن كىشى، ئاسمان خۇداسى بېشىمنى ئامان قىلسا، كېلە - چەكتە سىزنى ئۆزۈمگە مۇئاۋىن قىلىپ تەيىنلىش توغرىسىدا مەركەزگە ئىلتىماس سۇنماقچىمەن تېخى» دەپ گەپنى ئۇزۇۋەتتى.

شۇنىڭدىن ئېتىبارەن بۇ ئۈچ مەنسەپ خۇددى ئۈچ ئۆمۈچچۈك تورىدەك، پەن ياۋنەننىڭ پۇت - قولىنى چۈشەپ، گېلىنى سىقىشقا باشلىدى. ئۇ ياڭ زىڭشىننىڭ بۇ ئىشلارنى نېمە دەقسەتلەر بىلەن قىلىۋاتقانلىقىنى ياخشى چۈشەنگەچكە، ئەمدى شىنجاڭدا تۇرۇپ ھېچقانداق ئىش قىلالمايدىغانلىقىغا كۆزى يېتىپ، ئىچكىرىگە قايتماقچى ۋە ياڭ زىڭشىننى شۇ يەردە تۇرۇپ

پاش قىلىپ، يۇقىرىنىڭ كۈچى بىلەن ئەختىتىن چۈشۈرمەكچى بولدى - دە، بالا - چاقامنى يوقلاپ كېلەي دەپ رۇخسەت سو-ردى. قارا يەر قېتىدا يىلاننىڭ كۆشىگىنىنى تۇيىدىغان ياك زىڭشىن ئۇنىڭ رۇخسەت سوراشتىكى ئەسلى مۇددىئاسىنى دەر-ھال پەملەپ، «ۋاي بۇرادەر، ھەر ئىككىمىز بۇ چۆل - باياۋاندا سەرگەردان بولۇپ يۈرگەن تىرىك ئەرۋاھلارغا ئوخشايمىز، تەق-دەر بىزنى بىر پېلەككە چېتىپ قويۇپتۇ، كەتسەك بىللە كەت-مەيمىزمۇ، بىرتاز سەۋر قىلىڭ» دەپ رۇخسەت قىلىدى.

ئەتسى ياك زىڭشىن ئۆزىنىڭ رۇس تىلى تەرجىمانىنى چاقىرتتى. ئاق سېرىق كەلگەن بۇ كەڭ پېشانىلىك يىگىت بۇر-ھان شەھىدى ئىدى. ياك زىڭشىن ئۈستىدە تۇرغان ئىككى تىزىق زىخچە ئالتۇننى ئۇنىڭغا كۆرسىتىپ مۇنداق دېدى:

— سىز مېنىڭ نامىمدىن پەن دارىنىنى يوقلىغاچ بېرىپ، بۇ ئالتۇنلارنى ئۇنىڭغا بېرىڭ، بالا - چاقىسىغا ئەۋەتىپ بەر-سۇن، پەن دارىن سىزنى ياخشى كۆرىدۇ، شۇنداق ئەمەسمۇ؟ سىزنىڭ بۇ خىزمەتنى ئوبدان بەجا كەلتۈرۈشىڭىزگە ئىشىنىمەن، ئەمما بۇ سىرنى ئۆزىڭىزدىن بۆلەك ھېچكىم بىلمەسلىكى كېرەك! — خوپ، ھازىرلا باراي، — دېدى بۇرھان شەھىدى ھېلىقى زىخچە ئالتۇنلارنى ئېھتىيات بىلەن قەغەزگە يۆگەۋېتىپ. ئەمما ئۇنىڭ قوللىرى ئىختىيارسىز تىترەپ كەتتى. چۈنكى پەن ياۋ-نەننىڭ ئىدىئولوگىيە جەھەتتىن ياك زىڭشىنغا قارشى ئېقىمىدىكى كىشى ئىكەنلىكىنى ئۇ بىرقەدەر چۈشىنىتتى. شۇنداق تۇرۇق-لۇق ياك زىڭشىننىڭ مۇنچىۋالا سېخىيلىق بىلەن ئۇنىڭغا ئىككى يۈز سەر ئالتۇننى ئىنتام قىلغانلىقى، ئۇنىڭ ئۈستىگە «پەن دارىن سىزنى ياخشى كۆرىدۇ» دېگەن گېپى بۇرھان شەھىدىنى تەمتىرىتىپ قويغانىدى.

— بۇ قانداق گەپ بولدى، مەن ياك جاڭجۇڭدىن پۇل

سورىمىغانىدىمىغۇ؟ — دېدى پەن ياۋنەن ئۆزىنىڭ ئۆيىدە
بۇرھان شەھىدىنىڭ كۆزىگە تىكىلىپ تۇرۇپ.

— جانابىڭىزنىڭ ئالدىدا مەنمۇ خىجىلمەن، — دېدى بۇرھان
شەھىدى، — ئەمەلىيەتتە ئۆزۈم ھېچ نەرسىنى چۈشەنمەيۋاتىمەن.
— مېنى سېتىۋالماقچىمۇ، ھە؟ — دېدى پەن ياۋنەن
ئالدىغا قويۇلغان زىخچە ئالتۇنلارنى بىر چەتكە ئىتتىرىپ
قويۇپ.

— ئەستاغپۇرۇللا، — دېدى بۇرھان شەھىدى، — ياك جاڭجۇڭ
جانابلىرىنىڭ «پەن دارىن» سىزنى ياخشى كۆردى، بۇ خىزمەتنى
ئوبدان بەجا كەلتۈرۈشىڭىزگە ئىشىنىمەن.» دېگەن گەپلىرى
قۇلىقىڭىزنىڭ تۈۋىدە جاراڭلاپ تۇرۇپتۇ. ئەگەر سىز بۇ زىخچىلەرنى
ئالمىسىڭىز...

پەن ياۋنەن بىردەم ئىچىنى تىڭشاپ ئولتۇرغاندىن كېيىن
مۇنداق دېدى:

— ھەممىنى چۈشىنىۋاتىمەن، بۇلارنىڭ ھەممىسى مېنىڭ
بېشىم ئۈچۈن تۇلىنىۋاتقان ھەق. ياك جاڭجۇڭ جانابلىرى قوش-
قوش مەنسەپ بىلەن پۇت-قولۇمنى چۈشەپ قويغانىدى. كېيىن-
مۇ يەنە كۆڭلى تىنىماي، ئەمدى ئالتۇن بىلەن مېنىڭ ئاغزىم-
نىمۇ كەپشەرلىۋەتمەكچى، شۇنداقمۇ؟ بۇنىڭ ھەممىسى ياك جاڭ-
جۇڭنىڭ ئادەملەرنى ئىدارە قىلىش پاراسىتىنىڭ بىر قىسمى. ئۇ
ھەقىقەتەنمۇ پاراسەتلىك ئەرباب. ئەمما ئادەمشۇناس ئەمەس
ئىكەن. مەن سىزگە ئىشىنىپ شۇنى ئېيتايكى، دۇنيادا پۇل بى-
لەن سېتىۋالغىلى، كۈچ بىلەن ئىگىلىۋالغىلى بولمايدىغان بىر نەر-
سە بار، ئۇنىڭ ئېتى «قەلب». بۇ گەپلىرىمنى ياك جاڭجۇڭغا
ئېيتىشىڭىزمۇ مەيلى، ئەمما سىزنىڭ ئاڭلاپ قالغىنىڭىز ياخشى،
سىز تېخى ياش، ھايات مەنزىلى ئۇزۇن.

بۇرھان شەھىرىدى بۇ گەپلەرگە جاۋابەن پەن ياۋنەننىڭ ئورۇق بارماقلىرىنى مەھكەم سىققان ھالدا، ئۇنىڭ كۆزىدىن خېلىغىچە كۆزنى ئۆزىدىن ئۆستەلدە يېنىپ تۇرغان يوغان كىمىسىن لامپىنىڭ نۇرى ئۇلارنىڭ كىرىپىكلىرىدىكى ئۇششاق ياش دانىچىلىرىدە جىلۋە قىلىپ تۇراتتى.

بەزى ماتېرىياللارغا قارىغاندا، ياكى زىڭشىنىڭ پەن ياۋ-نەنگە شۇ خىلدىكى ئىنئاملارنى ئەۋەتتى بىرنەچچە قېتىم تەكىرارلانغان.

ۋاقىت ئۆتكەنسېرى پەن ياۋنەننىڭ مەجەز-خۇلقىدىمۇ بەزى ئۆزگىرىشلەر كۆرۈلۈشكە باشلىدى. پىسخولوگىيە ئالىملىرىنىڭ تەبىرى بىلەن ئېيتقاندا، ئۇ ئەمدى تاش مەجەزلىك كىشىدىن ئىچ مەجەزلىك كىشىگە ئايلىنىپ قالماقتا ئىدى يەنى شىنجاڭدا جۇمھۇرىيەت تۈزۈمىنى يۈرگۈزۈش، مىللەتلەر بارا-ۋەرلىكىنى ئەمەلگە قويۇش، پارىخورلۇقنى قەتئىي تۈگىتىش، مائارىپنى تەرەققىي قىلدۇرۇش لازىم، دېگەنگە ئوخشاش گەپلەر-نى قىلىشنىڭ ئورنىغا خۇددى بىر نەرسىنى يىتتۈرۈپ قويغان كىشىدەك ئىچىنى تىگشاپ، جىم يۈرىدىغان بولۇپ قالدى. ئۆز رەقەبىنىڭ بۇ ئەھۋالىدىن خەۋەر تاپقان ياكى زىڭشىن ئۆزىنىڭ پاراسىتىدىن مەمنۇن بولۇپ، «سادىھاڭ كېتەي ئالتۇن، سەن نېمىدېگەن خاسىيەتلىك نەرسە؟ ئۆزۈڭ ئوتتا ئېرىگەن بىلەن سېنى ئوتتا ئېرىتىدىغان ئادەملەرنىڭ ئۆزىنى سەن ئېرىتىپ تاشلايسەن ئەمەسمۇ؟ يېگەن ئېغىز ئۇيلىدۇ، دېگەن گەپ راست ئىكەن دەپ قاقاقلاپ كۈلەتتى.»

ئەمەلىيەتتە، پەن ياۋنەندىكى بۇ جەھەتتە ئۇنىڭ تېگىدە دەھشەتلىك بىر پارتلاش كۈچى تاۋلانماقتا ئىدى. ئەقىل كۆزى بىلەن كۆزەتكەندە، بۇ جەھەتتە ئادەم خۇددى بۇزى تىپى تىنچ تۇرغاندەك قىلغان بىلەن تېگىدە قاينام-تاشقىنىلىق بىر

كۈچ ئەۋج ئېلىپ، ھېلىدىن - ھېلى قانلىق دولقۇنلىنىپ كېتىپ
دىغان دېڭىزغا ئوخشىشىپ ياكى ھىيلىگەر تۈلكىنى بىر پاي
ئوق بىلەن ئېتىۋېلىش ئۈچۈن دەرەخلەر ئارىسىدا دېمىنى ئېچىپ
گە يۇتۇپ، پەيت كۈتۈپ تۇرغان ئوۋچىنىڭ ئۆزى ئىدى.

مەملىكەت بويىچە شىمالىي مىلىتارىستلارغا قارشى ھەي-
ۋەتلىك ئىنقىلابىي ئۇرۇشنىڭ نەتىجىسىدە 1928 - يىلى يازلىقى
بېيجىڭ مىلىتارىستلار ھۆكۈمىتى ئاغدۇرۇلدى. بىراق ئىنقىلاب
غەلىبىسىنىڭ مېۋىسىنى جياڭ جىيېشى باشچىلىقىدىكى گومىنداڭچى-
لار قولىغا چۈشۈرۈۋېلىپ، نەنجىڭ ھۆكۈمىتىنى تەسىس قىلدى.
چوڭ - چوڭ مىلىتارىستلار نەنجىڭ ھۆكۈمىتىگە بەيئەت قىلدى.
ئەمدى بۇرۇنقىدەك مۇستەقىل كىنەز بولۇۋېلىشقا كۆزى يەتمىگەن
ياڭ زىڭشىنمۇ نەنجىڭ ھۆكۈمىتىگە بەيئەت قىلىش يولى بىلەن
ئۆز ھاكىمىيىتىنى يەنە ساقلاپ قالماقچى بولدى ۋە شىنجاڭ
ئۆلكىلىك ھۆكۈمەتنىڭ يېڭى تەركىبىنى تۈزۈشكە كىرىشتى،
پەن ياۋنەن بۇ يېڭى ھۆكۈمەت تەركىبىدە يوق ئىدى. بۇ ئەھ-
ۋال ئۇنىڭ يارىسىغا تۈز سېپىپ، ئوغىسىنى تېخىمۇ قاينىتىپ
قويدى - دە، جىددىي ھەرىكەتكە كىرىشتى.

پەن ياۋنەننىڭ ھەرىكەت مەركىزى ئۈرۈمچىدىكى رۇسچە
سىياسىي قانۇن تېخنىكومى بولۇپ، ياڭ زىڭشىن بۇ تېخنىكومنى
ئۆزىگە ياراملىق دىپلوماتىك خادىملار يېتىشتۈرۈش مەقسىتىدە
ئۆز قولى بىلەن تەسىس قىلغان ۋە ئۆزى پەخىرى مۇدىرلىق
ۋەزىپىسىنى ئۈستىگە ئالغانىدى. پەن ياۋنەن ياڭ زىڭشىن نامى-
دىن تېخنىكومنىڭ باش مۇپەتتىشلىك ۋەزىپىسىنى قوشۇمچە ئۆ-
تەيتتى. تېخنىكومنىڭ ئىسمى مۇدىرى جاڭ چۇڭشى پەن ياۋنەن-
نىڭ ئەڭ سادىق سەپىدىشى ئىدى. شۇنداق بولغاچقا، بۇ تېخنى-
كوم پەن ياۋنەننىڭ بىۋاسىتە تەسىرىدە ئىدى.

ئەنە ئەنە شۇ تېخنىكومدا بىرىنچى قارار ئوقۇغۇچىلارنىڭ

ئوقۇش پۈتتۈرۈش مۇراسىمى بولماقچى. ئوقۇش پۈتتۈرىدىغانلار ئارىسىدا بىر ئۇيغۇر يىگىتىمۇ بار ئىدى. زىلۋا بويلىق، ئاق يۈزلۈك كەلگەن بۇ تۇرپانلىق يىگىتنىڭ مەكتەپتىكى ئېتى يۇ-ۋېنىڭ بولۇپ، ئۆز ئېتى يۇنۇس ئىدى. ئادەتتە، مىللىيلار ئۇنى يۇنۇس بەگ دەپ ئاتايتتى. مۇراسىمدىن بىر كۈن بۇرۇن، ئە-تسىگەندە پەن ياۋنەن بىلەن ئىلمىي مۇدىر جاڭ چۇڭشى ئۇنى ئۆز ئىشخانىسىغا چاقىرىپ، مۇراسىمدا ئوقۇغۇچىلار نامىدىن سۆزگە چىقىشىنى تاپشۇردى.

— مەن بۇنىڭغا ئاجىزلىق قىلىمەن، — دېدى يۇنۇس بەگ قىزىرىپ كېتىپ.

— ياق، سىز بۇ تېخنىكومدا ئارپا ئىچىدىكى بىر بۇغداي-دەك بىرلا ئۇيغۇر. ئۇنىڭ ئۈستىگە ئوقۇش نەتىجىڭىز ئەلا، — دېدى پەن ياۋنەن كۈلۈمسىرەپ تۇرۇپ.

— مۇنداق بولسۇن، — دەپ قوشۇمچە قىلدى ئىلمىي مۇ-دىر جاڭ چۇڭشى، — سۆز تېكىستىنى يېزىشقا مەن ياردەم قىلىمەن. — سۆزگە چىققاندا، ئالدى بىلەن ياڭ جاڭجۇڭغا تەزىم قى-لىشىنى، سۆزىڭىزدە ياڭ جاڭجۇڭنىڭ ئالىي-جاناب پەزىلەتلىرىنى ماختاپ ئۆتۈشىنى ئۇنتۇپ قالماڭ! — دەپ كۈلۈپ قويدى پەن ياۋنەن.

يۇنۇس بەگ ئەدەب بىلەن تەزىم بەجا كەلتۈرۈپ، ئىش-خانىدىن چىقىپ كەتتى.

— بۇ يىگىت، — دېدى ئىلمىي مۇدىر جاڭ كۆزى بىلەن ئىشىك تەرەپنى ئىشارەت قىلىپ، — ئۆزىڭىزگە مەلۇم، ئاجايىپ ئىستېدات ساھىبى ئىكەن. قەلەم قۇۋۋىتى بىلەن نۇتۇق قابىل-يىتىگە قاراپ تۆت يىلغىچە ئۇنىڭ ئۇيغۇر ئىكەنلىكىنى ئاڭقى-رالماي يۈرۈپتىمەن. مېنىڭ كۆزىتىشىمچە، ئۇيغۇرلار ناھايىتى ئەمگەكچان، ئىشقا قابىل، خۇش پېشىل، ئەقىللىك، زېرەك مىللەت

ئىكەن، بۇلاردىن ئى - ئى ئادەملەر يېتىشىپ چىقىشى مۇمكىن،
ئەيسۇسكى، بالىلىرىنى ئوقۇتۇشقا قىزىقمايدۇ، مەكتەپتىن قاچۇر-
رىدۇ، ھەتتا يۇرت چوڭلىرى بولغان ئادەملەر ئۆز بالىلىرىنىڭ
ئورنىغا كەمبەغەللەرنىڭ بالىلىرىنى تۆلەم بېرىپ، ئالۋانغا تۇ-
تۇپ بېرىدۇ.

پەن ياۋنەن «ھەي بۇرادەر» دېگەن خىتاب بىلەن ئىلمىي
مۇدىرىنىڭ سۆزىنى بۆلۈپ مۇنداق دېدى:

— بۇنىڭ ھەممىسى بىزنىڭ سىياسىتىمىزدىن كېلىپ چىق-
قان تراگېدىيە. شىنجاڭ خەلقى ياكى جاڭجۇڭ جانابلىرىنىڭ خەلق-
نى نادانلىقتا تۇتۇش سىياسىتىنىڭ قۇربانى بولماقتا. قېنى ئېيى-
تىپ بېقىڭا، شىنجاڭدا يەرلىك مىللەتلەر ئۆز ئانا تىلىدا ئوقۇي-
دىغان بىرەر ھۆكۈمەت مەكتىپى ياكى شۇنداق مەكتەپلەر ئۇ-
چۇن مۇئەللىم تەربىيىلەيدىغان بىرەر كۇرس بارمۇ؟ يوق! ھە-
تا يەرلىك خەلق ئىچىدىكى مۇنەۋۋەر زاتلار، مەسىلەن، تۇرپان-
دىكى مەخسۇت مۇھىتى، قەشقەردىكى ئابدۇقادىر داموللا قاتار-
لىق كىشىلەر بىرىنچىلەر قىلىپ يېڭى مەكتەپ ئاچسا، بىزنىڭ
ھۆكۈمەت ئۇلارغا نېمە بوھتانلارنى چاپلىمىدى؟! نېمە خاپى-
لىقلارنى يەتكۈزمىدى؟ ئۇنىڭ ئۈستىگە، خەنزۇچە شۇتاكلاردا
ئوقۇپ چىققان ئۇيغۇر بالىلىرى ئامېبال - دارىنلارغا تۇڭچى بو-
لۇشتىن بۆلەك نېمە ئىستىقبالغا ئىگە؟ ئاڭلىشىمچە، ئۇيغۇر-
لاردا «ئامبىلىدىن تۇڭچىسى يامان» دېگەن سۆز بار ئىكەن. بۇ
بىكارغا چىقىمىغان سۆز. شۇنداق تۇرۇقلۇق يەرلىك خەلق ئۆز
بالىلىرىنى ئوقۇتۇشقا قىزىقامتى! خەير، بۇ گەپلەرنى ھازىرچە
قويۇپ، ئۆز ئىشىمىزغا كېلەيلى. مۇراسىم باغاقلىرى تولۇق
تارقىتىلىپ بولىدىمۇ؟

— ھەئە.

— ھېلىقى ئىشلارچۇ، ھەممىسى جايدىدىمۇ؟

— ھەممە ئىش جايمىدا، ۋالىي جانابلىرىنىڭ خاتىرجەم

بولۇشىمنى سورايمەن.

— ئىلاھىم شۇنداق بولسۇن. بۇگۈن شەنبە، ئەتە يەكشەنبە، ئاسمان خۇداسى بۇ يەكشەنبە كۈنىنىڭ تارىختا ئۇنتۇلماس بىر خاتىرە كۈنى بولۇپ قېلىشىنى ئېسىپ قىلسۇن!

ئۇلار يەنە بىردەم پىچىرلاشقاندىن كېيىن، پەن ياۋنەن خوشلىشىپ ئۆز ئۆيىگە قايتتى ۋە چۈشلۈك غىزاسىدىن كېيىن، ئۆزىچىلا تەھىرىبەگنى يوقلىغۇسى كېلىپ، بايا ئېيتىلغان گۈل-زارلىق ھويلىغا كەلگەنىدى.

تەھىرىبەگ شۇ ھويلىدا بىرنەچچە ئېغىز ئۆيىنى ئىجارىگە ئېلىپ ئولتۇراتتى. ئۇ پەن ياۋنەنگە مەخسۇت مۇھىتىنىڭمۇ ھا-زىر ئۈرۈمچىدە ئىكەنلىكىنى ئېيتقاندا، پەن ياۋنەن ئۇنى دەر-ھال چاقىرىپ كېلىشنى تەكلىپ قىلدى. شۇنداق قىلىپ، بۇ ئۈچەيلەن چاي-پاي ئىچكەچ بىرەر سائەتتىن بۇيان پاراڭلىشىپ ئولتۇراتتى. پاراڭ داۋامىدا پەن ياۋنەننىڭ كۆزى نامدەكى ھېلىقى فوتو رەسىمگە چۈشۈپ قالدى. بۇ رەسىم شىنخەي ئىنقىلابى نەتىجىسىدە، 1912-يىلى 1-يانۋار كۈنى جۇڭگو تارىخىدا تۇنجى قېتىم جۇمھۇرىيەت قۇرۇلۇپ بۈيۈك رەئىس جۇمھۇر (دازۇڭتۇڭ) لۇققا سايلانغان سۇڭ جۇڭشەن ئەپەندىنىڭ ئاز سانلىق مىللەتلەر ۋەكىللىرى بىلەن چۈشكەن خاتىرە رەسىمى ئىدى. تەھىرىبەگ شۇ قېتىمقى شىنجاڭ ۋەكىللىرى ئۆمىكىنىڭ باشلىقى بولۇپ، رەسىمدە سۇڭ جۇڭشەن ئەپەندىنىڭ يېنىدا ئولتۇراتتى.

پەن ياۋنەن رەسىمگە قاراپ مۇنداق دېدى:

— بۇ رەسىمنى سىزنىڭ ئۆيىڭىزدە ئۈچىنچى قېتىم كۆ-رۈۋاتىمەن، ھەر كۆرگەنىمدە يېڭى-يېڭى تەسىراتلارغا چۆمۈ-لۈپ كېتىمەن. سىز سۇڭ جۇڭشەن ئەپەندىنى ئۇيغۇرلار ئىچى-دىن تۇنجى قېتىم زىيارەت قىلغان كىشى، سۇڭ جۇڭشەن

ئەپەندىنىڭمۇ ئۇيغۇرلار ئىچىدىن تۇنجى قېتىم كۆرگەن كىشىسى
سىز بولىشىڭىز كېرەك. شۇنداق ئەمەسمۇ؟

— شۇنداق، — دېدى تاھىر بەگ، — مەنمۇ بۇ زەسىگە ھەر
قېتىم قارىغىنىمدا، سۆڭ جۇڭشەن ئەپەندىنى چوڭقۇر ھۆرمەت
بىلەن ئەسلەيمەن. ئەمما بىزگە بەرگەن ۋەدىلىرىنىڭ ئەمەلگە
ئاشمىغانلىقىغا قاتتىق ئېچىنىمەن.

— توغرا ئېيتىسىز، — دېدى پەن ياۋنەن، — جۇمھۇرىيەت
پروگراممىسى بويىچە، ئاز سانلىق مىللەتلەر رايونلىرىدا يەرلىك
مۇختارىيەتنى ئەمەلگە قويۇشقا، ئىقتىسادىي تەرەققىي قىلدۇرۇپ،
مائارىپنى گۈللەندۈرۈشكە ئەپەندىمىزنىڭ ئۆمرى يار بەردىدى.
— مېنىڭچە، — دەپ گەپكە قوشۇلدى مەخسۇت مۇھىتى، —
ياڭ جاڭچۇڭدەك كىشىلەر ھاكىمىيەت بېشىدا تۇرىدىغان بولسا،
سۆڭ جۇڭشەن ئەپەندى يۈز ياشقا كىرگەن تەقدىردىمۇ، ئۇنىڭ
غايىلىرىنىڭ ئەمەلگە ئېشىشى يوق ئىش بولۇپ قالاتتى. چۈنكى
كىيولدا ياتقان تاش قاچانلا بولمىسۇن ھارۋىنىڭ مېڭىشىغا
پۇتلىكاشاڭ بولىدۇ.

ئۇنىڭ خەنزۇچە تەلەپپۇزنى بۇزۇپراق ئېيتقان بۇ گەپ-
لىرىنى دىققەت بىلەن ئاڭلاپ تۇرغان پەن ياۋنەن خۇددى بىرى
ئۇنىڭ كۆڭلىدىكىنى تېپىپ سۆزلەۋاتقاندا دېگەن بىردىنبىلا
ھايانلىنىپ:

— ناھايىتى توغرا ئېيتىشىڭىز، توغرا ئېيتىشىڭىز، — دەپ
مەخسۇت مۇھىتنىڭ دولىسىغا قېقىپ قويدى.

— بەزىلەردىن ئاڭلىشىمچە، — دېدى تاھىر بەگ سەل خىر-
قىرىغان ئاۋاز بىلەن، — ياڭ جاڭچۇڭ مەن شىنجاڭنى جۇڭخۇا
مىنگونىڭ ئايرىلماس بىر ئۆلكىسى قىلىپ ساقلاۋاتىمەن، ئەگەر
مەن بولمىسام ئىش چاتاق دەپ ماختىنار ئىمىش. خۇددى ئۇ بول-
مىسا، بۇ يەرنى ئوغرى ئېلىپ قاچىدىغاندەك، نىسپىي جەھەتتىن

بۇمۇ بەلكى توغرىدۇر، ئەمما شىنجاڭنىڭ جاڭجۇڭسى بولغان ئا-
دەم بۇ ۋەتەن زېمىنىنى مەھكەم ساقلىماي، ئوغرىلىتىپ قويسا،
ئۇ ھالدا ياك جاڭجۇڭ مۇستەبىت مىلىتارىستلا بولۇپ قالماي،
ۋەتەن ساتقۇچ بولۇپ قېلىشى كېرەكتە، ئەلۋەتتە! ئىنسان ئۇ-
چۈن بۇنىڭدىنمۇ يامان جىنايەت يوق!

يەن ياۋنەن بۇ گەپلەرنى ئاڭلاپ، تېخىمۇ ھايجانلىنىپ
كەتتى ۋە «قالتىسى پىكىر، قالتىسى پىكىر» دەپ تاھىر بەگنىڭ
قوللىنى تۇتۇپ، بىر نېمە دېمەكچى بولدىيۇ، لېكىن تىلىنىڭ
ئۇچىغا كېلىپ قالغان گەپنى يۇتۇۋېتىپ، كىتاب ئىشكاپلىرى
تەرەپكە بۇرۇلدى. ئىشكاپلار خەنزۇچە، رۇسچە ۋە تاشكەنت،
قازان، ئىستانبۇل مەتبۇئاتلىرىدا بېسىلغان تۈرلۈك كىتابلار بى-
لەن تولغانىدى. دېرىزە ئالدىدىكى ئۇزۇنچاق ئۈستەلدە «پراۋدا»،
«قىزىل ئۆزبېكىستان» ۋە تىيەنجىندە نەشىر قىلىنىدىغان «داگۇڭ-
پاۋ» گېزىتلىرىنىڭ بىر قىسىم سانلىرى بىلەن بىرمۇنچە ژۇر-
نالار يېپىلىپ ياتاتتى.

يەن ياۋنەن كىتاب - ژۇرناللارنى كۆزدىن كەچۈرۈپ، ئۆ-
زىگە ئاتونۇش تىلىدىكىلىرىنى بىرقۇر سۈرۈشتۈردى ۋە ئاخىر
مۇنداق دېدى:

— سىزنىڭ بۇ كۈتۈپخانىڭىز تېخىمۇ بېيىپ كېتىپتۇ. بۇ
ئۆيدە ئولتۇرۇپ جاھاننىڭ خېلى بىر قىسمىنى كۆرگىلى بولى-
دىكەن، ئەگەر شىنجاڭدا مۇشۇنداق كۈتۈپخانىلار كۆپىيىۋەرسە،
بۇ زېمىننىڭ ئاسىمىنى خۇددى تاڭ شولىسى چېچىلغاندەك، ئاس-
تا - ئاستا يورۇشقا باشلايتتى.

— ئۇ چاغدا، — دەپ كۈلدى مەخسۇت مۇھىتى، — ياك
جاڭجۇڭدەك شەپەرەڭلەرگە جاھان تارلىق قىلىپ، چاشقان تۆ-
شۈكى ساراي بولۇپ كۆرۈنەر.

ھەممەيلىن كۈلۈشۈپ كەتتى. بىر ئازدىن كېيىن يەن

ياۋنەن كېتىشكە رۇخسەت سورىدى، تاھىر بەگىلەر ئۇنى دەرد-
ۋازىغىچە ئۆزىتىپ چىقاتتى.

— ھە، ئېيتماقچى، بۇرھان ئەپەندى كۆرۈنمەيدىغۇ؟ —
دېدى پەن ياۋنەن دەرۋازا ئالدىدا توختاپ. تاھىر بەگ ئۇنىڭ
ياڭ جاڭجۇڭ تاپشۇرغان مۇھىم بىر ئىش بىلەن ئەتە ئەتىگە
دە تۇرپانغا مېڭىشقا يول تەييارلىقى قىلىۋاتقانلىقىنى ئېيتتى.
— خەير، خوش، — دېدى پەن ياۋنەن، پوۋېسكىغا چى-
قىۋېتىپ، — ئەتە كۆرۈشەيلى. مەن سىلەرنى ئەتە جاڭجۇڭ يا-
مۇلغا چاقىرتىمەن.

ئۆتكەنگە پۇشايمان، بۈگۈنگە قانائەتلىنمەسلىك، ئەتىگە
ئۈمىد — بۇ ئىنسان ھاياتىغا دائىم ھۆكۈمرانلىق قىلىپ تۇرىد-
ىغان بىر خىل مەنتىقىي فورمۇلا. لېكىن ئىنساننىڭ ئەتىسىگە،
ئادەتتە، كۈتۈلمىگەن ھادىسىلەر ھەمراھ بولۇپ كېلىدۇ. شۇ
سەۋەبتىنمىكەن، بۈگۈن شۇنچە ئۇزۇن بىللە بولغانلىقىغا قارىماي،
پەن ياۋنەننىڭ «ئەتە سىلەرنى چاقىرتىمەن» دېگەن گېپى
تاھىر بەگىلەرنى بىرئاز ھەيران قىلىپ قويدى. ئۇلارنىڭ
كۆڭلى بىر نېمىنى ئۇيغاندەك تەشۋىشلەنىشكە باشلىدى.
— ئەتە نېمىشقا چاقىرتىدىكەن؟ — دېدى تاھىر بەگ
ئاستا پىچىرلاپ.

— ھەي تاڭەي، ھېچنېمىگە چۈشەنمىدىم، — دەپ بېشىنى
چايقىدى مەخسۇت مۇھىتى.

2

دېگەندەكلا ئەتىسى ئۇرۇمچىدە ھېچ كۈتۈلمىگەن بىر
ۋەقە يۈز بەردى.

بۇ كۈنى يەكشەنبە بولۇشىغا قارىماي، كۈن بىر بولغاندا

چوققىسىدىن نەيزە بويى كۆلتۈرۈلۈش بىلەن ھەربىي ۋە مۈلكىي ئە-
مەلدارلارنىڭ مەپە - پوۋېسكىلىرى ئۇرۇمچى شەھىرىنىڭ شىمال-
لىي دەرۋازىسى يېنىدىكى دۆڭلۈكتە چوقچىيىپ تۇرغان بۇتخا-
نا كۆرۈنۈشىدىكى ھەيۋەتلىك ھويلا تەرەپكە ئېقىشقا
باشلىغانىدى. ئۆز زامانىسىدە شىنجاڭ بويىچە ئەڭ ئالىي بىلىم
يۇرتى ھېسابلانغان رۇسچە سىياسىي قانۇن تېخنىكومى ئەنە
شۇ ھويلىغا جايلاشقان بولۇپ، يۇقىرىدا ئېيتىپ ئۆتكەنىمىز-
دەك، بۇگۈن بۇ يەردە بىرىنچى قارار ئوقۇغۇچىلارنىڭ ئوقۇش
پۇتتۇرۇش مۇراسىمى بولماقچىدى. قىزىل، يېشىل قەغەز
لاتىلار بىلەن بېزەلگەن سوزۇنچاق زالدا يۈزدىن ئوشۇق
كىشى كىمىندۇر كۈتۈپ جىم ئولتۇراتتى.

دەل چاشكا ۋاقتىدا ئۆرە ياقىلىق ئاق ھەربىي پەشمەت
ئۈستىدىن كەڭ رەڭدار لېنتىسىنى ئېسىپ، كۆكرىكىگە كۆزنى
چاقىتىپ تۇرىدىغان ھەرخىل ئوردىن - مېدالىرلىرىنى تاقىۋال-
غان گەۋدىلىك بىر ئادەم چارائىلىق ھەربىي ئورگىنىستېر سادا-
لىرى ئىچىدە بىر توپ كىشى بىلەن سەھنىسىدە پەيدا بولدى.
ئۇ گۈلدۈراس ئالاقىلارغا جاۋابەن زەر بېسىلغان ئاق پۆپەك-
لىك ئۆرە شەپكىسىنى تۈزىتىپ قويۇپ، زالدىكىلەرگە تەبەسسۇم
بىلەن قول پۇلاڭلاتقاچ سەھنىسىنىڭ تۆۋرىدىن ئورۇن ئالدى.
بۇ ياك زىڭشىنى ئىدى. يۇقىرى دەرىجىلىك مەنسەپدارلار بى-
لەن بىللە سوۋېت كونسۇلى كاۋلوۋمۇ شۇ قاتاردىن ئورۇن
ئالدى.

زالدىكى ھەممە كىشىنىڭ دىققىتى ياك زىڭشىنىدا ئىدى.
ئۇلار گويىا خۇش مۇئامىلە، مۇلايىم، پاراسەتلىك ۋە تەدبىر
دانىشى بىلەن ھۈرمەتكە سازاۋەر دەپ ئاتالغان بۇ مويسىمىت
ھۆكۈمدارنى تۇنجى قېتىم كۆرۈۋاتقاندىكە، ئۇنىڭدىن كۆزلىرى-
نى ئۈزەلمەيتتى. ئۇمۇ ئۆزىنى سادىق مۇخلىسلىرى ئارىسىدا

ئولتۇرغان دىلگەش قېرى شەيخەك ھەممىگە مېھرىبانلىق بىلەن تەكشى قاراپ كۈلۈمسىرەيتتى. پەقەت كونسۇل كاۋلوۋلا ئاغزىدىكى تاماكىسىدىن كۆكۈش چەمبىرەكلىرىنى چىقىرىپ، ھېچنېمىگە پەرۋا قىلمىغاندەك، ئۆزىنى تىك تىۋىتىپ ئولتۇراتتى.

پەن ياۋنەن مۇنبەرگە كېلىپ، مۇراسىمنىڭ باشلانغانلىقىنى تەننەنلىك سۆزلەر بىلەن جاكارلاپ ئۆتكەندىن كېيىن، «ياڭ جاڭجۇڭ جانابلىرىنىڭ قەدەم تەشرىپ قىلغانلىقىغا سەمىمىي مېنى تەننەنلىك» بىلدۈرۈپ ئۆتۈپ، مائارىپ نازىرىنى سۆزگە تەكلىپ قىلدى. ئۇنىڭدىن كېيىن، پەن ياۋنەننىڭ تەكلىپى بىلەن قىزغىن ئالاقىسى سادالىرى ئىچىدە ياڭ زىڭشىن مۇنبەرگە ئۆتتى. ئۇ ياشىنىپ قالغانلىقىغا قارىماي، يوغان گەۋدەسىنى تىك تۇتۇپ، بوم ئاۋاز بىلەن روھلۇق سۆزلەيتتى. ئاخىر، ئۇزۇنغا سوزۇلغان نۇتقىنى مۇنداق سۆزلەر بىلەن ئاغلانغاندەك:

— مېنىڭ سىلەرگە دەيدىغان كۆپ گېپىم يوق. يىغىلىپ ئېيتقاندا، بىرلا جۈملە گېپىم بار: ھەممىڭلار شىنجاڭلىق، ئەتىلا جەمئىيەتكە چىقىسىلەر، بۇ يەرنىڭ ئىشىنى بۇزۇپ قويماڭلار. شۇنى ئېسىڭلاردا تۇتۇڭلاركى، مۇبادا بارغان ئورۇڭلاردا قانداقتۇر «ئىنقىلاب، پىنقىلاب» دەيدىغان بىرەر ھەرىكەت بولۇپ قالسا، مېنىڭ قىلىچىم ئالدى بىلەن سىلەرنىڭ بېشىڭلاردا ئويىنايدۇ...

ئۇ سۆزلەۋاتقاندا مەمۇرىي ئىشلار نازىرى ئۇزۇن ئولتۇرماي شۇ يەردىن ئېپپۇن خۇمارى تۇتۇپ، قاتتىق ئەسنىپ ئولتۇراتتى. ئاخىر قورسىقىنى تۇتقان پېتى تۈگۈلۈپ قالدى ۋە ياڭ زىڭشىننىڭ سۆزى تۈگەش بىلەن رۇخسەت سوراپ كەتتى. ئوقۇغۇچىلار ۋەكىلى يۇنۇس بەگنىڭ سۆزىدىن كېيىن،

ھۇراسىم ئاياغلىشىپ، مېھمانلار زىياپەتكە تەكلىپ قىلىندى.
ھويلىنىڭ ئىچكىرىسىدىكى كىچىكرەك بىر زالغا بىرنەچچە
يۇمىلاق ئۈستەل قويۇلغانىدى. ياك زىڭشىن بىرنەچچە يۇقىرى
دەرىجىلىك ئەمەلدار بىلەن ئوتتۇرىدىكى ئۈستەلگە جايلاشتى. ئۇ-
نىڭ يېنىدىكى ئۈستەلدە كۈل رەڭ شىم - كاستۇم كىيگەن كۈن-
سۇل كاۋلوۋ ئاق شىلەپە ۋە ئاق كۆڭلەك كىيگەن چىرايلىق خا-
نىمى بىلەن ئولتۇراتتى. پەن ياۋنەن باشلىق بىرقانچە ئەمەل-
دارمۇ مۇشۇ ئۈستەلدە ئىدى. ئۇ مۇشۇ تېخنىكومنىڭ باش مۇپەتتىشى
بولۇش سۈپىتى بىلەن ساھىبخانلىق ۋەزىپىسىنىمۇ ئۆتەپ تۇ-
راتتى. قالغان ئۈستەللىرىمۇ ئەمەلدارلار بىلەن تولغانىدى.
پۇقراچە كىيىنىگەن مۇلازىملار قۇش قانىتىدىن ياسالغان يۈ-
غان - يوغان يەلپۈگۈچلەر بىلەن مېھمانلارنى يەلپۇپ تۇراتتى.
كۆك كۆڭلەك ئۈستىدىن ئاق پەرتۇق تارتىۋالغان خادىملار
تەرلەپ - پىشىپ، ئاشخانا بىلەن زالىنىڭ ئوتتۇرىسىدا خۇددى
بابكارنىڭ مۇككىسىدەك قاتتىق يۈرەتتى؛ ياك زىڭشىننىڭ سەككىز
نەپەر خاس مۇھاپىزەتچىسى باشقا ئەمەلدارلارنىڭ مۇھاپىزەت-
چىلىرى بىلەن بىللە تاشقىرىقى ھويلىدىكى ئايرىم ئۆيلەردە
مېھمان قىلىنىۋاتاتتى.

ياك زىڭشىن يوغان گەۋدىسىنى بىر خىلدا چايىقاپ، سې-
مىز بارماقلىرىنى ئەيىچىللىك بىلەن چىقىرىپ، يېنىدىكى ھەربىي
ئەمەلدار بىلەن «گاۋشىڭ» ئويناپ ئولتۇراتتى ۋە ئۆز رەقىم-
بىنى پات - پاتلا ئۇتۇۋېلىپ بوم ئاۋاز بىلەن قاقاقلاپ كۈلەتتى.
باشقا ئۈستەللەردىمۇ «گاۋشىڭ - گاۋشىڭ» بىلەن كۈلسەك ئا-
ۋازلىرى ياڭراپ تۇراتتى.

شۇ ئاردا تېخنىكومنىڭ ئىلمىي مۇدىرى چاڭ چۇڭشى ئۆ-
زىنىڭ ئالدىدا تۇرغان بوتۇلكىنى پەن ياۋنەننىڭ ئالدىغا سېل-
تىتىرىپ قويدى.

— تەييار بولىدىمۇ؟ — دېدى پەن ياۋنەن ئۇنىڭغا قاراپ.
— ھە، — دېدى ئىلمىي مۇدىر ياكى زىڭشىن ئولتۇرغان
ئۈستەلنىڭ قېشىدا يەلپۈگۈچ تۇتۇپ تۇرغان پاكار بويلىق
مۇلازىمغا دەرھال نەزەرىنى يۆتكەپ.

پەن ياۋنەن قەدەملەرگە ھاراق تولىدۇرۇپ ئورنىدىن
تۇردى، كونسۇل كاۋلوۋنى قەدەمگە تەكلىپ قىلدى. بۇ تەكلىپ
بىلەن تەڭلا، بايىقى يەلپۈگۈچ تۇتقان پاكار بويلىق مۇلازىم
قوينىدىن تاپانچا چىقىرىپ، تەپكىسىنى بېسىۋەتتى. كۆممى-
قوناق دېنىدەك ئىككى تال قوغۇشۇن ياكى زىڭشىننىڭ يوغان
گەۋدىسىنى پۈگۈزەكتەك قاقىستىۋەتتى. تۆۋەنرەك خەلىپە قا-
تارلىق نەچچە ئونلىغان ئەزىمەتلەرنىڭ قېنىنى ئىچىپ، ئابدۇ-
قادىر داموللىدەك ئىلىم-ئىرپان يۇلتۇزلىرىنىڭ جېنىغا زامىن
بولغان ۋە يىگىرمىنچى ئەسىر شارائىتىدا ئوتتۇرا ئەسىر جا-
ھالىتىنى داۋاملاشتۇرۇپ ھاكىمىمۇتلىقلىك تەختىدە ئون يەتتە
يىل دەۋران سۈرگەن بۇ ئادەم قاتتىق چىرىقىراپ، نېمىنىدۇر
دېمەكچى بولىدىيۇ، پەن ياۋنەن ئاتقان ئۈچىنچى ئوق بىلەن
يەرگە دۈم چۈشتى. ئۇنىڭ بىلەن «گاۋشىڭ» ئويناپ ئولتۇر-
غان ھېلىقى ھەربىي ئەمەلدارمۇ، يېنىدىكى يەنە بىر ھەمراھى
بىلەن ئوق يەپ جېنىدىن جۇدا بولدى.

پەن ياۋنەنچىلەرنىڭ تاپانچىلىرىدىن چىقىۋاتقان ئاقۇش
ئىس بىلەن قاپلىنىپ كەتكەن زالدا پاتىپاراقچىلىق باشلىنىپ،
گويا قىيامەت دەھشىتى ھۆكۈم سۈرمەكتە ئىدى. تاشقىرىقى
ھويلىنىمۇ مىللىتى ئاۋازلىرى قاپلاپ كەتتى. ياكى زىڭشىننىڭ
تىرىك قالغان بىر چالا مەست مۇھاپىزەتچىسى تام تۈۋىدە
يۈكۈنۈپ ئولتۇرۇپ كىمىدىندۇر بىر قوشۇق قېنىنى تىلەپ يەر-
گە باش ئۇراتتى. يەنە بىرى، ئىپتىمال مۇھاپىزەتچىلەر باش-
لىقى بولسا كېرەك، پەن ياۋنەنچىلەرگە غەيۇرلۇق بىلەن قارشىلىق

كۆرسىتىپ، ئىچكىرىكى زالىنىڭ بوسۇغىسىغا كەلگەندە، بىر تال ئوق بىلەن دومىلاپ كەتتى. كىمىدۇر بىرى ئۇنىڭ يەردە ياتقان «اۋزۇرىنى ئېلىپ بېلىگە قىسىۋالدى. دەل شۇ چاغىدا ياكى زىڭشىنىڭ جەستىنى ئۇيان - بۇيان ئۆرۈپ، يانچىقۇدىن ئاچقۇچ ئېلىۋاتقان پەن ياۋنەننىڭ كۆزى كونسۇل كاۋلوۋقا چۈشۈپ قالدى. كاۋلوۋ چىرايى تامدەك تاتىرىپ كەتكەن خا - نىمىنى يېتەكلەپ، زالىنىڭ يان ئىشىكىدىن ئىتتىك چىقىپ كې - تىۋاتاتتى.

— سىلەرگە ھېچقانداق خەۋپ يوق! — دەپ ۋارقىرىدى پەن ياۋنەن، رۇسچە تەلەپپۇزىنى بۇزۇپراق سۆزلەپ. شۇ كەمگىچە كىشىلەرگە تالىپ مىجەز كۆرۈنگەن پەن ياۋنەن ئەمدى جەڭگىۋار سەينىڭ قوماندانىدەك قىوللىرىنى پۇ - لاڭلىتىپ، ئۆز ھەمراھلىرىغا چاققانلىق بىلەن بۇيرۇق بېرەتتى، ئۇ شۇ خىلدا ئۆزىنىڭ بىردىنبىر قوشۇنى بولغان يىگىرىم - دەك كىشىنى ئارقىسىغا سېلىپ جاڭجۇڭ يامۇلى تەرەپكە يۈ - گۈردى.

3

جاڭجۇڭ يامۇلى ۋەقە يۈز بەرگەن يەردىن ئانچە يىراق ئەمەس ئىدى. پەن ياۋنەن يامۇلىنىڭ ئۈچىنچى زالىغا جايلاش - قان ھەربىي مەھكىمىگە بېسىپ كىرىپ، تامىغىداردىن ياكى زىڭشىنىڭ سېرىق لاتىغا يۆگەلگەن يوغان تامىغىسىنى تاپشۇ - رۇۋالىدى ۋە دەرھال يۇقىرى دەرىجىلىك ئەمەلدارلارنى يىغىشقا چاقىرىپ، بىرقانچە چاپارمەندىن جىددىي ئۇقتۇ - رۇش تارقىتىپ.

بايا مۇراسىم ۋاقتىدا ئەپيۇن خۇمارى بىلەن ئۆپكە قايتىپ،

«شىمشە گۈمبەز» تىۋىدە ياتقان مەمۇرىي ئىشلار نازىرى
جىڭ شۇرېن چاپارمەن ئېلىپ كەلگەن جىددىي ئۇقتۇرۇشقا
قاراپ بىردەم ھاڭ - تاڭ بولدى - دە، كاڭدىن چۈشۈپ ئۇيان -
بۇيان مېڭىشقا باشلىدى. ئۇ ئەسلىدە ئۆز خوجايىنىنىڭ چىرا -
يىغا قاراپ ئىش قىلىدىغان ئىتائەتمەنلىك تەبىئىتى بىلەن
ياڭ زىڭشىننىڭ كۆزىگە ئىسسىق كۆرۈنۈپ قالغاچقا، تېخى
ئىككى يىل بۇرۇنلا ئۈرۈمچىنىڭ ئامباللىقىدىن ھازىرقى مەنسەپكە
كۆتۈرۈلگەنىدى. «قانداق قىلىش كېرەك» دەپ قاتتىق ئويلى -
نىپ قالدى ئۇ.

دەل شۇ چاغدا، بايا ياڭ زىڭشىن بىلەن تەڭلا ئوق يې -
گەن ھېلىقى ھەربىي ئەمەلدارنىڭ ئوغلى پولك - كوماندېرى
دۇڭجى ھودۇققان ھالدا كىرىپ، جىڭ شۇرېن بىلەن كونا
يۇرتداشلىقىنى شىپە كەلتۈرگەن ھالدا، ئۆز دادىسى ئۈچۈن
ئىنتىقام ئېلىشقا ياردەم بېرىشىنى تەلەپ قىلىدى. ئارقىدىنلا،
جىڭ شۇرېننىڭ يەنە بىر يۇرتىدىشى ھەربىي ئوفىتسېر جاڭ
پىيۈەن كىرىپ، پەن ياۋنەنچىلەرنى جازالاشقا پۈتۈن بىر يىڭ
(باتالىئون) نى سەپەرۋەر قىلغانلىقىنى ئېيتتى. شۇنىڭ بىلەن
جىڭ شۇرېن خۇددى يېڭى بىر ئەقىل تاپقان دەك بىردىنلا تې -
تىكلىشىپ، ياڭجاڭجۇڭ ئۈچۈن ئىنتىقام ئالدىغان كۈچلەرنىڭ
سەردارى سۈپىتىدە مەيدانغا چىقتى. بىردەمدە بىرنەچچە
يۈز چېرىك ھەرىكەتكە كېلىپ، پەن ياۋنەنچىلەرنى قورشىۋالدى.
بىر سائەتتىن ئارتۇق داۋام قىلغان قاتتىق ئېتىشىشتىن
كېيىن، ھەممە ھەمراھلىرى ئۆلۈپ يالغۇز قالغان پەن ياۋنەن
ئۆزىنى ئېتىۋالماقچى بولىدىۇ، ئەمما ھەر ئىككى قولى
دىكى ماۋزۇرنىڭ ئوقى قالمىغانلىقتىن دۈشمەنلىرىنىڭ قو -
لىغا تېرىك چۈشۈپ قالدى.

«غالبىلار» ئۇنى تۈۋرۈككە باغلاپ قويۇپ، شېرىكلىرىنىڭ

نامىنى ئېيتىپ بېرىشكە قىستايىتتى. ئۇ بولسا، ئۇزۇنمەي ئېگى-
ۋاتقان قامچا، تاياق ۋە قاتتىق مۇشتلارغا ھېچ پەرۋا قىلىنغاندەك،
بېشىنى تىك تۇتقان ھالدا لەۋلىرىنى مەھكەم يىغۇمۇپ، ھېچ-
نېمە دېمەيتتى. ئۇنىڭ شالاڭ بۇرۇتلىرىمۇ يۇلۇنۇپ بولدى.
پۈتۈن ئەزايى بەدىنى قانغا بويالدى. ئۇ يەنىلا ھېچكىمنىڭ
نامىنى تىلغا ئالمىدى.

ئاخىر، جىڭ شۇرپىن ئېتىلىپ كېلىپ، ئامبۇر بىلەن ئۇ-
نىڭ ئورۇق بەدىنىدىن پارچە - پارچە گۆشنى يۇلۇۋېلىش-
قا باشلىدى. شۇ چاغدا پەن ياۋنەن جىڭ شۇرپىغا قاراپ قات-
تىق تۈكۈردى. قان ئارىلاش بىر پارچە گۆش كېلىپ جىڭ
شۇرپىنىڭ يۈزىگە تەگدى. بۇ ئۇنىڭ چاپىناپ تاشلانغان تى-
لى ئىدى. دۈگۈچى خەنجىرىنى چىقىرىپ، ئۇنىڭ ئىككى كۆز-
نى ئويۇۋەتتى. شۇنىڭدىن كېيىن، ئۇنى سوراق قىلىشنىڭ پايدى-
سىز ئىكەنلىكىنى بىلىپ، جىڭ شۇرپىن ئۆز قولى بىلەن ئېتىپ
ئۆلتۈردى. جەستىنى چېرىكلەر يامۇل تېمىدىن ئارتىلدۇرۇپ
كوچىغا تاشلىۋەتتى. كەچقۇرۇن، پەن ياۋنەننىڭ ئۆيىدە خىز-
مەت قىلىدىغان ئوتتۇرا ياشلىق ئايال بىلەن ھېلىقى سېرىق
ساقاللىق ھارۋىكەش بىر خادىم ھارۋا تېپىپ كېلىپ، جەسەت-
نى لىۋداۋاندىكى گۇرېستانلىققا ئېلىپ كەتتى.

شۇنداق قىلىپ، شىنجاڭنىڭ سىياسىي سەھنىسىدىكى ئىك-
كى چوڭ شەخس بىر كۈننىڭ ئۆزىدىلا تەڭ غايىم بولۇشتى.
ئىلمىي مۇدىر جاڭ چۇڭشى بايىقى ئېيتىشۋازلىقتا قازا تاپقاندى.
جاڭجۇڭلۇق تامغىسىنى پەن ياۋنەنگە بېرىپ قويغان ھېلىقى
ئەمەلدارمۇ شۇ كۈنىلا ئېتىپ تاشلاندى.

ئەتىسى (8 - ئىيۇل كۈنى) يوغان تۆت بۇرجەكلىك قىز-
زىل تاغغا بېسىلغان ئېلان قەغەزلىرى ئۈرۈمچى شەھىرىنىڭ
دوقمۇش - دوقمۇشلىرىغا چاپلىنىپ كەتتى. بۇ ئېلانلار خەنزۇ

ۋە ئۇيغۇر تىللىرىدا يېزىلغان بولۇپ، جىمىڭ شۇرپىن ئۆزىنى شىنجاڭ ئۆلكىلىك ھۆكۈمەتنىڭ ۋاقىتلىق رەئىسى ۋە قوماندانى دەپ جاكارلىغانىدى. شۇ كېچىسى شەھەر بويىچە ھەربىي ھالەت ئېلان قىلىنىپ، تۇتقۇن قىلىش باشلاندى. تۇتقۇن قىلىنغانلار ئارىسىدا يۇنۇس بەگ دېگەن يىگىت بىلەن ھېلىقى سېرىق ساقاللىق ھارۋىكەشمۇ بار ئىدى.

ھارۋىكەش شۇ كېچىسىلا سوراق قىلىندى. سېمىزلىكىدىن تۇلۇمغا ئوخشىشىپ قالغان يالاڭ قاپاق بىر ئوفىتسېر پۇت - قوللىرى يامىۋەكنىڭدەك ئىنچىكە كەلگەن چاشقان بۇرۇت تۇڭچىنىڭ ياردىمى بىلەن ئۇنىڭدىن گەپ سورايتتى.

— ئىسيانچى پەن ياۋەننىڭ جەستىنى كۆمۈشكە سېنى كىم ئەۋەتتى؟

— ئۆزۈم باردىم.

— ئۆزۈم باردىم دېگىنىڭ نېمىسى؟ ئۇنىڭ ياكى جاڭجۇڭنى ئاتقانلىقىنى ئاڭلىمىغانىدىڭ؟

— ئاڭلىغان، — دېدى ھارۋىكەش پۇتىدىكى كىشەننى شاراقىتىپ.

— ئەمەس، ئۇ ئىسيانچىغا نېمىشقا بولۇشتۇڭ، نېمىشقا ئۇنىڭغا ئىچ ئاغرىتىسەن؟

— پەن دارىن ئىمانسىز بولغان بىلەن ئىنساپلىق، مۇلايىم ئادەم ئىدى. شۇنچە يىل ھارۋىسىنى ھەيدىدىم، بىرەر قېتىمىمۇ كۆڭلۈمنى ئاغرىتقۇنى يوق.

— بۇ گەپلىرىڭنى قىيىن. مۇشۇ يېقىندا ئۇ كىمىلەرنىڭ ئۆيلىرىگە باردى.

— يادىمدا يوق!

— ياخشىلىقچە ئېيت. ئۇ كىمىلەرنىڭ ئۆيلىرىگە باردى؟

— قايسى بىرى يادىمدا تۇرىدۇ؟ نەگە دېسە پوۋېسكىنى

شۇ يەرگە ھەيدەۋەردىم،
— ئۇنداق بولسا، ئاۋۋال سېنىڭ ئۇنتۇغاقلىق كېسىلىڭنى
ساقايتساق بولغۇدەك، — دېدى سوراقچى ئورنىدىن دەس
قوپۇپ.
يەڭلىرىمنى جەينەكلىرىگىچە تۇرۇۋالغان تىۋت چېرىنىڭ
ئوقتەك ئېتىلىپ كېلىپ ھارۋىكەشنى يالىڭا چلىدى.

ئىككىنچى باب

ئاتونۇش كىشى

ئادەملەرنى قەسەم باغلىيالايدۇ، ئە-
گەر ئۆزىڭىزنى بىرەر غايە قورشىۋالغى-
نىنى سەزسىڭىز، سەزگەندەمۇ چوڭقۇر
سەزسىڭىز، شۇنىڭ ئۆزى كۇپايە.
— ئې. ل. ۋوينىچ^①

1

چېرىكلەر يېرىم يالىڭاچلانغان ھارۋىكەشنى تىۋۇرۈككە
باغلاپ قامچىلاشقا باشلىدى. ئۇنىڭ تۈك-كۈك مەيدىسى بىلەن
كەڭ يەلكىلىرى بىردەمنىڭ ئىچىدە يولۋاس تېرىسىدەك ئالسا-
غىل قىلىپ تاشلاندى. قامچا ئىزلىرىدىن قىپقىزىل قان
دانىچىلىرى تەپچىپ تۇراتتى. ھارۋىكەش بولسا، تاقىرىلىشىپ
قالغان بېشىنى تۋۇرۈككە تىرەپ، كۆزلىرىنى مەھكەم يۇمۇغان
ھالدا، ھەربىر قامچىنىڭ زەربىسىگە بىر سىدىلىكىنىپ قىيىۋېتىپ،
لام-جىم دېمەي تۇراتتى. ئۇنىڭ كىرىلىشىپ كەتكەن بادام
دوپپىسى چېرىكلەرنىڭ ئاياغ ئاستىدا دەسىلىپ ياتاتتى.
شۇ ئارىدا ھېلىقى سىپىمىز ئەھەلدار ئىرغاڭلاپ كېلىپ،

① 1864 — 1960 - يىللىرى ياشىغان ئېرلاندىيەلىك ئايال

ئۇنىڭ سېھرىق ساقىلىدىن تۇتتى - دە، «ھە، قېرى سىڭگۇ، ئەمدىغۇ ئېسىڭگە كەلگەنسەن، قېنى ئېيت، ئۇ يېقىندا كىم-لەرنىڭ ئۆيىگە باردى؟» دەپ يەنە سوراق قىلىشقا باشلىدى. چاشقان بۇرۇت تۇڭچى ئاياللارنىڭكىگە ئوخشىمىدىغان ئىنچىكە ئاۋازى بىلەن ئۇنىڭ گەپلىرىنى ئۇيغۇرچىغا ئۆرۈپ تۇراتتى. بىراق ھارۋىكەش پەن ياۋنەننىڭ پوۋېسكىسىنى ھەيدەپ يۈرۈپ خەنزۇ تىلىنى خېلى بىلىپ قالغاچقا، تۇڭچىنىڭ گېپى تۈگە - تۈگىمەيلا خەنزۇچىسىغا: «ئېسىمدە يوق دېدىمغۇ، ئېسىمدە يوق!» دەپ كۆزلىرىنى يوغان ئېچىپ، سوراقچىغا مىخ-تەك قادالدى. شۇ تاپتا بۇ كۆزلەردىن تىل بىلەن تەسۋىرلە - گۈسەز بىر خىل غەزەپ ئۇچقۇنلىرى چاچراپ تۇراتتى. سوراقتىن ئىختىيارسىز ھالدا، ئۇنىڭ ساقىلىنى قويۇۋېتىپ، بىر قەدەم ئارقىغا داچىپ كەتتى. بىراق ئۆزىنى دەرھال تۇتۇۋېلىپ، ھارۋىكەشنى غەزەپ بىلەن كاپاتلاشقا باشلىدى. بىر ھازادىن كېيىن، ئېھتىمال قولى ئاغرىپ كەتكەن بولسا كېرەك، ئۇرۇشتىن توختاپ «ئېيتامسەن - يوق؟!» دەپ ۋارقىرىدى.

بۇ سېھرىق ساقاللىق ئورا كۆز ئادەم ئەسلىدە مەكىتلىك بولۇپ، كىشىلەر ئۇنى ھەسەن دولان دېيىشەتتى. ئۇ تىرىكچە - لىكىنىڭ قاتتىقلىقىدىن قاچاندۇر بىر چاغلاردا مۇز داۋان ئارقىلىق «تاغ ئارقىسى» غا ئۆتۈپ، ياشلىق دەۋرىنى غۇلجا كۆمۈر خاڭلىرىدا يېتىمچىلىك بىلەن ئۆتكۈزگەن ۋە كېيىنچە ئۈرۈمچىدىكى ئۇيغۇر بايلىرىدىن روزى ھاجىنىڭ ئات باقارلىرى قاتارىدا مالايلىق قىلىپ يۈرۈپ، ئۆيلۈك - ئوچاقلىقمۇ بولغان. پەن ياۋنەن ئۈرۈمچىنىڭ ۋالىيلىقىغا تەيىنلەنگەندىن كېيىن، روزى ھاجىنىڭ تونۇشتۇرۇشى بىلەن ئۇنىڭ پوۋېسكىسىنى ھەيدەشكە باشلىغانىدى. خۇددى يۇقىرىدا ئۆزىنىڭ ئېيتقىنىدەك، «پەن دارىن ئىمانسىز بولغان بىلەن ئىنساپلىق، مۇلايىم ئادەم» بولغاچقا،

ئۇنىڭدىن پات - پات ئەھۋال سوراپ، تۇرمۇشىمىزغا قارىشىپ تۇراتتى، ئۇنىڭ بىلەن دوستلارچە مۇگدشاتتى. بولۇپمۇ پەن ياۋەننىڭ ئاددىي ئىبارىلەر (گاھىدا قول ئىشارىتى) بىلەن چۈشمىنىشلىك قىلىپ ئېيتىدىغان مۇنۇ مەزمۇندىكى گەپلىرى ئۇنىڭغا غەلىتىرەك، ئەمما قاراڭغۇ ئۆيگە يېقىلغان چىراغدەك تۇيۇلاتتى:

«سىلەرنى چەنتۇ دېيىش بولمىغان گەپ، سىلەرنىڭ ئەسلى نامىڭلار ئۇيغۇر، بىزنىڭ قەدىمكى كىتابلىرىمىزدىمۇ شۇنداق يېزىلغان.» «ئۇيغۇر، خەنزۇ، قازاق، ئۆزبېك ۋە باشقا مىللەتلەر بىر - بىرىگە قېرىنداش، ئۇلارنىڭ ھەممىسى باراۋەر بولۇشى، ھېچقايسىسىنىڭ كەمسىتىلمەسلىكى لازىم. ھۆ - كۈمەت يامۇللىرىدا يەرلىك مىللەتلەردىن بىرۇ ئەمەلدار يوق، بۇ ياخشى ئەمەس.» «ھازىرقى يامۇللار پۇقرالارنىڭ قېنىنى شورايىدىغان بىر توپ چۇسى ئۇۋىسىغا ئوخشىتىدۇ. ئەمەلدارلار زالىم، قارا كۆڭۈل، پارىخور، ئەپيۇنسەش، ئۇلار يوقالمىغۇچە، پۇقرالارنىڭ كۈنى ياخشى بولمايدۇ.»

بىر كۈنى پەن ياۋەن ھەسەن دولاننىڭ قولىدا سوۋېتتە ئىشلەنگەن بىر دەپتەر بىلەن ئىككى تال قېرىنداش تۇرغانلىقنى كۆرۈپ، «ئوغلۇڭ قانداقراق ئوقۇۋاتىدۇ» دېدى. ھەسەن دولان ئوغلنىڭ بەشىنچى سىنىپنى تۈگىتىش ئالدىدا تۇرغانلىقىنى، ئەمدى مۇندىن كېيىن ئۆز ئانا تىلىدا ئوقۇتىدىغان يۇقىرىراق مەكتەپنىڭ يوقلۇقىنى ئېيتتى.

دەرۋەقە، ئۇ چاغلاردا ئۈرۈمچى بويىچە مىللىي تىلدا ئوقۇتۇلىدىغان بىرلا باشلانغۇچ مەكتەپ بولۇپ، بۇمۇ ئەنلىياڭ رايونىدىكى تاتار، ئۆزبېك بايلىرىنىڭ پۇلى بىلەن قۇرۇلغان «نوغاي» مەسچىت مەكتىپى ئىدى. ئۇ مەكتەپنىڭ مۇئەللىملىرىنى مەخسۇت مۇھىتى تاتارستاندىن چىلاپ ئەكەلگەن، شۇ

مۇئەللىملەرنىڭ بىرى ھەيدەر ئەپەندى دېگەن كىشى ئىدى. پەن ياۋنەن ھەسەن دولاننىڭ گەپلىرىنى ئاڭلىغاندىن كېيىن، غەمكىن بىر ئاھاڭدا مۇنداق دېدى:

— مانا كۆرۈۋاتىسەن، شىنجاڭدا ھازىرغا قەدەر يەرلىك مىللەتلەرنىڭ ھۆكۈمەت باشقۇرىدىغان بىر مۇمكىنچىلىك يوق، ھازىر ھۆكۈمەت يەرلىك مىللەتلەردە مائارىپ بولۇشنى ھەرگىز خالىمايدۇ. خەلق قانچە نادان بولسا، ھۆكۈمەت شۇنچە خۇشال بولىدۇ. چۈنكى نادان خەلقنى باشقۇرماق ئاسان، دەپ ئويلايدۇ.

ھەسەن دولان مۇشۇنداق گەپلەرنى ئاڭلىغانسېرى، پەن ياۋنەننىڭ باشقا ئەمەلدارلارغا ئوخشاشمايدىغان بىر كىشى ئىكەنلىكىنى چۈشىنىپ يەتمەكتە ۋە ئۇنىڭ سىمدىمراق كەلگەن ياداڭغۇ چىرايى ھەسەن دولاننىڭ كۆزىگە تولىمۇ نۇرانە كۆرۈنىدىغان، ئاۋازىمۇ يېقىملىق ئاڭلىنىدىغان بولۇپ قالماقتا ئىدى. ئۇ ئەمدى ئۆزىنى پەن ياۋنەننىڭ پوۋېسكىسىنى ھەيدەيدىغان خىزمەتچىلا ئەمەس، بەلكى ئۇنىڭ ئىخچامسىمەن دوستى دەپ بىلەتتى ۋە ئۇنىڭ پەن ياۋنەن شىنجاڭغا چاڭچىۋىك بولسا، ئەل-يۇرتقا چىرقۇم بىر ياخشىلىق بولىدۇ، دەپ ئىشىنىتتى.

«ھەي قانخورلار، سەنلەرنىڭ مېنى نېمىشقا قىيناۋاتىقىڭلارنى ئوبدان چۈشىنىۋاتىمەن، — دەپ ئويلايتتى ھەسەن دولان سوراق ئۈستىدە، — سەنلەر پەن دارىنىڭ قېنىغا توپى-ماي، ئەمدى ئۇنىڭ يېقىنلىرىنىڭمۇ بېشىنى يېمەكچىسىلەر. مەنزە پەن دارىن يېقىنىدا تەبىئىي بىلىمگە ئۆيىگە بارغان، مەخسۇت باي بىلەن كۆرۈشكەن، ئۆتكەن ھەپتە ھەيدەر ئەپەندىنىڭ ئۆيىگىمۇ بارغان دەپ بەرسەم بولامتى؟ تىلىم قۇرۇسۇن مېنىڭ، تاپاق ئاستىدا ئۆلەم ئۆلەمكى، ئۇلارنىڭ

ئېتىنى ئاغزىغا ئالمايمەن. ياخشىغا كۈن يوق، يامانغا ئۆلۈم دەپ، ياخشىلارنىڭ ھەممىسى سەنلەرنىڭ قولۇڭلاردا نابۇت بولسۇنمۇ؟ ياق، قارا، ماۋۇ تۈلۈم چاشقاننى، مېنى كىچىك بالىنى كاپاتلىغاندەك كاپاتلاپ، ئاغزىمنى ئاچقۇزماقچىمۇ تېخى! توختاپتۇر خۇمپەر، ھېلى كۆرسەن...

— ئېيتامسەن، يوق؟! — يەنە ۋارقىردى سوراقچى.
— قولۇمنى بوшат، ئاندىن ئېيتاي، — دېدى ھەسەن دو-
لان. سوراقچى بىر ئاز ئويلىنىۋېلىپ، چېرىكلەرگە ئىشارەت قىلدى.

ھەسەن دولان ئارغامچىدىن بوشىغان قوللىرىنىڭ بېغىش ۋە جەينەكلىرىنى بىردەم ئۇۋۇلاپ تۇردى. — دە، «مانا ئېيتتىم» دەپ، سوراقچىنى بىر مۇشت بىلەن دومىلىتىۋەتتى. پۇتىدىكى كىشەن بىلەن دەلدەڭشىپ كېتىپ، ئۆزىمۇ يىقىلىپ چۈشتى. چېرىكلەر ئالاقزادە بولۇشۇپ، قىيا — چىيا ئىچىدە ئۇنىڭغا تەرەپ — تەرەپتىن ئاچ بۆرىلەردەك يۇپۇرۇلدى.

2

ياڭ زىڭشىنىڭ شىنجاڭنى ئىدارە قىلىش جەھەتتىكى «ئاقىلانى» تەدبىرلىرىدىن ھاسىل بولغان تىنىچ — ئاسايىمىشلىق ھاۋاسى ئۈرۈمچى شەھىرىنى خۇددى ئەپيۇن ئىسنىڭ شېرىن كەيپى بىلەن كۆزلىرى خۇمارلىشىپ، ئۈگىدەپ ياتقان خامۇش كىشىدەك قىلىپ قويغانىدى. مەن — مەن دېگەن بايۋەچچىلەرنى بىرنەچچە ئايدىلا خۇددى ئەتىياز كۈنلىرى تۈك تاشلىغان تايلاقتەك يالىڭاچلاپ قويمىدىغان قارا دەرۋازىلىق ھويلىلار — دېكى نايناق خوتۇنلارنىڭ ھاياسىز كۈلكىلىرى بىلەن پاكار — پاكار ئۆيلەردە داپ ۋە دۇتارغا تەڭكەش قىلىنىغان شوخ كوچا

ناخشىلىرى؛ كۆك مىلەكزىلىرى يېرىم قايرىقلىق ئۆيلەرنىڭ
 كاڭ - سۈپىلىرىدا يېنىپ تۇرىدىغان «شېشە گۈمبەز» ئىسلىرى
 بىلەن ئەگرى - توقاي كوچىلاردىكى ئۆيلەردىن چىقىپ تۇرىدى-
 ھان نەشە پۇراقلىرى؛ قىمارخانىلاردا كېچە - كۈندۈز شاراق
 لايدىغان شىشەغال سادالىرى بىلەن تۆت ئوشۇق تاۋالىرىدىكى
 «دەتتىكام» تاۋازلىرى؛ ئادەم تولا ئاشپۇزۇل ۋە مەيخانىلاردا
 تىنماي ياڭرايدىغان «گاۋشىڭ، گاۋشىڭ» لار بىلەن «خان-
 لەيلۇن» غا ۋارقىراشلار، - مانا بۇلار خېلى بىر قىسىم كىشى-
 لەرنىڭ قۇلىقىنى پاك، كۆزىنى قارىغۇ قىلىپ قويغانىدى. ئادەم-
 لەر خۇددى ئۆز رىزقىنى تېرىپ يەپ يۈرگەن چىۋىمۇلىلەرگە
 ئوخشاش ئەركىن - ئازادە يۈرگەن بىلەن ئۇلارنىڭ يۈرىكى
 بۆشۈككە بۆلىنىپ، غەپلەت ئۇيقۇسىدا ئۇخلايتتى. گوپا
 ئۇلار تەبىئەتنىڭ ئىنسانغا بەرگەن ئەڭ چوڭ ئىنئامى - ھېس
 ۋە تۇيغۇ، ئاڭ ۋە ئىدراكتىن مەڭگۈ مەھرۇم بولغاندەك ...
 يەن ياۋنەنچىلەرنىڭ تاپانچىسىدىن ئېتىلىغان نەچچە تال ئوق-
 نىڭ ئاۋازى بىلەن باشلانغان پاتىپاراقچىلىق بۇ «تىنچ - ئاسايىش-
 لىق» نى بىردىنبىلا بۇزۇپ تاشلىدى. ئەمدى ئۈرۈمچى شەھىرى
 تۇيۇقسىز يەر تەۋرەشتە قاتتىق ئۇيقۇدىن چۆچۈپ ئويغانغان
 كىشىدەك تېڭىرقاپ قالدى. ئۈچ كۈنلۈك ھەربىي ھالەت دا -
 ۋامىدا، شەھەر دەرۋازىلىرى تاقىلىپ، چوڭ - كىچىك دۈكان،
 ئاشپۇزۇل، مەيخانىلارنىڭ ھەممىسى ئېتىلىپ قالدى. مىللىتىلىرى
 بەتلەنگەن چېرىكلەر كوچا - كوچىلارنى چارلاپ يۈرۈشەتتى.
 قىلچىلىرىنى يالڭاچلىغان توپ - توپ ئاتلىقلار شەھەر ئىچىدىن
 چىقىپ، ئۇيان - بۇيان چېپىشقاتتى. يۈزلىگەن كىشى تىنچقۇن
 قىلىنىپ كەتتى. مانا بۇلار ئاھالىنىڭ كۆڭلىگە قاتتىق ۋەھىمە
 سېلىۋاتاتتى. ھەر كىم ئۆز غېمىدە، قېرى قىز ئەزىز غېمىدە
 دېگەندەك ھەممە كىشى ئۆزىنىڭ بۈگۈنى بىلەن ئەتىسىنى

ئويلاشقا باشلىدى.

ھەربىي ھالەت توختاش بىلەن سودىسىنى باشلىغان ئەپ-
يۇن دۇكىنىنىڭ ئېگىز بويلىق، ياغاق يۈز خوجايىنى ۋاڭ
بىياۋ دېگەن كىشى قاپىقىنى سالغان ھالدا، ئۆزىنىڭ تۈنجى
خېرىدارىغا مۇنداق دەيتتى.

— ھەي، يامان بولدى جۇمۇ، يەڭگەم، ئەمدى بۇ يېڭى
جاڭجۇڭ ئەپيۇنى چەكلەپ قويسا، بازىرىم كاسات بولۇپ،
تۈگىشىپ كېتەرەنمەسكىن. ھە! ياڭ جاڭجۇڭ بەكمۇ كەڭ
قورساق ئادەم ئىدى. شۇنىڭ تۈپەيلى جاھان كەڭرى، زامان
ئوڭلۇق بولۇپ كېلىۋاتاتتى.

— غەم يېمىسىلە جانابلىرى، — دېدى ئورۇققىنا كەلگەن
كىچىك پۇتلۇق موماي، سېرىق قەغەزگە ئورالغان ئەپيۇن
پارچىسىنى يانچۇقىغا سېلىۋېتىپ، — ئاڭلىشىمچە يېڭى جاڭجۇڭ-
نىڭ ئۆزى قالتىس چېكەرەن ئىشى. قەدىمكى دانىشمەنلەر
«ئۆزۈڭگە راۋا كۆرمىگەننى ئۆزگىلەرگىمۇ راۋا كۆرمە» دې-
گەن ئەمەسمىدى. خەير، خوش، مەن كەتتىم. خۇمارىم بەك
قەستاپ كەتتى.

شەھەر ئىچىدىكى تۆت كوچا دوقمۇشىغا جايلاشقان
سۆلتىلىك دۇكاننىڭ كۆزەينەكلىك قېرى خوجايىنى كالىك-
كالىك قەغەز پۇللارنى لاتىغا ئوراۋېتىپ، ئالدىدا ئەدەب
بىلەن تۇرغان ئاق شىلەپىلىك يىگىتكە ئاستا شىۋىرلىدى:

— چاپسان بول بالام. بۇ تىزىلارنى ئالتۇنغا تېگىشىپ
كەل. ياڭ جاڭجۇڭنىڭ تىزىسىنى قۇچاقلاپ يېتىپ لېۋىمىزنى
چىشلەپ قالمايلى يەنە ...

— ئالتۇن ئالغۇچە، گەزمال ئېلىپ قويىساق بولماسمۇ،
دادا، — دېدى يىگىت ئېتەكلىرى ئوشۇقىغا چۈشۈپ تۇرغان
كۆك شايى يەكتىكىنى قولتۇقىدىن تۈگىلەۋېتىپ.

— ھەي سىلەر ياشلار، ئولسىمۇ ئاددىي ئويلانسىلەر. خان يۆتكەلسە، جاھان ئۆزگىرىدۇ، دېگەن گەپ بار. ئالتۇن دېگەن ئوتتا كۆيمەيدۇ، سۇدا ئاقمايدۇ. جاھاننىڭ ئەنسىزچىلىكىدە گەزلىمە دېگەن نەرسە ئادەمگە يۈك بولىدۇ. بۈگۈندىن باشلاپ باھانى سەل چۈشۈرۈپ، جاۋەنسىدىكى ماۋۇ گەزلىمىلەرنىمۇ ئالتۇن قىلىۋېلىش لازىم، تېخى!

— گېپىمگە قۇلاق سال، — دەيتتى قارا ساقاللىق، يوغان قورساق مامۇت دوكا، ئۆزىنىڭ ئالدىدا يۈكۈنۈپ ئولتۇرغان تۇردى ئالغاغا جىددىي تىكىلىپ، — بۈگۈندىن باشلاپ بىر تال بۇغداينىمۇ ساتقۇچى بولما. ماۋۇ پۇلنى ئال. ئاۋۇ بىرىنىمىمىز لىرىڭگە ئېيت، ئەتىدىن قالماي، سانچى، تۇرپان، گۈچۈك يوللىرىنى توسۇپ، ھەممە تاشلىقنى سېتىۋالسۇن. سەن ئۆزۈڭ ئىككى مەدىكار ياللىۋېلىپ، تاشلىق ساڭلىرىنى سەرەمجانلا. — ئارپا، قوناق بولسىمۇ ئالامدۇق؟

— ھەي كالۋا، مەن نېمە دەۋاتىمەن، تىپىرىق بولسىمۇ ئېلىۋەر، ئەتە — ئۆگۈن بىرى ئون بولىدۇ. ئارپا — بۇغداي تاش ئىكەن، ئۈنچە — مارچان تاش ئىكەن دېگەن زامانلار يەنە كېلىپ قالدىغاندەك تۇرىدۇ. ئاڭلىدىڭمۇ؟!

شۇ كۈنى ناماز پېشىنىدىن كېيىن، موللام سۈپەت ئىككى كىشى كۆنچى مەھەللىسىدىكى مەسچىت سۇپىسىدا سايىدەپ ئولتۇرۇپ، قانداقتۇر بىر مەسىلە ئۈستىدە قىزىق پاراڭلىشىۋاتاتتى، ئۇلاردىن بىرى كىرىلىشىپ كەتكەن سەللىسىنى تۈزىتىپ قويۇپ، قېشىدىكى ھەمراھىغا مۇنداق دېدى:

— بەرھەق تەقىسىر، بەرھەق. ئاكاڭ كىمنى ئالسا، يەڭ گەك شۇ دەپتىكەن. بىزگە ياكى كەتتى نېمە، چىڭ كەلدى نېمە، كىم پادىشاھ بولسا بولسۇن، بىزدەك ئەھلى تەرىقەتكە ھەممىسى ئوخشاش. ھاسىل كالام، مەسچىت — خانىقالىرىمىزغا

دەخلى - تەرۈز، شەرىئەت ئەھكاملىرىغا مالاللىق يەتسىمەي، بۇ پائىنى ئالەمدە تىنىچ ئىبادىتىمىزنى قىلىپ، باقىي ئالەمگە زەخىرە يىغىۋالساڭا شۇنىڭغا شۈكرى دەيمىز.

— ئىنىشا ئاللا، ئىپتىقانلىرىدەك بولار ئىشانىم. پەقىرلىرىنىڭ قۇلاقلىرىغا يەتكەن بەزى ئەخبارلارغا قارىغاندا، ياكى جاڭ-جۇڭنى ئاتقان ھېلىقى دارىن بەدەمەز ھەب جەدىتلىرىنى ياقلايدىغان بىر نېمە ئىكەنمىش.

— جەدىتلىرىنى؟

— ھەئە، جەدىتلىرىنى.

— يائىلا، خۇداۋەندە كېرىمنىڭ ئۆزى ساقلايتۇ بىزنى!
ئۇ مەلىكۇن مۇراد - مەقسىتىگە يېتىپ قالغان بولسا، جەدىت ئەپەندىلەرنىڭ ئوشۇقى ئالچۇ قويۇپ، پەننىي مەكتەپ ئاچىمىز دەپ، بالىلىرىمىزنى دىندىن ئازدۇرۇشقا كىرىشەر ئىكەندۇق - تە! ھەي - ھەي - ھەي. ياكى جاڭجۇڭ قالىتىس ئەر باب ئىدى جۇمۇ. خۇسۇسەن بىزدەك ئەھلى تەرىقەتكە مەدەتكار، مەس - چىشت - خانىقالىرىمىزغا غەمەتئۇر ئىدى.

3

مۇشۇ گەپلەر بولۇۋاتقان چاغدا، ھەيدەر ئەپەندى نەن-لىياڭ رايونىغا جايلاشقان كۆتەمسىلىك ھويلىسىنىڭ دېرىزىلىرى كۈچىگە قارىتىلغان ئازادە مېھمانخانىسىدا تەھىر بەگ ۋە مەخ-سۇت مۇھىتىلار بىلەن قىمىز ئىچىپ ئولتۇرۇپ جەمەتلىك پائالىيەتلىرىنى ئۆتكۈزۈۋاتاتتى. بىر چاغلاردا تۆمۈر خەلىپىنى ئۆز قولى بىلەن يەرلىككە قويغان بۇ زىلۋا بويلىق تاتار مۇئەللىم ئەم-دى بىر ئاز مۇكەپچىلىك قىلغاندەك كۆرۈنەتتى. ئوڭ - تەتۈر چىڭگىلىدىغان پەلەك چاقىنىڭ قىلىن چاڭ - تەوزانلىرى

ئۇنىڭمۇ سارغۇچ بۇدۇر چاچلىرى بىلەن قىسقا بۇرۇتقا خېلى قونغانىدى.

— ھېلىقى كۈنى، پەن دارىنىڭ «ئەتە سىلەرنى چاڭ-جۇڭ يامۇلىغا چاقىرىمەن» دېگىنىگە قارىغاندا، — دېدى مەخ-سۇت مۇھىتى، خىمالچان كۆزلىرىنى لەپىلدەپ تۇرغان دېرىزە پەردىسىگە تىكىپ، ئۇ ئۆزىگە بەكمۇ ئىشەنگەنىدەك. ياكى زىڭشىنى ئۇ ئالەمگە ئۇزاتساملا، ھەممە ئىش پۈتسەدۇ، دەپ ئويلىغان بولسا كېرەك. ئادەتتە يىلاننى ئۆلتۈرۈش ئۈچۈن ئۇنىڭ بېشىنى يانچىۋېتىش كۇپايە. ئەمما شىنجاڭ خەلقىنى چىرىپ تۇرغان يىلان بىر باشلىق يىلان ئەمەس، ئۇنى پۇ-تۇن گەۋدىسى بىلەن يانچىپ تاشلاش لازىم ئىدى.

ھەيدەر ئەپەندى مەخسۇت مۇھىتىنى خۇددى تۇنجى قېتىم كۆرۈۋاتقاندەك ئۇنىڭغا ئاجايىپ بىر ئىختىساس بىلەن قاراپ ئولتۇراتتى. دەرۋەقە، مەخسۇت مۇھىتى ئۇنىڭ كۆڭۈل ئۆيىدە تۆردىن ئورۇن ئالغان بولۇپ، ئۇنى ھەر كۆرگەندە ئۆزىنىڭ ئانا يۇرتى — گۈزەل ئۇفا شەھىرى، ئۇنىڭدا ئۆتكەن بالىلىق چاغلىرى، قەدىمكى قازان شەھىرىدە ئۆتكەن يىگىتلىك دەۋرى ۋە قەلبىگە ئىلىم - ئىرپان نۇرىنى چاچقان رىزايىدىن بىزنى پەخىردىگە ئوخشاش ئۇستازلىرى، تاتار ئەدەبىياتى ئاسمىنىدا چولپان يۇلتۇزدەك چاقنىغان شائىر ئابدۇللا توقاي بىلەن بىللە بولغان كۈنلىرى يادىغا كېلەتتى. مەخسۇت مۇھىت-تىنىڭ تەڭرىتاغ ئېتەكلىرىدىن يىراق تاتارىستانغا بېرىپ، ئۆز خەلقىنىڭ جاھالەت ۋە زۇلمەت تۇمانلىرى ئىچىدىكى ئېچىنىشلىق ھاياتى توغرىسىدا ئېيتقان گەپلىرى قۇلاق تۈۋىدە تەك-رار جارالماۋاتقاندەك تۇيۇلاتتى ۋە بۇ ئۇيغۇر مەرىپەتچىسىنىڭ تەكلىپى بىلەن قازاندىن جۇڭغار - تۇرپان ئويمانلىقىغا كېلىپ، بىرقانچە سەپداشلىرى بىلەن قارا تاختاي ئالدىدا بور

توۋغىقىنى يۇتۇپ ئۆتكۈزگەن ئۇزۇن يىللار ھەم. بۇ يىللار ئىچىدە يېتىشكەن ياش ئوتسلار خۇددى قاتار-قاتار كازىر دەرەخلىرىدەك كۆز ئالدىدا نامايان بولاتتى. ياشلىق باھارنى بىرەر ئەرلىگۈدەك ئىش - ئەمگەك بىلەن ئۆتكۈزۈشكە مۇيەسسەر قىلغان كۈنلەرنى ۋە شۇنداق كۈنلەردە بىللە بولغان سەپدارلارنى ئەسلەش كۆڭۈلگە نە قەدەر ھۇزۇر بېغىشلايدۇ. ھە، خۇددى بىر مۆجىزە بىلەن زىلۋا ياشلىق قايتىپ كەلگەندەك. ھەيدەر ئەپەندى ئەنە شۇنداق نازۇك ھېسلار بىلەن ھا-ياجانلىنىپ ئولتۇرغاندا، تاھىر بەگ مەخسۇت مۇھىتىنىڭ بايىقى گېپىگە گەپ قوشۇپ مۇنداق دېدى:

— مانا ئەمدى ئانت ئىچكىۋىچىدىن قۇتۇلۇپ، قان ئىچكۈ-چىگە تۇتۇلغان ئوخشايمىز. چىڭ شۇرىنىڭ ئەلپازىغا قارىغاندا، ئۇ ياڭ زىڭشىغا ئوخشاش ھەسەل - مىڭىرگە ئەمەس، قىلىچقا كۆپرەك تايىنىدىغاندەك قىلىدۇ. ھەش - پەش دېگۈچە، پەن دارىغا چېتىپ ئونلارچە ئادەمنى چېنىتىپ جۇدا قىلدى. يۈزلىگەن كىشىنى گۇمان بىلەن تۇرمىگە تاشلىدى.

— يۇنۇس بەگنىڭ تەقدىرى نېمە بولار؟ — دېدى ھەيدەر ئەپەندى ئەنسىرىگەن قىياپەتتە.

— مەخسۇت مۇھىتىنىڭ ئالتۇنلىرى بىلەن ھازىرچە ئۆلۈم خەۋپىنىڭ ئالدىنى ئالدىق دېيىشكە بولىدۇ. لېكىن ئۇنى تۈرمىدىن قۇتۇلدۇرۇش ئۈچۈن بۇرھان ئەپەندى لازىم بولىدۇ.

— بەك ياخشى ئويلاپسىلەر، — دېدى ھەيدەر ئەپەندى سەل تىتىلىشىپ، — بۇرھان ئەپەندىنىڭ يامۇلىدىكى ئابرويى ئەمدى ئىشقا ياراپ قېلىشى مۇمكىن. ئۆيلىكلىرىنىڭ ئېيتىشىچە، ئۇ بىر - ئىككى كۈن ئىچىدە تۇرپاندىن قايتىپ كەلسە كېرەك.

— بىزنىڭ يۇرتىمىزدا، — دەپ يەنە گەپ باشلىدى تاهىر بەگ، بىر ئاز خىرقىرىغان ئاۋاز بىلەن، — بىرەر ئۇلۇغ غايە ساھىبى بولغان كىشىلەرنىڭ ھاياتى ھامان — ھامان تىراگېدىيە يىللىك بولۇپ كەلگەن. ئەھۋالدىن قارىغاندا، جىڭ شۇرپىنىڭ قاتتىق قوللۇق سىياسىتى بۇ تىراگېدىيە قەھرىمانلىرىنى تېخىمۇ كۆپەيتىدىغاندەك قىلىدۇ.

مەخسۇت مۇھىتى قىمىز قۇيۇلغان چىنىنى ئاستا چېكىپ ئولتۇرۇپ مۇنداق دېدى:

— بۇ قاتتىق قوللۇق سىياسەت داۋام قىلىۋەرسە، ئاۋام خەلق ئۇيقۇدىن چاپساق ئويغىنىدۇ، دەپ ئىشىنىمەن. بالىنى ئەللى ئەتكەنسىمۇ قاتتىق ئۇخلايدۇ، قاتتىقراق ۋارقىرىۋەتسىمۇ، ئۇ جەزمەن ئويغىنىپ كېتىدۇ. خۇددى پوپلارنىڭ ئەيسا پەيغەمبەر نامىدىن قىلىدىغان يۇمشاق ۋەز — نەسىمەتلىرى روسىيىنى خېلى بىر زامان ئۇخلاشقان بولسا، چار پادىشاھنىڭ قامچىسى رۇس خەلقىنى ئويغىتىۋەتكەنگە ئوخشاش. مەن مۇندىن سەككىز يىل بۇرۇن موسكىۋادىكى چېغىمدا بىر رۇس كىشىسىدىن ئەنە شۇنداق مەنىدىكى گەپنى ئاڭلىغانىدىم.

شۇ ئارىدا، بېشىغا كونا دۇخاۋا دوپپا، ئۈستىگە ئاق چونا كۆڭلەك بىلەن قارا سەتىن شالۋۇر، پۇتىغا ياق بەتىگە كىيگەن ئون بەش ياشلاردىكى بىر بالا ھويلىغا كىرىپ، قىيا ئوچۇق تۇرغان ئىشىكنى ئاستا چەكتى. ھەيدەر ئەپەندى مېھمانخانىنىڭ ھويلىغا قارىغان دېرىزىسىدىن بېشىنى چىقىرىپ، «ھە، تۇرسۇنمۇ سەن، كىرىۋە ئوغلۇم، كىرىۋە» دېدى يۇمشاق بىر تەلەپپۇزدا.

بالا دەھلىز ئارقىلىق مېھمانخانىغا كىرىپ، ئەدەب بىلەن سالام بەردى ۋە مېھمانلاردىن ئەيىمىگەندەك قىلىپ، قوللىرىنى ئالدىغا قىلغان پېتى بوسۇغا تۇۋىدە تۇرۇپ قالدى. ئۇنىڭ

ئالەمدەك يۇمىلاق يۈزى بىلەن كۈلۈپ تۇرىدىغان شەھلا كۆزلىرىنى قانداقتۇر بىر قايغۇ - ئەلەم تۇمانلىرى قاپلىۋالغان - دەك كۆرۈنەتتى. ھەيدەر ئەپەندى مېھمانلارغا قاراپ: «بۇ مېنىڭ ئوقۇغۇچۇم تۇرسۇن، ئۇنىڭ دادىسى ھەسەن ئاخۇن ئۇستام يەنى ھەسەن دولان پەن دارىنىڭ پوۋېسكىسىنى ھەيدەيتتى» دېدى ۋە تۇرسۇندىن ھەسەن ئاخۇننىڭ تىنىچ - ئامانلىقىنى سورىدى.

بالا كۆزلىرىگە ياش ئېلىپ، دادىسىنىڭ بىرنەچچە كۈن بۇرۇن تۇيۇقسىز يوقاپ كەتكەنلىكىنى، ھەربىي ھالەت سەۋەبىدىن ئۇنى ئىزدەپ تېپىشقا مۇمكىن بولمىغانلىقىنى، بۈگۈن ئەتكەن ئىككى چېرىكنىڭ ئۇنى خادىك شارۋىغا سېلىپ، چالا ئۆلۈك ھالدا ئۆيىگە ئەكىلىپ تاشلىغانلىقىنى ۋە بايراق بىر ئاز ھوشىغا كەلگەندە، «ئەپەندىم بىلەن خوشلىشىۋالاي، مېنىڭ قېشىمغا بىر كېلىپ كەتسۇن» دەپ ئۆزىنى بۇ يەرگە ئەۋەتكەنلىكىنى ئېيتتى - دە، كۆز ياشلىرىنى يوشۇرۇش ئۈچۈن يانچە تۇرۇۋالدى.

تاھىر بەگ بىلەن مەخسۇت مۇھىتى ھېلىقى سېرىق ساقاللىق كىشىنى دەرھال ئەسلەپ، تەڭلا دېگۈدەك تۇرسۇننىڭ ئالدىغا كېلىشتى. ھەيدەر ئەپەندى تۇرسۇننىڭ بېشىنى سىلاپ تۇرۇپ، «يىغلىما ئوغلۇم، يىغلىما! كېلىۋاتىدۇ، دەپ خەۋەر قىلىغىنى» دېدى.

— بىزمۇ بارىمىز، — دېدى مەخسۇت مۇھىتى كاستۇمىنىڭ تۈگمىلىرىنى ئېتىپ.

بالا ئۆيىدىن چىقىپ، ئۇچقان دەك يۈگۈردى. ئۇلارنىڭ ئۆيى سوۋېت كونسۇلخانىسىنىڭ ئارقىسىغا جايلاشقان تار كوچىدىكى بىر كۆرۈمىز قورۇدا ئىدى. ھەسەن دولان ئىشماك - دېرىزىلىرى قاغىچىراپ كەتكەن پاكار ئۆيىنىڭ سۇپىسىدا باش -

كۆزى تېڭىقلىق ياتاتتى. ھەيدەر ئەپەندىلەرنى ئۇنىڭ ئايالى سارىخان ئىشىك ئالدىدا كۆز ياشلىرى بىلەن كۈتۈۋالدى. ھەسەن دولانمۇ ئۇلارنى كۆرۈپ، بېشىنى ياستۇقتىن كۆتۈر- مەكچى بولدىيۇ، دەرمانى يەتمىدى. مېھمانلار ئۇنىڭغا يېقىن ئولتۇرۇپ، ھال - ئەھۋال سوراقتا باشلىدى. ھەسەن «دولان ئاران ئاڭلىغۇدەك قىلىپ، رەھمەت ئېيتقاچ، ئاخىرىدا مۇنداق دېدى:

— ئۇستىخانلىرىمنى ئېزىۋەتكەن ئوخشايدۇ، ئەمدى بۇ جاندىن ئۈمىد يوق. يالغۇز ئوغلىم تۇرسۇننى خۇ- داغا، ئاندىن قالسا ھەر بىرلىرىگە تاپشۇردۇم. تەربىيەتلىرى سايىسىدە ئادەم بولۇپ قالسا، ئەجەب ئەمەس.

ھەيدەر ئەپەندى بىمارغا بىرمۇنچە تەسەللى سۆزلەرنى ئېيتىپ ئولتۇرۇپ، «پەن دارىنىڭ پوۋېسكىسىنى ھەيدىگەنلىكى ئۇچۇنلا شۇنچە قىلغان بارمۇ؟» دەپ غودۇڭشىدى. قالغانلارمۇ ئۇنىڭ تۇتقۇن قىلىنىپ، قىيىن - قىستاققا ئېلىنغانلىقىنىڭ سەۋەبى شۇ، دەپ چۈشىنىشتى. ھەسەن دولان بولسا، سوراق ئۈستىدە سىلەرنىڭ نامىڭلارنى تىلغا ئالمىغانلىقىم ئۈچۈن شۇنداق قىلىشتى، دەپ ئېيتىشنى خالىدى بولغاي، پەقەت ئىگىردىغان بىر ئاھاڭدا «يېڭى جاڭجۇڭنىڭ پەيلى يامانراق تۇرىدۇ، پەخەس بولۇشىلا» دېدى. شۇ تاپتا ئۇنىڭ بۇلۇتلار ئارىسىدا پىلىلداپ تۇرغان خىرە يۇلتۇزلارغا ئوخشاش نۇرسىز كۆزلىرى يۇمۇلۇپ كېتىۋاتقان دەك كۆرۈنەتتى.

مەخسۇت مۇھىتى «قانداقلا بولسا، بىر دوختۇر تېپىپ كېلەي» دەپ ئالدىراش سىرتقا ماڭدى. ئۆيىنىڭ ئىچىنى جىم- جىتلىق باشتى. پەقەت دالان ئۆيىدىن سارىخان بىلەن تۇرسۇننىڭ مىشىلداپ يىغلىغىنى ئاڭلىنىپ تۇراتتى. ئۇزاق ئۆتمەي قولىغا كىچىككىنە دوختۇرلۇق سومكىسىنى

تۇتقان ئېگىز بويلىق كىشى مەخسۇت مۇھىتى بىلەن
ئۆيگە كىرىپ كەلدى. ئۇ مېھمانلار بىلەن رۇس تىلىدا
ئېسەنلىك سورىشىپ بولۇپ، دەرھال ئىشقا چۈشتى. بۇ سوۋېت
كونسۇلخانىسىنىڭ دوختۇرى پىتروۋ ئىدى. پىتروۋ يارىدارنى
بىر قۇر تەكشۈرۈپ چىقىپ، دەرھال بىر ئوكۇل ئۇردى. ئان
دىن ئۆيىدىكىلەرگە قاراپ:

— ئىنچىكە بەل ئۇزۇلگەن، ئۈچ تال قوۋۇرغا سۇنغان.
جىگەر قاتتىق زەخمىلەنگەن، يۈرەكنىڭ سوقۇشى بەك زەئىپ، —
دەپ ئۇلۇغ — كىچىك تىنىدى.

— داۋالاشتىن ئۈمىد بارمۇ؟ — دەپ سورىدى ھەيدەر
ئەپەندى.

— دوختۇرخانىدا ياتقۇزۇش لازىم ئىدى. ئەپسۇسكى،
بىلەرنىڭ يۇرتۇڭلاردا بۇ مۇمكىن ئەمەس.

— راست، — دېدى تاھىر بەگ، — بىزنىڭ يۇرتىمىزدا
نەدە دوختۇرخانا بولسۇن، پەقەت ئادەم قىينايدىغان يامۇللا
بار. سىزنىڭ دوختۇرخانىڭىزدا ياتقۇزۇشنىڭ ئىسلاھى
بولماسمۇ؟

— بۇ، دىپلوماتىيە قائىدىسىگە توغرا كەلمەيدۇ، مېنىڭ
پەقەت سىرتتىن داۋالاپ تۇرۇشۇم مۇمكىن.

— رەھمەت سىزگە، شۇنىڭ ئۆزىمۇ چوڭ ياردەم، — دېدى
مەخسۇت مۇھىتى دوختۇرخانىڭ قولىنى سىقىپ تۇرۇپ،

دوختۇر پىتروۋ ھەسەن دولانىنى قولدىن كېلىشىپچە
داۋالاپ بېقىشقا ۋەدە بەردى. ھەممەيلىن مەنىئەتدارلىق
بىلدۈرۈپ، ئۇنىڭ بىلەن تەڭلا ئۆيىدىن چىقىپتى. مەخسۇت
مۇھىتى يارىغانغا بىر تۇتام قەغەز پۇلنى تەڭلەپ، «خىراجەت
تەلپ تۇرۇڭلار» دېدى. ھەيدەر ئەپەندى سارىخاننىڭ تارتىپ
نىپ تۇرغانلىقىنى كۆرۈپ، «ئېلىڭ، ئېلىڭ، مەنمۇ قارىشىپ

تۇرسىمەن، پات - پات كېلىپ تەشۋىش دەپ كۈلۈپ قويدى.

شۇ ئارىلىقتا بۇرھان شەھىدىمۇ تۇرپاندىن قايتىپ چىقتى، ئۇ جىڭ شۇرېننىڭ ئىچى تار، گۇمانخور ئادەم ئىكەنلىكىنى ياخشى بىلىگەچكە، تۇخۇمدىن تۈگ ئۇندۇرۇپ، پەن ياۋنەن ئەنزىسىگە چېتىپ يۈرەرمۇ دېگەن ئەندىشىسىدە بولغانىدى. بىراق ياك زىگىشنىڭ قازاغا ئۇچراشتىن بىر كۈن بۇرۇن ئۇنى تۇرپان تاشيول قۇرۇلۇشىنى تەكشۈرۈپ كېلىشكە ئەۋەتكەنلىكى پاكىت بولغانلىقتىن، ئانچىمۇ ئەنسىرەپ كەتمەيدى. دېگەندەكلا، جىڭ شۇرېن ئۇنى ئالدىغا چاقىرتىپ، بىر قۇر ئەھۋال سورىغاندىن كېيىن، «خاتىرجەم ئىشلەۋېرسىڭ» دېدى ۋە نەنسىندىكى قازاقلاردا قانداقتۇر بىر ئەنسىزلىك بارلىقىنى ئېيتىپ، شۇلاردىن ھال سوراپ كېلىشى ئۈچۈن تاغقا ئەۋەتتى. بۇ ئەھۋال جىڭ شۇرېننىڭ ھېلىمۇ بۇرھان شەھىدىگە ئېيتىپ تۇرغانلىقىنى كۆرسىتەتتى. شۇڭا بۇرھان شەھىدى تاغدىن قايتقاندىن كېيىن، مەخسۇت مۇھىتىلار بىلەن مەسلىھەتلىشىپ، يۇنۇس بەگنى تۈرمىدىن قۇتۇلدۇرۇش ئىشىغا كىرىشتى. بۇنىڭ ئۈچۈن جىڭ شۇرېننىڭ ئۆزى بىلەن بىۋاسىتە كۆرۈشۈش لازىم ئىدى.

— پادىشاھلار يولۋاسقا ئوخشايدۇ، دېگەن بىر گەپنى ئاڭلىغانىدىم،— دېدى بۇرھان شەھىدى ھەمراھلىرىغا قاراپ،— يولۋاس ئاچ قالغان چاغلاردا ئۆزىنىڭ بالىسىنىمۇ يەپ قويىرىمىش، قورسىقى تويۇپ، ئېغىناپ ياتقان چاغلاردا بولسا، ئالدىغا تۇيۇقسىز كېلىپ قالغان جەرەنگەمۇ خىزمەت قىلماي، ئۇنىڭ بىلەن ئوينىشىپ قويارىمىش. بۇ گەپنىڭ قانچىلىك راستلىقىدىن قەتئىينەزەر، ئۇنىڭدا ھۆكۈمدارلاردىكى مەجەز - خۇلقنىڭ بىر تەرىپى ئەكس ئېتىلگەن. جىڭ شۇرېن

بىلەن كۆرۈشۈپ، ئۇنىڭغا گەپ يېڭىۋۇزۇش ئۈچۈنمۇ مۇۋاپىقىيەت تېپىشى لازىم، دەپ ئويلايمەن.

مەخسۇت مۇھىتىلار بۇ پىكىرگە قوشۇلدى.

جىڭ شۇرېن ياك زىڭشىنىڭ تەزىيە مۇراسىمىنى ئۆتە كۆرۈپ بولۇپ، كۈندىلىك ئىشلىرىغا خاتىرجەم كىرىشكەن كۈنلەر. نىڭ بىرىدە چاشكا ۋاقتى بىلەن ئىشخانىسىغا كىرىپ كېتىۋېتىپ، بوسۇغىدا تەزىم قىلىپ تۇرغان يامۇل ئەمەلدارلىرى بىلەن (ئۇلارنىڭ ئارىسىدا بۇرھان شەھىدىمۇ بار ئىدى) ئوچۇق چىراي سالاھلاشتى. ئۇنىڭ كەيپى چاغ، قەدەملىرى تېتىك، كۆرۈنەتتى. بۇرھان شەھىدى ئەپپۇنكەشلەرنىڭ خۇمارى قانغاندا، شۇنداق تېتىكلىشىپ، مۇلايىم بولۇپ قالدىغانلىقىنى ئۇرغۇن قېتىم كۆرگەن بولغاچقا، بۈگۈن پەيت كەلدى، دەپ ئويلىدى ۋە بىرەر سائەتتىن كېيىن جىڭ شۇرېننىڭ ئىشخانىسىغا رۇخسەت بىلەن كىرىپ، ئەدەب - قائىدىلەرنى تولۇق بەجا كەلتۈرگەچ، يۇنۇس بەگ توغرىسىدا ئېغىز ئاچتى.

جىڭ شۇرېن تېخى بىرەر ھەپتە بۇرۇنلا ياك زىڭشىنىڭغا ھەنسۇپ بولغان ھېلىقى ھەشەمەتلىك ئازادە ئىشخانىنىڭ ئۆتە شۇرىسىدا غادىيىپ تۇراتتى. ئۇ ئېگىز بوياۇق، قاقىر بويۇن، ياپما قاپاق، قىسماق كۆز، چىراي - شەكىلى سەتىرەك ئادەم ئىدى. نەپىس كۈل رەڭ تاۋاردىن تىكسىگەن ئۆرە ياقىلىق ئۇزۇن يەكتەكى ئۇنىڭ بويىنى تېخىمۇ ئېگىز كۆرسىتىپ تۇراتتى. يېقىندىلا ئۇستىرا تەگكەن سىدام بېشى بويىنىڭ ئېگىزلىكى بىلەن ماسلاشىغاندەك كۆرۈنەتتى. يەكتەكىنىڭ يېرىم ئوچۇق ياقىسىدىن كۆرۈنۈپ تۇرغان تاق شايى كۆڭلىكى ئۇنىڭ ئەپپۇن ئىسىدىن قارىداپ كەتكەن چىرايىنى تېخىمۇ قارا كۆرسىتىپ تۇراتتى. بۇ ئادەم ئەسلىدە گەنسۇ ئۆلكىسىنىڭ خېجۇ ناھىيىسىدىن بولۇپ، گەنسۇ يۇقىرى بىلىم يۇرتىدا

ئوقۇۋاتقان چاغلىرىدىلا ياك زىڭشىنىڭغا مۇرىت ئىسىدى. ياك زىڭشىن 1908 - يىلى مانجۇ خاننىڭ بۇيرۇقى بىلەن گەنسۇ-دىن شىنجاڭغا ئەمەلدار بولۇپ كەلگەندىن كېيىن، جىڭ شۇرېنمۇ ئۇنىڭدىن پاناھ ئىزدەپ شىنجاڭغا كەلگەن ۋە ياك زىڭشىننىڭ ئىلتىپاتى بىلەن ئاقسۇ، قەشقەر كۈنىشەھەر، ئۈرۈمچى قاتارلىق ناھىيىلەرگە ھاكىم بولغان؛ 1926 - يىلى مەمۇرىي ئىشلار نازىرلىقىغا ئۆستۈرۈلگەنىدى. ئەمدى قاسادىيىي ھالدا ياك زىڭشىننىڭ ئۆلۈمى بىلەن بېشىغا دۆلەت قۇشى قونۇپ، جۇڭگو زېمىنىنىڭ ئالتىدىن بىر قىسمىنى تەشكىل قىلىدىغان شىنجاڭ رايونىدەك يېرى كەڭ، بايلىقى مول ئۆلكىنىڭ ئەڭ ئالىي ھۆكۈمدارى بولۇپ قالغىنىغا ئۆزىمۇ ھەيران ئىدى. «دۆلەت قۇشى قونسا چىۋىن باشىغا، سۇمۇرۇغ كېلەر كۈندە ئۇنىڭ قاشىغا» دېگەندەك، بىلىم ئىقتىسادى ۋە ئابرويدا ئۆزىدىن نەچچە ھەسسە ئارتۇق بولغان مائارىپ نازىرى ليۇۋېنلۇڭ، نۇرغۇن ھەربىي كۈچنىڭ سەردارى بولغان جاڭ پىيۋەن قاتارلىق ھەربىي ۋە مەمۇرىي ئەمەلدارلارنىڭ ئۇنىڭ ئالدىدا قول قوشىتىپ تۇرۇشى، ئۇنىڭغا خۇددى كېچىدە كۆرگەن چۈشتەك سېزىلەتتى. بىراق ئۆز ئەھۋالى ئۆزىگە ئايان بولغانلىقتىن، «بۇ ئادەملەر ياخشى كۈننىڭ يامىنىدا ماڭا رەقەب بولۇپ قالمىغىنىدى» دەپ ئەنسىرەيمۇ قويايتتى ۋە «سۇ كەلمەستە توغان تۇت» دېگەندەك، تەسەۋۋۇرىدىكى رەقەبلىرىگە تاقابىل تۇرۇش تەدبىرلىرى ئۈستىدىمۇ ئويلىناتتى. ئۇنىڭ خىيالىچە، ئۇستازى ياك زىڭشىننىڭ ئاقىلانلىك بىلەن يۇرت سوراڭ تەدبىرلىرى ئۆزى ئۈچۈن بىردىنبىر رەھنامە بولۇشى لازىم. شۇ جۈملىدىن، مانا بۈگۈن بۇرھان شەھىرىدىكى دېگەن بۇ ئادەم يەرلىك خەلق مۆتىۋەرلىرىدىن: يىخۇي (كېڭەش) باشلىقى روزى ھاجىم، زۇڭتۇڭ سايلىمى قۇرۇلتىيىنىڭ ۋەكىلى تاھىر بەگ قاتارلىقلار

نامىدىن يۇنۇس بەگ دېگەن بىر ئوقۇغۇچىغا كەڭچىلىك قىلىشنى ئەدەب بىلەن ئىلتىجا قىلىۋاتقاندا، بۇ پەيتتىن پايدىلىنىپ، يەرلىك خەلقنىڭ كۆڭلىنى ئالماي بولامدۇ؟ ئۇنىڭ ئۈستىگە، يۇنۇس بەگنىڭ بۇ قېتىمقى سۆيىمقەستكە قاتناشقانلىقىدا بىرەر پاكىت يوق، ئۇ پەقەت گۇمانلىق ئۇنسۇر سۈپىتىدە تۇتقۇن قىلىنغان. شۇنداق بولغاچقا، ئۇنى تۈرمىدىن چىقىرىۋېتىش تۇخۇمنى گۆھەرگە تېگىشىۋالغانلىق بولمامدۇ؟

جىڭ شۇرپىن ئەنە شۇنداق خىياللار بىلەن ئىش ئۈستى-لىگە ئولتۇرۇۋېلىپ، بىردىنلا سوراپ قالدى:

— سىز يۇ ۋېنىيىڭىنى (يۇنۇس بەگنى دېمەكچى) قاچاندىن بېرى تونۇيسىز؟

— ئون نەچچە يىلدىن بېرى،— دېدى بۇرھان، سىنچى كۆزلىرىنى ئۇنىڭدىن ئۈزمەي.

— ئۇ ياكى جاڭجۇڭ جاناڭلىرىغا قانداق قارايتتى؟
— ناھايىتى ئىخلاسمەن ئىدى.

— ئانداقتا، ئىسيانچى پەن ياۋنەن بىلەن يېقىنلىقىنى قانداق چۈشەندۈرىسىز؟— دېدى جىڭ شۇرپىن قاپىقىنى تۈرۈپ.

— جاڭجۇڭ جاناڭلىرىغا مەلۇمكى، ئەلاچى ئوقۇغۇچىنى ئوقۇتقۇچىلارنىڭ ھەممىسى ياخشى كۆرىدۇ. ئەگەر جاڭجۇڭ جاناڭلىرىمۇ ئوقۇتقۇچى بولغان بولسىلا، ئەلاچى ئوقۇغۇچىنى چوقۇم ياخشى كۆرگەن بولاتتى دەپ ئويلايمەن. يۇ ۋېنىيىڭ ئۇيغۇر بولۇشىغا قارىماي خەنزۇ تىلىدىكى مەكتەپتە ئەلا ئوقۇغانلارنىڭ بىرى. ئۇنىڭ نۇتۇق ۋە قەلەم قۇۋۋىتى كىشىنى ھەيران قالدۇرىدۇ. كېلەچەكتە جاڭجۇڭ جاناڭلىرىنىڭ سادىق ۋە ياراملىق خادىمى بولۇپ قېلىشى مۇمكىن.

بۇرھان شەھىدى «جاڭجۇڭ» دېگەن سۆزنى مۇمكىن قەدەر كۆپرەك ئىشلىتىپ، ئېنىق ئۇرغۇ بىلەن ئېيتىۋاتاتتى. جىڭ شۇرپىن ئۆزىنى شىنجاڭ ئۆلكىلىك ھۆكۈمەتنىڭ رەئىسى ۋە باش قوماندان دەپ جاكارلىغان بولسىمۇ، ئەزەلدىن مەمۇرىي ئەمەلدار بولغاچقا، تېخى ھېچكىم يۈز تۇرا «جاڭجۇڭ» دەپ ئاتىمىغانىدى. شۇنىڭ ئۈچۈن ھەر قېتىم قۇلىقىغا «جاڭجۇڭ» دېگەن سۆز ئاڭلانغاندا، ئۇنىڭ چىرايمىدا بىر خىل مەمىن-ئۇلۇق ئەكس ئېتىپ تۇراتتى. ئاخىر، بىردىنلا «يۇۋېنپىڭغا كىم كېپىل بولالايدۇ؟» دەپ سوراپ قالىدى. بۇرھان شەھىدى ئەمدى ئىش ئۈستىگە باشلىق يۇرت چوڭلىرىنىڭ كېپىل بولالايدىغانلىقىنى قايتا تەكىتلىدى.

— ئۆزىڭىزچۇ؟ — دېدى جىڭ شۇرپىن.
— ئەگەر جاڭجۇڭ جانابلىرى مېنىمۇ سالاھىيەتلىك دەپ تونۇسا، مىڭ جېنىم بىلەن كېپىل بولىمەن.
ئۈچ كۈندىن كېيىن، يۇلتۇس بەگ تۈرەسىدىن بوشاپ چىقتى. بىراق «شۆتاك» دا ئوقۇغىنى ئېتىراپ قىلىنمىغانىدەك، ئۇنىڭغا ھېچقانداق خىزمەت بېرىلمىگەنىدى. كېيىنچە، مەخسۇت مۇھىتىنىڭ تەكلىپى بىلەن «نوغاي» مەسچىت مەكتىپىدىكى بىر يۇقىرى سىنىپقا خەنزۇ تىلىدىن دەرس بېرىۋاتىدىغان بولدى.

شۇ ئارىدا ئۈرۈمچىنىڭ ئۆمرى قىسقا، ئەتىۋارلىق يېزى تۈگەپ، كۆز كىرىپ قالدى. كۈندە دېگۈدەك ھاۋا تۇتۇلۇپ كۆڭۈلگە غەشلىك سالاتتى. ھە دېسىلا يامغۇر يېغىپ، كوچىلاردا سالقىن كۆز شاماللىرى ھۇۋلاپ يۈرىدىغان بولدى. پات - پاتلا بوران چىقىپ، دەل - دەرەخلەرنى يالىڭاچلاشقا باشلىدى. توپ - توپ غازاڭلار ئۆي - ماكانىنىز قالغان يېتىم - يېسىر، غېرىب -

مۇساپىرلاردەك بارار يېرىنى تاپالماي سەرسانلىقتا تىپىنەپ
يۈرەتتى.

شۇنداق كۈنلەرنىڭ بىرىدە ھەسەن دولانمۇ بۇ دۇنيا-
دىن خوشلاشتى. سارىخان بىلەن تۇرسۇن ئاچچىق كۆز ياش-
لىرىنىڭ دولقۇنىغا غەرق بولۇپ ھوشىدىن كەتكۈدەك ھالەتكە
يەتتى.

— قولۇمدىن كەلگەن ھەممە چارىلەرنى قىلىپ كۆردۈم.
ئىلاج بولمىدى، — دېدى دوختۇر پىتروۋ ناھايىتى غەمكىن
بىر ئاھاڭدا.

— سىزدىن ھەممەيەلەن رازى، بىر تۇغقان قېرىندىشى
بولسىمۇ شۇنچىلىكلا قىلار ئىدى، — دېدى مەخسۇت مۇھىتى،
دوختۇرنىڭ قولىنى مەھكەم قىسىپ.

ئەتىسى ناماز بامداتتىن كېيىن، «نوغاي» مەسچىتىگە
جىنازا نامىزى ئوقۇلۇپ، بىر توپ جامائەت ھەسەن دولاننىڭ
تاۋۇتىنى خاگچىڭ قەبرىستانلىقىغا ئېلىپ ماڭدى. ھەيدەر
ئەپەندى، تاهىر بەگ، مەخسۇت مۇھىتى ۋە يۇنۇس بەگلىرىمۇ
شۇ توپتا ئىدى.

قەبرىستانلىققا يېتىپ بېرىش بىلەن ھەيدەر ئەپەندى
نېرىراقتىكى بىر جۈپ قەبرە ئالدىدا يۈكۈنۈپ ئولتۇرۇپ،
ئۇنىڭ قىرائەت قىلىۋاتقان كىشىنى كۆرۈپ قالدى. بۇ
قەبرىلەر تۆمۈر خەلىپە بىلەن ئامانقۇلنىڭ قەبرىسى ئىدى.
ھەيدەر ئەپەندىنىڭ خىيالى يىراقلارغا قانات قاققان قۇشلار-
دەك، ئاللىقايلارغا پەرۋاز قىلىشقا باشلىدى. ئۆز ۋاقتىدىكى
قەدىردان دوستى تۆمۈر خەلىپە بىلەن ئامانقۇل ۋە ئۇلارنىڭ
ئېچىنىشلىق ئاقىۋىتى، گامازا تۇڭگان بىلەن بىرلىكتە ئۇلارنىڭ
تاۋۇتىنى مۇشۇ قەبرىستانلىققا كۆتۈرۈپ كەلگىنى، زالىم پادىشاھ-
لارنىڭ كۆڭلىدەك قارا ۋە شەپقەتسىز گۈلنىڭ يولۋاستەك

غەيۇر قەھرىمانلارنى بىردەم ئىچىدە يۇتۇپ كەتكىنى ۋە شۇنىڭغا ئوخشاش قايغۇلۇق خاتىرىلەر ئۇنىڭ كۆز ئالدىدىن قاتار - قاتار ئۆتمەكتە ۋە كۆڭلى بىر قىسمىا بولۇپ، كۆزىگە يىغما ئولاشماقتا ئىدى. ئۇ ھەر ھەپتىنىڭ ئازنا - شەنبە كۈنىلىرى ياكى ھەر ھەپتە - ئايەم پەيتلىرىدە بۇ قەبرىستانلىققا كېلىپ، تۆمۈر خەلىپىلەرگە ئاتاپ تىلاۋەت قىلىپ تۇرغان بولسىمۇ، بۈگۈن ھېلىقى ناتونۇش ئادەمنى تۆمۈر خەلىپىلەرنىڭ قەبرىسى ئالدىدا كۆرۈش بىلەن نېمىشقىدۇر ئۆزىنى تۇتالماي ئۇن سېلىپ يىغلىغۇسى كېلەتتى.

ھەسەن دولاننى يەرلىككە قويۇش ئىشى تۈگەپ، ئەمدى يېرىم چەمبەرسىمان ئولتۇرغان جامائەت ئىچىدىن مەسچىت ئىمامى قىرائەت باشلىغاندا، ھېلىقى ناتونۇش ئادەم - مۇ قاتارغا كېلىپ قوشۇلدى، ھەيدەر ئەپەندى بۇ ناتونۇش ئادەمدىن كۆزىنى ئۆزمەي ئولتۇراتتى ۋە قارىغانسېرى كۆزىگە يېقىملىق كۆرۈنۈپ كۆڭلى بىر نېمىنى تۇيغاندەك بولاتتى.

بۇ ئوتتۇرا بوي، كەڭ غوللۇق، مەڭزىلىرى قىزىل، قېلىن قاشلىرى ئاستىدىكى دۈگىلەك قارا كۆزلىرى بۈركۈتنىڭ كۆزىدەك ئۆتكۈر، ئېگەكلىرى قويۇق قارا ساقال بىلەن قاپلانغان تەخمىنەن قىرىق ياشلاردىكى نۇرانە چىرايى بىر ئادەم ئىدى. قارا چىمپەرقۇتتىن تىكىلگەن پاختىلىق كەمزۇل ئۈستىدىن باغلىۋالغان كەڭ تاسىما بەلبېغىدىكى قامچىسى بىلەن بېشىدىكى جىيەكلىك ئاق كىگىز قالپىقى ئۇنىڭ ئۈرۈمچىگە يېڭى كەلگەن ياقا يۇرتلۇق كىشى ئىكەنلىكىنى كۆرسىتىپ تۇراتتى. دۇئادىن كېيىن، ھەممەيلەن ئورۇنلىرىدىن تۇرۇشتى. ھەيدەر ئەپەندى بۇ ئادەمنىڭ قوللىرىنىڭ باشقىلارنىڭكىدىن سەل ئۇزۇنلۇقىنى بايقاپ قالدى.

«بۇ كىمكىن - ھە؟ - دەپ ئويلايتتى ھەيدەر ئەپەندى، -

تۆمۈر خەلىپىنىڭ تۇغقانلىرىدىن بولامدەكسىنىيا! چىراي -
شەكلى ۋە كىيىم - كېچىكىگە قارىغاندا، قۇمۇل تەرەپىنىڭ
كىشىلىرىدەك تۇرىدۇ. تۆمۈر خەلىپىنىڭ يىگىتلىرى ئارىسىدىمۇ
مۇشۇنداق قىياپەتتىكى ئادەملەر بار ئىدى. مۇبادا رانىستىنىلا
تۆمۈر خەلىپىنىڭ تۇغقىنى ياكى يىگىتلىرىدىن بىرى بولۇپ
قالسا، نېمىدېگەن ئوبدان ئىش بولار ئىدى.»

ئۇ ئاشۇنداق خىياللار بىلەن ھېلىقى ناتونۇش كىشىگە
يېقىنلاشتى. ئۇ كىشى بولسا، تېتىك قەدەملەر بىلەن يەنە تۆدۈر
خەلىپىلەرنىڭ قەبرىسى ئالدىغا بېرىپ ئۇزۇن قوللىرىنى قوۋۇش-
تۇرغان ھالدا جىم تۇرۇپ قالدى. ئۇنىڭ سالاپەتلىك چىرا-
مىدا قانداقتۇر بىر ئاچچىق ھەسرەت ئالامەتلىرى نامايان
بولۇپ تۇراتتى. ھەيدەر ئەپەندى يان تەرەپتىن كېلىپ،
ئۇنىڭغا سالام بەردى. ھېلىقى ئادەم دەرھال سالام ياندۇرۇپ،
ھەيدەر ئەپەندى بىلەن ئىككى قوللاپ كۆرۈشتى ۋە ھەيران
بولغاندەك ئۇنى سىنچىلاپ كۆزىتىشكە باشلىدى. ھەقىقەتەنمۇ
قارا شىلەپسى ئاستىدىن كۆرۈنۈپ تۇرغان سېرىق-چىرىك
چاچلىرى بىلەن قىسقا بۇرۇتقا ئوبدانلا ئاق سانجىلىغان،
قوڭۇر كۆزلىرى مۇلايىم كۈلۈپ تۇرىدىغان، ئۈستىگە قارا
دۇراپ پەلتۇ كىيىپ، بوينىغا كۈل رەڭ شارپا ئورنىتىلغان
ئېگىز بويىلۇق بۇ ئادەم ئۇنىڭغا خۇددى قاچاندۇر بىر زامانلاردا
رۇس تۇپرىقىدا ئۇچراتقان تاتار مۇسۇلمانلىرىنى ئەسلەتمەكتە
ئىدى.

— ھارمىغايسىز بۇرادەر، تونۇشىماي تۇرۇپ، سىزنى
گەپكە تۇتقانلىقىم ئۈچۈن مېنى كەچۈرۈڭ. — دېدى ھەيدەر
تەپەندى، ئۇنىڭ قولىنى قويۇۋەتمەي تۇرۇپ.
— نېمە دېگەنلىرىدۇ بۇ، ئادەم ئەتكەنگە تازىم ئەت
دەيتمەن. مېنى ئادەم ئېتىپ ئالدىغا كەلگەنلىرىگە خۇشال-

مەن، — دېدى ناتونۇش كىشى كەمتەرلىك بىلەن. ھەيدەر ئەپەندىمۇ ئۇنىڭ تەلەپپۇزى ۋە ساددىلىقىغا قاراپ، ئۆز گۇمانىغا ئىشەندى — دە، كەڭ يەلكىسىگە بىر قولىنى تاشلاپ: «خاتالاشىمىسام، سىز قۇمۇل ياقىتىن كەلدىڭىزغۇ دەيمەن، تۆمۈرخەلپىنىڭ تۇغقانلىرىدىن بولامسىز؟» دېدى. تونۇش كىشى سەل ئېھتىيات قىلغانىدەك، جاۋاب بەرمىدى. تۇرۇۋالدى. ھەيدەر ئەپەندى داۋام قىلىپ:

— خاتىرجەم بولۇڭ. مەرھۇم تۆمۈرخەلپىنى مەن ئۆز قولۇم بىلەن يەرلىككە قويغان، بۇ قەبرىدىمۇ ئۆزۈم ئۈستىدە تۇرۇپ قاتۇرغان. مېنىڭ ئىسمىم ھەيدەر، ئۆزۈم مۇئەللىم، — دېدى.

ناتونۇش كىشىنىڭ دۈگىلەك كۆزلىرى ئويىناپ كەتتى. چۈنكى بىرنەچچە ئاي بۇرۇن، ئۈرۈمچىدىن بارغان بىر سودىگەر دوستىدىن تۆمۈرخەلپىنىڭ قەبرىسىنىڭ نەدە ئىكەنلىكىنى سورىغاندا، ئۇ كىشى قەبرىنىڭ ئورنىنىلا ئەمەس، ھەتتا بۇ قەبرىنىڭ كىملىرىنىڭ قولى بىلەن قاتۇرۇلغانلىقىنى تەپسىلىي سۆزلەپ بەرگەنىدى. شۇندىن بۇيان، ھەيدەر ئەپەندى دېگەن ئىسىم ئۇنىڭ قەلىمىگە مەھكەم ئورۇنلاشقان ۋە بۇ قەبرىنىم ئىرادە بىلەن ئۈرۈمچىگە سەپەر چىقىپ قالغاندا، بۇ تار مۇئەللىم بىلەن بىر كۆرۈشۈشنى كۆڭلىگە پۈكۈپ قويغانىدى. مانا ئەمدى بۇ ئارزۇ بىردىنلا ئەمەلگە ئېشىپ قالدى. شۇڭا ئۇ ئۆز ھاياجىنىنى باسالماي، غۇلجىنى كەڭ يېشىپ، ھەيدەر ئەپەندىنى قۇچاقلىدى ۋە ئىسسىق كۆز ياشلىرىنى تېپىپ تۇرۇپ، ئۆزىنىڭ ئات — جۈنىنى ئارانلا ئېيتالىدى.

بۇ ئادەم تۆمۈرخەلپىنىڭ مۇھىم سەپداشلىرىدىن بولغان خوجىنىياز پالۋان يىدىنى كېيىنچە پۈتكۈل شىمىغا ئاغىنى كەتكەن خوجىنىياز ھاجىم ئىدى.

— خوجىنىياز پالۋانمۇسىز؟! — دەپ ۋارقىراپ تاشلى
لىدى ھەيدەر ئەپەندى، ئۆز نۆۋىتىدە ئۇنى كۆكسىگە بېسىپ.
ھەسەن دولاننىڭ يەرلىكى يېنىدا تېخىمۇ ئۇنى كىۋىتۈپ
تۇرغان مەخسۇت مۇھىتىلار بۇ ئەھۋالغا قاراپ ھەيران بولۇ-
شۇپ تۇرغاندا، ھەيدەر ئەپەندى ئۇلارنى قول ئىشارىتى بىل-
ەن چاقىردى ۋە بۇ ناتونۇش ئادەمنى ئۇلارغا تونۇشتۇرۇپ،
«شا مەخسۇت ۋاڭنىڭ جاڭجۇڭ يامۇلى ئارقىلىق نۇرغۇن يۇرت-
لارغا چاپلاشقان ئېلانلىرىدا نامى زىكىر قىلىنىپ، تۇتۇپ بەر-
گۈچىگە ئون ئىككى يامبۇ ۋەدە قىلىنغان خوجىنىياز پال-
ۋان ئالدىمىزدا تۇرۇپتۇ» دېدى. ئۇلار ھايچىنىسىنى باسالماي
ئۇنىڭ بىلەن قۇچاقلىشىپ كۆرۈشتى. بىر ئازدىن كېيىن ھەي-
دەر ئەپەندى ئەتىگەلىك چايدا بىللە بولۇشقا ھەممەيلەننى
ئۆيىگە تەكلىپ قىلدى.

— ئەمدى ئون ئىككى يامبۇنى بىراقلا ئالدىغان بول-
دىڭىزدە ئەپەندىم، — دەپ چاقچاق قىلدى مەخسۇت مۇھىتى
يولدا كېتىۋېتىپ.

— ئەپسۇسكى، مېنىڭ تەلىمىگە يامبۇ بېرىدىغان شا-
مەخسۇتنىڭ بېشىدا ئەزرائىلنىڭ سايىسى ئەگىسىپ يۈرگۈدەك-
مىش، ئۇنى قوللايدىغان ياكى جاڭجۇڭمۇ جەھەننەمگە كېلىپ
قالدى، — دېدى ھەيدەر ئەپەندى.

ھەممەيلەن كۈلۈشتى.
ئەمدى ئۇلار كەچ كۈز قۇياشى بىلەن غۇۋا يورۇپ تۇر-
غان ئازادە ئۆيىدە چاي ئىچىشىپ ئولتۇرۇپ، قىزىق پاراڭغا
چۈشكەندى. پاراڭ ئەسناسىدا، خوجىنىياز ھاجىنىڭ ئۈرۈم-
چىگە كېلىشىدىكى سەۋەبىمۇ ئېنىقلاندى، مەلۇم بولدىكى، شا-
مەخسۇت ئېغىر پالەچ كېسەللىكى بىلەن يېتىپ قالغاندىن بۇيان،
ئۆزىنىڭ ئورنىغا ئوغلى نەزەرنى ۋاڭلىققا ئولتۇرغۇزۇش كويىغا

چۈشىدۇ ۋە ئۇنى جاڭجۇڭ يامۇلىغا تەستىقلىتىۋېلىش غەرىزىدە ياك زىڭشىنىڭ ئالدىغا نۇرغۇن سوۋغا - سالاملار بىلەن نەچچە قېتىم ئەلچى چىقىرىدۇ. ياك زىڭشىن «مانا - مانا» دەپ ئىشنى ئارقىغا سوزۇپ يۈرگەندە، پەن ياۋنەن ۋە قەسىي - ۈز بېرىدۇ. شۇڭا شامەخسۇت ياك زىڭشىنغا تەزىيە بىلدۈرۈش باھانىسىدە، بۇ قېتىم يەنە نۇرغۇن سوۋغا - سالاملار بىلەن ئۆزىنىڭ تەي - جىمىسى يۈسۈپ بەگنى جىڭ شۇرېننىڭ ئالدىغا ئەۋەتىدۇ. خوجىنىڭ ھاجى ئەنە شۇ يۈسۈپ تەيچىنىڭ مۇھاپىزەتچىلىرى باشلىقى سۈپىتىدە ئۈرۈمچىگە كەلگەن ۋە بىرنەچچە كۈندىن بۇيان، يۈسۈپ تەيچىنىڭ مۇلازىمىتىدە بولۇپ، بۈگۈن پۇرسەت تېپىلغاچ قەبرە بېشىغا كەلگەنىمەن.

ئۇلارنىڭ پارىژى شۇنچىلىك قىزىپ كەتتىكى، چۈشلۈك غىزا ۋاقتى بولۇپ قالغانلىقىنى ساھىبخاندىن باشقا ھېچكىم سەزمەي قالدى. چېكىدىن ئاشقان فېئوداللىق زۇلۇم ۋە ئىستېباداتنىڭ غالىبىرەنە قۇتراشلىرى، ئەۋلىيالىق تونغا ئورالغان شېرىن سۇخەن ئىبلىسلارنىڭ ئەپسۇنكار ھىيلە - مەكىرلىرى ۋە ئوتتۇرا ئەسىر جاھالىتىدىن مىراس قالغان لەنىتى نادانلىق ئەنئەنىلىرى، - مانا شۇلارنىڭ مەسۇم قۇربانى بولغان تۆمۈر خەلپە؛ قۇمۇل خەلقىنىڭ ئىسسىق قېنىنى ئەللىك نەچچە يىل شوراپ، ئاخىر قارغىش ئاستىدا پالەچ بولۇپ ياتقان شامەخسۇت؛ زۇلمەت ۋە جاھالەتنىڭ دانىشمەن ھىمايەتچىسى بولغان پاراسەتلىك ھۆكۈمدار ياك زىڭشىن ۋە ئۇنىڭ تاسادىپىي ئۆلۈمى؛ پەن ياۋنەن سىياسىي ئۆزگىرىشنىڭ نەتىجىسىز ئاقىۋىتى؛ سېرىق ساقاللىق ھارۋىكەش ھەسەن دولاننىڭ ئېچىنىشلىق تەقدىرى - مانا بۇلار شۇ پاراڭنىڭ ماۋزۇسى ئىدى. بۇ ماۋزۇ ئىچىگە سىڭدۇرۇلگەن ئورتاق تىلەك يەنى زۇلۇم ۋە ئىستېباداتتىن قانداق قىلىپ قۇتۇلۇش تىلىكى تېخى

بايىراقتىلا ئۆزلىرىگە ناتىۋونۇش بولغان خوجىنىياز ھاجىم بىلەن سۆھبەتداشلارنى بارا - بارا يېقىنلاشتۇرۇپ، خۇددى تەسۋىي دانىلىرىنى بىر تىزىققا تىزغان مەشۋەت يىپىتەك، كۆلدىن - كۆڭۈلگە دوستلۇق رىشتىسىنى ئۇلىماقتا ئىدى.

چۈشلۈك غىزادىن كېيىن، مېھمانلار تارقىلىش ئالدىدا، تەھرىبەگ خوجىنىياز ھاجىم باشلىق ھەممەيلەننى ئەتە چۈش لۈك تاماققا تەكلىپ قىلدى.

ئەتىسى تەھرىبەگنىڭ ئۆيىدە پاراك تېخىمۇ قىزىپ كەتتى. بۇ سورۇندا بۇرھان شەھىدىمۇ بار ئىدى. ئۇلار ئەمدى ھاجىمنىڭ تۆمۈر خەلىپە قوزغىلىڭىدىن كېيىنكى ئاجايىپ سەرگۈزەشتىلىرىنى ئاڭلاپ ئولتۇراتتى.

بۇ سەرگۈزەشتىلەر ھۈرمەتلىك كىتابخانلارغا تۆۋەندىكىچە بايان قىلىندۇ:

ئۈچىنچى باب

«ئۆي قاپلىنى»

كىشىلەر دوستلۇقى ئۈچۈن
بولمىسا، دۇنيانىڭ يارىتىلىشىدا باشقا
قانداق مەقسەت بار؟
— ئابدۇراخمان جامى ①

1

ماۋۇ يىگىت جاڭجۇڭ يامۇلىنىڭ ئېلانىدا ئېيتىلغان
كىشىنىڭ دەل ئۆزىغۇ؟
— توغرا ئېيتىشك، ئۇنىڭ قويۇق قاشلىرى بىلەن
دۈگىلەك كۆزلىرى، يۈزىنىڭ ئاقلىقى بىلەن يەلكىلىرىنىڭ كەڭ-
لىكى، ھىم... دەل شۇنىڭ ئۆزى.
— سەن تېخى ئۇنىڭ قوللىرىغا سەپسالامساڭ كېرەك،
قولى باشقىلارنىڭ قولىدىن ئۇزۇنراق تۇرمامدۇ؟
— توغرا، توغرا، ماڭىمۇ شۇنداق كۆرۈندى. ئۇ ئۆ-
زىنى «مەن توقسۇنلۇق، ئېتىم ئىسھاق» دەۋالىغىنى بولمىسا،
ئېلانىدا ئېيتىلغان خوجىنىياز قاچقۇننىڭ دەل ئۆزى شۇ!
① نۇرىددىن ئابدۇراخمان جامى — مىلادى 1414 — 1492-
يىللىرى ياشىغان مەشھۇر تاجىك مۇتەپەككۇر شائىرى ۋە
ئەسەر تاجىك ئەدەبىياتىنىڭ ئاساسچىسى.

— خوش ئەمدى قانداق قىلىمىز، «تۆگە كۆردۈڭمۇ - يوق!» دەپ كېتىۋېرىمىزمۇ؟ ياكى...

ئىككى قازاق يىگىتى ھېچنېمىنى بايقىغىلى بولمايدىغان تۇن قاراڭغۇسىدا ئاتلىرىنىڭ پۇتلىرىنى چۈشەۋېتىپ، پەس ئاۋاز بىلەن ئەنە شۇ خىلدا پاراڭلىشىۋاتاتتى. شەرق تەرەپ تىن چىقىۋاتقان غۇر - غۇر تاغ شامىلى ئۇلارنىڭ گىپىنى بەش - ئون قەدەم نېرىسىدىكى يوغان قارىغاي تىۋىدە مۆكۈ - نۇپ ئولتۇرغان خوجىنىياز پالۋاننىڭ قۇلىقىغا يەتكۈزۈپ تۇراتتى.

— خوش، ئېيتچۇ، ئەمدى قانداق قىلىمىز؟ - تەكرار - لىدى يىگىتلەرنىڭ بىرى.

— مېنىڭچە، ئۇنىڭ توخسۇنلۇق ئىسھاق دېگىنى يالغان. ئەتە ئەتىگەندە بايغا ئېيتىپ، پۇت - قولنى باغلايمىز - دە، شەھەرگە ھەيدەپ بېرىپ، يامۇلغا تاپشۇرىمىز. ئەلىمىز ئوڭ كېلىپ، خوجىنىياز شۇ بولۇپ قالسا، ئون ئىككى يامبۇنى ئالارمىز، بولمىسا قالار. بىزدىن نېمە كېتىدۇ. — ئانداق بولسا، شۇنداق بولسۇن. يۈر ئەمدى بېرىپ ئۇيقۇمىزنى ئۇخلايلى.

ئۇلار يىگىرمە نەچچە قەدەم نېرىدا تۇڭنۇكىدىن غۇۋا يورۇق كۆرۈنۈپ تۇرغان كىگىز ئۆيگە كىرىپ كەتكەندىن كېيىن خوجىنىياز پالۋان ئورنىدىن دەس تۇرۇپ: «ھەي لومودىلار، يامان نىيەتلىكلەر ئۆزۈڭلارغا يانغاي، سىلەرنىڭ قولىڭلارغا تىرىك چۈشىدىغان خوجىنىياز تېشى تۆرەلىدى» دەپ غو - دۇڭشىدى ۋە ئاچچىقى بىلەن بىر تۇتام ئوتنى يۇلۇۋېلىپ، ئۇنى چايناپ تۈكۈرۈشكە باشلىدى.

«نېمە قىلىش كېرەك» دەپ ئويلايتتى ئۇ، غەزەپلەنگەن ئارىسلان كەبى، يەرنى نىقتاپ - نىقتاپ دەسسەگەن ھالدا

ھېلىقى قارىغايىنى چۆگىلەپ يۈرۈپ، بىر ھازادىن كېيىن، ئۇ خۇددى بىر نېمىنى ئېسىگە چۈشۈرگەندەك، دەرھال ئوچۇقچىلىققا چىقىپ، قۇندۇزدەك قارا ئاسمان گۈمبەزىنى دىققەت بىلەن كۆزىتىشكە باشلىدى. بۇلۇتسىز ئاسماندا شالاڭ يۇلتۇزلار چىمىلىداپ تۇراتتى. ئۇنىڭ ئۆتكۈر كۆزلىرى ئاخىر بىر چېكىتكە قادالدى. بۇ «تۆمۈر قوزۇق» ئىدى. «ھە، مانا تاپتىم، ئالدىم تەسكەي، ئارقام كۈنگەي، ئوڭ قولۇم كۈنچى قىش، سول قولۇم كۈنپېتىش؛ كۈنپېتىشتا چۈچەك دېگەن يۇرتنىڭ بارلىقىنى ئاڭلىغانىدىم. ئىشقىلىپ، كۈنچىقىشقا كېتىپ قالمىساملا بولدى. كۈنپېتىشقا قانچە ماڭسام، قۇمۇلدىن شۇنچە يىراقلىشىمەن.» دېدى ئۇ ئۆز كۆڭلىدە بىر قارارغا كېلىپ. ئاندىن ئوتلاپ يۈرگەن ئاتلارنىڭ قېشىغا بېرىپ، ئۆزىگە تونۇش بولغان كۆرەڭ قاشتېنىنىڭ ئاياغلىرىنى بوشاتتى ۋە ئۇنى چاققانلىق بىلەن ئىگەرلى-ۋالدى؛ ھېلىقى يىمىكىلەرنىڭ كىگىز ئۆي ئالدىدا تۇرغان ئىگەرلىرىنى تېپىپ، ھەر ئىككىسىنىڭ چىۋىلىگىنى تۇۋىدىن كېسىپ يىراققا تاشلىۋەتتى. تۇن قاراڭغۇسىدىن پايدىلىنىپ، قوي قوتىنى ئالدىدىكى كىچىككىنە كەپىگە ئوخشىشىپ كېتىدىغان چېدىردىن جۇۋىسىنى ئالدى-دە، ئارقىسىدىن ئەگەشكەن بويناققا بىر پارچە ئارپا نېنىنى تاشلاپ بېرىپ، كۆرەڭ قاشتېنى مەندى ۋە «خوش ئالىپباي، مەندىن رازى بول، باي-ئىلىمنى قويۇپ، بىر ئېتىگىنى مېنىپ ماڭىدىم. يىمىگىت بېشىم ئامان بولسا، چوقۇم قايتۇرىمەن» دەپ يولغا چۈشتى.

ئۆتكەندىن كېيىن، ئالتاينىڭ چىڭگىل دېگەن يېرىدە بولغان ئىش ئىدى. كىتابخانلارنىڭ ئىسىدە بولسا كېرەككى، تۆمۈر خەلىپە لى شۇفۇنىڭ ھەمىلىسىگە ئالدىنىپ، ئۈرۈمچىگە ماڭغاندا، خوجى-نىياز پالۋان ئاقسۆڭەكنىڭ پاجىئەلىك بولىدىغانلىقىنى سېزىپ پېشىنى قاققان پېتى ئىچىرىكى تاغقا كىرىپ كەتكەن ۋە قېلىن ئورمانلىقلار بىلەن قاراڭغۇ غارلارنى پاناھ قىلىپ ياشاپ يۈرگەنىدى. ئۇنىڭ بىلەن بىرلا كىشى يەنى پاجىسى قۇر-بانلا ئالاقە قىلاتتى. ئانا-ئانىسىمۇ ئۇنىڭ ئەھۋالىنى شۇ يىگىت ئارقىلىق بىلىپ تۇراتتى. بىراق شامەخسۇت ۋاڭنىڭ خوجىنى-يازنى تۇتۇش ھەققىدىكى ئېلانى پۈتۈن قۇمۇل دىيارىغا جا-كارلىنىپ، بەزى پۇلخۇمار كىشىلەر ئۇنىڭ پېشىگە چۈشكەن-لىكتىن، ئەمدى ئۇنىڭغا قۇمۇل تاغلىرى تارلىق قىلىپ قالدى. شۇ ئارىدا، شامەخسۇت ۋاڭ «ئوغلۇڭنى تېپىپ بەرمىدىڭ» دەپ، ئۇنىڭ دادىسى ئىمىننىيازنى ئوردا زىندانىغا تاشلىدى. ئىمىننىياز ئەسلىدە ئوردىنىڭ تاراتى تېغىدىكى «تۆمۈر چارۋا» لىرىنى باقىدىغان ئاددىي چارۋىچىلارنىڭ بىرى ئىدى. ئۆزى چېچەن، كۈچتۇڭگۈر ۋە ئەل ئىچىدە ئابرويلىق كىشى بول-غىنى ئۈچۈن، شامەخسۇت ئۇنىڭدىن پايدىلىنىش مەقسىتىدە ئۇ-نى تاراتى تېغىنىڭ دورغىسى قىلىپ قويغانىدى. ئوغللىدىن تىرىك ئايرىلغاننىڭ ئۈستىگە، ئەمدى ئىمىننىيازنىڭ زىندان-غا تاشلىنىشى ئايسە ئاپپاققا ئۆلگەننىڭ ئۈستىگە تەپكەندەك ئەلەم قىلدى. دە، ئۇ ئاخىر ئورۇن تۇتۇپ يېتىپ قالدى. خوجىنىياز بۇ شۇم خەۋەرلەرنى ئاڭلاپ، ئاقىتى تاق بولغان ھالدا، نېمە بولسام مەن بولاي دەپ، شامەخسۇتنىڭ ئالدىغا ئۆزى بارماقچى بولدى. ئوغللىنىڭ بۇ نىيىتىنى قۇربان ئارقى-لىق ئاڭلىغان ئايسە ئاپپاق «ھەرگىز ئۇنداق خىياللاردا بولمىغاي، ئۆزىنى ئاشكارىلىدىمۇ، بولدى، ھەرگىز تىرىك

قالمايدۇ. بىز يەيدىغىنىمىزنى يېدۇق، كىيىدىغىنىمىزنى كىيىدۇق، ئەمدى پېشانىمىزگە پۈتۈلگەننى كۆرەرمىز، خوجىنىياز تېخى ياش، نەگە بېرىپ بولسىمۇ جېنىنى ساقلىغاي. بىز ئۇنىڭدىن رازى» دەيدۇ. شۇنىڭدىن كېيىن، قۇربان ئىچكىرى تاغقا كىرىپ، خوجىنىيازنى ئالتاي ياكى تاشقى موڭغۇلغا كېتىشكە دەۋەت قىلىدۇ. خوجىنىياز ئالتاي دىيارىغا بېرىپ، قازاق خەلقى ئىچىدە ياشاپ تۇرۇشنى توغرا تاپىدۇ ۋە ئېتىنى يەڭگۈشلىۋېلىپ، بارىكۆل ئارقىلىق ئالتاي تەرەپكە كەتمەكچى بولىدۇ. قۇربان تەڭرىتاغلىرىنىڭ قىش - يېزى قار - مۇز بىلەن قاپلىنىپ تۇرىدىغان بىر داۋىنىمدىن ئېشىپ بولغۇچە ئۇنىڭغا ھەمراھ بولۇپ ماڭىدۇ.

— خوش ئۇكام، كۆرۈشكۈچە ئامان بول، — دېدى قۇربان داۋان تۈۋىدە كۆزىگە ياش ئېلىپ، — مېنىڭ جىمكىلەيدىغىنىم يەنە شۇ گەپ. ئەل ئىچىگە بېرىۋالغانىدىن كېيىن، ماۋۇ كۆسەينى (مىلتىقنى دېمەكچى) كۆزدىن نېرى قىل. بېشىڭغا بالا بولۇپ يۈرمىسۇن يەنە.

— خەير، خوش ئاكا، مەندىن گەشەت ① قىلما. يالغۇز. نىڭ يارى خۇدا دەپتىكەن، — دېدى خوجىنىياز ئاتقا مىنىپ ۋېتىپ. ئاندىن «مېنىڭ ئۈچۈن ئوغلۇم سەدەنشانىڭ ماڭلىق يىغا بىرنى سۆيۈپ قوي» دەپ ئېتىنىڭ تىزگىنىنى قويۇۋەتتى. پۇتلىرى ئىمىچىككە كەلگەن ئۇزۇن بويۇن قارا تورۇق بۆرە مېڭىشىغا چۈشتى. ئەمدى خوجىنىياز بارىكۆلنىڭ شىمالىي تەرىپىدىكى چىغىريول بىلەن توپىتوغرا غەربكە قاراپ كېتىۋاتاتتى. ئۇ بايىلا قۇربانغا «مەندىن غەم يېمە، يالغۇزنىڭ يارى خۇدا» دېگەن بولسىمۇ، ئاتا - ئانا، قەۋم -

① گەشەت — غەم، ئەندىشە. (قۇمۇل شېۋىسى).

قېرىنداش ۋە يۇرتتىن ئايرىلىپ، بىمىيان دەشتتە تەككەندەك يالغۇز قېلىۋاتقانلىقىدىن بولسا كېرەك، كۆڭلى بىر قىسمىدا بولۇپ، يىغلاپ تاشلىغۇسى كېلەتتى. ئۆزىنىڭ بۇنىڭدىن كېيىنكى تەقدىرىنى ئويلاپ، ئايىغى چىقمايدىغان چىگىش خىب ياللار بىلەن قانچىلىك يول ماڭغانلىقىنىمۇ سەزمەيتتى. ئەتىيازنىڭ جاندىن ئۆتمىدىغان ئاچچىق سوغۇقىمۇ ئۇنىڭغا بىلىنمەيتتى. شۇ خىلدا مېڭىۋېرىپ، خېلى ئېگىز بىر كۆتەلدىن ① ئاشقان چاغدىلا، ئالدىدا كېتىۋاتقان يالغۇز ئاتلىقنى كۆرۈپ، بىزدىنلا ئۇيقۇسى ئېچىلىپ كەتكەندەك سەگەكلىشىپ قالدى ۋە ئۇنىڭغا دىققەت بىلەن قاراشقا باشلىدى. ھېلىقى يالغۇز ئاتلىق كىشى قازاق تۇمىقىنى چۆكۈرۈپ كىيىپ، بېلىنى تاسىما پوتا بىلەن باغلىۋالغان بىر ئادەم ئىدى. ئۇنىڭ جۇغى كىچىك رەك كەلگەن جەدە ئېتى ئاقساق ماڭغاندەك قىلاتتى. ئۇ ھەر ھالدا سەزگۈر كىشى بولسا كېرەك، كەينىگە بۇرۇلۇپ، ئىككى يۈز قەدەم ئارقىدا كېلىۋاتقان خوجىنىيازنى كۆرۈش بىلەن ئالاقزادە بولۇپ ئېتىنى توختاتتى.

«دەشت - باياۋاندا ماڭا ئوخشاش يالغۇز يولغا چىققان بۇ قانداق ئادەم بولغىنىدى» دەپ ئويلىدى خوجىنىياز، — «ئەمە، دى نېمە قىلىش كېرەك؟ يېنىغا بېرىش كېرەكمۇ؟ ياكى...» ئاڭغىچە خوجىنىيازنىڭ قارا تورۇقى خۇددى ئۆزىگە ھەمراھ تاپقىنىغا خۇشال بولۇپ كەتكەندەك، بىر كىشىنى قەدىمىنى تېزلەتتى. ھېلىقى ئاتلىق يىراقتىنلا خوجىنىيازغا سالام قىلدى. ئۇ ئاق سېرىق، ئورا كۆز، تەخمىنەن يىگىرمە ئۈچ-يىگىرمە تۆت ياشلاردىكى قاۋۇل بىر يىگىت بولۇپ، خوجىنىيازنىڭ ئۆتىشىدىكى مىلتىقىدىن قورققان بولسا كېرەك، ئۆزىنى ناھايىتى

① كۆتەل — كىچىكرەك داۋان شەكلىدىكى دۆڭ (قۇمۇل شېۋىسى).

بىسپارە قىلىپ كۆرسىتىشكە تىرىشاتتى. خوجىنىياز ئۇنىڭ بۇ ئەھۋالىنى كۆرگەندىن كېيىن، ئارتۇقچە گۇمانلارغا چۈش-مەي، ئۇنىڭ بىلەن ئوچۇق چىراي ئەھۋاللىشىشقا باشلىدى. ئۇيغۇر، قازاق تىللىرىنىڭ بىر قېرىنداش تىلى بولغانلىقى ئۇلارغا چوڭ ئوڭايلىق تۇغدۇرۇپ بەردى. بۇ يىگىتنىڭ ئېيى-تىشىچە، ئۆزىنىڭ ئېتى قامزا بولۇپ، ئالتاي تەرەپتىن بار-كۆلگە تۇغقان يوقلاپ كەلگەنىمىش، ئەمدى ئىشنى تۈگىتىپ ئۆز يۇرتىغا قايتقانىمىش. خوجىنىياز مۇ ئۆزىنىڭ ئىسمىنى ئىسھاق دەپ تونۇشتۇرۇپ، چىڭگىل دېگەن يەردە بىر ئاكا-سى بارلىقىنى، ئۇ يەرگە ئىلگىرى ئۆزى بېرىپ باقمىغان بول-سىمۇ، خۇداغا تەۋەككۈل قىلىپ، ئۇنى يوقلاپ كېلىشكە كېتى-ۋاتقىنىنى ئېيتتى. ئۆز كۆڭلىدە بولسا ھېچقاچان كۆرۈپ باقمىغان قازاق يۇرتىغا كېتىۋاتقاندا، دەل شۇ يۇرتلۇق بىر كىشى بىلەن ھەمراھ بولۇپ قالغىنىغا خۇشال ئىدى. ئۇنىڭ بۇ خۇشاللىقى كۈلۈمسىرەپ تۇرغان چىرايى بىلەن مۇلايىم ئاۋازدا ئەكس ئېتىپ تۇراتتى. قامزامۇ بۇ ئەھۋالنى كۆرۈپ كۆڭلى تىنىدى چېغى، ھە دېگەندىلا بايا خوجىنىيازدىن يول توسار قاراقچىمىكىن دەپ قورقۇپ كەتكەنلىكىنى ئىسھاق قى-لىپ كۈلۈپ كەتتى ۋە:

— ساڭا ئوخشاش ياخشى ئەرگە يولداش بولغانلىقىمدىن خۇشالمەن، بارار يېرىڭگە ئۆزۈم ئاپىرىپ قويىمەن، قېنى ناسۋايىڭنى چىقار، — دېدى.

خوجىنىياز ناس چەكمەيدىغانلىقىنى ئېيتتى.

— توقىچىڭ بارمۇ؟ — دەپ سورىدى قامزا.

— بار، قۇرۇق يېسەڭ گېلىڭغا تۇرۇپ قالدۇ. ئالدىمىزدا چۈشكۈن قىلىدىغان بىر جاي بولسا، چاي قاينىتىپ ئاندىن يەيلى. مېنىڭمۇ قورسىقىم ئاچتى، — دېدى خوجىنىياز ئوچۇق

كۆڭۈللۈك بىلەن،

— خوپ، — دېدى قامزا رازىلىق بېرىپ، — ئاۋۇ قىرنىڭ ئارقىسىدا بۇلاق بار. شۇ يەردە چاي قاينىتىپ ئىچەيلى. قامزانىڭ جەدە بايىتىلى ھەقىقەتەنمۇ ئاقساق ئىدى. شۇڭا، خوجىنىياز قارا تورۇقنىڭ تىزگىنىنى تارتىپ مېڭىشقا مەجبۇر بولدى. بىر - ئىككى قەدەم ئارقىدا كېلىۋاتقان قامزا ھەدەپ قارا تورۇققا قاراپ، تامىقىنى چېكىلدەتتاتتى. ئۇنىڭ بىر كۆزى ئاتتا بولسا، بىر كۆزى مىلىقتا ئىدى. بۇ مىلىق ئاق چۇق سېپىدىكى جەڭدە چېيەن دارىنىڭ چېرىكلىرىدىن ئولجا ئېلىنغان قىسقا بەشئىتاتار بولۇپ، قامزا مۇنداق مىلىقنى تۇنجى قېتىم كۆرۈۋاتاتتى.

— ۋاي ئىسھاق، قالتىس مىلىقنىڭ بار ئىكەن، يولدا ئاچ قالمايمىز ئەمدى، — دېدى قامزا مىلىقتىن كۆزىنى ئۈزمەي تۇرۇپ.

خوجىنىياز گەپ ياساپ، بۇ مىلىقنى ئۆزىگە ھەمراھ قىلىش ئۈچۈن بىر تۇغقىنىدىن ئارىيەتكە ئالغانلىقىنى ئېيتتى ۋە: — يولدا ئىپتىپ يىگىۋەك بىر نېمە بارمۇ؟ — دەپ سورىدى.

قامزا يول بويى جەرەن - كىيىك، ئارقار، ئۆچكە دېگەندەك ئوۋ ھايۋانلىرىنىڭ، ھەتتا بۆرە، تۈلكە، ئېيىق، يىلپىزغا ئوخشاش يىرتقۇچىلارنىڭمۇ ناھايىتى كۆپلۈكىنى ئېيتىپ، ئال-تاي تاغلىرى ھەققىدە ئۇزۇن پاراڭغا چۈشتى. بۇ پاراڭ بايا قامزا ئېيتقان بۇلاق تۈۋىگە كېلىپ، چايچۇشتا قاينىتىلغان قېنىق چاي بىلەن ياغلىق توقاچنى يەپ ئولتۇرۇشقاندا تېخىمۇ قىزىپ كەتتى. مەلۇم بولدىكى، قامزا ئالتاي دىيارىنىلا ئەمەس، چۆچەكنىمۇ ئوبدان بىلىدىكەن. خوجىنىيازنىڭ كۈتكەننىمۇ دەل شۇ ئىدى. ئۇ ئۆز نۆۋىتىدە ھەدەپ سوئال قويۇپ،

بۇ يەرلەرنىڭ ئىقلىمى، يەر - سۈيى، يۇرتلىرى، قاتناش يولى
لىرىنى ئىنچىكىلەپ سورىۋالدى ۋە قازاق خەلقىنىڭ ئۆرپ - ئادەت-
لىرى توغرىسىدا نۇرغۇن نەرسىلەرنى بىلىۋالدى.
ئۇلار شۇ خىلدا قىزىق پاراڭ، ئويۇن - چاقچاق بىلەن بىر-
نەچچە كۈن يول مېڭىپ، ھارغان - چارچىغىنىنىمۇ سەزمەي
قالدى. بىراق قامزا نېمىشىقدۇر ئادەم قويۇقراق ئاۋۇللارغا كىر-
مەي يانداپ ئۆتۈشنى تەشەببۇس قىلاتتى. قامزانىڭ بۇ قىلىقى
خوجىنىيازغا بىر ئاز غەلىتىرەك بىلىنەتتى. يەنە بىر تەرەپتىن،
شۇنداق قىلغانلىقىنى ئۆزى ئۈچۈن پايدىلىق دەپ خۇشالمۇ
بولاتتى.

— يەنە يېرىم كۈن ماڭساق چىڭگىل تەۋەسىگە يېتىپ
بارىمىز، — دېدى قامزا قېلىن بىر ئورمانلىققا يېتىپ كەلگەندە،
ئاندىن ئۇ بۈگۈن مۇشۇ يەردە قونۇپ، ئەتە مېڭىشنى تەكلىپ
قىلىدى. خوجىنىياز بۇ تەكلىپكە كۆندى. ئۇلار شۇ يەردە چوڭ
گۈلخان يېقىپ، كىيىمىك گۆشىدىن پىشۇرۇلغان كاۋاپ ۋە ئاچ-
پىچىق دەملەنگەن چاي بىلەن ئوبدان غىزالىنىۋالغانىدىن كې-
يىن، ئاتلىرىنى ئوبدان جايلاشتۇرۇپ قويۇپ، گۈلخان تۈۋىدە
خاتىرجەم ئۇيقۇغا كېتىشتى. قاراڭغۇ كېچىنىڭ جىمجىتلىقىنى
پەقەت يىراق - يېقىندا سايرىغان قۇشلارنىڭ ئاۋازى بىلەن
قامزانىڭ خورىكىلا بۇزۇپ تۇراتتى.

تۈن ئىسپىدىن ئاشقاندا، خوجىنىيازنىڭ ئۇيقۇسى ئېچىپ
لىپ كەتتى. بايسلا يېنىدا خورەك تارتىپ ياتقان قامزا ئەمدى
ئورنىدا يوق ئىدى. «قامزا، قامزا» دەپ قىچقىردى خوجىنىياز،
ئەمما ھېچ يەردىن سادا چىقمىغاچ، ئورنىدىن دەس قوپۇپ ئەت-
راپقا قارىدى. قامزانىڭ ئاقساق بايتىلىغا چېتىپ قويۇلغان
قارا تورۇقمۇ غايىب بولۇپتۇ. ئۇ يەنە بېشىغا قويۇپ ياتقان
ئېگەرنىڭ ئاستىدىكى مىلتىقنىڭمۇ يوقالغانلىقىنى بىلدى.

— ھەي خوتۇن ئالاق، ئات بىلەن مىلىتىنى ئەپ قىپىپ سەن - دە! يامان بىلەن يول يۇرسەڭ، يېرىم يولدا قالسەن، دېگەن شۇ بولدى، ئەستايغۇپۇرۇللا، ئەمدى قانداق قىلىۋالۇق؟ خوجىنىياز پالۋان ئۆز گۆشىنى ئۆزى يېگۈدەك بولۇپ، بىردەم كايىغاندىن كېيىن، ئاقساق بايتالنىڭ يەردە ياتقان ئېگىرىگە كۆزى چۈشۈپ، «خەير، بۇنىڭغىمۇ شۇكرى، ھەر ھالدا بىر ئاز ئىنساپنىڭ بار ئىكەن لالما» دېدى ۋە قامزادىن قالغان ئاقساق بايتالنى ئېگەرلىۋېلىپ، تاڭ يورۇش بىلەن چىڭگىل تەرەپكە قاراپ يولغا چۈشتى. ئۇ ئات بىلەن مىلىتىنىڭ يوقالغانلىقىغا قاتتىق ئېچىنىسىمۇ، كۆڭلىنىڭ بىر يېرىمدە قامزادىن رازى ئىدى. چۈنكى «بۇ ئوغرىدىن ئاڭلىۋالغانلىرىم بولمىسا، نەلەردە تېنەپ يۈرەتتىم» دەپ ئويلايتتى ئۇ.

شۇنىڭدىن كېيىن، باشتا ئېيتقىنىمىزدەك، تەقدىر ئۇنى چىڭگىلدىكى ئالىپباي دېگەن چارۋىدارنىڭ ئۆيىگە ئەكىلىپ قويدى. ① ئۇ توقسۇنلۇق ئىسھاق دېگەن نام بىلەن ئالىپبايغا ياللىنىپ، ئۇنىڭ قويلارىنى بېقىشقا باشلىدى. ئالىپباي ئۇنىڭ يىللىق ئىش ھەققىگە بىر ئات بەرمەكچى بولدى. ئەتىياز ئۆتۈپ، گۈزەل چىڭگىل يايلىقى خۇش پۇراق گۈللەرنىڭ ھىددىغا پۈركەنگەن، ئوت - چۆپ ۋە قوزى - ئوغلاقلار يېتىلىپ، قازاقنىڭ

① ئىشەنچلىك مەلۇماتلارغا قارىغاندا، قازاق خەلقىنىڭ ئاتاقلىق جامائەت ئەربابى ۋە مىللىي قەھرىمانى شاربىقان 1936 - يىللىرى خوجىنىياز ھاجىنىڭ ئۆز ئاغزىدىن مۇشۇ سەرگۈزەشتىلەرنى ئاڭلاپ ئولتۇرۇپ، «ئالىپباي بىلەن قامزا دېگەن كىشىلەرنىڭ بارلىقى راست، ئالىپباي ھازىر ئوكۇرداي بولدى، قامزا ئالتاي - قۇمۇل يولى لىرىدا قاتناپ يۈرىدىغان چەك ئوغرى. ئۇ ھازىر قولغا چۈشۈپ، تۈرمىدە ياتىدۇ.» دەپ گۇۋاھلىق بەرگەن.

شېيا بەخش قىممىتى پىششەن گۈنلەرنىڭ بىرىدە، ئەل ياتارغا يېقىن، ئالىپباينىڭ ئاۋۇلىغا ئىككى ئاتلىق يىگىت «خۇ-دايى قوناق» بولۇپ كەلدى. ئۇلار قوزا گۆشى ۋە قىممىتى بىلەن تولغان داستىخان ئۈستىدە ئولتۇرۇپ، ياقا-يۇرتلۇق مالچى — خوجىنىيازغا دىققەت بىلەن قاراشقا باشلىدى ۋە ئۇ-نىڭدىن-بۇنىڭدىن گەپ كولاپ، خوجىنىيازنى گۇمانغا سېلىپ قويدى. شۇڭا بايا ئېيتقىنىمىزدەك، داستىخان يىمىرىلغاندىن كېيىن، خوجىنىياز بۇ يىگىتلەرنىڭ نىيىتىنى بىلىپ بېقىش ئۈچۈن ھېلىقى قارىغاي تۈۋىدە مۆكۈنۈپ ياتقاندى. دېگەندەكلا بۇ يىگىتلەر ئاتلىرىنىڭ پۇتلىرىنى چۈشمۈشۈپ قىلىشقان گەپلىرى بىلەن ئۆزلىرىنىڭ نىيىتىنى ئاشكارىلاپ قويدى. شۇنىڭ بىلەن خوجىنىياز پالۋان ئەمدى ئىش بولمىدى دەپ، ئاقساق بايتى-لىنىڭ ئورنىغا ئالىپباينىڭ كۈرەك قاشقىسىنى مىنىپ، «تۆمۈر قوزۇق» نىڭ ياردىمى بىلەن تۈن قاراڭغۇسىدا ئاۋۇلدىن چى-قىپ كەتتى.

قانچە كۈنلەر ئۆتۈپ، قانچە تاغلار ئاتتى؛ قانچە قىر-لارنى كېزىپ، قانچە داۋانلارنى ئاشتى؛ گاھ ئورمانلاردا تۇنەپ، گاھ ئاۋۇللاردا ياتاتتى؛ «ئۆزۈڭ كىمسەن، نەدىن كېلىپ ئەگە كېتىۋاتىسەن» دېگەن سوئاللارغا «ئېتىم ئىسھاق، يۇرتۇم توق-سۇن، تۇغقان يوقلاپ دۆربىلىجىگە كېتىۋاتىمەن» دەپ جا-ۋاب بېرەتتى. قازاق ئاۋۇللىرى قەدىمكى ئەنئەنىسى بويىچە ئۇنى ئوبدان مېھمان قىلىپ، ماڭار يولىنىمۇ ئېيتىپ بېرەتتى. شۇنداق قىلىپ ئۇ دۆربىلىجى تەۋەسىگە كېلىۋالدى.

بىراق كۈن بېتىپ گۈگۈم چۈشكۈچە ئەتراپتا ھېچبىر ئاۋۇلنىڭ قارىسى كۆرۈنمەيتتى. يان تەرەپتىن بولسا، قاتتىق شامال ئۇرۇپ تۇراتتى. قانداق قىلىشنى بىلمەي تۇرغاندا، بىر-دىنلا شامال بىلەن كېلىۋاتقان تېزەك ئىسسىق بۇراپ قالدى - دە،

ئاتنىڭ بېشىنى شۇ تەرەپكە بۇراپ، قامچىسىنى پۇلاڭلاتتى. كۈرەڭ قاشقىمۇ ئىسنىڭ ھىدىنى ئېلىپ، ھېرىپ قالغىنىغا قارىماي قەدىمىنى تېزلەتتى. شۇ ئارىدا ئۆزگىرىشچان تاغ ھاۋاسى بىردىنلا بۇزۇلۇپ، قاتتىق يامغۇر يېغىپ كەتتى. ئەتراپتا پاناھلانغۇدەك ھېچنەمە يوق ئىدى. شۇڭا ئۇ كۈرەڭ قاشقىسىنى ئىس كەلگەن تەرەپكە بولۇشىغا چاپتۇرۇپ، ئاخىر بىر ئالۋالغا يېتىپ كەلدى. ئاۋۇل ئىتلىرىنىڭ قاتتىق قاۋاشلىرى بىلەن بىر كىگىز ئۆيىدىن ئېگىز بويلاق بىر كىشى چىقىپ كەلدى. خوجىنىياز دەرھال ئاتتىن چۈشۈپ، ئۇنىڭغا سالام بەردى ۋە «يىراقتىن كەلگەن مۇساپىرمەن، يادىدا ① قالدۇم» دېدى.

ئۇ كىشى بۇ مۇساپىرنىڭ تەلەپپۇزىدىن خۇددى بىر نەرسىنى سەزگەندەك، قاراڭغۇ بولۇشىغا قارىماي، ئۇنىڭ چىرايىدا بىر قۇر سەپسىلدەپ، «خۇش كەپتىلا مېھمان» دېدى ۋە دەرھال ئېتىنى جايلاشتۇرۇپ قويۇپ، ئۇنى ئۆيگە باشلىدى. ئاددىي بولسىمۇ رەتلىك سەرەمجانلانغان كەڭ كىگىز ئۆيىنىڭ ئوتتۇرىسىدىكى ئۈچ پۇتلۇق تۆمۈر ئوچاقتا لاۋۇلداپ يېنىۋاتقان ئوت ئۆي ئىچىنى ئوبدانلا يورۇتۇپ تۇراتتى. ئۆيىنىڭ بۇلۇڭىدا ئوتتۇرا ياشلىق بىر ئايال بۆشۈك تەۋرىتىپ ئولتۇراتتى. ئۇنىڭ قېشىدا ئۈچ - تۆت ياشلىق بىر قىزچاق ئويىناپ ئولتۇراتتى.

— قېنى ئاپىسى، چاپسان بول، — دېدى بايىقى كىشى ئۆيگە كىرىش بىلەنلا ئايالغا قاراپ، ئاندىن «ئاڭال كىيىملىرىنى قۇرۇتۇۋالسىلا ئۇكام، بەكلا ھۆل بولۇپ كېتىپتۇ. تاغ يېرى يېدى - يامغۇردىن بولماس نېرى دېگەن شۇ» دەپ، مېھماننىڭ يېشىنىشىگە ياردەملەشتى. ئۆي ئىگىسى ئات يۈزلۈك، ساقال - بۇرۇتى چارلىشىپ قالغان قاتناڭغۇر بىر ئادەم ئىدى.

① يادا — يامغۇر. (قۇمۇل شېۋىسى.)

ئۇنىڭ ئۈستىداشلىرىمۇ قازاقلارنىڭكىگە ئانچە ئوخشاشمايتتى.
خوجىنىياز پالۋان ئۇنىڭ چىرايى - شەكلى بىلەن كىيىم-
كېچىكىگە قاراپ، بولۇپمۇ تەلەپپۇزىدىكى قۇمۇل شېۋىسىنى
سېزىپ، «مەن كىيىمنىڭ ئۆيىگە كېلىپ قالدۇم. مۇبادا مېنى
تونۇيدىغان كىشى بولۇپ قالسا، قانداق بولۇر» دەپ ئەنسىرەپ
تۇراتتى. ئەمما ئۇ كىيىمنىڭ سۆز - ھەرىكىتىدىكى ئاددىيلىق،
مۇئامىلىسىدىكى سەمىمىيلىكىنى كۆرۈپ ھەر ھالدا يامان ئادەم
بولمىسا كېرەك دەپ ئۆزىگە تەسەللى بېرەتتى.

— ئۆزلە قۇمۇلدىن كەلگەن ئوخشاشمادىلا، ئۇكام، كىي-
منىڭ جەمەتى بولدىلا، — دەپ يەنە گەپكە كىرىشتى ئۆي ئىگى-
سى، ئۇنى ئىسسىق قايماق چاي، سېرىق ياغ، بوغۇرساق، قۇ-
رۇت ۋە ئارپا ئېنى بىلەن مېھمان قىلىپ ئولتۇرۇپ. خوجىنى-
ياز پالۋان بولسا ئاغزىدىكى لوقمىنى چاينىغان بولۇپ، جا-
ۋاب بېرىشكە ئالدىرىماي ئولتۇراتتى. ئۆي ئىگىسى يەنە گەپ
باشلىدى:

— ئاگال ئاتام، ئاندىن كالام دەپتىكەن، ئۆزلە قوزساق
تويغۇزغۇچە، مەن گەپ قىلىپ بېرەي ئۇكام، مەنمۇ قۇمۇللىق،
تورپاقلاردىن بولمەن، مېنى تورپاق سالى دېيىشىدۇ. ھېلىقى
تورپاق يېغىلىقىدا ۋاڭ ئوردىسىغا تاش ئېتىپ قويغانلىقىم ئۇ-
چۇن مۇشۇ تەرەپلەرگە يىگىرمە يىللىق پالىنىپ كەلگەن. شا-
مەخسۇت ھېلىمۇ بارمۇ؟ ئۇ يەر يۇتقۇرنىڭ دەستىدىن كىنىدىك
قېنىم تۆكۈلگەن يۇرتۇمغا بارالماي يېگىنىم ئوغا، كىيىگىنىم
كېپەن بولۇپ، بىر كۆزۈم ياش. بىر كۆزۈم قان يۇرۇپتىمەن. ئاڭ-
لىسام، شامەخسۇت بىلەن ياك جاڭجۇڭ گېيىنى بىر قىلىۋېلىپ،
تۆمۈر خەلىپە رەھمەتلىكىڭمۇ بېشىنى يەپتىمىش. بۇ راست گەپمۇ؟
خوجىنىياز پالۋان يەنىلا ئېھتىيات قىلىپ، ئۆزىنى توق-
سۇنلۇق ئىسھاق دەپ تونۇشتۇردى ۋە شامەخسۇت بىلەن ياك

جاڭجۇڭنىڭ قۇمۇلدىكى ئىشلىرىدىن خەۋىرى يوقلۇقىنى ئېيتتى. ئەمما بۇ يەرگە «تۇغقان يوقلاپ كەلدىم» دېيىشكە پېتىئىئال-مىدى. چۈنكى «تۇغقىنىڭ كىم» دەپ قالسا، چاندۇرۇپ قويۇشى تۇرغان گەپ ئىدى.

— بوپتۇ ئۇكام، توقسۇنلۇق بولسىلامۇ، قۇمۇللۇق بولسى-لامۇ ماڭا ئوخشاش، — دېدى تورپاق سالى، — ئەممازە، ئۆز يۇرتلۇقۇمدىن بىرەر كىشىنى كۆرسەم تاپىنىغا سۆيگۈدەك بو-لۇپ كېتىمەن. بۇ يەردىكى قازاق قېرىنداشلارغۇ بەك ئوبدان. ئۇلار مېنى قويىنىغا ئېلىپ، ئۆيلۈك — ئوچاقلىقمۇ قىلىپ قويدى. مېنىڭ بۇ ئاپپىقىم ماڭا بىر قىز، بىر ئوغۇل تۇغۇپ بەردى. مەنمۇ ئاتا كەسپىم بولغان موزدۇزلۇق بىلەن ئەل ئىچىگە سى-ڭىپ كەتتىم. تىرىكچىلىكىم خېلىلا ئوبدان. دۆربىلىجىن دېگەنمۇ قويىنى كەڭ، مېھرى ئىسسىق يۇرت ئىكەن. ئەممازە، يەتتە يىلدىن بېرى كېچە — كۈندۈز دېگۈدەك بىر كۆزۈم قۇمۇل يولىغا قارايتتى. نېمىلا دېگەن بىلەن ئۆز يۇرتىنىڭ مېھرى باشقىچە بولىدىكەن. ئاق چاچلىق قېرى ئانام بىلەن بالا — چاقامنى، قەۋم-قېرىنداشلىرىم بىلەن بىللە تۇغۇلۇپ ئۆسكەن دوست — بۇرا-دەرلىرىمنى قانداق ئۇنتۇپتۇرالايمەن؟ ئاتا — بوۋامنىڭ يەرلىكىمۇ قۇ-مۇلدا ئەمەسمۇ؟ شۇلارنى كۆرمىي ئالەمدىن ئۆتەرەنمىمۇ، يى-گىرمە يىل توشقۇچە بۇ ئامانەت جان تەندە تۇرۇرمۇ دەپ، كۆڭلۈم يېرىم بولىدۇ.

تورپاق سالى شۇ گەپلەرنى قىلىۋېتىپ كۆزىدىن ياش تېمىپ كېتىۋاتقىنىنى سېزىپ قالدى چېغى، «مەن ئاتلىرىغا قا-راپ قويماي» دەپ سىرتقا چىقىپ كەتتى.

شۇ تاپتا خوجىنىياز پالۋاننىڭمۇ كۆڭلى بىر قىسمما بولۇپ، ئۆزىنى ئاران تۇتۇپ ئولتۇراتتى. تورپاق سالىنىڭ سۆزلىرى يەنە داۋام قىلغان بولسا، ئېھتىمال، ئۇمۇ يىغلاپ تاشلىغان

بولاتتى. ئۇنىڭمۇ خىيال قۇشلىرى ئاللىقايلاردا پەرۋاز قىلىپ
ۋاتاتتى. ئۇنىڭ ئانىسى — ئېگىز بويلىق، كەڭ غوللىق، بۇغداي
ئۆڭلۈك چار ساقال ئىمىنىياز شامەخسۇتنىڭ زىنداندا نېمە
كۈنلەرنى كۆرۈۋاتىدىكىن؟ ئۆزى بىلەن بولغان بىلەن كۆڭلى
قىلدەك ئىنچىكە بۇ ئادەم شامەخسۇتنىڭ قىلىتلىرىنى ھار ئېلىپ
كېتىپ، ئۆزىنى بىر نېمە قىلۋالمىغىدى، ئاپئاق توقاچقا ئوخ
شاش يۇمىلاق يۈزىنى ئەمدى قورۇق بېسىپ، چېكە چاچلىرى
ئاقىرىشقا باشلىغان يۇمشاق كۆڭۈل ئانىسى ئايسە ئاپپاق نېمە
دەردلەرنى تارتىۋاتىدىكىن؟ دۇنياغا كۆز ئېچىپ تۇنجى كۆرگەن
بۇدۇرۇق ئوغلى سەدەنشانى كۆرىدىغان كۈنلەرمۇ بولامدىكىن؟
تورپاق سالغۇ يىگىرمە يىلنى توشقۇزسا، ئۆزىنىڭ يىسۇرتىغا
قايتالىشى مۇمكىن. خوجىنىيازچۇ؟ شامەخسۇت تىرىكلا بول
دىغان بولسا، ئۆمۈر مەزىلىنىڭ يىگىرمە بەشىنچىسىگە ئەمدىلا
قەدەم قويغان بۇ قىران يىگىت ئۆمۈر بويى سەرگەردان بولۇپ
يۈرۈشكە مەھكۇم. ھەتتا ئۇ قەيەرگە بارمىسۇن ئۇنىڭ خۇنى ئۈچۈن
ۋەدە قىلىنغان ئون ئىككى يامبۇ ئون ئىككى ئەجەل قاپقىندەك ئۇنى
كۈتۈپ تۇرماقتا. دۈم كۆمتۈرۈلۈپ قويۇلغان قازانغا ئوخشاش
قايسقارا يۈزىنى زېمىنغا قارىتىپ تۇرغان بۇ ئاسمان گۈمبىزى
ئۇنىڭغا زادى قانداق قىسمەت تونىنى پىچىپ قويدىكىن؟

خوجىنىياز ئەنە شۇنداق خىياللار بىلەن ئاخىرقى پىمىيا-
لىسىنى بوشىتىپ، ئورنىدىن تۇراي دەپ تۇرغاندا، تورپاق
سالى قايتىپ كىرىپ، يەنە گەپ باشلىماقچى بولدى.

— بولدى قىلىڭ دادىسى، خۇدانىڭ كۈنى ئەتىمۇ بار
ئەمەسمۇ؟ مېھمان چارچاپ كەتكەندۇ، ئەمدى ئارام ئالسۇن،—
دېدى ئۇنىڭ ئايالى داستاننى يىغىشتۇرۇۋېتىپ.

— خوپ سېنىڭ ئېيتقىنىڭدەك بولسۇن،— دېدى تورپاق
سالى، ئاندىن مېھمانغا قاراپ: «مېنى بۇ قازاق ئاپپىقىم توسۇپ

قويمىغان بولسا، ئۆزلەنى گەپكە تۇتۇپ كېچىچە ئۇخلاتماي قويدى.
دىكەنمەن» دەپ كۈلۈپ قويدى.

ئۇ گەپكە تۇتمىغان بىلەنمۇ، خوجىنىياز تۇن نىسپىيگىچە زادى ئۇخلىيالمىدى. قانداق قىلىش كېرەك؟ ئەھۋالدىن قارىغاندا، شامەخسۇتنىڭ ھېلىقى جان ئالدىغان ئېلانى بۇ تەرەپلەرگە يېتىپ كەلمىگەن ئوخشايدۇ. بۇ ئادەمنىڭ ئۆزىغۇۋاڭنىڭ زۇل-مىغا قارشى تورپاق يېغىلىقىغا قاتناشقان ئاق كۆڭۈل ئادەم كۆرۈنىدۇ. سىرنى بىلىگەن تەقدىردىمۇ، خىيانەت قىلمايدىغان دەك تۇرىدۇ. مۇشۇنداق ئادەمگىمۇ يالغان ئېيتسا، خۇدا راۋا كۆرەمدۇ؟ ئەگەر سىر يوشۇرۇپ تۇرىۋەرسە، مۇندىن كېيىن نەگە بېرىپ، نەدە تۇرغۇلۇق؟ ھېلىقى قامزا دېگەن يىگىت، «خەت يازدىم قارا! سىياھ قەلەم بىلەن، ھەر قاچان ئادەم كۈنى ئادەم بىلەن» دېگەن قازاق ماقالىسىنى ئىسپىتقانىدى. توغرا، ئادەمنىڭ كۈنى قاچانلا بولمىسا ئادەم بىلەن ئۆتىدۇ. بۇ ناتونۇش يۇرتلاردا بىرەر سىرداش دوست بولمىسا، يالغۇزچىلىقتا نېمە قىلغىلى بولسۇن؟ ئەمما ئادەم دېگەن خام سۈت ئەمەگەن - دە، مۇبادا تورپاق سالىمۇ ئون ئىككى يامبۇنىڭ گېپىنى ئاڭلاپ، نىسپىنى بۇزسا، قانداق قىلغۇلۇق؟ پۇلنىڭ مېھرى يامان، سەيپۇڭ توختى دېگەن قارايۇز رەھمەتلىك تۆمۈر خەلىپىگە نېمىلەرنى قىلىمىغان. ھېلىقى قىسماق ئىشانچۇ تېخى! ياق، ياق، ھەممىلا ئادەم سەيپۇڭ توختى ئەمەس، پۇلنى دوست تۇتمايدىغان ئادەملەر نۇرغۇن. ئۇ ئەنە شۇنداق خىياللار بىلەن تۇن نىسپىدىن ئاش قاندا ئاستا - ئاستا ئۇيقۇغا كەتتى.

— لۈكچۈن ۋاڭنىڭ ھۆكىمى توقسۇن تەرەپلەرگىمۇ ئۆ-
تەمدۇ، — سورىدى تورپاق سالى ئەتىگەنلىك چايدى، — توق-
سۇندىمۇ پۇقرالارنىڭ كۈنى ئېغىردۇ دەپ ئويلايمەن، شۇنداقمۇ؟
— شۇنداق سالىكا، — دېدى خوجىنىياز كۆزلىرىنى تورپاق

سالدىغا تىكىلىپ، — ئۆزلەزە ۋاڭ غوجىلارغا بەكىل قارشى
ئىكەنلا — ھە!

— ئەمىسەنمۇ، قوي بىلەن بۆرە قاچان ئىناق ئۆتسەن
دەيدىلا؟ قولۇمدىن كەلسە، ئۇ دۆيۈزلەرنى ئۇرۇق — ئەۋلادى
بىلەن يوقىتىۋەتسەم دەيمەن.

— تۆمۈر خەلىپە يېغىلىقىدا قۇمۇلدا بولغان بولسىلا، ئۇ
نىڭغا قېتىلىپ كېتەرمىدىلە؟ — سورىدى غوجىنىياز جىددىي
قىياپەتتە.

— مىڭ جېنىم بىلەن قېتىلاتتىم. ھېلىمۇزە، تۆمۈر خەل-
پىدەك يەنە بىر ئەر چىقسەن دەپ خۇدايىمدىن تىلەيمەن.
ئاڭلىشىمچە، تۆمۈر خەلىپە خۇيمۇ باتۇر ئەر ئىكەندۇق، ئۇنىڭ
قېشىدا ئېلى پالگان دەمدۇ، قارا بوسۇق دەمدۇ، ھە يەنە
بىرى غوجامنىياز دەيمەن، ھە شۇنداق، غوجامنىياز دېگەن
پالگانمۇ بوپتىكەندۇق. ئەممازە...

— ئۆزلە بۇ گەپلەرنى نەلەردىن ئاڭلاپ يۈرىدىلا؟ — سو-
رىدى غوجىنىياز.

— ۋاي ئۇكام، — دېدى تورپاق سالى، — جاھان خالىي
ئەمەس. قۇمۇل تەرەپتىن ئالتاي، چۆچەكلەرگە بارىدىغان سو-
دىگەرلەر بۇ يەردىن قونماي ئۆتۈمەيدۇ. مەن تېخى تۆمۈر
خەلىپىگە قوشقان قوشاقلارنىمۇ ئاڭلىغان:

تۆمۈر خەلىپە قوزغالدى
ئاسماندىكى يۇلتۇزدەك،
چەندارىنىنى ئويلايتتى (قاچۇردى)
جاڭگالدىكى توڭگۇزدەك.

بايانتىن بېرى جىددىيلىشىپ ئولتۇرغان غوجىنىياز بۇ يەر-

لەرگە قىزمۇ ئېلىنىمۇ سودىگەرلەر كېلىپ تۇرىدىغانلىقىنى ئاڭلىغاندىن كېيىن، قەتئىي بىر قارارغا كېلىپ مۇنداق دېدى:

— سالىكا، ئەمدى گەپنىڭ راستىنى ئېيتىمىسام بولىدى، ئاشۇ خوجىنىياز دېگەن مەن بولىمەن. تۆمۈر ئاكامنىڭ يېقىن يېڭىلىرىدىن تىرىك قالغىنى مەنلا ئوخشايمەن. شامەخسۇت بىلەن ياك جاڭجۇڭ مېنىڭ خۇنۇمنى تۆلەپ قويدى. كىم مېنى تىرىك تۇتۇپ بەرسە، ئون ئىككى يامبۇغا ئىگە بولىدۇ. مەيلىلىرى مېنى تۇتۇپ بەرسە، مەيلىلىرى ماڭا باشپاناھ بولسۇنلا، مەن ئۆزلەرگە ئىشىنىپ راست گەپنى ئېيتتىم.

تورپاق سالى قوللىدىكى پىيالىنى داستىخانغا پىرقىرىتىپ تاشلىدى. — دە، ئۇنىڭ يېنىغا سۈرۈلۈپ بېرىپ بويىغا ئېسىلدى. ئۇنىڭ كۆزلىرىدىن تامغان ياش تامچىلىرى خوجىنىياز پالۋاننىڭ قۇلاقلىرىنى ھۆللىۋەتتى.

— ۋاي جېنىم ئۇكام، ئاخشاملا شۇنداق دېسىلەچۇ، زادى مېنىڭ كۆڭلۈم بىر نېمىنى تۇيۇپ تۇرغان، — دېدى ئۇ كۆز ياشلىرىنى سۈرتۈپ تۇرۇپ.

شۇنىڭدىن كېيىن، خوجىنىياز پالۋان تۆمۈر خەلىپە يېنى خىلىقنىڭ جەريانىنى ۋە ئۆزىنىڭ قانداق قىلىپ بۇ يەرلەرگە كېلىپ قالغانلىقىنى قىسقىچە سۆزلەپ، ئەمدى قانداق قىلىش ھەققىدە مەسلىھەت سورىدى. تورپاق سالى:

— ئاڭال بىر — ئىككى كۈن ھاردۇق ئالسىلا ئۇكام، كېيىن بىر گەپ بولۇر، — دەپ، ئەتىگەن پادىدىن قۇتۇلۇپ كەلگەن پاقالاننى سويۇشقا كىرىشتى.

ئىككى كۈن ئۆتكەندىن كېيىن، تورپاق سالى مۇنداق مەسلىھەت بەردى:

— بۇ يەر شەھەردىن خېلى يىراق. ئەممازە، بەرمىزىر چوڭ يول ئۈستى، ھېچنېمە دەپ بولمايدۇ. مېنىڭ تاغ ئىچىدە

قازاقتىن چىپىار ئاسقار دېگەن بىر جان دوستۇم بار. ئۇ تولىمۇ ھالال ئادەم، ئۆزى ئۇستى مەرگەن. ئۇ كاساپەتلىك قۇمۇل مەرگەنلىرىگە ئوخشاش ئاتقان ئوقى زايە كەتمەيدۇ. يىمراق - يىمراقلاغا، ھەتتا بورتالا تاغلىرىغا بېرىپ بۆكەن ئوۋلاپ كېلىدۇ. بۆكەن مۇڭگۈزلىرىنى مەن ئۇنىڭغا پۇل قىلىپ بېرىمەن. ئۆزى شەھەر تەرەپلەرگە تولا كەلمەيدۇ. مۇبادا بۇ ئىش كۆڭۈللىرىگە پىسەنت كەلسە، شۇ ئاغىزىم بىلەن ئوۋچىلىق قىلىپ تۇرسىلا، كېيىن بىر گەپ بولۇر. شامەخسۇتمۇ ئۆل-مەسنىڭ دورىسىنى يەۋالمايدۇ.

بۇ مەسلىھەت خوجىنىياز پالۋانغا ماقۇل كەلدى. شۇنىڭدىن باشلاپ، بىرەر يىلنى چىپىار ئاسقار بىلەن بىللە ئۆتكۈزدى. بىراق ھېلىقى دەھشەتلىك ئېلاننىڭ ۋەھىمى خۇددى بىر پارچە قارا بۇلۇتتەك تارباغاتاي بىلەن بورتالا تاغلىرىغىمۇ يېتىپ كەلدى. ئاخىر تورپاق سالى بىلەن چىپىار ئاسقار خوجىنىياز پالۋاننى چەت ئەلگە ئۆتكۈزۈۋېتىشنى لايىق تاپتى. — بوپتۇ، ئالەمچە كەڭ ۋەتەننىڭ قوينىغا مېنىڭ مۇشە تۈمدەك بىر بېشىم پاتىغاندىن كېيىن، يات ئەللەرگە كەتسەم كېتەي، — دېدى خوجىنىياز كۆزىگە ئىسسىق ياش ئېلىپ. چىپىار ئاسقار خوجىنىيازنى بورتالا ئارقىلىق روسىيە چېگرىسىنىڭ خىلۋەت بىر يېرىدىن ئۆتكۈزۈپ قويۇپ، بىرنەچچە جۈپ بۆكەن مۇڭگۈزىنى قولغا تۇتقۇزدى. — دە، ئۇنى قۇچاپلاپ تۇرۇپ مۇنداق دېدى:

— ئامان بول دوستۇم، تاغ - تاغقا قاۋۇشماس، ئادەم ئادەمگە قوۋۇشار، ئامان بولساق يەنە كۆرۈشۈپ قالارمىز.

يات بىر ئەلنىڭ دەشت - قىر ۋە كوچا - كويىلىرىدا كۈز
غازىگىدەك ئۇچۇرۇپ يۈرۈپ، ئاخىر يەرگەت دېگەن شە -
ھەرگە ئەكىلىپ قويدى.

يەرگەت چار پادىشاھلىقى بىلەن مانجۇ خانلىقى ئارىسىدا
1881 - يىلى فېۋرالنىڭ باشلىرى پېتىرگ - راتتا ئىمزالانغان
تەڭ ھوقۇقسىز شەرتنامە — «ئىلى شەرتنامىسى» نىڭ 2 -
ماددىسىغا بىنائەن، شۇ يىلنىڭ ئوتتۇرىلىرىدىن 1883 - يىلنىڭ
باشلىرىغىچە ئىلىدىن يەتتەسۇ رايونىغا كۆچۈپ چىققان ئاتە -
مىش نەچچە مىڭ ئۇيغۇر كۆچمەنلىرىنىڭ بىر قىسمى تەرىپى -
دىن بىنا قىلىنغان شەھەر ئىدى.

ئاق خان بىلەن قاراخان،
ئىنتىماق ئىكەن باشتا.
كەتمەككە بايان ئەيلەپ،
كېچە ياسىدۇق قاشت.

ئالىمۇتغا كۆچ دەيدۇ،
بارار يېرىمىز قۇملۇق.
راست گېپىنى ئېيتمايدۇ —
كۆزى كۆك، بېشى يۇڭلۇق.

توققۇزتارادىن ئۆتكەندە
يامانتۇنىڭ تاشلىرى.
كۆچۈپ بارغان خەقلەرنىڭ
قۇرۇمايدۇ ياشلىرى.

بۇ قوشاقلار ئىلى ئۇيغۇرلىرىنىڭ تارىخىدىكى زور ۋەقە -

لەرنىڭ بىرى بولغان ئەنە شۇ كۆچ - كۆچ يىغىلىرىدا ئېيتىلغانىدى.

يەرگەت شەھىرى رۇس ئىنژېنېرلىرىنىڭ پىلانى بىلەن قۇرۇلغاچقا، كوچىلىرى كەڭ - كەڭ، ئۆيلەر ئەينەك دېرىزىلىك قىلىپ سېلىنغان. شەھەردىن ئۇزۇنغا ئالتە كوچا ئېلىنغان بولۇپ، كوچا - ئۆيلەرى باغ - ۋارانلىق قورۇلاردىن تەركىپ تاپقان ۋە ھەر تۆت قورۇ بىر كۋارتال شەكلىدە، يان يوللار - مۇ بىر خىل ئۆلچەمدە ياسالغان. شەھەرنىڭ ئوتتۇرىسىدا ۋې - لىباي تەكلىپ قىلغان جۇڭگو ئۇستىلىرى تەرىپىدىن خەنزۇ مېمارچىلىقى سەنئىتى بىلەن ياسالغان ئاجايىپ گۈزەل ۋە ھەيۋەتلىك بىر مەسچىت قەد كۆتۈرۈپ تۇراتتى. بەزى رىۋايەتلەرگە قارىغاندا، بۇ مەسچىتنى قۇرغان باش ئۇستايەر - كەتتىن ئۆز يۇرتىغا قايتقاندا، مانجۇ خانلىق ھۆكۈمىتى ئۇنى «مىللىي مېمارچىلىق ھۈنرىنىڭ ئەڭ ئېسىل دۇردانىلىرىنى چەت ئەلگە ساتقان» دېگەن جىنايەت بىلەن ئۆلۈمگە بۇيرۇغانىكەن.

بىر كۈنى خوجىنىياز خىراجەت قىلىش ئۈچۈن ھېلىقى بۆكەن مۇڭگۈزلىرىدىن بىر جۈپنى سېتىش مەقسىتىدە كوچا ئارىلاپ يۈرۈپ، ئاشۇ مەسچىتنىڭ ئالدىغا كېلىپ قالدى. مەسچىتنىڭ ئىككى قاسنىقىدا ئىشىك - دېرىزىلىرى ئەينەكلىك دۇكانلار بىر - بىرىدىن ئاۋات كۆرۈنەتتى. خوجىنىياز پالۋان موي - تېرە ۋە مۇڭگۈز سېتىلىدىغان بىر دۇكانغا كىرىپ، ئۇيان - بۇيان قاراپ يۈرگەندە، ئۈستىگە يۇڭ رەختىدىن شىم - كاستۇم، بېشىغا مانچېستېر دۇخاۋا دوپپا كىيگەن بىر ياش يىگىت «كېلىڭ مېھمان، نېمە ئالاي دەيسىز» دەپ ئۇنىڭغا خېرىدارلىق قىلدى. خوجىنىياز پالۋان بىرجۈپ بۆكەن مۇڭگۈزنى قويىنىدىن چېقىرىپ:

— بۇنى ساتقاندىن كېيىن، ئاندىن بىر نېمە ئالسام
ئالارمەن، — دېدى. دۇكاندار يىگىت مۇڭگۈزنى قولغا ئېلىپ،
ئوبدان قاراپ چىققاندىن كېيىن:
— ياخشى مال ئىكەن، قانچە بېرەي، — دېدى.
— بازار نەقى بولسۇن، لازىم بولسا، يەنە بار، — دېدى
خوجىنىياز ئوچۇق چىراي بىلەن.
— يەنە بار دېدىڭىزمۇ؟

— ھىم.
— ئانداق بولسا، — دېدى يىگىت ئورنىدىن تۇرۇۋېتىپ، —
ھەممىسىگە بىز خېرىدار. قېنى مەن بىلەن يۇرۇڭ.
دۇكاندار يىگىت دۇكاننى ھەمراھلىرىغا تاپشۇرۇپ قو-
يۇپ، ئۇنى شەھەرنىڭ چېتىگىرەك جايلاشقان ھەيۋەتلىك بىر
باغلىق ھويلىغا باشلاپ كىردى. بۇ ئادەتتىكى بايلارنىڭ ھوي-
لىرىدىن ئەمەس، بەلكى قىسسە - چۆچەكلەردىكى پادىشاھ
ئوردىلىرىغا ئوخشىشىپ كېتىدىغان ئاجايىپ ھەشەمەتلىك بىر جاي
ئىدى.

— ۋېلىباي دەپ ئاتىلىغانمۇ، بىز ھازىر شۇ كىشىنىڭ
يازلىق سارىيىغا كەلدۇق، — دېدى دۇكاندار يىگىت، خوجى-
نىياز پالۋاننىڭ ھەيران بولۇۋاتقانلىقىنى سېزىپ، ئاندىن
«بىزنىڭ بۇ خوجايسىنىمىز ئۆزىنىڭ بايلىقى ۋە ئابرويسىنىڭ
يۇقىرىلىقى بىلەن روسسىيەدە يېرىم پادىشاھ دەپ ئاتالغان»
دېگەن گەپنى ئەسكەرتىپ قويدى.

بۇ يىگىتنىڭ ئېيتقانلىرى راست ئىدى. ۋېلىباي تەخ-
تىدىن 1835 - يىلى ئىلى دەرياسىنىڭ جەنۇبىي ئېقىنىغا جاي-
لاشقان غالجات يېزىسىدا يولداش ئاخۇن دېگەن ھاللىق بىر
كىشىنىڭ ئائىلىسىدە تۇغۇلغان. دادىسىنىڭ ۋاپاتىدىن كېيىن،
ئانىسى غالجات يېزىسىدىكى توقمىلەك يۈز بېگى دېگەن

كىشىگە ياتلىق بولغان. ۋېلىباي يىگىرمە ياشلاردىن ئاشقاندا،
غالجاتتىن غۇلجىغا كۆچۈپ كىرىپ، ھاللىق كىشىلەرنىڭ تە-
جارىتىنى باشقۇرۇشقا كىرىشكەن ۋە ئۆزىمۇ بېيىشقا باشلىغان.
1871 - يىلى چار پادىشاھ غۇلجىنى ئىگىلىۋېلىپ، بىر-
نەچچە مىڭ ئەسكەر تۇرغۇزغاندا، ۋېلىباي شۇ رۇس ئەس-
كەرلىرى ۋە باشقا رۇس ھەربىي - مۈلكىي ئەمەلدارلىرىنىڭ
پۇتۇن تەمىناتىنى يەتكۈزۈپ بېرىشنى بىرنەچچە يىلغىچە كۆ-
تۈرە ئالغان. شۇنىڭ بىلەن ئۆزىمۇ ئالاھىدە بېيىپ چار ھۆ-
كۈمىتى ئالدىدىكى ئىناۋىتى زور دەرىجىدە ئۆسكەن. جۈملى-
دىن، خەيسر - ساخاۋەت قىلىش ۋە مەسچىت - مازارلارنى ياسا-
تىش جەھەتتىكى پائالىيەتچانلىقى بىلەن ئەل - جامائەت ئاردا-
سىدىمۇ يۇقىرى ئابرويغا ئېرىشىپ، ۋېلىباي دەپ ھەممىگە
تونۇلۇشقا باشلىغان. ۋېلىباي يەركەتكە كۆچۈپ چىققاندىن
كېيىنمۇ، يەتتەسىۋ رايونلىرىدا تۇرۇشلۇق رۇس ئەسكەرلىرى-
نىڭ بارلىق تەمىناتىنى يەتكۈزۈپ بېرىشنى كۆتۈرە ئېلىپ، ھې-
سابسىز بېيىغان. چار ھۆكۈمىتى بۇ خىزمەتلىرىنى تەقدىرلەپ،
ئۇنى بىرقانچە ئوردېن ۋە مېداللار بىلەن تارتۇقلىغاندىن تاش-
قىرى، پېتىرگراتتىكى پادىشاھ سارىيىدا ئۇنىڭغا ئاتاپ ئالاھى-
دە ھۆرمەت كۆرسىتى (ئورۇندۇقى) بەلگىلىگەن. شۇنىڭ بىلەن
ئۇ ئالاھىدە بىر ئىمتىياز ئىگىسى بولۇپ قالغان. بايا دۇكان-
دار يىگىت ۋېلىباينى يېرىم پادىشاھ دەپ ئاتالغان دېيىشىدە
ئەنە شۇلارنى نەزەردە تۇتقان بولسا كېرەك. شۇ گەپتىن كې-
يىن ئۇ خوجىنىياز پالۋانى كۈتۈمخانىسىدا قالدۇرۇپ، ئۆزى
ئىچكىرىگە كىرىپ كەتتى.

يېرىم سائەتتىن كېيىن، كەڭ شايى كۆڭلەك ئۈستىدىن
قارا دۇخاۋا جىلىتكە، بېشىغا ئاق شاپاق دوپپا كىيگەن ئې-
گىز بويىلۇق، ئېگىز بولغاندىمۇ ھەرقانداق ئادەمدىن ئېگىز

كۆرۈنىدىغان، يوغان - يورپا ۋە ئۇستىخىنىغا لايىق سېمىز، ئات يۈزلۈك، ئاپئاق ساقاللىق بىر كىشى ياۋروپاچە بېزەلگەن ئا- زادە مېھمانخانىدا خوجىنىياز پالۋاننى قوبۇل قىلدى. بۇ ۋې- لىباي ئىدى. بايىقى بىر جۈپ بۆكەن مۇڭگۈزى ئۇنىڭ قولى- دا تۇراتتى. ئۇ خوجىنىيازنىڭ سالىمىنى ئىسسىق چىراي بىلەن ئىلىك ئېلىپ، ئولتۇرۇشقا تەكلىپ قىلدى ۋە:

— ھارمىغايسەن يىگىت. بورتالا تەرەپتىن كەلگەن ئوخشىماسەن، ئۆزۈڭ ئاتقانمۇ؟ — دېدى.

— شۇنداق، — دېدى خوجىنىياز كەمتەرلىك بىلەن.

— يەنە بولسا ھەممىنى ئالىمىز، قانداق دەيسەن؟

خوجىنىياز قوينىدىن يەنە ئىككى جۈپ مۇڭگۈزنى چىقىپ- رىپ ئۇنىڭ ئالدىغا قويدى ۋە سودىلىشىپ تۇرمايلا بەرگىنىگە رازى بولدى.

— ياخشى ئوۋچى ئىكەنسەن. مىللىتىڭ يېڭىمۇ، — دې-

دى ۋېلىباي، خوجىنىياز پالۋاننىڭ ساددىلىقىغا قىزىقىپ ئولتۇرۇپ.

— مىللىتىڭم يوق، ئوقيا بىلەن ئاتقان، — دېدى خوجى-

نىياز، يالغان ئېيتىۋاتقىنى ئۈچ-ۈن شەلپەردەك قىزىرىپ كەتتى. چۈنكى بۇ بۆكەنلەرنى ئوقيا بىلەن ئەمەس، چىپار ئاسقارنىڭ مىللىتى بىلەن ئاتقاندى.

— ئانداق بولسا، — دېدى ۋېلىباي، — ئوق، مىللىتىڭ

مەندىن بولسۇن، قانچە بۆكەن ئاتساڭ ھەممىسى ماڭا ھېساب. سېنى ئوبدان رازى قىلىمەن.

خوجىنىياز رازىلىق بىلدۈرگەندىن كېيىن، ۋېلىباي ئۇ- نىڭغا يۈز تال ئوق بىلەن بىر يېڭى بەشئاتار ۋە بىر ياخ- شى ئات بەردى. شۇنىڭدىن باشلاپ، خوجىنىياز ئوۋچىلىق قىلىپ، ۋېلىبايغا بىرقانچە جۈپ بۆكەن ۋە بۇغا مۇڭگۈزى

ئەگىلىپ بەردى. ئۇ ھەر قېتىم كەلگىنىدە سودىلىشىپ تۇرماي،
باينىڭ بەرگىنىگە رازى بولىۋەردى. باشقا خىزمەتچىلەرگە
ئوخشاش ئارتۇقچى خۇشامەت قىلماي، ئۇدۇل مەدەزلىكى
بىلەن يۈرۈۋەردى. ئۇنىڭ بۇ مەدەزى ۋېلىبايغا بەكمۇ ياقتى.
شۇنداق قىلىپ ئۇ بارا-بارا ۋېلىباي ئائىلىسىنىڭ بىر
ئەزاسى بولۇپ قالدى.

بۇ بىرىنچى جاھان ئۇرۇشى مەزگىللىرى ئىدى. چار
پادىشاھ ئۆزىنىڭ مەنپەئىتى ئۈچۈن روسىيە ئىمپېرىيىسىنى
تەۋەسىدىكى ھەر مىللەت خەلقىنىڭ يۈز مىڭلىغان پەرزەنتلىرىنى
زەمبىرەك يېمى قىلىپ بەردى. ئۇرۇش يالماۋۇزلىرى يەنىلا
قان تەلەپ قىلماقتا ئىدى. شۇنىڭ ئۈچۈن، روسىيىنىڭ باشقا
جايلىرىدىكىگە ئوخشاش يەتتەسۇ رايونىدىمۇ ئەسكەر ئېلىش
ئىشى يەنە باشلىنىپ كەتتى. چار پادىشاھنىڭ يارلىقىغا بىنا -
ئەن، ھەر بىر تۇتۇن يەنە بىر ئوغلىنى ئەسكەرلىككە بېرىشكە
مەجبۇر ئىدى. ۋېلىباينىڭ ئائىلىسىمۇ بۇنىڭدىن سىرتتا قالالامىدى.
باي ئۆز ئوغلىنى زەمبىرەك يېمى بولۇپ كېتىشىدىن
ساقلاپ قېلىش نىيىتىدە، ئوغلىنىڭ ئورنىغا بۇ توقسۇنلۇق
ئوۋچى يىمگىت ئىسھاقنى ئەۋەتىش كويىغا چۈشۈپ، ئۇنى چېكىپ
كۆردى. خوجىنىياز كۈتمىگەن يەردىن چىقىپ، ئەسكەرلىككە
بېرىشقا ماقۇل بولدى. ۋېلىباي بولسا ئۇنىڭ قەلبىنى چۈ-
شەنمەيتتى، ئەلۋەتتە. شۇنداق قىلىپ، خوجىنىياز پالۋان
ئىسھاق دېگەن نام بىلەن يېڭى ئەسكەرلەر قاتارىدا يەركەت -
تىن يىراق بىر جايىدىكى ھەربىي تەلىم لاگېرىغا ئەۋەتىلدى.
يامان ئىشنىڭمۇ بىر ياخشى يېرى بولۇپ قالدۇ دېگەندەك،
بۇ ھەربىي تەلىم جەريانى خوجىنىيازغا شۇ زاماننىڭ يىڭى
تېپتىكى ھەربىي قوراللىرىنى ئۆگىتىش پۇرسىتىنى تۇغدۇرۇپ،
بەردى. ئەمدى ئۇ تۆمۈر خەلىپە زامانىسىدىكى ئاددىي قورال.

لاردىن پايدىلىنىدىغان ئۇستازلارغا ئەمەس، پېتىستىرگ-رات
ھەربىي قورال - ياراغ زاۋۇتلىرىدىن چىققان ئېغىر - يېنىك
پىلىموت، مىنامىپوت، ھەرخىل تاپانچا ۋە قىل بومبىسى قا-
تارلىق قوراللاردىن ماھىرلىق بىلەن پايدىلىنىدىغان، ھەتتا
ئۇلارنى چۇۋۇپ قايتا قۇراشتۇرالايدىغان بىر جەڭچىسى بولۇپ
يېتىشمەكتە ئىدى. جۈملىدىن، ئۆزى تۇرغان قىسمىدىكى خىل-
مۇخىل كىشىلەر بىلەن بىللە ياشاش جەريانىدا نۇرغۇن
ئەرسىلەرنى ئاڭلاپ، تۇرمۇشنىڭ ئۆزىگە نامەلۇم بولۇپ كەلگەن
بىرمۇنچە تەرەپلىرىنى كۆرۈپ، ئۇنىڭ كۆزى ئېچىلىشقا باشلىدى.

بىر كۈنى ئۇ مۇنداق بىر ۋەقەگە دۇچ كەلدى.
ئاخشىمى يېتىشقا كاناي چېلىنىپ بولغاندا، خوجىمىياز
بىلەن يانمى-يۇيان ياتىدىغان بىر رۇس يىگىتى چېدىردىكىلەر-
گە قاراپ ئۆزبېكچە تەلەپپۇزنى بۇزۇپ-راق سۆزلەپ: «ئاغىنىم-
لەر گېپىمگە قۇلاق سېلىڭلار» دېدى. ئۇنى ھەممەيىلەن خو-
خۇل گرىگورى دەپ ئاتىشاتتى. بۇ چېدىردا ئۇيغۇر، ئۆزبېك،
زۇس، قازاقىتىن بولۇپ، ئون بىر كىشى بار ئىدى. خوشۇل
گرىگورى تۆۋەن ئاۋاز بىلەن بىرىنچى جاھان ئۇرۇشى توغ-
رىسىدا سۆزلەشكە باشلىدى. ئۇ سۆزلەۋاتقاندا، گەۋدىلىك بىر
ئادەمنىڭ سايىسى چېدىرنىڭ ئارقىسىغا كېلىپ توختىغانىدى.
بۇنى چېدىردىكىلەرنىڭ ھېچقايسىسى سەزمەيتتى.

— بۇ ئۇرۇشنىڭ ئاددىي پۇقرالارغا ھېچقانداق پايدىسى
يوق، — دەپ داۋام قىلدى خوشۇل گرىگورى، — بۇ پەقەت
چار پادىشاھنىڭ، ئاندىن قالسا، چوڭ بايلارنىڭ پايدىسى
ئۈچۈن بولۇۋاتقان ئۇرۇش. ئۇلار بىزنى ئەتە - ئۆگۈن فرونت-
قا ئېلىپ بىرىدۇ. دە، «ئالغا» دەپ كوماندا بېرىدۇ. بىز
«ھۇررا» دەپ نېمىسلارنىڭ ئوقىغا قارشى كۆكرەك كېلىپ

ماڭىمىز - دە، ھە، شۇنداق ئەمەسمۇ؟ نېمىس سولداقلىرى بىلەن
نەيزىلىشىپ، بىر - بىرىمىزنىڭ قارىنى يېرىشىمىز، ئۈچەيلىرىمىز
چۇۋۇلۇپ توپىغا مىلىنىدۇ؛ يا ئۇ ئۆلىدۇ ياكى سەن... ھە،
شۇنداق ئەمەسمۇ؟ يا بولمىسا، تارىمىلداپ ئېتىلغان پىلىموت
ئوقلىرى ئاستىدا قوناق شېخىدەك قىرىلىپ ياتىسەن. ئۆلۈكۈڭ
ئېتىز - قىرلاردا قېلىپ، كۆزۈڭنى قاغا - قۇزغۇن چوقۇيدۇ.
ئاتا - ئانا، قەۋم - قېرىنداش ياكى سۆيگەن يارىڭ يوقلاپ
كېلىدىغان قەبرەگىمۇ بۇ دۇنيادا قالمايدۇ. پادىشاھ ۋە بايلار
بولسا، ئۆزىنىڭ ئوردا - سارىيىدا گۈزەل خېنىملىرى بىلەن
شامپان ئىچىپ، تانسا ئويناپ ھۇزۇر قىلىۋېرىدۇ. شۇنداق
ئەمەسمۇ؟ چار پادىشاھ بۇ ئۇرۇشتا يەڭسىمۇ، يېڭىلىسىمۇ،
سەن بىلەن بىزگە ھېچقانداق پايدىسى يوق. قېنى ئېيتىڭلار -
چۇ، بىز كىم ئۈچۈن ئۇرۇشقا تەييارلىنىمىز؟

خوجىنىياز پالۋان دەرھال «تۆمۈر خەلىپە يېغىلىقى»
نىڭ باشلىنىشىنى ئەسلىدى. شامەخسۇت ۋاڭ ئۈرۈمچى جاڭجۇڭىد
نىڭ پايدىسى ئۈچۈن قۇمۇلدىن بىرنەچچە يۈز پالۋاننى قو-
راللاندىرۇپ ئىلى جاڭجۇڭىغا قارشى ئۇرۇشقا ماڭغۇزغاندا،
ئۇلارنىڭ تولىسى ئۆلۈپ، قۇمۇل ئاسىمىنى مۇسبەت بۇلۇتلىرى
قاپلىمىغانىدى؟ شامەخسۇت ئىككىنچى قېتىم يەنە ئەسكەر
ئېلىپ ماڭغۇزغاندا، تۆمۈر خەلىپە: «ھەي قېرىنداشلار، نەگە
بارىسىلەر؟ تۇغۇلۇپ ئۆسكەن ئەزىز يۇرتى، مېھرىبان ئاتا -
ئانا، ئۇرۇق - تۇغقاننى تاشلاپ، شامەخسۇت بىلەن ئۈرۈمچى
جاڭجۇڭى ئۈچۈن ئۆلگىلى بارامسىلەر، ئۆلگىلى؟ شامەخسۇت
شۇنچە قىلغانلىرى يەتمەي، ئەمدى بىزنى ئوققا تۇتۇپ بەر -
مەكچى، بىلەمسىلەر؟» دەپ ئۇلارنى توسقان ئەمەسمىدى؟
خوجىنىياز بۇ گەپلەرنى ئۆز قۇلقى بىلەن ئاڭلىمىغان بولس-
مۇ، كېيىنچە باشقىلاردىن ئاڭلاپ، «تۆمۈر ئاكام راست

ئېيتىمىتۇ» دېگەن ئەمەسمىدى. ئەمدى ماۋۇ خوڭۇلنىڭ گېپىدە.
مۇ تۆمۈر خەلىپىنىڭكىگە ئوخشاۋاتىدىغۇ؟ توختا، ئۇنىڭ گېپىگە
ئوبدانراق قۇلاق سېلىش كېرەك.

— شۇنداق ئەمەسمۇ؟ بىز كىم ئۈچۈن ئۇرۇشقا بارىمىز؟ كىم ئۈچۈن؟ — داۋام قىلىدى گرىگورى، — مېنىڭ ئاكام ئۆتكەن يىلى ئۇرۇشتا ئۆلدى. ئۈچ بالىسى يېتىم قالدى. ئەمدى چار پادىشاھ مېنىمۇ ئۇرۇشقا ئاپىرىپ، قېرى ئاتا — ئانامنى ھەر ئىككى قانستى سۇنغان قۇشتەك قىلىپ قويماقچى، ئىككى ياشقا كىرگەن قىزىم ناتالىيانى يېتىم قويماقچى، ھالال جۇپتۇم ۋىرانى تۇل قىلماقچى، شۇنداق ئەمەسمۇ، مەن بۇ ئۇرۇشقا قارشى! ئەگەر ئاھالىنىڭ كۆپ قىسمىنى تەشكىل قىلىدىغان كەمبەغەل پۇقرالارنىڭ بەختى ئۈچۈن بولىدىغان ئۇرۇش بولسا، پۇتۇم بىلەن ئەمەس، بېشىم بىلەن بارايتىم، بىر جېنىم بىلەن ئەمەس، مېڭ جېنىم بولسا پىدا قىلاتتىم. بىراق ھازىرقى ئۇرۇش ئۇنداق ئەمەس ئاغىنىلەر.

— بۇ گەپلەرنى ئىۋان دارازمۇ ئېيتقان. خوش، ئەمدى نېمە قىلىش كېرەك؟ شۇنى ئېيتىمىمەن! — دېدى ئەزىمەت دېگەن ئۆزبېك يىگىت ياستۇقتىن بېشىنى كۆتۈرۈپ.

خوڭۇل گرىگورى سىرتىغا قۇلاق سېلىپ بىردەم جىم ئولتۇرغاندىن كېيىن، «نېمە قىلاتتىق؟!» بۇ يەردىن ئاستا كېتىش كېرەك» دېدى.

چېدىرنىڭ ئىچى جىمجىت بولۇپ قالدى. پەقەت بەزىلەرنىڭ ئۇلۇغ — كىچىك تىنىپ، پۇشۇلداۋاتقىنى ئاڭلىنىپ تۇراتتى. خوجىنىيازىمۇ قاراڭغۇ بولۇشىغا قارىماي، خوڭۇل گرىگورىغا سىنچىلاپ قاراشقا باشلىدى. ئادەتتە قاپمىنى سېلىپ، خىيالچان يۈرىدىغان بۇ خوڭۇلنىڭ چىرايى گىيا شۇ تاپتا ئۇنىڭغا يېلىنىپ تۇرغان چوغدەك كۆرۈنۈپ كەتتى. ئۇ

خوخۇلنىڭ قوللىرىنى يوغان ئالغىغا ئېلىپ مەھكەم قىسىپ قويىدى.

يېرىم كېچىدىن ئۆتكەندە، قول چىراغلىرى ۋال - ۋۇل قىلىپ قالدى. كۆزنى يۇمۇپ ئاچقۇچە، قوللىرىغا تاپانچا تۇت - قان ئىككى ئوفىتسىيەر تۆت ئەسكەرنى باشلاپ چېدىرغا كى - رىپ كەلدى ۋە ھەممەيلەننى ئويغىتىپ، كېيىنشىكە بۇيرۇدى. ئاندىن سىرتقا ئېلىپ چىقىپ، قوللىرىنى ئارقىسىغا قىلىپ باغ - لاپ ھەيدەپ ماڭدى. يېرىم سائەتتىن كېيىن، خوجىنىياز ئۆز - نى يالغۇز كىشىلىك قاراڭغۇ كامىردا كۆردى. قالغانلارنىڭ نەگە كەتكەنلىكىنى ئۇ بىلمەيتتى. ئەتىسى چۈشتىن كېيىن، ھەربىي لاگېر بويىچە بىرنەچچە يۈز كىشىنىڭ قاتنىشىشى بىلەن ئاي دالدا ھەربىي سوت ئېچىلىپ، خوخۇل گىرگورىغا «بولشېۋىك تەشۋىقاتچىسى» دېگەن جىنايەت بىلەن ئۆلۈم جازاسى ھۆكۈم قىلىندى ۋە شۇ يەردىنلا ئېتىپ تاشلاندى. بىرەر ئايدىن كېيىن خوجىنىياز بىر پەيتنى تېپىپ، ۋېلىباي - نىڭ ئۆيىگە قېچىپ كەلدى ۋە بولغان ئەھۋالنى ئۇنىڭغا تەپ - سىلىي بايان قىلىپ، «خوشلاشماي كېتىشكە كۆڭلۈم قىيىنىدى، ماڭا دۇئالىرىنى بەرسىلە باي دادا، مەن بۇ يەردىن كېتىنۇ - لاي» دېدى.

— نەگە كېتىسەن؟ — دەپ سورىدى ۋېلىباي.
— راستىنى ئېيتسام، ئۆز يۇرتۇمغا بارالمايمەن. توغ - را كەلگەن بىر يۇرتتا تاغۇ دەشتلەرنى ماكان قىلىپ، كۈ - نۇمنى ئالارمەن، — دېدى خوجىنىياز غەمكىن بىر ئاھاڭدا.
— ھەتتىگىنە، ئۆز ئوغلىمىدەك بولۇپ قالغانىدىڭ، — دېدى ۋېلىباي، — ئەھۋال بۇ دەرىجىگە يەتكەن بولسا، ساڭا ئۇۋال قىلىپ قويماي، مەن سېنى كۆرمىدىم، سەن مېنى كۆرمىدىڭ، ماڭا ئامانەت قويغان پۇلۇڭنى قولۇڭغا بېرىپ، ھەجگە بارىد -

ھانلارغا قوشۇپ قويماي. شۇ ياقلارغا بېرىپ كۈنۈڭنى ئال. ئىرادە بولغان كۈنى قايتىپ كېلەرسەن.

خوجىنىياز خۇشال بولۇپ، ۋېلىبايغا رەھمەت ئېيتتى. ۋېلىباي ئۇنىڭغا ھاجىلار ماڭغۇچە تالا - تۈزگە چىقماي تۇرۇشنى تاپىلىدى. ئارىدىن بىر - ئىككى ھەپتە ئۆتكەندىن كېيىن، ۋېلىباينىڭ ئادەملىرى ئۇنى ھاجىلار بىلەن يولغا سېلىپ قويدى ①. ئۇ مەككىدىكى مۇقەددەس جايلارنى تاۋاپ قىلىپ بولغان - دىن كېيىن، قاچاندۇر بىر زامانلاردا قەشقەر تەرەپتىن بېرىپ قالغان ياقۇپ ھاجى دېگەن كىشىنىڭ خىزمىتىگە كىردى ۋە گاھ تۆگە بېقىپ، گاھ خورمىلىق باغدا ئىشلەپ يۈردى. ئەمما قاچانلا بولمىسۇن غەلىتە بىر تۇيغۇ ئۇنىڭ يۈرىكىنى غىددە - لاپ بىستارام قىلاتتى. ئۇ ھەر كۈنى دېگۈدەك تاڭ سەھەردە ئىلاج تاپسىلا ئېگىز زەك يەرگە چىقىپ، كۈنچىقىش تەرەپكە قارايتتى ۋە تاڭ سەھەرنىڭ مەيسىن شامىلىدىن خۇددى بىر خۇش پۇراق نەرسىنىڭ ھىدىنى ئالغاندەك، چوڭقۇر - چوڭقۇر نەپەس ئېلىپ خىيال سۈرەتتى. شۇنداق چاغلاردا گويا كىم - دۇر بىرى ئۇنىڭ قۇلىقىغا قۇمۇل ناخشىسىنى شەۋىرلاپ ئېيتىپ - ۋاتقاندا كىم سېزىلەتتى:

قارىسام كۆرۈنمەيدۇ

شارلارنىڭ تېغى. ②

① ئىشەنچلىك مەلۇماتلارغا قارىغاندا، 1935 - يىللىرى ۋېلىباينىڭ كەنجى ئوغلى جامىخان غۇلجىدىن ئۈرۈمچىگە كېلىپ، پۈتۈن ئائىلىسى نامىدىن خوجىنىياز ھاجىنى (ئۇ بۇ چاغلاردا شىنجاڭ ئۆلكىلىك ھۆكۈمەتنىڭ مائاۋىن رەئىسى ئىدى) ئالامىدە يۆتلىغان.

② شارلار تېغى - خوجىنىياز ھاجىنىڭ يۇرتى تاراتى بىلەن ئۇنىڭغا يانداش بولغان قالغايىتى، قۇرلۇق، ئېرغايتى دېگەن تاغلارنىڭ ئومۇمىي نامى.

ئەجەبمۇ يامان ئىكەن
ئايرىلىش دېغى.
مەككىگە بارماڭ يارىم،
مۇندىمۇ بىر مەككى بار.
ئاي يۈزۈڭنى كۈندە كۆرسەم
مەككىگە بارغانچە بار.

شۇنداق قىلىپ، ئۇنىڭ ئۈچ - تۆت يىللىق ئۆمرى مەككى-
مەدىنە دىيارىدا ئۆتۈپ كەتتى. ئۇ ئاخىر «پېشانەمگە پۈتۈل-
گەننى كۆرەي» دەپ، ھەجدىن قايتقان ھاجىلارغا قوشۇلۇپ
(ئۇلارنىڭ ئارىسىدا توقسۇنلۇق ھاجىلارمۇ بار ئىدى)، تاشقور-
غان ئارقىلىق قەشقەرگە، ئاندىن قارا شەھەرگىچە
كەلدى. ھېلىقى ئېلاندا ئېيتىلغان يىگىرمە ئۈچ - يىگىرمە تۆت
ياشلاردىكى ئاق يۈزلۈك يىگىت ئەمدى ئېڭەكلىرىنى قويۇق ساقال
بېسىپ، شامال - بوراندا قارىداپ كەتكەن يۈزىگە خېلىلا قورۇق
چۈشكەن قاتاڭغۇر بىر ئادەم قىياپىتىگە كىرىپ قالغانىدى. شۇ
پېتى ئۆيىگە بارسا، ئېھتىمال، قېرى ئانىسى ئايسە ئاپپاقمۇ ئۇنى
دەرھال تونۇيالمىغان بولاتتى. شۇنداقسىمۇ شا مەخسۇت تېخى ھايات
بولغاچقا، ئۇ يەنىلا قۇمۇلغا بېرىشقا پېتىنالىمىدى. ئەمما قانداقلا
بولمىسۇن، ئاتا - ئانىسىغا تىرىكلىكىدىن بېشارەت بېرىپ قويۇش
لازم دەپ ئويلاپ، ھېلىقى توقسۇنلۇق ھاجىلاردىن ئۆزىنىڭ
ئامانلىقى ۋە بورتالا تەرەپكە كېتىش نىيىتىدە ئىكەنلىكىنى
ئۇقتۇرۇپ، توقسۇندىكى ئانا جەمەت تاغىسى قۇربان نىيازغا
ئىككىلىك خەت يېزىپ بەردى. ئۇ چاغلاردا توقسۇن شۆبە
ناھىيە بولۇپ، قۇربان نىياز ناھىيە ھاكىمى سۈپىتىدە ئىش
باشقۇرۇپ تۇرغاچقا، كىشىلەر ئۇنى قۇربان نىياز شەن دەپ

ئاتايتتى. شۇڭا، ھېلىقى ھاجىلار بۇ يىگىتنىڭ خېتىنى ئۇنىڭغا چوقۇم يەتكۈزۈشكە ۋەدە بەردى. خوجىنىياز يەنىلا ئىسھاق دېگەن نام بىلەن قاراشەھەر تەۋەسىدىن تاغ ئارقىلىق بور- تالانى نىشانلاپ، ئىلى تاغلىرىغا ئاتلىنىپ كەتتى. چۈنكى نېمە- لا دېگەن بىلەن بورتالا تاغلىرى ئۇنىڭغا تونۇش بولۇپ قالغان ۋە ئۇيەردە موڭغۇل مالچىلىرىدىن يېقىن دوستلىرىمۇ بار ئىدى. دېگەندەكلا بىرەر ئاي كېزىپ يۈرۈپ، ئاخىر ئانچە قىيىنلايمىلا، بورتالا ناھىيىسىنىڭ شەرق تەرىپىدىكى ئۇتبۇلاق دېگەن يېرىدىن كونا دوستى ئېردېنباتنىڭ ئۆيىنى تېپىۋالدى. ئېردېنبات قىرىق نەچچە ياشلاردىكى سۇمباتلىق كىشى بولۇپ، پۈتۈن ئۆمرى ئوۋچىلىق بىلەن ئۆتكەنىدى. ئۇ ئوۋغا چىققان كۈنلىرىدە ئۇزۇن ئۆچكە ساقىلىنى سول قۇلىقىغا چى- گۈلاتتى. ئۈچ يىل بۇرۇن، قەدىناس ئايالى تۇيۇقسىز قازا تاپقاندىن بۇيان، ئىككى نارەسىدە بالىسى بىلەن يالغۇز قالغانىدى. شۇ ئارىدا سىڭلىسى بۆرتە ناچىنىڭ ئېرى شولغۇر نارىن يىملىقا ھەيدەپ كېلىۋاتقاندا تاغدىن غۇلاپ قازا تاپتى. شۇ- نىڭدىن بۇيان، بۆرتە ناچىنىمۇ ئاكىسى ئېردېنباتنىڭ كىگىز ئۆيىگە كۆچۈپ كەلگەنىدى. شۇنىڭ ئۈچۈن، ئېردېنبات خو- جىنىيازنى قىسىلىپ قالمىسۇن دەپ، ئۆز ئۆيىنىڭ يېنىدا ئۇنىڭغا ئايرىم بىر چېدىر تىكىپ بەردى. خوجىنىياز شۇ چېدىردا يېتىپ- قوپۇپ، غىزا- تامىقىنى ئۆزى قىلىپ يېسىمۇ، ئادەتتە بوش ۋاقىتلىرىنى ئېردېنباتنىڭ ئۆيىدە ئۆتكۈزەتتى ۋە ئۇزۇن ئۆت- مەي، ئېردېنباتنىڭ ياردىمى بىلەن بىر مىلىتىق سېتىۋېلىپ، ئوۋچىلىققا كىرىشىپ كەتتى.

ئېردېنبات ياش تۇرۇپلا تۇل قالغان سىڭلىسى بۆرتە ناچىنىڭ بەختى ئۈچۈن كۆپ قايغۇراتتى. ئەمما بۆرتە ناچىن ئۆز- گە چىققان لايىقلارنىڭ ھېچقايسىسىنى پەسەنت كۆرمەيتتى. بۇ

لايىقلار ئېردىنبا قىسمۇ ياقمايتتى. چۈنكى بەزىلىرى خوتۇنى ئۆلگەن قېرىلار بولسا، بەزىلىرى ئۇنى توقاللىققا ئالماقچى بولاتتى. ئەنە شۇنداق كۈنلەردە بىرنەچچە يىللار بۇرۇن تونۇشقان دوستى «ئىسھاق» نى تەقدىر يەنە ئۇنىڭ ئۆيىگە ئەكىلىپ قويدى. قويۇق قاشلىرى ئاستىدىكى دۈگىلەك كۆزلىرى ئۆتكۈر قارايدىغان بۇ توغرا سۆزلۈك مەرگەن يىگىت ئېردىنبا باتقا ناھايىتى ياقتى. ئۇ سىڭلىسى بۆرتە ناچىنىڭ بۇ يەردىكى گىتە بىلدۈرمەستىن كۈلۈمسىرەپ قويۇشلىرىنىمۇ كۆرۈپ قالغانىدى. ئۇنىڭ ئۈستىگە بۇ يىگىتنىڭمۇ بىرتالا يەرلىشىپ قېلىش نىيىتى بارلىقىنى ئۆز ئاغزىدىن ئاڭلىغانىدى. شۇنىڭ ئۈچۈن ئېردىنبا سىڭلىسىنىڭ رازىلىقىنى ئالغاندىن كېيىن بىر كۈنى خوجىنىمىيازغا مۇنداق دېدى:

— ئىنىم ئىسھاق، بىز سېنىڭ بىلەن بىر ئۆي كىشىسىدەك بولۇپ قالدۇق. گەپلىرىڭگە قارىغاندا سەن مۇشۇ يەرلىك بو-
لۇپ قالدىغاندەك تۇرىسەن، ئېڭەكلىرىڭنى ساقال باسقان بى-
لەن سەن تېخى ياش. قاچانلا بولسا، ئۆيلۈك - ئوچاقلىق بولۇشۇڭ
كېرەككۇ. مەن سىلەر ئۇيغۇرلار بىلەن كۆپ ئارىلاشقان. سە-
لەرنىڭ ئۆرپ - ئادەت، دىنىي ئېتىقادىڭلارنىمۇ ئوبدان بىلە-
مەن. سىلەر بىلەن بىزنىڭ پەيشەمسىيەتلىرىمىز باشقا - باشقا
بولغان بىلەن ھەممىمىزنى بىر خۇدا ياراتقان. ھەممىمىز ئوخ-
شاش ئادەم. قېرىلىرىمىز ئېيتىدىغان رىۋايەتلىرىگە قارىغاندا،
بىز موڭغۇللار بىلەن ئۇيغۇرلار قەدىمدىن تارتىپلا قېرىنداش-
لاردەك ئىناق بۇتۇپتىكەنمىز. چىڭگىزخاننىڭ ئوردىسىدا بىرمۇنە-
چە ئۇيغۇر ئەمەلدارلار بولغانىكەن. چىڭگىزخان ئۆزىنىڭ
بىر قىزىنى ئۇيغۇر پادىشاھقا خاندىلىققا بېرىپتىكەن. بىز
ئىككىمىز ئاكا - ئۇكىدەكلا بولۇپ قالدۇق. ئەگەر توغرا
تاپساڭ، سىڭلىم بۆرتەنى... ھە، ئۇمۇ سېنى ياخشى كۆرىدىكەن.

خوجىنىياز چۆچۈپ كەتتى. بىر تال ئۆرۈلگەن ئۇزۇن چېچىدىكى كۈمۈش تەڭگىلەرنى شاراقلىتىپ غەمكىن يۈرىدىغان بۆرتەنىڭ بەزى - بەزىدە ئۇنىڭغا قاراپ مۇلايىم كۈلۈپ قويۇشنىڭ سەۋەبىنى ئەمدى چۈشەندى - دە، كۆزلىرىنى ئېرىپنىباتتىن قاچۇرۇپ، خىيالغا چۆمدى.

«ئاللاھۇ ئەكبەر، سىر يوشۇردۇم دەپ، بۇلارنى ئالساڭ قوبۇل قىلىن - دە، مېنىڭ كىملىكىمنى بىلىدى، مۇنداق ئويلارغا كەلمىگەن بولۇرمىدىكىن! ئەمدى نېمە دېگۈلۈك؟ ماڭا ئوخ - شاش بىر مۇساپىرغا بۇنچىلىك ئەقىدە باغلىمىقى ئاسانمۇ؟ توۋا، دۇنيادا ئەجەب ياخشى ئادەملەرمۇ بار - ھە! قارىغۇنى كۆزىدىن ئايرىغان خۇدا ھاسسىدىن ئايرىمايتۇ، دەپ دۇربىل - جىندىكى تورپاق سالى، چىپار ئاسقار، لاگېردىكى ھېلىقى خوخۇل گىرىگورى، مويىسىمىت ۋېلىباي... بۇ ئېرىپنىبات - چۆ تېخى... توۋا، ئۆزى يات دىندىكى بىر تائىپە تۇرۇپ، ئۆز قەۋمىدىكى شۇنچە دۆلەتمەن لايىقلارنىڭ ھېچقايسىسىنى يارات - ماي، باشقا دىندىكى مۇساپىر يىگىتكە كۆڭۈل بېرىۋاتقان بۆرتە ناچىسىنچۇ! بۇ قازاق، بۇ ئورۇس، بۇ قالماق دېگەن گەپلەر ئادەمنىڭ ياخشى - يامانلىقىغا تامىغا بولالمايدىكەن، جۇمۇ! ئۇنى دېسە قانچىنە شاھىنشاھ بىلەن ھاشىر تەيەجى، ھېلىقى سەيپۇڭ توختى بىلەن سېغىزخان دېگەن يۈزى قارا لومودىلار بىز بىلەن بىر يۇرت، بىر مەللەت، بىر دىن قېرىنداش ئەمەس - جىدى؟ ئاخىر نېمىلەرنى قىلىمىدى - ھە، توۋا! ئۆزى قالماق بولسىمۇ، ياخشى كۈننىڭ يامىنىدا بېشىغا پاناھ بولۇپ، ئەم - دى تېخى مېنى ئۆزىگە قېرىنداش قىلىۋالماقچى بولۇۋاتقان بۇ ئادەمدىن سىر يوشۇرۇپ يۇرسەم قانداق بولىدۇ؟»

ئۇ ئەنە شۇ خىياللار بىلەن ئېرىپنىباتنىڭ قولىنى مەھ - كەم تۇتۇپ تۇرۇپ، ئۇنىڭدىن ئەپۇ سورىدى ۋە ئۆزىنىڭ

پۈتۈن ئەھۋالنى يېمىدىن - يىگىنىسىگىچە سۆزلەپ بېرىپ،
ئاخىرىدا مۇنداق دېدى:

— ئەمدى ئۇققانسەن، ئاكا، مەن قاچقۇنلۇقتا يۈرگەن
بىر ئادەم. ئەقدىر مېنى يەنە نېمە كويلارغا سالىدۇ، بىلمەي -
مەن. قازارا ياخشى كۈننىڭ يامىنى كېلىپ قالسا ياكى مەن
قۇمۇلغا كېتەر بولۇپ قالسام، بىچارە بۆرتە ناچىدىغا ئۇگال
بولۇپ قالمىسۇن دەپ قورقىمەن. بولمىسا، بۆرتە ناچىدىدەك
جۇگاننىڭ جۈپتى بولۇپ، سېنىڭدەك بىر ئادەمنىڭ تۇغۇقىنى
بولۇپ قالسام، بېشىمغا دۆلەت قۇشى قونغاندەك بولاتتى.

ئېردىنبات غاڭزىسىنى شوراپ ئولتۇرۇپ مۇنداق دېدى:
— ئېيتقانلىرىڭ ھەق گەپ. بىراق بۇ يەرلەردە سېنىڭ
كىملىكىڭنى بىلىدىغان باشقا كىشى يوق. ئىزدەپ يۈرگەنلەرمۇ
ئەمدى سېنى تونۇيالمايدۇ. بۇنىڭدىن خاتىرجەم بولساڭ بولى-
دۇ. ئەمما شامەخسۇت ۋاڭ ھايات بولسا، سەن قانداق قىلىپ
قۇمۇلغا بارالايسەن، ئوبدانراق ئويلاپ باق.

— دۈشمىنىڭنىڭ ئۆلۈمىنى تىلىگىچە، ئۆزۈڭنىڭ ئۆمرىنى
تىلە دەپتىكەن، — دېدى خوجىنىياز، — يەنە بىزدە ئۈمىدىسىز
شەيتان دېگەن ماقالمۇ بار. بىر كۈن كېلسۇر، ماڭىمۇ يول
ئېچىلسۇر. قۇمۇلغا بېرىپلىۋالسام، تۆمۈر ئاكاملارنىڭ، ئۆچىنى
ئالماي قويمايمەن.

— تۆمۈر خەلپە بىلەن قىلغان ئىشىڭلارنى يەنە قىلىمەن
دەمەسەن؟ ئاڭغىچە شامەخسۇت ئۆلۈپ كەتسىچۇ؟

— شامەخسۇت بىلەن تەڭ ۋاڭلىق زۇلۇم تۈگەپ، پۇقراغا
ياخشىلىق ئىشلار بولىدىغان بولسا مەيلى، بولمىسا، بۇ نىيەتمە-
دىن يانمايمەن. يەنە بىر ئىش باشلايمەن.

— ياخشى، مەن بۈگۈن سېنى باشقىدىن تونۇدۇم ئۇكام، —
دېدى ئېردىنبات، — ئەر يىگىت مۇشۇنداق بولۇش كېرەك.

كېيىنكىگە قارىغاندا، قۇمۇلدىكى پۇقرالار بىزدىنمۇ يامانراق كۈندە ئىكەن. ئۆز ئېلىگە كۆيۈنمىگەن ئادەمنى ئادەم دېگىلى بولمايدۇ. مۇھەممەت پەيغەمبىرىڭلارنىڭ روھى سىلەرگە مەدەت بولسۇن. مەن ساڭا پۇتلىكاشاڭ بولمايمەن. بۇ يەردە قاچانغىمچە تۇرساڭ، كىمگىز ئۆيۈمنىڭ ئىشىكى ھەر زامان ساڭا ئوچۇق. دېگەندەكلا، شۇ سۆھبەتتىن كېيىن ئېردېنبات خوجىنىڭ ياز پالۋانىنى تېخىمۇ ھۈرمەتلەيدىغان بولۇپ قالدى. ئۇنىڭ ئامانلىقىنى قوغداشنى ئۆزىنىڭ بىر ۋىجدانى بۇرچى دەپ ھېس قىلاتتى. خوجىنىمىياز پالۋاننىڭ ۋە ئۆزىنىڭ ئوۋ مەھسۇلاتلىرىنى ساتقىلى بازارغا كىرگەندىمۇ بۇرتە ناچىغا ئۇنىڭدىن ئوبدان خەۋەر ئېلىپ تۇرۇشنى تاپىلاپ قويۇپ، ئۆزى مۇمكىن قەدەر تېزىرەك قايتىپ چىقىشقا تىرىشاتتى.

4

شۇنداق قىلىپ، يەنە ئىككى يىل ئۆتۈپ كەتتى. بىر كۈنى ياز قۇياشى ئاخىرقى نۇرلىرىنى ئاپئاق بۇلۇتلارنىڭ مەڭزىدە قالدۇرۇپ، ئۆز ياتىقىغا جۈنەپ كېتىۋاتقان بىر چاغدا، ئېردېنبات باتىنىڭ يوغان سېرىق ئىتى قاتتىق قاۋاپ كەتتى. ئېردېنبات توپتە-وغرا ئۆز ئۆيىگە قاراپ كېلىۋاتقان ئۈچ ئاتلىقنى كۆرۈپ، سەل چۆچۈدى. چۈنكى ئۆزىگە تونۇش مالچى يىگىت ئوراغاي ھېچقاچان كۆرۈپ باقمىغان ئىككى يات كىشىنى باشلاپ كېلىۋاتاتتى. ئۇلارنىڭ چىسراي-شەكلى ۋە كىيىم-كېچىكىدىن ياقا يۇرتلۇق ئۇيغۇرلار ئىكەنلىكى بىلىنىپ تۇراتتى. تورۇق ئات مىنىگىنى ئۆچكە ساقال، ئورۇق ئادەم بولۇپ، قارا ئات مىنىگىنى قالماق يۈزلۈك كەكساقال دوغىلاق كىشى ئىدى. ئېردېنبات ئىتىنى توسۇپ تۇرغاندا، مالچى ئوراغاي

ئاتتىن چۈشمەي تۇرۇپلا «سىزگە مېھمان باشلاپ كەلدىم» دېدى. مېھمانلار ئاتتىن چۈشۈپ، ئېردىنباقتا ئوچۇق چىراي بىلەن موڭغۇلچە تەزىم قىلدى. ئېردىنباقتىمۇ تەزىم بىلەن جاۋاب قايتۇرۇپ، نېمە دېيىشىنى بىلمەي تۇرغاندا، مالچى ئوراڭاي بۇ كىشىلەرنىڭ يىراق بىر يۇرتتىن ئۇتۇلۇققا كېلىپ، ئېردىنباقتىنىڭ ئۆيىنى ئىزدەپ يۈرگەنلىكىنى، يولدا تاسادىپەن ئۇچرىشىپ قېلىپ، بۇ يەرگە باشلاپ كەلگەنلىكىنى ئېيتتى ۋە ئۆزىنىڭ ئالدىراش ئىشى بارلىقىنى ئەسكەرتىپ، كەلگەن يولى بىلەن ئارقىغا ياندى.

— بۇرادەر، — دېدى ئۆچكە ساقال ئورۇق كىشى، — بىز ئىسھاقنىڭ تۇغقانلىرى بولىمىز، ئۇنى بورتالادا دەپ ئاڭلاپ ئىككى ئايدىن بېرى ئىزدە - ئىزدە بۇ يەرگە كەلدۇق. مېنىڭ ئېتىم ئىسماڭ، ماۋۇ ئادەمنىڭ ئېتى كۆسۈي نىياز.

ئىشكىنىڭ يۈچۈقىدىن ھەممىنى كۆرۈپ تۇرغان خوجە - نىياز ئۆيىدىن ئوقتەك ئېتىلىپ چىقتى - دە، تىتىرىگەن ئاۋاز بىلەن «كەلدىڭلارمۇ كىچىك دادا؟!» دېگەن پېتى كۆسۈي نىيازنىڭ بويىغا ئېسىلدى. كۆسۈي نىياز «خۇداغا مىڭ قەتلى شۈكرى، بالام، ئامان - ئېسەن كۆرۈشتۇق. ئۇنۇڭنى ئاڭلىسام، ئۆزۈڭنى تونۇيالماي قالدۇرگەنمەن، توۋا» دەپ ئۇنى باغرىغا باستى. بۇ ئادەم خوجەنىيازنىڭ ئاتا جەمەت تاغىسى ئىدى. ئىسماڭ دېگەن ھېلىقى كەكساقال ئورۇق كىشى بولسا، توق - سۇن ھاكىمى قۇربان نىياز شەننىڭ يېقىنلىرىدىن بولۇپ، كۆسۈي نىيازغا ھەمراھ بولۇپ كەلگەنىدى.

مېھمانلار قارا چىراغ يورۇقىدا چاي ئىچىشىپ ئولتۇر - خاندە، ئېردىنباقتا بىر سېمىز قوزنى ئىشك ئۇۋىگە ئەكىلىپ، «قېنى ئىنىم، بۇنى ئۆز قولۇڭ بىلەن سوي، مەن سويسام...» دەپ، خوجەنىيازغا قاراپ كۆلدى.

ئۇلار ئېردىن پاتقا مېھمان بولۇپ ئولتۇرۇپ، يېرىم كېچىگىچە ھال - مۇڭ قىلىشتى. كۆسۈي نىيازنىڭ ئېيتىشىچە قۇربان نىياز شەن ھېلىقى توقسۇنلۇق ھاجىلاردىن خوجىنىياز - نىڭ خېتىنى تاپشۇرۇۋالغان ھامان، ئىسىماننى ئۆزىنىڭ ئاچىسى ئايسە ئاپپاق (يەنى خوجىنىيازنىڭ ئاپىسى) نىڭ قېشىغا ئەۋەتىپتۇ. بۇ چاغلاردا خوجىنىيازنىڭ دادىسى ئىمىن - نىياز زىنداندا ئاللىقاچان قازا تاپقاندىن. ئوغلنىڭ دەردىدە قان يىغلاپ، بىر تېرە، بىر ئۈستەمخان بولۇپ قالغان ئايسە ئاپپاق دەرھال شەھەرگە كىرىپ، خەلق ئىچىدە ئەڭ يۇقىرى ئابروي - ھا ئىگە بولغانلىقى ئۈچۈن «ئاخۇنلۇغۇم» (يەنى ئاخۇن ئۇلۇ - غۇم) دەپ ئاتالغان سەدەنشا ئەلەم ئاخۇنۇم بىلەن ھەسەن بالا ھاجى، شائەخمەت باي، ئىسمايىل داتۇ، ماناخۇن (خۇي - زۇ) قاتارلىق يۇرت چوڭلىرىغا ھال - ئەرز ئېيتىپ يىغلاپتۇ، ئۇلار ئايسە ئاپپاقنىڭ ھال - ئەرزىنى شامەخسۇت ۋاڭنىڭ چوڭ تەيىجىسى يۈسۈپ بەگكە يەتكۈزۈپتۇ. يۈسۈپ تەيىجى بۇ ئىشقا ئەستايىدىل قاراپ، ئاخۇنلۇغۇم باشلىق يۇرت چوڭلىرى نامى - دىن خوجىنىيازنىڭ گۇناھىنى تىلەش مەزمۇنىدا شامەخسۇت ۋاڭغا بىر پارچە ئەرز يېزىشقا مەسلىھەت بېرىپتۇ. ئاخۇنلۇ - غۇم بۇ تەكلىپكە دەرھال قوشۇلۇپتۇ ۋە بىراۋنى ئەپۇ قىلىپ گۇناھىدىن ئۆتمەكنىڭ نەقەدەر چوڭ ساۋاب ئىكەنلىكى توغرىدا سىدا «قۇرئان»، «ھەدىس» ۋە ئىسلام دانىشمەنلىرىنىڭ نۇرغۇنلىغان ئەسەرلىرىدىن نەقىل كەلتۈرۈپ، بالاغەت ھەم پاساھەتتە ناھايىتى تەسىرلىك بىر ئەرزنامە يېزىپ، يۈسۈپ تەيىجىگە بېرىپتۇ.

يۈسۈپ تەيىجىنىڭ خوجىنىياز پالۋان ئەسلىسىدە مۇنداق ئەستايىدىل بولۇشى تاسادىپىي ئەمەس ئىدى. جىۋەككىنە كەلگەن كەكمىساقال، قاڭشارلىق، ئاق سۈزۈك يۈزىدىكى ئىنچىكە

قىزىل مەڭزى تومۇرلىرى ئاشكارا كۆرۈنۈپ تۇرىدىغان بۇ قوي كۆزلۈك كىشى ئەسلىدە بەگ ئەۋلادى بولسىمۇ، ئاتا - ئانىسىدىن كىچىك چېغىدىلا يېتىم قېلىپ، بالىلىق چاغلىرىدا كۆپ چاپا چەككەن، يىگىتلىك دەۋرىمۇ ياقا يۇرتلاردا، ھەتتا شامەخسۇت ۋاڭنىڭ بېيىچىڭدىكى مەنزىلگاھى «خامىگۇەن» دە مۇلازىملىق بىلەن ئۆتكەن. ئۇ، شۇ كۈنلەردە تۇغۇلۇپ ئۆسكەن يۇرتىنى سېغىنىپ مۇنۇ نەزمىنى يازغان:

بۇ غېرىبلىق شەھرىنىڭ جەننەت مەسەللىك باغىدا،
يۈرسە گەر بۇلبۇلغا ئوخشاش بەرگى گۈل ياپراغىدا.
ئوخشىماس ئۆز يۇرتىغا، كەتمەس خىيالدىن ئۆز ۋەتەن،
ئۆز دىيارىدا ئەگەر بولسا قەدەم تۇپراغىدا.
يەتسە بىر كۈن بۇ غېرىبىنىڭ دوستى يارىدىن بىرى،
يادى قىلسۇن بۇ غېرىب كەلىش كىچىكلىك چاغىدا.
قالىسۇن مەخپىي ئۇنىڭ ئىسمى يۇسۇپتۇر قۇمۇلى،
كۆزى ياش دەريايى تۇڭگۇەندۇر ① جۇدالىق داغىدا.

«تۆمۈر خەلىپە يېغىلىقى» دىن كېيىن، ئۇ چوڭ تەيى-جىلىك مەنسىپىگە ئېرىشكەن كۈنلەردىمۇ، سىرتقا چىققاندا، ئۆزىدىن بىر دەرىجە تۆۋەن بولغان يۇنۇس تەيىچى ياكى باشقا بەگلەرگە ئوخشاش قوڭغۇراقلىرى جىرىڭلاپ تۇرىدىغان ھەشەمەتلىك مەيىگە ئولتۇرماي، ئالا تاپان جەدە ئېتىغا مىنىپ، تىزگىنىنى بوش تۇتقان ھالدا، ئاستا لىڭشىپ ماڭاتتى. ئات ئۈستىدىمۇ ئادەتتىكى چاغلاردىكىدەك سەل ئالدىغا ئېڭىپ شىپ ئولتۇراتتى؛ ئۇنىڭ خۇشخۇي - مۇلايىملىقى، كىيىم - كېچەك، يۈرۈش - تۇرۇشىدىكى ئاددىي - ساددىلىقى، ۋاڭ ئالدىدا

① تۇڭگۇەن — بېيىچىڭدىكى بىر چوڭ ئۆستەڭنىڭ نامى.

ھەق سۆزنى ئېيتىشقا جۈرئەتلىك بولۇپ، پۇقراغا نىسبەتەن
 كۆيۈمچانلىقنى كۆرگەن كىشىلەر ئۇنى ئۆز ۋاقتىدىكى نوشىر-
 ۋان تەيىجىگە ئوخشىتاتتى. دەرۋەقە، ئۇنىڭ ئۆزىمۇ نوشىرۋان
 تەيىجىگە ئوخشاش ئۇلۇغ پارس مۇتەپەككۇر شائىرى شەيخ
 سەئىدى ئەسەرلىرىنى قولدىن چۈشۈرمەيتتى. ئۇ سەلتەنەت-
 نىڭ ئۇزۇن زامان ھۆكۈم سۈرۈشى يۇرتنىڭ جەبىر-زۇلۇمىدىن
 خالىي، تىنىچ-ئاۋاتلىقى بىلەن خەلق كۆڭلىنىڭ مايىللىقىغا باغلىق،
 يۇرتنىڭ تىنىچ-ئاۋاتلىقى بىلەن خەلق كۆڭلىنىڭ مايىللىقى
 بولسا، ھۆكۈمدارلارنىڭ نىيەت-ئىقبالى ۋە ئىش-ئەمەلىگە
 تالىق دەپ قارايتتى. شۇنىڭ ئۈچۈن، خوجىنىياز پالۋان مە-
 سلىسىدىمۇ ئۆتمۈشكە سالاۋات دەپ، ئۇنىڭغا كەچۈرۈم قىلىنسا،
 بۇنىڭ بىلەن خەلق كۆڭلىنى ئوۋلىۋالغىلى بولىدۇ دەپ ئوي-
 لايتتى. يەنە بىر تەرەپتىن، خوجىنىياز پالۋانغا ئوخشاش
 «ئىسيانكار» لارنىڭ خەلق ئىچىدە ئەركىن يۈرگىنىدىن، بىرەر
 يىمپ بىلەن ئوردىغا باغلىنىپ تۇرۇشنى ۋاڭلىق ھاكىمىيىتى
 ئۈچۈن پايدىلىق دەپ ھېسابلايتتى.

شۇنىڭ ئۈچۈن، يۈسۈپ تەيىجى ھېلىقى ئەرزنامىنى تاپ-
 شۇرۇۋالغاندىن كېيىن، ئەتىسى كۈندىلىك ئادەت بويىچە
 ئەتىگەلىك تەزىم ئۈچۈن شامەخسۇتنىڭ ھۇجرىسىغا كىردى. بۇ
 كۈنلەردە شامەخسۇت ئۆمۈر شوتىسىنىڭ سەككىزىنچى بال-
 ىدىقىغا قەدەم قويۇپ، پالەچ كېسەللىكى بىلەن ئورۇن تۇتۇپ
 يېتىپ قالغانىدى. پۈتۈن قۇمۇل دىيارىغا ئەللىك نەچچە يىل
 دەھشەت سېلىپ كەلگەن بۇ ئادەمنىڭ بېشىدا ئەمدىلىكتە ئە-
 جەل شەرىپىتى قۇيۇلغان جامنى قولدا تۇتقان ئەزرائىلنىڭ
 قارا سايىمىسى ھەر كۈنى دېگۈدەك نەچچە قېتىم ئەگىپ تۇرات-
 تى. شامەخسۇت بولسا، ئالتۇن ھەل بېرىلگەن نەقىشلىق كەڭ
 كارىۋاتتا مامۇق كۆرىپىلەرگە چۆكۈپ، نۇرسىز كۆزلىرىنى گۈللۈك

تورۇسقا تىككەن ھالدا، ئۇن-ئىنسىز خىيال سۈرۈپ ياناتتى. ئوردا تېۋىپى بىلەن ئىككى مەھرەم پىگادا قول قوشتۇرۇپ جىم تۇراتتى. يۈسۈپ تەيجى پۇتىنىڭ ئۈچىدا دەسسەپ، كارىۋاتقا يېقىنلاشقاندا، شامەخسۇتنىڭ بىر نېمە دەپ پىچىرلاۋاتقىنىنى ئاڭلاپ قالدى-دە، تېۋىپ بىلەن مەھرەمنى چىقىپ كېتىشكە ئىشارەت قىلىپ قويۇپ، شامەخسۇتنىڭ كېيىگە قۇلاق سالىدى. شامەخسۇت قاچاندۇر بىر زامانلاردا قېرى ئەيجىسى نوشرۋاندىن ئاڭلاپ، كېيىنچە ئۆزى بىنا قىلدۇرغان چوڭ مەدرىسنىڭ تېمىغا نىل رەڭ بىلەن «خەتتى پارسى» نۇسخىسىدا يازدۇرغان بىر غەزەلنىڭ بىرىنچى بېيىتىنى دۇدۇقلاپ ئوقۇماقتا ئىدى:

«جاھان جام كۈللى زىي جانغا، ئەجەل مەيدۇر، پەلەك ساقى،
ۋە لېكىن قالغۇسىمدۇر قىلسا خەيرات تا ئەبەد باقى.»
يۈسۈپ تەيجى ئۇنىڭ نېمە دېمەكچى بولۇۋاتقىنىنى دەر-ھال چۈشەندى ۋە تۆۋەن ئاۋاز بىلەن سالام بېرىپ، ئېسەنلىك سوراپ تۇتتىكىچ، تەڭدىن تولىسى ئاقىرىپ كەتكەن ساقىلىنى سىلىغان ھالدا، شامەخسۇت ۋاڭنىڭ بېشىغا ئېگىشتى. ئۆزىنىڭ تېۋىپلىق تەجرىبىسى بىلەن شامەخسۇتنىڭ چىرايىغا قاراپ، ئەھۋالنىڭ ياخشى ئەمەسلىكىنى بايقىدى. ھەقىقەتەنمۇ پەلەك ساقىلىق قىلىپ، بۇ ئادەمگە ئەجەل شارابىنى تۇتماقتا ئىدى. ئەمما ئۇ ئەبەدىي باقىي قالغۇدەك نېمە ياخشىلىق قىلالىدى؟ كېيىنلىگەن باشلار، ئاتقان قانلار، دەريا-دەريا كۆز ياشلىرىدا غەرق بولغان مەسۇم جانلارنىڭ چاقماقتەك گۈلدۈرلىگەن دادۇ پەريادلىرى... ھۇقۇشلارغا ماكان بولغان خارابىلەردىن ئاڭلىنىۋاتقان ئاھۇ پىغانلار... ئەنە شۇلارنىڭ بەدىلىگە توپىلانغان تاغ-تاغ ئالتۇن، كۈمۈش، ئۈنچە-مارجان، ياقۇتلار، ئامبار-لاردا چىرىپ ياتقان توپ-توپ ئېسىل موي ۋە مەۋگۈزەلەر؛

تاغ - چىرالارغا پاتماي ياتقان سان - ساناقسىز پادا ۋە يىلىق
لار... بۇلاردىن نېمە پايدا؟ شۇلارنىڭ ھەممىسىنى يىغقاندا،
ئەجەل مېيىنىڭ بىر تامچىسىغا ئەرزىسە كاشكى! يەنە تېخى
ئىسلام ئېتىقادى بويىچە ئېيتىشقاندا، ھەممە ئۆلۈكلەر
تىرىلىدىغان مەھشەرگاھتا ھالى نېمە بولار كىن؟ بەلكى شۇنچە
ئوقۇغان نامازلىرى، سوپى - ئىشانلارغا بەرگەن خەير - ئېھسانلىق
رى، خۇدا يولىدا قىلغان نەزىر - نىيازلىرى بىكارغا كەتمەس.
بىراق مۇقەددەس كىتابلاردا: خۇدا ھېچبىر بەندىنىڭ نامىزىغا،
خەير - ئېھسان ۋە نەزىر - چىرىغىغا موھتاج ئەمەس، مۇنداق
نەرسىلەر بىلەن خۇدانى ئالدىغىلى ياكى سېتىۋالغىلى بولمايدۇ،
دېيىلگەن ئەمەسمىدى؟

— گەپ قىلىڭ، — دېدى شامەخسۇت نۇرسىز كۆزلىرىنى
تورۇسقا تىككەن پېتى.

— خو... ش، چىڭگاڭ غوجام ھەزرەتلىرى، ھازىر ئوقۇغان
مىسرالار ئەھلى دانىش تەپەككۇرلىرىنىڭ ئېسىل دۇراندانلىرىدۇر.
بىز مىسالدۇر. ئىنشائاللا، ھەزرەتلىرىدىكى نۇرغۇن ياخشى
پەزىلەتلەر باقىي قالدۇسى.

— باقىي قالدۇغان ياخشى پەزىلەتلەرنىڭ ئەڭ ئەۋزىلى
قايسى؟ — سورىدى شامەخسۇت.

— خاتىرە شېرىپلىرىگە مەلۇمدۇركى، — دېدى يۈسۈپ
تەييجى، — ھەزرەتلىرىگە ئوخشاش تاجىدار زاتلار ئۈچۈن ئېيتىپ
قاندا، لۇتپۇ كەرەم ۋە ئەپۇ پەزىلىتى ھەممىدىن ئەۋزەلدۇر.
بۇ ئېسىل پەزىلەت ساھىبى بولغان كىشى ھەتتا دۈشمەنلىرىنىمۇ
ئۆزىگە بەتتەھقىق دوست قىلالايدۇ، يەنى مەسىلەن...

شامەخسۇت يۈسۈپ تەييجىنىڭ گېپىدە بىر مەنە بارلىقىنى
سېزىپ، دەرھال ئۇنىڭ كۆزىگە قارىدى ۋە «نېمە دېمەكچى
بولسىز؟» دېدى. يۈسۈپ تەييجى گەپنى «تۆمۈر خەلىپە يېغىدۇ»

لىقى» دىن باشلاپ، بىرمۇنچە ئەگىتىمىلەردىن كېيىن، خوجى-
نىياز دېگەن ئىسمىنى ناھايىتى ئېھتىياتچانلىق بىلەن تىلغا
ئالدى ۋە بۇ ئادەمنىڭ «ئۆز گۇناھىدىن قورقۇپ» ياقا يۇرت-
لاردا ئون بەش يىل سەرگەردان بولۇپ يۈرگەنلىكىنى، ئەمدى-
لىكتە بولسا، ئاندى ئايىسى ئاپپاقىنىڭ ئاخۇنلۇغۇم باشلىق
يۇرت چوڭلىرىغا يىغلاپ كەلگەنلىكىنى ۋە ئۇلارنىڭ «ئۇلۇغ
چىڭگاڭ غوجام» دىن ئۇنىڭ گۇناھىنى تىلەپ ئەرز سۇنغانلى-
قىنى ئېيتىپ ئۆتكەچ «نېمە دەرگىن» دېگەندەك قىلىپ، جىم
تۇرۇۋالدى.

— ئۇ تېخى تىرىكمىگەن؟ — دېدى شامەخسۇت سەل
جىددىيلىشىپ.

— خو... ش، غوجام، رىزقى تۈگىمەس، بەندە ئۆلمەس
دەپ، بۇمۇ ئاللاننىڭ ئىرادىسى بولسا كېرەك، — دېدى تەيىجى
گەپنى قىسقا قىلىپ.

ئۆينىڭ ئىچىنى گۇرىستان جىمجىتلىقى باستى. پەقەت
شامەخسۇتنىڭ ئېغىر-ئېغىر نەپەس ئېلىۋاتقانلىقى ئاڭلىنىپ
تۇراتتى. يۈسۈپ تەيىجى «ئىشنى بۇزۇپ قويدۇمۇ-نېمە؟»
دەپ ئويلاپ ئەنسىرەشكە باشلىدى. يۈرىكىنىڭ گۇپۇلا دەپ سو-
سوقۇۋاتقىنى ئۆزىگە ئاڭلىنىۋاتقاندا قىلاتتى.

— بۇ ئىشقا ئاخۇنلۇغۇمۇ ئارىلىشىپتىمۇ؟ — دېدى شا-
مەخسۇت سەل يۈمىشىغاندەك بىر قىياپەتتە.

— خو... ش، غوجام، ئاخۇنلۇغۇم باشلىق...

— قېنى ئوقۇڭ!

شۇنىڭدىن كېيىن، يۈسۈپ تەيىجى بىر ئاز تېتىكىلىشىپ،
ھېلىقى ئەرزنامىنى ئاستا، ئەمما تەسىرلىك قىلىپ ئوقۇشقا
كىرىشتى.

— سىز قانداق مەسلىھەت بېرىسىز؟ — سورىدى شامەخسۇت

ئەرز ئوقۇلۇپ بولغاندىن كېيىن.

— ئاللا سۇبھانا ۋە تائالا ئۆمۈرلىرىنى ئۇزۇن، دۆلەتلىرىنى پۇزۇن قىلغاي،— دېدى يۇسۇپ تەيىجى،— پېقىر قۇلىلىرىدىن مەسلىھەت سورىسلا، ئاخۇنلۇغۇم ئېيتقاندا، جانا بېي ئاللا گۇناھكار بەندىلىرىگە غۇپۇرۇر بېسىدۇر. ھەزرەتلىرى ئۈچۈنمۇ ئەپۇ ۋە كەرەمدىن ئۇلۇغراق پەزىلەت بولماس. بىر خوجىنىڭ يازنى ئەپۇ قىلماقلىق بىلەن مىڭلىغان تۈمەنلىگەن كىشىلەر. نىڭ كۆڭلى ھەزرەتلىرىگە مايىل بولۇپ، شان-شۆھرەتلىرى تېخىمۇ ئاشقۇسى. ئۇنىڭ ئۈستىگە، مېنىڭ گۇناھىمدىن ئۆتسىلە، شۇنىمۇ ئىزھار ئەيلىگۈم كېلىدۇركى، خوجىنىياز قۇمۇل دىيارىدا داڭقى چىققان مەرگەن. ئۆزى يۈرەكلىك ئادەم ئىش. مۇبادا ئۇ راستتىنلا توۋا قىلغان بولسا، قەسەم ئىچۈرۈپ، ئوردا خىزمىتىگە سالىساق، ئالاھىزەل قىياس، تاغدا يۈرگەن يىرتقۇچ يولۋاسنى قولغا ئۆگىتىپ، چاشقان تۇتسىدەن ئۇي مۇشۇكى قىلىۋالغىلى بولۇرمىكىن دەيمەن.

ئۆيىنىڭ ئىچىنى يەنە جىمجىتلىق باستى.

— ئۇ ھازىر نەدىكەن؟— سورىدى شامەخسۇت.

يۇسۇپ تەيىجى ئۇنىڭ تېخىچە قۇمۇلغا كېلەلمەي، ئىلى تاغلىرىنىڭ بىرىدە يوشۇرۇنۇپ يۈرگەنلىكىنى ئېيتتى.

— ئۇنداق بولسا،— دېدى شامەخسۇت،— شەھەردىن ئا-خۇنلۇغۇم، ھەسەن بالا ھاجى، شائەخمەت باي، ئىسمائىل داتۇ، تاغدىن ئابدۇنىياز مىراب باشلىق يۇرت چوڭلىرى كې-پىل بولغاي؛ خوجىنىيازنىڭ ئاپىسى ئايسە ئاپپاقىنى ئوردىغا ئەكىلىپ، گۆرۈگە تۇتۇپ تۇرۇڭ؛ ئەمما خوجىنىيازنىڭ ئۆزى مېنىڭ كۆزۈمگە كۆرۈنگۈچى بولمىغاي!

— خو... ش،— دەپ ساقلىنى سىلاپ قويدى يۇسۇپ

تەيىجى، ئىشنىڭ مۇنداق ئاسان پۈتكىنىگە خۇشال بولۇپ.

— ئۇرۇم-چىرىدىنچىمۇ، گەپ - سۆز بارمۇ؟ — سورىدى
شامەخسۇت.

— ئۆتكەن قېتىمقىدىن باشقا ھېچبىر يېڭى گەپ يوق.
بۇ قېرى تۈلكە بۆكۈمگە چىگدە سەپ قويۇپ، كۆزۈمنىڭ
يۇمۇلۇشىنى كۈتۈپ تۇرامدۇ-نېمە؟ ئەۋەتكەن سوۋغا - سالامىلە
رىمىز ئازلىق قىلدىمۇ ياكى؟

— يوقسۇ غوجام، ئۇزۇن يىللار جۇغلانغان بەرسەكەتلىك
خەزىنىلىرىدىكى دۇنيا - دەپنىنىڭ تۆتتىن بىر قىسمى ئۇنىڭ
يانچۇقىغا چۈشۈپ كەتتى. بۇنى ئاز دېگىلى بولماس!

بۇ گەپلەر ياكى زىڭشىن ئۈستىدە بولۇۋاتاتتى. شامەخسۇت
ئەتىيازدا ئورۇن تۇتۇپ يېتىپ قالغاندىن بۇيان، ئۆز ئورنىغا
ئوغلى نەزەرنى قۇمۇل ۋاڭى دەپ جاكارلاش توغرىسىدا ياكى
زىڭشىنغا نۇرغۇن سوۋغا - سالاملار بىلەن مەخسۇس ئەلچى ئە-
ۋەتكەنىدى. چۈنكى مانجۇ خانلىقىدىن كېيىن ئۇنى قوللاپ
كەلگەن يۈەن شىكەيمۇ ئاللىقاچان ئۇ دۇنياغا سەپەر قىلىپ،
ئەمدى ھېچقانداق يۆلەنچىسى قالمىغان ۋە بۇ كۈنلەردە مىل-
تارىستلارنىڭ ئىچكى ئۇرۇشلىرى تۈپەيلى، مەملىكەت بويى-
چە بىرەر مەركىزىي ھۆكۈمەتمۇ مەۋجۇت ئەمەس ئىدى. ھەممىدىن
مۇھىمى ئەگەر ئىچكى ئۆلكىلەردىكى ئىنقىلابىي كۈچلەرنىڭ
مىلىتارىستلارغا قارشى ئېلىپ بېرىۋاتقان شىمالغا يۈرۈش
ئۇرۇشى غەلىبە قىلىپ، مەملىكەتتە بىرلىككە كەلگەن جۇمھۇر-
يەت ھۆكۈمىتى قۇرۇلۇپ قالسا، قۇمۇل ۋاڭلىقىنىڭ مەۋجۇت
بولۇپ تۇرۇشى مۇمكىن بولماي قالاتتى. شامەخسۇت ئەنە شۇ-
لارنى تەخمىنەن بولسىمۇ چۈشىنىدىغان بولغاچقا، پۈتۈن ئۆ-
دىنى ئۆزىنىڭ بىردىنبىر ھىساپمىچىسى بولغان ياكى زىڭشىنغا
باغلاپ، جاھاننىڭ تىنىچلىقىدا ئۇنىڭغا ئوغلى نەزەرنى قۇمۇل
ۋاڭى دەپ رەسمىي ئېتىراپ قىلدۇرۇۋېلىش كويىغا چۈشكەنىدى.

ياڭ زىڭشىن بولسا، ۋەزىيەتنى ئۇنىڭدىن سىز ياشىش-ئىراق چۈشىنىپ، قۇمۇلدا مۇھىم سىتراتېگىيىلىك ئەھمىيەتكە ئىگە زېمىننىڭ بىۋاسىتە ئۆز ھۆكۈمرانلىقىدا بولمىغانلىقىغا ئىچى پۇشۇپ يۈرگەچكە، شامەخسۇتتىن قانداق قىلىپ قۇتۇلۇشنىڭ كويىدا ئىدى. بولۇپمۇ ئىچكى ئۆلكىلەردىكى قالايمىقانچىلىقنىڭ شىنجاڭغا يېتىپ كېلىشىدىن ساقلىنىش ئۈچۈن، كۆپرەك ئەسكەر تۇرغۇزۇش پىلانىغا قۇمۇل ۋاڭلىقىنىڭ «تارىخان جاساقلىق» تۈزۈمى ① پۈتلىككە ئاڭ بولۇۋاتقاچقا، خۇددى يۇقىرىدا شامەخسۇت ئېيتقانندەك، ياڭ زىڭشىن ئۇنىڭ «كۆزىنىڭ بۇرۇن-ئاق يۇمۇلۇشى»نى تەقەززالىق بىلەن كۈتۈپ تۇراتتى. شۇڭا ئۇ شامەخسۇت ئەۋەتكەن ئەلچىنىڭ بۇرۇنغا چالما تىزىپ، «ئاسمان خۇداسى شامەخسۇت چىڭ ۋاڭنىڭ ئۆمرىنى ئۇزۇن قىلغاي، ئەمما كۆزۈمنىڭ ئوچۇقىدا ئوغلۇمنىڭ ۋاڭلىق تەختىگە ئولتۇرغىنىنى كۆرەي دېسە، بۇمۇ بولىدىغان گەپ. مەن دەرھال بۇ ئىشنىڭ ئامالنى قىلاي، بىر ئاز سەۋر قىلىپ تۇر-سۇن» دەپ، ئۇنى يولغا سالدى.

شامەخسۇت يۇسۇپ ئەيجىنىڭ بايىقى گېپىنى ئاڭلىغاندىن كېيىن، ياڭ زىڭشىندىن ئاغرىنىشىنى داۋام قىلىپ مۇنداق دېدى:

① بۇ تۈزۈم بويىچە، قۇمۇلنىڭ يەرلىك خەلقى ۋاڭنىڭ «قۇلى»، يەر-زېمىنلار ۋاڭنىڭ ئاتا مىراس يېرى ھېسابلىنىپ، ئور-دېنىڭ نەچچە ئون مىڭ مولۇق يېرىنى دېھقانلار ھەقسىز تېرىپ، پۈتۈن مەھسۇلاتنى ئوردا ساڭلىرىغا تاپشۇراتتى. ھۆكۈمەت ساڭلىرىغا خەللە-پاراق قۇيمايتتى. شۇنداق بولغاچقا، قۇمۇلدا نۇرغۇن ئەسكەر تۇرغۇزۇشقا توغرا كەلسە، ئۇلارنىڭ تەمىناتى بىر مەسىلە ئىدى. بۇ يەردە ئەنە شۇ نۇقتا كۆزدە تۇتۇلغان.

— مەن بىلىمەن، ئەمدى ئۇنىڭغا مېنىڭ كېرىسكىم قالمايدى. ياڭ جاڭجۇڭ شەيتاننىمۇ دەريا بويىغا ئاپىرىپ ئاغزىنى سۇغا تەڭگۈزمەستىن ياندۇرۇپ كېلىدىغان قېرى تۈلكە. ئەمما يېگەن ئېغىز ئۇيىلىپتۇ دېگەن گەپ بار. خەزىنىنىڭ يېرىمى كەتسىمۇ مەيلى، نەزەرنى مېنىڭ ئوردۇمغا ۋاڭ دەپ جاكارلايدىغان گۇڭسى ① تارقاتمىسا بولمايدۇ. ئۇرۇمچىگە يەنە ئادەم ماڭغۇزايلى، ئۆزىڭىز چىقىپ كېلەمسىز ياق، بولمايدۇ. سىز يېنىمىدىن كەتمەي تۇرۇڭ، باشقا بىرىنى ماڭغۇزۇڭ.

— خو... ش، غوجام، ئۇنىمۇ قىلارمىز. ئەمما ئۆزىمىزگە مۇ پۇختا بولساقمىكىن دەيمەن. بىلىمىڭ توم بولسا، دۈشمەنىڭ سالامغا كەپتۇ دېگەن گەپ بار. بىزمۇ بىر- ئىككى يۈز پالگاننى جابدۇپ، ھەر ئېھتىمالغا قارشى ئۆزىمىزنى پۇختىلاپ قويىساقمىكىن، تېمى ئېگىز باغچىسىغا كانتۇ ② كىرەلمەيدۇ ئەمەسمۇ؟

— ھازىر ئوردىدا قانچە پالگان بار؟ — سورىدى شامەخسۇت.

— ئەللىكتىن ئاشمايدۇ، يەنە بىرەر يۈز پالگان يىغىسىپ، ھە، راست، ھېلىقى خوجىنىياز پالگاننىمۇ ئەكىلىپ، ياراملىقراق بىرىنى پالگان بېشى قىلىپ قويىساقمىكىن دەيمەن. قورال-يارىمىز يېتىپ ئاشقۇدەك بار، — دېدى يۇسۇپ تەيچى سەل ئېھتىيات بىلەن.

شامەخسۇت «خوجىنىياز» دېگەن ئىسىمنى ئاڭلاپ، يەنە تاتىرىپ كەتتى. بىردەم جىملىقتىن كېيىن، يۈزىنى تام تەرەپكە

① ھۆكۈمەت تەرىپىدىن چىقىرىلىدىغان رەسمىي ھۆججەت دېمەكچى.

② كانتۇ — ئوغرى

تۇرۇپ مۇنداق دېدى:

— ئېمە قىلىشىڭىز قىلىڭ. ئەمما ھېلىقى خوجىنىياز دېگەنگە كۆرسۈيىنىڭ ئۈچىنىمۇ تۇتقۇزغۇچى بولماڭ! شۇنىڭدىن كېيىن، يۈسۈپ تەيجى ئايسە ئاپپاقنى چاقىرىپ كېلىپ، شامەخسۇتنىڭ خوجىنىيازنى كەچۈرۈم قىلغانلىقى توغرىسىدىكى رەسمىي يارلىقىنى ئۇنىڭ قولىغا تۇتقۇزدى ۋە خوجىنىيازغا كېيىپىل بولغان ئاخۇنلۇغۇم باشلىق يۇرت چوڭلىرىدىنمۇ شۇ كۈنىلا تىلخەت ئالدى. يۇقىرىدا ئېيتىلغان كۆرسۈيىنىياز بۇ يارلىقنى ئېلىپ، بورتالاغا مېڭىپ بولغۇچە خوجىنىيازنىڭ كەچۈرۈم قىلىنغانلىقى توغرىسىدىكى گەپ چوڭ ۋەقە سۈپىتىدە پۈتۈن قۇمۇل دىيارىغا پۈركەتكەنىدى.

— ئېردىنبات ئاكا، ھەممە گەپنى ئۇقتۇڭ، ئەمدى بۇ ئىشقا سەن قانداق ھەسلىھەت بېرىسەن؟ — دېدى خوجىنىياز پالۋان ئەتىگەنلىك چاي ۋاقتىدا.

— سىلەر مۇسۇلمانلاردا تەقدىرىڭىز قىل تەۋرىمەس دېگەن گەپ بار. شۇنداق ئەمەسمۇ؟ بۇنىڭ ھەممىسى خۇدانىڭ ئىرادىسى. تەۋەككۈل قىلىپ بارغىن، ئۇكام! قېرى ئاناڭنىڭ ئۇۋالىغا قالما، — دېدى ئېردىنبات خوجىنىياز پالۋاننىڭ مۇرىسىگە قولىنى قويۇپ، ئاندىن ۋەزىمىن بىر ئاھىڭدا مۇنداق دەپ قوشۇمچە قىلدى:

— ساڭا دەيدىغىنىم، ئۆزۈڭگە ھەر زامان پەخەس بول ئۇكام. پادىشاھ دېگەن بىر نېمىلەرنىڭ گېپىگە ئىشىنىپ كەتكىلى بولمايدۇ. تۆمۈر خەلىپىنىڭ ئاقسۆڭىكىنى ئېسىڭىدىن چىقارما! پادىشاھلار لاۋۇلداپ يېنىپ تۇرغان ئوتقا ئوخشايدۇ. يىراقراق تۇرۇپ ئىسسىقنىڭ بىزگە، بەك يېقىن بېرىۋالساڭ بىر يېرىڭنى كۆيدۈرۈپ قويىدۇ.

— رەھمەت ئاكا، مېنى ئۆز قېرىندىشىڭدەك كۆرۈپ، ياخشى

كۈنىنىڭ يامىنىدا يېشىمىنى سىلىدىك، سىنىڭ تىلىغان ياخشىلىقىنى ھەرگىز ئۇنتۇمايمەن، — دېدى خوجىنىياز پالۋان كۆزىگە ياش ئېلىپ.

ئېردىنبات ئۇن — تىنىسىز سىرتقا قاراپ ماڭدى. خوجىنىياز بىلەن كۆسۈي نىياز لارمۇ سەل ھەيران بولۇپ، ئورۇنلىرىدىن تۇرۇشتى. شۇ ئارىدا ئېردىنباتنىڭ خوجىنىيازنى قىچىقارغان ئاۋازى ئاڭلاندى.

بۆرتە ناچىن ئېگەر — جابدۇقلىق بىر قارىگىر ئاتىنى تۇتۇپ ئىشىك ئالدىدا تۇراتتى. ئېردىنباتنىڭ قولىدا ئۆز يېنىدىن ئايرىمايدىغان موڭغۇل قامچىسى ① تۇتۇقۇق ئىدى. — بۇ بىزنىڭ ساڭا يوللۇقىمىز بولسۇن، — دېدى ئېردىنبات، ئاتىنىڭ چۇلۇۋۇرى بىلەن ھېلىقى قامچىنى خوجىنىيازنىڭ قولىغا تۇتقۇزۇپ، — قازا يېتىپ ئات بىرەر ئېمە بولۇپ كەتسىمۇ ھەيلى، لېكىن ماۋۇ قامچىنى مېنىڭ ئورنۇمدا كۆرۈپ، بېلىڭدىن ئايرىما. خوجىنىياز قامچىنى دەرھال بېلىگە قىسىپ، ئېردىنباتنى قۇچاقلىدى. ھەر ئىككىسىنىڭ كىرىپىكىلىرىدىكى ياش تامچىلىرى بىر باھار قۇياشىنىڭ ئەتىگەلىك نۇرىدا گۈل بەرگىسىدىكى شەبىنەم دانىچىلىرىدەك پارقىراپ تۇراتتى. بۆرتە ناچىن بولسا،

① بۇ خىل موڭغۇل قامچىسى ئۇچىغا قويىنىڭ مايىقىمىدەك قوغۇشۇن قوشۇپ، قېيىشىتىن ئالتە قىرلىق قىلىپ ئورۇلىدۇ. ئۇنىڭ تېۋىلىتىدىن قىلىندىغان سېپى ئۆزىدىن ئىككى — ئۈچ ھەسسە قىسقا (يەنى چوڭ بىر غېرىچ) بولىدۇ. ساپ قىلىنىدىغان تېۋىلىغا بىر تال يىلان بىلەن قوشۇپ، ئۆزلىق سۇغا ئوتتۇز توققۇز كۈن چىلاپ قويۇلىدۇ. نەتىجىسىدە، بىر ئاز ئېگىلىۋان ھالىغا كىرىپ، ئاسان سۇنىمايدىغان بولىدۇ. موڭغۇللار مۇنداق قامچا بىلەن بۆرە ئۆلتۈرەلەيدۇ. شۇڭا بۇ خىل قامچا ئېتىبارلىق سانىلىدۇ.

مەڭزىگە ئېقىپ چۈشۈۋاتقان ياش تامچىلىرىنى تۇيماي، ھوشىز كىشىدەك قېتىپ قالغانىدى. خوجىنىياز مەككە تەۋەرۈكىسى بولغان بىر تال ئالتۇن ئۇزۇكنى چىمچىلاق قولىدىن چىقىرىپ ئېردىنباغا قارىدى، ئېردىنباغا «بويۇتۇ، قېرىنداشلىقنىڭ خاتىرىسى بولۇپ قالسۇن» دەپ كۈلۈمسىرىدى. خوجىنىياز ئۇ زۇكنى بۇرتە ناچىنىنىڭ قولىغا سېلىپ قويدى.

5

— مانا ئېردىنباغا يادنامىسى ھېلىمۇ يېنىمدا، — دېدى خوجىنىياز ھاجى كەڭ تاسما بەلباغغا قىستۇرۇپ قويۇلغان قامچىنى سۆھبەتداشلىرىغا كۆرسىتىپ.

قىسقا ساپلىق موڭغۇل قامچىسى قولىدىن قولغا ئۆتۈۋاتقاندا، «بۇ يادنامە موڭغۇل خەلقى بىلەن ئۇيغۇر خەلقىنىڭ دوستلۇق بەلگىسى ئىكەن»، دېدى بۇرھان شەھىدى مېھمانلارغا چاي قۇيۇپ ئولتۇرۇپ.

— بورتالادا ئېردىنباغا بىلەن خوشلاشقاندىن كېيىن يەنە قەيەرلەردە بولىدىكەن؟ — دېدى ھەيدەر ئەپەندى ھاجىنىڭ سەرگۈزەشتىسىگە قىزىقىپ.

خوجىنىياز ھاجى بورتالادىن توقسۇنغا، ئاندىن قۇمۇلغا بېرىپ، قېرى ئانىسى بىلەن كۆرۈشۈۋالغاندىن كېيىن يۈسۈپ تەيجىگە سالام بېرىشكە كىرگەنلىكىنى، ئاندىن يۈسۈپ تەيجىنىڭ دەۋىتى بىلەن ۋاڭ ئوردىسىنىڭ «پالىگان بېشى» بولغانلىقىنى، بەختكە يارىشا، شامەخسۇت ئېغىز كېسەل بولغانلىقى ئۈچۈن ئۇنىڭ بىلەن ئۇچراشمىغانلىقىنى ھېسسا كەپتەپ بەردى.

— ھازىرچۇ، جىڭ شۇرپىن نەزەرنىڭ ۋاڭ بولۇشىغا

قوشۇلىدىغانىدەك تۇرامىدۇ؟ — سورىدى تاھىر بەگ تۇرۇپكىنى شوراپ ئولتۇرۇپ.

— بۇنى بىلىمىدىم، يۇسۇپ ئەيىبى ئۆزىنىڭ تۇنجىسىنى ئەگەشتۈرۈۋېلىپ، كۈنىدە يامۇلغا قاترىغىنى قاترىدىغان. ماڭا گەپ قىلغۇدەك بۇرجىسىمۇ يوق. ئەممازە، ئەپپۇنكەش نەزەر ۋاڭ بولۇپ قالسا، قۇمۇل خەلقىنىڭ بېشىمغا تېخىمۇ زور بالا ياغىدۇ، ئۇ چاغدا...

— ھە، ئۇ چاغدا، يەنە بىر يېغىلىق قوپتۇرمىز دېسىلە، شۇنداق ئەمەسمۇ؟ — دەپ كۈلدى مەخسۇت مۇھىتى، ھاجىمىنىڭ گېپىنى بۆلۈپ.

— ئەلۋەتتە، بۆرىدىن قۇتۇلۇپ يولۋاسقا تۇتۇلساق بولماس، — دېدى ھاجىم. ئاندىن «نەرەزى يولۋاسقا ئوخشات — قىنىم سەل بولماي قالدى، ئۇنى لالما ئىت دېسەم توغرا بولۇر» دەپ كۈلۈمسىردى.

— ئەمما، ھاجىم راست گەپنى قىلاي، كۆڭلىڭىزگە كەلمە — سۇن. سىز شۇ لالما ئىتنىڭ ئۇۋىسى بولغان ۋاڭ ئوردىسىنىڭ خىزمىتىگە كىرىپ، خۇددى قولغا ئۆگىتىلگەن قاپلانغا ئوخشىشىپ قالىدىڭىز، ئەمدى ئۆي قاپلىنىدىن نېمىنى كۈتكىلى بولىدۇ؟ — دېدى ھەيدەر ئەپەندى مەسخىرە ئارىلاش تەلەپپۇز بىلەن.

ئۇنىڭ «ئۆي قاپلىنى» دېگەن گېپى ھاجىمنىڭ كۆڭلىگە قاتتىق تەگدى چىشى، ئۇ ئورنىدىن دەس قوپۇپ، يوغان مۇشتۇمى بىلەن ئۈستىلىگە بىرنى ئۇردى — دە، «نېمە، ئۆي قاپلىنى؟! قاراپ تۇرۇڭ، سىز دېگەن ئۆي قاپلىنى نېمە ئىش — لارنى قىلىدىكىن! بىزدە «ئۆزۈڭنى ئەر چاغلىساڭ، ئۆزۈڭنى شىر چاغلا» دېگەن گەپ بار» دەپ ئۆيىدىن ئىتتىك چىقىپ كەتتى.

«ھەي-ي-ي، يامان قىلىدىڭىز ئەپەندىم» دېگەن
پېتى مەخسۇت مۇھىتىمۇ ئالدىراش سىرتقا ماڭدى. بىراق
ھاجىنىڭ سايىسىمۇ كۆرۈنمەيتتى.

مەخسۇت مۇھىتى قايتىپ كىرگەندىن كېيىن، ھەيدەر
ئەپەندى مۇنداق دېدى:

— پاھ، مەجەزى نېمىدىگەن چۇس ئادەم بۇ؟ تۆمۈر
خەلىپىگە زادى ئوخشاشمايدىكەن.

— ئوخشاشمىغىنى ياخشى، — دەپ كۈلۈپ قويدى تاھىر
بەگ.

تۆتىنچى باب

كۈشەندە

دۈشمەنلىكتىن ئەمەس، چاياننىڭ چېقىشى،
شۇنداق تۇر تەبىئىتى، پېرىلى — خاھىشى.

— شەيخ سەئىدى

1

1903-يىلى، ياز بېشى، گۈگۈم چۈشەي دەپ قالغان

چاغ... ئاق شىلەپىسىنى كۆزىگە چۆكۈرۈۋالغان ئېگىز بويلۇق
بىر كىشى بېيىچىنىڭ شەھىرىنىڭ شەرقىي جەنۇبىدىكى تار بىر
كوچىغا كىرىپ كەلدى. ناۋات رەڭ چۈچۈنچىدىن تىكىلگەن
ئالدى ئوچۇق يەكتىكى بىلەن قاڭشارلىق بۇرنى ئاستىدىكى
قويۇق قايرىلما بۇرۇتى ئۇنىڭ بېيىچىنىڭ ئەمەسلىكىنى
كۆرسىتىپ تۇراتتى. شۇنىڭ ئۈچۈن بولسا كېرەك، يولۇچىلار
ئۇنىڭغا ئەجەبلىنىش بىلەن قارىشىپ قويايتتى. بىراق ئۇ
كىشى ھېچ تەتىرىمەستىن كېلىپ، كۈل رەڭ تاملىق كۆتۈرمە
ھويلىنىڭ قىيا ئوچۇق تۇرغان قارا دەرۋازىسىدىن خاتىرجەم
ئىچكىرى كىردى. يوغان - يوغان چاسا خىشلار يېپىتىلغان
سوزۇنچاق ھويلىنىڭ ئىككى قاسنىقىدىكى ئۆيلەرنىڭ ئىشىكلىرىدە
دە نېپىز چىخ پەردىلەر يېرىم قايرىقلىق تۇراتتى. ئۇ ئۆي-
لەرنىڭ بەزىلىرىدىن ئەر - ئاياللارنىڭ ھاياسىز كۈلكىلىرى،

مەۋىلىرىدىن مۇڭلۇق غىمچەك ناۋاسىغا جور قىلىنغان ئايالچە
ناخشا سادالىرى ئاڭلىنىپ تۇراتتى؛ بەزى ئۆيلەرنىڭ ئىچى
جىمجىت ئىدى.

ئوتتۇرا ياشلىق بىر ئايالنىڭ «ھاي خېنىم قىزىلار،
مېھماننىڭ ئالدىدا چىتىڭلار» دېگەن چىرقىراق ئاۋازى
بىلەن ھېلىقى جىمجىت ئۆيلەردىن رەڭگارەڭ شايى
لىباسلارغا پۈركەنگەن بىرنەچچە ئايال چىقىپ تۇرلۇك
نازۇ كەرەشمىلەر بىلەن مېھماننى ئورۇۋېلىشتى. ئۇلارنىڭ
يۈز-كۆزىدىن ئۇيا - ئەڭلىك تۆكۈلۈپ تۇراتتى. مېھمان
شىلەپسى بىلەن يۈز-كۆزىنى يەلىۋۇپ تۇرۇپ، ئۇلارنى ئاچ-
كۆزلۈك بىلەن نەزەرىدىن ئۆتكۈزۈۋاتقاندا، ھويلىنىڭ تۈر
تەرىپىدىكى پېشايۋانلىق ئۆيىدىن جىمىۋەككەن بىر موماي
چىقىپ، مېھماننىڭ قېشىغا يورغىلاپ كەلدى ۋە تەبەسسۇم
بىلەن بېيجىڭ تەلەپپۇزىدا مۇنداق دېدى:

— مەرھابا بەگزادەم، مەرھابا! سىلنى بۇياقلارغا قايسى
شامال ئۇچۇرۇپ كەلدى؟ بىز تەرەپلەرگە قەدەملىرى يەتمىگە-
نىگە بەش يىل بولدى چېشى.

مېھمان قوللىرىنى جۈپلەپ مومايغا ھۆرمەت بىلدۈردى
ۋە ئۆزىنىڭ بېيجىڭ شەھىرىگە تېخى يېقىندىلا كەلگەنلىكىنى
ئېيتىپ، ئۇنىڭدىن قەدىناسلارچە ئەھۋال سورىدى. موماي
ھېلىقى ئاياللارنى قول ئىشارىتى بىلەن تارقىتىۋېتىپ، مېھماننى
تۆردىكى ئۆيگە تەكلىپ قىلدى:

— خوش بېگىم، ئىلتىپات قىلسىلا، ھەرقايسىلىرىدەك
بەگزادىلەرگە ساقلاۋاتقان بىر گۈلۈم بار. يەنە كېلىپ، بۇ
گۈل سىلنىڭ يۇرتلىرى شىنجاڭ سىڭنىڭ قەشقەر گۈلشەندە-
دىن كېلىپ قالغان ئاجايىپ خۇش پۇراقلىق قىزىلگۈل
دېسىلە؟

— راستما؟ بۇ قىزىق گەپ ئىكەنغۇ! قەشقەر گۈلشەنە -
نىڭ قىزىلىگۈلى بۇ يەرگە قانداق كېلىپ قالغاندۇ، — دەپ
قىزدىقىنىدى مېھمان، موماينىڭ يېنىدا كېتىۋېتىپ. ھەقىقەتتە
بولسا موماينىڭ بۇ گەپلىرىگە زادىلا ئىشەنگۈسى كەلمەي،
چاقچاق قىلىۋاتسا كېرەك دەپ ئويلايتتى.

بۇ كىشى شامەخسۇتنىڭ ئىككىنچى دەرىجىلىك تۇڭچىسى ئا-
خۇنبەگ ئىدى. ئۇ ئوردا بەگلىرىدىن بىرىنىڭ ئوغلى بولۇپ، ئاتىسى
ئۇنى ئەمەلدار قىلىش نىيىتىدە شىۋتاڭدا ئوقۇتقان ۋە چوڭ
بولغاندىن كېيىن، ئوردىنىڭ تۇڭچىلىقىغا ئۇلاشتۇرۇپ قويغان.
ئەمىلىككە بولسا بارا - بارا كۆزگە كۆرۈنۈپ، شامەخسۇت ۋاڭ
مانجۇ خاننى زىيارەت قىلىشقا ماڭغاندا، بېيجىڭغا بىللە
باردىغان دەرىجىگە يەتكەنىدى. ھەممىدىن قىزىقى شۇكى،
ئۇ ئۈچ بالغا ئاتا بولغان كىشى بولۇپ تۇرۇقلۇق، ھەر
قېتىم بېيجىڭغا كەلسە، ئوغرىلىقچە ئويۇن - تاماشا قىلىشنى
قولدىن بەرمەيتتى. بۈگۈنمۇ شامەخسۇت ۋاڭنىڭ تەيىچى بەگ
ۋە باش تۇڭچى بىلەن كەچلىك زىياپەتكە كەتكەنلىكىدىن
پايدىلىنىپ، بۇ ھويلىغا كۆڭۈل ئاچقىلى كەلگەنىدى.

موماي ئۇنى باشلاپ تۆردىكى ئۆينىڭ ئىشىكىگە يېتىپ
كېلە - كەلمەيلا، كۆتۈرەڭگۈ ئاۋاز بىلەن:

— ئاينىڭ، ئاينىڭ، مېھماننىڭ ئالدىغا چىقىڭ، قاراڭا

كىم كەلدى؟ — دېدى.

ئىشىك پەردىسى كۆتۈرۈلدى، بايىقى ئاياللاردىنمۇ
ئويدانراق كىيىنگەن، غۇنچەبويى بىر چوكان چىقىپ، مېھمان-
غا تەزىم قىلماقچى بولىدىيۇ، ئاخۇنبەگنى كۆرۈپ خۇددى
ھوشنى يوقىتىپ قويغاندەك تۇرۇپ قالدى. ئاخۇنبەگمۇ ئۇن-
تىنىسىز قېتىپ قالغانىدى. بىر ئازدىن كېيىن:

— ئەسسالام بېگىم، خۇش كەپتىلا، — دېدى چوكان ساپ

كېلىپ قالىدىلا؟ - سورىدى ئاخۇننىڭ چوكانىنىڭ ئاپىسى
قوللىرىنى ئالغىنىغا ئېلىپ.

چوكان بىردىنلا ئۇن سېلىپ يىغلاپ، ئۆزىنى ئاخۇننىڭ
نىڭ قۇچىقىغا ئاتتى. خۇددى يامغۇردەك تىۋىلىۋاتقان
ئىسسىق كۆز ياشلىرى ئاخۇننىڭ تومۇرلىرىدا لاۋۇلداۋاتقان
شەھۋاننى ئوتنى ئۇچۇرۇۋاتقاندا ئۇنى پۈتۈنلەي بوشاشتۇرۇپ
ۋەتتى. ئەمدى ئۇنىڭ يۈزىنى گۇيا قىزىق تونۇرغا سۇ
سېلىپلىگەندە چىقىۋاتقان ھورغا ئوخشاش تۇمانلىق بىر
خىل ھېسسىيات قاپلىۋالغانىدى.

موماي بىر پەتىۋىست سوغۇق زاكۇسىلار بىلەن ھاراق -
شاراب كۆتۈرۈپ كىرگەندە، ئاخۇننىڭ بېشىنى تۆۋەن سېلىپ،
بۇ «قەشقەر گۈلشەننىڭ كېلىپ قالغان قىزىلىگۈل» نىڭ
سەرگۈزەشتىلىرىنى دىققەت بىلەن ئاڭلاپ ئولتۇراتتى.

2

بۇ چوكان مارالبېشىلىق ھوشۇر مىراب دېگەن كىشىنىڭ
قىزى جەننەتتىن ئىدى. ھوشۇر مىراب بىرنەچچە پەرزەنت
كۆرگەن بولسىمۇ، تۇرۇپ قالغىنى شۇ بىرلا قىز ئىدى. ئۇ
بىر تەرەپتىن، بۇ قىزنىڭ ئەقىللىك ھەم چىرايلىقلىقىغا
قاراپ سۆيۈنسە، يەنە بىر تەرەپتىن، «قىز بالا دېگەن مىڭ
قىلغان بىلەن ياتنىڭ كىشىسى، ئىزدىنى بېسىپ چىرىدىغىنى
ياقىدىغان ئوغۇل پەرزەنت كۆرمەي ئۆتىدىغان ئوخشايمەن»
دەپ ھەسرەت چېكەتتى. چاچ - ساقاللىرى ئاقىرىپ، چىشلىرى
سارغىيىشقا باشلىغانسىرى، بۇ خەم - قايغۇ ئۇنىڭ يۈزىنى
ئامبۇردەك قىسىپ تولىمۇ بىئارام قىلاتتى. شۇڭا ئۇ مىرابلىق
نىمۇ تاشلاپ، كۆپرەك ۋاقتىنى قېرىلار بىلەن مەسچىت -

خانسالاردا ئۆتكۈزۈلدىغان بولۇپ قالغانىدى.

كۈنلەرنىڭ بىرىدە ھوشۇر مىرئاب بامىدات نامىزىدىن يېنىپ، ئۆيگە كېتىۋاتقاندا، يول ياقىسىدىكى ئۈجمە تۈۋىدىن «ئىگە، ئىگە» دېگەن ئاۋازنى ئاڭلىغانىدەك بولدى، ئىتتىك بېرىپ قارىدى، يېڭى تۇغۇلغان بىر بوۋاق يۈگەك ئىچىدە تېپىرلاپ يىغلاۋاتاتتى. نېمە قىلىشىنى بىلمەي، ئەتراپقا بىردەم ئالاقىزادە بولۇپ قاراپ تۇردى - دە، ئاخىر يۈگەكنى يېشىپ بالىغا قارىدى. ئۇنىڭ ئوغۇل بالا ئىكەنلىكىنى بىلىپ، دەرھال بالىنى مەھكەم ئوراپ قولىغا ئالدى. «توۋا، - دېدى ئۇ، - تىلىمىڭ تاپارسەن دېگەن شۇ ئوخشايدۇ، بوپتۇ، بۇمۇ خۇدانىڭ ماڭا بەرگىنى...»

شۇنىڭدىن كېيىن، ھوشۇر مىرئاب بۇ بالىغا «يولۋاس» دەپ ئات قويغۇزۇپ، ئۇنى ئۆزىنىڭ بالىسى قىلىۋالدى. ئون ئۈچ ياشلارغا كىرىپ قالغان جىمىنىستىمۇ ئۆزىگە بىر ئۇكا تېپىلىپ قالغىنىغا خۇشال ئىدى.

بىراق جىمىنىستىخاننىڭ خۇشاللىقى ئۇزۇنغا بارمىدى. ئۇ ئون بەشكە توغرا - توغرايلا، ھەر تەرەپتىن ئەلچىلەر كېلىشكە باشلىدى. ئادەتتىكى كىشىلەر ئۇنى كېلىنلىككە سوراتسا، قامچىسىدىن قان تېمىپ تۇرىدىغان ھېلىم شاگىيو كىچىك خوتۇنلۇققا سورتىپ، ھوشۇر مىرابقى بېشىنى ئايلاندۇرۇۋەتتى. ھوشۇر مىرئاب، بولۇپمۇ ئۇنىڭ ئايالى يالغۇز قىزىنى كىچىك خوتۇنلۇققا بېرىپ، كۈندەشلىك ئوتىدا ئادا قىلىۋېتىشكە زادىلا رازى بولمايتتى؛ ئادەتتىكى كىشىلەرگە ماقۇل دەي دېسە، ھېلىم شاگىيونىڭ چىشىغا تېگىپ قويۇپمىزمىكەن دەپ ئەنسىرەيتتى. شۇڭا ئەلچىلەرنىڭ ھەممىسىگە «قىزىمىز تېخى كىچىك، ھازىرچە بىر نېمە دېيەلمەيمىز» دەپ بىر - ئىككى يىلنى ئۆتكۈزۈۋەتتى. ھېلىم شاگىيو بولسا، ئۆز پەيلىسىدىن

يانماي «جىنەستىنى ئالىمىسام ھېلىم دېگەن ئېتىمىنى يۇتتىكى -
 ۋېتىمەن» دەپ ھوشۇر مىراپنى قورقۇتۇشقا باشلىدى.

ئاخىر، ھوشۇر مىراپ ئۆز ئايالى بىلەن كېڭىشىپ،
 يالغۇز قىزىنى كۈندەشلىك ئوتىدا كۈل قىلىۋەتكۈچە، نېمە
 بولسا بولسۇن ئۆز تەڭتۇشىغا بېرىش قارارىغا كېلىپ، بارات
 ئىمام دېگەن كىشىنىڭ ئوغلى سۇلايمان قارىغا ماقۇل بولۇش -
 تى. بىراق توي تەرەددۇتلىرى پۈتۈپ، ئەتە نىكاھ ئوقۇلىدۇ
 دېگەن كۈنى سۇلايمان قارىي ئەل ياتارغا يېقىن بىر ئاغىنى -
 سىنىڭ ئۆيىدىن قايتىپ كېتىۋاتقاندا، نامەلۇم كىشىلەر تەرد -
 پىدىن بوغۇزلاپ تاشلاندى. ئەتىسى نەق مەيدانغا توپلانغان
 جامائەت جەسەت يېنىدا توپىغا دەسسىلىپ ياتقان بىر چەندە -
 زىنى كۆرۈپ قېلىشتى. كىمدۇر بىرى چەندازىنى تونۇۋالدى.

بۇ ھېلىم شاگىيونىڭ ئەڭ يېقىن قولچوماقلىرىدىن ياسىن
 بۇرۇتنىڭ چەندازىسى ئىدى. ئەھۋالدىن قارىغاندا، سۇلايمان
 قارىي قاتىل بىلەن خېلى ئېلىشقان ۋە قاتىلنىڭ بېلىدىن بۇ
 چەندازىنى ئۇزۇۋالغان بولسا كېرەك. بارات ئىمام ئەنە شۇ
 ئاساسقا بىنائەن، بۇ ئىشنى ھېلىم شاگىيودىن كۆرۈپ، ئامبال
 يامۇلىغا ئەرز بەردى. ئۇزۇن يىللاردىن بۇيان، ھېلىم شاگى -
 يونىڭ زۇلىمىدىن بىزار بولغان يۇرت خەلقىمۇ مۇسسىبەت
 ئىگىسىنىڭ تەرىپىنى ئالدى. ھېلىم شاگىيو ئامبالنىڭ ئاغزىنى
 ئالتۇن - كۈمۈش بىلەن تۇۋاقلاپ، دەۋانى ئۆز پايدىسىغا
 بۇراۋاتقان كۈنلەردە قەشقەرنىڭ ۋالىيسى شۇي دوتەي يۇرت
 ئىشلىرىنى كۆزدىن كەچۈرۈش ئۈچۈن قىلىنغان سەپىرىدە
 مارالبېشىغا كېلىپ قالدى. ئەل - يۇرتنىڭ مەدەت بېرىشى
 بىلەن بارات ئىمام شۇي دوتەيگە ئەرز تۇتتى. ئىش بارغان -
 سېرى يوغىنىدى. بىراق ئامبال شۇي دوتەينىڭ يۇرت ئىشلىرىنى
 كۆزدىن كەچۈرۈش باھانىسىدە، چۆنتەك توشقۇزۇشقا كەلگەن -

لىكىنى، ئۇنىڭ ئۈستىگە، خوتۇنى ئۆلۈپ ئۈچ يىلدىن بېرى بويىتاق ئىكەنلىكىنى بىلگەچكە، بۇ ئىشتىن قورقۇپ كەتسىدى. ئەكسىچە، بۇنى شۇي دوتەيگە ياخشىچاق بولۇشنىڭ ئوبدان پەيتى دەپ ئويلاپ، ھېلىم شاڭيىونى چاقىرتىپ كەلدى - دە، مۇنداق دەپ قورقۇتتى:

— شۇي دوتەينىڭ بۇ ئىشقا ئۈلگۈرۈپ كەلگەنلىكىنى قارىمايدىغان، ئۇ قانۇننى قاتتىق ئىجرا قىلىدىغان ئادەم. ئەمدى بۇ ئىشقا مەن ئارا تۇرالمايمەن.

— قانداق قىلسام بولار؟ - دېدى شاڭيىو يالۋۇرغان ئا- ھاڭدا ئامبالنىڭ كۆزىگە قاراپ.

ئامبال مانجۇچە قويۇلغان بىر ئۆرۈم چېچىنى ئويناپ، ئۇيان - بۇيان مېڭىشقا باشلىدى ۋە بىر ھازادىن كېيىن مۇنداق دېدى:

— سىلەردە قولى كەسمىگۈچە قان چىقمايدۇ، دېگەن ما- قال بار ئىكەن دەپ ئاڭلىدىم، شۇنداقمۇ؟
— شۇنداق، شۇنداق!

— ئانداق بولسا، ئوبدانراق ئادەمگەرچىلىك قىلىپ، دوتەي جانابلىرىنىڭ ئالدىدىن ئۆتۈپ باقساق قانداق بولار كىن. ئىش ئوڭىغا تارتىپ قالسا ئەجەب ئەمەس.

شۇ كېچىسى، خاس بىر ھۇجرىدا ئامبال بىلەن دوتەي- نىڭ كۈلكىسى ئاڭلاندى. ئۈستەلدە قاتار تۇرغان تۇت جۈپ يامبۇ يوغان موم شام يورۇقىدا كىۋىنى چاقىتىپ تۇراتتى. — ئۇ قىز شۇنداق چىرايلىقمۇ؟ - سورىدى دوتەي ئەپپۇن غاڭزىسىنى شوراپ يېتىپ.

— ئەتە سوراق ۋاقتىدا قىزنىمۇ چاقىرتىپ كېلەي، كۆرۈپ باقالا، خۇددى ئاسماندىن چۈشكەن پەرىنىڭ ئۆزى.
— ئانداق بولسا، ياش ئەللىككە ئۆلىماي دەپ قالغاندا،

ماڭا بەختىۋ ئامەتنىڭ مۇنداق قوشلاپ كېلىشىگە سەۋەبچى بولۇۋاتقىنىڭىز ئۈچۈن، سىز ئامبالغا ئەرزىگۈدەك رەھىمەت ئېيتسام بولغۇدەك، ھا... ھا... ھا...
— ئىلتىپاتلىرىغا ھەشقاللا، جانابلىرى...

ئەتىسى چاشكا ۋاقتىدا سوراق باشلاندى. دەۋاگەرلەر بىلەن ئەيىبكارلار دوتەينىڭ ئالدىغا كەلتۈرۈلدى. جىنەستىخان جۇ بۇ ماجىراغا سەۋەبچى بولغان كىشى سۈپىتىدە سوراققا ھازىر قىلىنىپ، يۈزى ئوچۇق ھالدا دادىسىنىڭ پېشىگە ئېسىلىپ جىم تۇراتتى. دوتەي سوراق قىلدۇرۇپ، پات-پاتلا ئۇنىڭغا يەر ئاستىدىن قاراپ قويايتتى.

— بولدى، سوراق تۈگىدى. دوتەي دارىن جانابلىرى ھۆكۈمنى ئەتە ئاڭلىسۇن دەيدۇ، دەپ جاكارلىدى يامۇل تۇڭ-چىسى توختى بەگ.

دېگەندەكلا ئەتىسى شۇي دوتەي نامىدىن: «ھېلىم شاڭ-يىونى بۇ قاتىللىق ئەزىسىگە چېتىشقا ھېچقانداق ئاساس يوق، ئۇ يەنە شاڭيولۇقنى قىلىۋەرسۇن. بارات ئىمامنىڭ ئوغلى سۇلايمان قارىغا ئۇۋال بوپتۇ. ئۇنىڭ ھەقىقىي قاتىللىرىنى ئىزدەپ تېپىپ، تېگىشلىك جازاسىنى بېرىش ئىشى ئامبال يامۇلغا تاپشۇرۇلسۇن. ئاڭغىچە پۇقرالار يۇرتىنىڭ تىنچلىقىنى ساقلاپ ئۆز تىرىكچىلىكى بىلەن مەشغۇل بولسۇن» دېگەن مەزمۇندا ھۆكۈم جاكارلاندى.

ئىككى كۈن ئۆتكەندە، ھوشۇر مىرابنىڭ ھويلىسىغا ئامبالنىڭ ياسىداق مەپپىسى كىرىپ كەلدى. قارا قېچىرىنىڭ بويىندىكى زىل قوڭغۇراق پۈتۈن مەھەللىگە ئاڭلىنىپ تۇراتتى. ھوشۇر مىراب نېمە ۋەقە ئىكەنلىكىنى بىلمەي ھودۇد قۇپ قالدى. چۈنكى بۇ ھېچقاچان بولۇپ باقمىغان ئىش ئىدى. تۇڭچى توختى بەگ ھوشۇر مىرابنى مەپپىگە چېقىشقا ئالدى-

رىتىپ تۇرۇپ، بىرمۇنچە گەپلەرنى قىلدى. ئەمما ھوشۇر مە-
رابنىڭ قۇلىقىغا «دوتەي دارىن... جەنەستىخان...» دېگەن
سۆزلەردىن بۆلەك ھېچقانداق گەپ كىرمەيتتى.

— مېرەب بېگىم، — دېدى توختى بەگ مەپىدە كېتىۋې-
تىپ، — ھوشلىرىنى يىغىۋېلىپ، گېچىمىگە قۇلاق سالىسلا، سىلگە
مۇنداق خۇش خەۋەر يەتكۈزگىنىمىگە نېمە سۆيۈنچە بېرىدىلا، گەپ
قىلىسلىچۇ، دوتەي دارىنغا قېيىن ئانا بولۇش بۇ يۇرتتا سىلدىن
بۆلەك كىمىگە نېسىپ بوپتۇ؟!

ھوشۇر مېرەبنىڭ رەڭگىسىرۈيى تامىدەك تاتىرىپ، ئاقد-
رىپ كەتكەن قويۇق ساقاللىرى تىترەپ كەتتى.

شۇندىن ئۈچ كۈن كېيىن، شۇي دوتەي ئامبال يامۇلىنىڭ
بېغىدا چاي ئۆتكۈزۈپ، قازى كالان باشلىق يۇرت چوڭلىرى-
نىڭ ھەممىسىگە تەون ياپتى. ھوشۇر مېرەبنىڭ ئالدىغا بىر
پەنئۇس كۇمۇش تەڭگە قويدى ۋە ئۇزۇن ئۆتمەي جەنەستى-
خاننى مەپىگە سېلىپ قەشقەرگە راۋان بولدى.

شۇ يىلى كۈزدە ھوشۇر مېرەب ئەر-خوتۇن خۇددى
مەسلىھەتلىشىۋالغاندەك، ئارقا-ئارقىدىن ئالەمدىن ئۆتتى. شۇي
دوتەي جەنەستىخاننىڭ تەلىمى بويىچە بەش ياشلىق يولۋاس-
نى قەشقەرگە ئالدۇرۇپ كەلدى. شۇنىڭ بىلەن بۇ بالا دوتەي-
نىڭ قېيىن ئىنىسى سۈپىتىدە تەربىيىلىنىشكە ھەتتا كېيىنچە
خەنزۇچىدىن ئانچە-مۇنچە خەت-ساۋات چىقىرىشقا باشلىدى.

بىراق، ئارىدىن تۆت يىل ئۆتكەندە مانجۇ خانلىق ھۆ-
كۈمىتىدىن شۇي دوتەيگە پۈتۈن ئائىلىسى بىلەن بېيجىڭغا كې-
لىشكە جەددىي بۇيرۇق كېلىپ قالدى. شۇي دوتەي بىرقانچە يىللار
داۋامىدا يىغقان ئالتۇن-كۈمۈشنى يوغان بىر ھارۋىغا بېسىپ،
جەنەستىخان بىلەن ئايرىم بىر مەپىگە ئولتۇرۇپ، ئالتە ئاي
دېگەندە ئاران بېيجىڭغا يېتىپ كەلدى، ئەمىسلا پۇت-قولىغا

كويزا - كىشەن سېلىنىپ تۇرمىگە تاشلاندى. پۈتۈن مال - دۇنياسى پادىشاھلىق قىلىندى. جەنەستىخان بىلەن يولۋاس كوچىدا قالدى. مەلۇم بولدىكى، شۇي دوتەي مانجۇ خانلىقى بىلەن چارروسىد - يىپە پادىشاھلىقىنىڭ ئۇلۇغچاتتىكى چېگرا مەسلىسىدە دۆلەت مەنپەئەتىگە خائىنلىق قىلغانلىقى ئۈچۈن ئۆلۈمگە بۇيرۇلۇپتۇ. جەنەستىخان ئىنىسى يولۋاس بىلەن بېيجىڭ كوچىسىدا رىدا تېنەپ يۈرۈپ، ئادەم بىدىكىلىرىنىڭ ئالدام خالىتىشىغا چۈشۈپ قالدى. بىدىكىلەر جەنەستىخاننى بايىقى مومايغا يىگىر - مە بەش سەر كۈمۈشكە سېتىۋەتتى. موماي جەنەستىخاننىڭ يىغىشىغا قاراپ، يولۋاسنىمۇ ئازغىنا پۇل ھېسابىغا ئېلىپ قالدى. بىراق بۇ ھويلىدا يولۋاسقا لايىق ئىش بولمىغاچقا، كۈندۈزلىرى كوچا - كويىلاردا تەمتىرەپ يۈرسە، كېچىلىرى ھوي - لىنىڭ بىر بۇلۇڭىدا يېتىپ - قوپۇپ يۈرەتتى.

3

— شۇنداق قىلىپ، — دەپ سۆزىنى داۋام قىلدى جەنەس - تىخان، — ئۈچ يىلدىن بېرى يېڭىنىم زەھەر، كىيىگىنىم كېپەن بولۇپ مۇشۇ كۈننى كۆرۈۋاتىمەن. نەچچە قېتىم ئۆلۈپلا تۇ - گىشەي دەپ ئويلىدىم. ئۆگەي بولسىمۇ يەنە شۇ ئىنىمغا تار - تىشىپ، دەردىمنى ئىچىمگە يۇتۇپ كەلدىم. بۇنىڭدىن بۆلەك نېمە ئىلاجىم بار، خۇدايىم بىز خوتۇن خەقنى خۇيمۇ ئاجىز يارىتىۋېتىپتىكەن. كېچە - كۈندۈز خۇداغا يىغلاپ، ئۆز يۇرت - داشلىرىمدىن بىرەرگە ئۇچراپ قالسام، «مېنى بۇ دوزاختىن قۇتۇلدۇرۇۋالسىلا، ساۋاب بولار» دەپ ئايىغىغا يىقىلاي، ماڭا ئىچىنى ئاغرىتىپ قالسا ئەجەب ئەمەس، دەپ تىلەيتتىم. بۈگۈن ئۆزلىرىمنى كۆرۈپ خۇددى ئاتا - ئانام تىرىلىپ كەلگەندەك

خۇش بولۇپ، ئۆزۈمنى باسالماي قالدىم. تولا يىغلاپ ئۆزلەيدىنىڭ كۆڭۈللىرىنىمۇ غەش قىلىپ قويدۇم. مېنى ئەپىرە قىلسىلا، مەن خۇدانىڭ ئالدىدىمۇ، ئەل-يۇرت ئالدىدىمۇ گۇناھكار. ھە، مەن گۇناھكار!

— ياق، ياق، ئۆزلە گۇناھكار ئەمەس خېنىم، — دېدى ئاخۇنبەگ، بىر قولىنى ئۇنىڭ نېپىز ھال رەڭ شايشى كۆڭلىكى ئاستىدىن بىلىنەر-بىلىنمەس كۆرۈنۈپ تۇرغان يەلكىسىگە تاشلاپ، ئاندىن «ئۆزلە گۇناھكار ئەمەس، ھېلىقى ئەپىسۇنكەش دوتەيگە ئۆزلىرى تېگىۋالغانلىرى يوق. بۇ دوزاخقىمۇ ئۆز ئىختىيارلىرى بىلەن كىرىۋالغانلىرى يوق، شۇنداق ئەمەسمۇ؟» دەپ ئۇنىڭ پەرىشان چاچلىرى ئارىسىدا خۇددى بۇلۇت پارچىلىرى ئىچىدىن كۆرۈنۈپ تۇرغان ئايغا ئوخشاش ئاپئاق يۈزى بىلەن ئۇزۇن كىرىپىكلىرىگە قاراپ بىر ئاھ تارتىپ قويدى. شۇ تاپتا ئۇ ئۆزىنىڭ بۇ ئايالغا نىسبەتەن بىر ئىنسانىي كۆيۈم، يەنى ئىچ ئاغرىتىشتىن ئېشىپ، ئۇنى ئەرمەك ئۈچۈن ئەمەس، راستتىنلا ياخشى كۆرۈپ قېلىشقا ئوخشىشىپ كېتىۋاتقان بىر خىل تۇيغۇنىڭ تۇتقۇنى بولۇپ قېلىۋاتقانلىقىنى ھېس قىلىۋاتاتتى. جىننەستىخاننىڭ يەلكىسىگە تاشلانغان قولىنىڭ تىتىرەۋاتقانلىقى ئۆزىگىمۇ سېزىلىپ تۇراتتى.

— ئۆزلەنى يۇرتقا ئەكىتەي دېسەم، خوجايسىن موماي ئۇنارمۇ؟ — دېدى ئۇ ئىككىنچى قولىنىمۇ جىننەستىخاننىڭ يەلكىسىگە تاشلاپ. ئاندىن «قانچە دېسە، شۇنچە بەرسەم» دەپ قوشۇپ قويدى.

— بۇ موماي ئۇنداق بولغان بىلەن ناھايىتى كۆڭلى يۇمشاق كىشى، — دېدى جىننەستىخان، — مېنىڭ بېشىمغا چۈشكەن كۈنلەرنى ئاڭلاپ، كۆز يېشىمۇ قىلغان. مېنى ئۆز قىزىدەكلا كۆرىدۇ. پات-پاتلا «سىزگە يامان بولدى، ئۆردىڭىز

مۇشۇنداق ئۆتۈپ كەتمىگەي» دەپ ماڭا ئىچىنى ئاغرىتىپ چىقىرىۋەتتى.

— ئانداق بولسا، — دېدى ئاخۇنبەگ ئورنىدىن تۇرۇپ، — خوجايىن موماينى بىر چېكىپ كۆرەي. ئۆزلەڭ قۇمۇلغا بېرىدۇ. ئالغاندىن كېيىن، ئۆز يۇرتىغا كېتىمەن دەپ، مېنى ھەس-رەتتە قويما سالا-ھە؟

— بۇ نېمە دېگەنلىرى بەگزادەم، مەنزە شۇنداق-مۇ قىلارمەنمۇ، ئۇنىڭ ئۈستىگە، ئۆز يۇرتىدا مېنىڭ نېمەم بار؟ بىر خۇدادىن قالسا، بۇ دۇنيادا ئۆزلىرىدىن بۆلەك ھېچكىم يوق. ئەگەر مەن گۇناھكارنى ئەيسىرە قىلىپ كۆڭۈللىرى كۆ-تۈرسە، تاكى ئۆلگۈچە خىزمەتلىرىنى قىلاي.

شۇ ئارىدا خوجايىن موماي ئۇلارنىڭ شۈكەمگىچە چىراغ ئۆچۈرمىگەنلىكىگە ھەيران بولۇپ ئىشىكنىڭ يوپۇرغىدىن مارد-لىدى ۋە ئۈستەلدىكى ھاراق-شاراب ھەم باشقا نازۇ-نېمەت-لەرگە قول تەگكۈزۈلمەي شۇ پېتى تۇرغانلىقىنى، مېھماننىڭ بۇرۇتىنى سىلاپ ئاللىقاچانلارغا قارىغان ھالدا خىيال سۈرۈ-ۋاتقانلىقىنى، جىنەستىخاننىڭ تېخىچىلا غەمكىن ھالدا نېمىدۇر بىر نېمىلەرنى دەۋاتقانلىقىنى كۆرۈپ، دەرھال ئۆيىگە كىردى. دە، جىنەستىخانغا ھومىيىپ قويۇپ مېھمانغا:

— بەگزادەم، كۆڭۈللىرى رەنجىپ قالدىمۇ - نېمە؟ — دېدى ۋە جىنەستىخانغا ئاللىبىپ «نېمە ئولتۇرۇش بۇ، خۇددى يا-مانلاپ قالغان كېلىندەك، ئەزىز مېھماننى شۇنداق كۈتسەن بارمۇ، بايا بەگزادەمنىڭ تۇن نىسبىتىدىن بۇرۇن كېتىمەن دېگەننى ئاڭلىمىغانىدىڭىز؟» دېدى.

ئاخۇنبەگ موماينىڭ كۈتمىگەن يېرىدىن چىقىپ قاقاقلاپ كۆلدى ۋە ئۇنىڭدىن كەچۈرۈم سوراپ، جىنەستىخاننى ئۆزى گەپكە تۇتۇپ ئولتۇرغانلىقىنى، ئەمدىلىكتە بولسا، ھەممە

ئەھۋالنى ئۇقۇپ بولغانلىقىنى ئېيتىپ مۇنداق دېدى:
— يەڭگەم، مەن سىزنىڭ مېھىر-شەپقەتلىك، يۇمشاق
كۆڭۈل كىشى ئىكەنلىكىڭىزنى بىلىمەن، راستتىنلا بىلىمەن. بۇ
چوكانمۇ سىزنى ئۆز ئانىسىدەك كۆرىدىكەن. ئەگەر سىز رازى-
لىق بەرسىڭىز...

ئاخۇنبەگنىڭ گېپى تۈگىمەي تۇرۇپلا، موماي ئۇنىڭ
نېمە دېمەكچى بولغانلىقىنى چۈشەنگەن بولسا كېرەك، بىردىنلا
قاچىقىنى تۇرۇپ، «ئۇنداق خىياللاردا بولماڭ بەگزام، ئايىڭ
(جىنەستىخاننى دېمەكچى) مېنىڭ تىللا دەردىڭم، ھەر سىلا-
كىتىسەم، بىر شېخىدىن يۈزلەپ تىللا چۈشىدۇ. سىز زە، مېنىڭ
جان تومۇرۇمغا پالتا ئۇرماقچىمۇ؟» دېدى.

ئۆيىنىڭ ئىچىنى جىمجىتلىق باستى. موماينىڭ گەپلىرى
ئاخۇنبەگكە قارىغاندا، جىنەستىخاننى تېخىمۇ كۆپرەك ھەيرەت-
كە سالماقتا ئىدى. ئاخۇنبەگ قايرىلما بۇرۇتسىنىڭ ئۇچىنى
بۇراپ تۇرۇپ مۇنداق دېدى:

— بۇ بىچارىگە رەھىم قىلىسەنلا يەڭگەم، مەن سىزنى
ئوبدان رازى قىلاي.

— مىڭ سەر كۈمۈش بېرەلەمسىز، — دېدى موماي جىددە-
دىي قىياپەتتە.

— مىڭ سەر؟! —

— ھە، مىڭ سەر، بىر سېرى كەم بولسا بولىدۇ.

— ياپىر، مەنىمۇ بۇ يۇرتقا مۇساپىر، قاراڭ. مىڭ سەر
كۈمۈش ئاز پۇل ئەمەس. رازى بولسىڭىز ئەتىلا يۈز سەر
ئەكىلىپ بېرىمەن. بىزگە كەڭچىلىك قىلىۋەتسىلە يەڭگەم. سا-
ۋاب بولال!

— «بىزگە» دەيسىزغۇ؟ ھە، ئايىڭنى ياخشى كۆرۈپ
قاچىسىز-دە، بەگزامدەم. بۇ يۈز سەرگە بېرىدىغان مال ئەمەس.

ئەر يىگىت ياخشى كۆرگەن كىشىسى ئۈچۈن، ئۆزىنىڭ جېنىنى
نىمۇ ئايىمايدۇ، — دېدى موماي، بايا ئاخۇنبەگ ئولتۇرغان
يۆلەنچۈكلۈك ئورۇندۇققا ئۆزىنى تاشلاپ، ئاندىن پۇتلىرىنى
ئالماشتۇرۇپ قويۇپ، خاتىرجەم تاماكا چېكىشكە باشلىدى.

جىنەستىخاننىڭ رەڭگى تامدەك تاتىرىپ كەتتى. ئۇنىڭ
مومايغا بولغان ئىشەنچ ۋە ئۈمىدلىرى توغراققەك توزۇپ كەت-
تى. ئۇ ئۆزىنى باسالماي ئۆكسۈپ- ئۆكسۈپ يىغلاشقا باشلىدى.
ئاخۇنبەگ نېمە قىلىشنى بىلمەي، مومايغا قارىغان پېتى جىم
تۇراتتى. موماي ئۇنىڭ چىرايىغا ئوبدان سەپسىپلىۋالغاندىن
كېيىن، بىردىنلا قاقاقلاپ كۈلۈپ تاشلىدى ۋە جىنەستىخاننى
باغرىغا بېسىپ، «ئوينىشىپ قويدۇم، قىزىم، يىغلىماڭ، يىغلى-
ماڭ» دېدى. دە، ئاخۇنبەگكە قاراپ، «يارايدىلا بەگزادەم،
مەن سىلنى سىناپ باقماقچىدىم. قېنى ئولتۇرسىلا، ماڭا مىڭ
سەر تۇرماق، يۈز سەرمۇ كېرەك ئەمەس؛ ئۆزى بىچارە، كۆڭلى
مىڭ پارە بۇ مۇساپىر قىزىمنىڭ بەختى ئېچىلسىلا، مېنىڭمۇ
كۆڭلۈم تىنىدۇ» دېدى. ئاندىن، «ئۇنى يۇرتقا ئاپىرىدۇپلا،
تاشلىۋەتمەسلىككە ۋەدە بېرەلەمدىلا، ئەگەر سىلنىڭ ئۇنىڭغا
تاشلىقلىقلىرى ھەشقىپىچە كىتەك بىردەمدە سولىشىپ كېتىدىغان ئىش
بولسا، ۋەدىمۇ بەرمىسىلە، بۇ بىچارىنى ئۆزىنىڭ يۇرتىغا ئاپى-
رىپ، بىرەر تۇغقىنىغا تاپشۇرۇپ بەرسىلەمۇ مەن رازى. بۇنىڭغا
نېمە دەيدىلا؟» دەپ سورىدى.

ئاخۇنبەگ خۇددى يەلكىسىدىن ئېغىر يۈك ئېلىپ تاشلان-
غان كىشىدەك بىر ئۆھ تارتىۋېلىپ، موماينىڭ قوللىرىنى ئالدى-
نىغا ئالدى.

— ۋاي يەڭگەم، كۆڭۈللىرى يۇمشاق بولغان بىلەن چاقچاق-
نى قاتتىق قىلىدىكەنلا — ھە، يۈرىكىم بېغىشىدىن ئۇزۇلۇپ كېتەي-
دەپ قالدى، — دېدى كۈلۈمسىرەپ. ئاندىن: «راستىمنى ئېيتسام،

بۇ قىزلىرىنى كۆرۈش بىلەنلا، ئۆزۈممۇ يۈچۈنلا بولۇپ قالدىم.
خۇدانىڭ ئىرادىسى شۇنداق ئوخشايدۇ.» دېدى.

— ئاسمان خۇداسى دۆلەتلىرىنى زىيادە قىلغاي، — دېدى موماي، ئاندىن جىنەستىخانغا قاراپ «قىزىم، مەن سىزنى مۇبارەكلەيمەن. سىز ماڭا قارىغاندا كۆپ بەختلىك ئىكەنسىز، گۈلىڭىز غازاڭ بولماستا سىزنى چىن كۆڭلىدىن ياخشى كۆرىدىغان بىر كىشى چىقىپ قالدى. ئاسمان خۇداسى مەن بىچا-رىگە مۇنداق نېمەتنى نېسىپ قىلغىنى يوق. مېنىڭ ياشلىق گۈلۈم بوران-چاپقۇنلار ئىچىدە بەك بالدۇر توزۇپ تۈگىگەن» دېدى ۋە كۆڭلى بۇزۇلۇپ يىغلاشقا باشلىدى. ئاخۇنىبەگ موماينىڭ ئاخىرقى گەپلىرىگە ھەيران قالدى. جىنەستىخانمۇ موماينىڭ ئىچ سىرىدىن خەۋەرسىز بولغاچقا، «ئانا، كۆڭۈللىرىنى بۇز-مىسىلا، بۇ شەھەردە سىلىچىلىك دۆلەتمەن، بەختلىك كىشىلەر ئانچە كۆپ ئەمەستۇر» دېدى.

— ۋاي قىزىم، — دېدى موماي، — ئادەم دېگەن توققۇزى تەل، دۆلەتمەن بولسىلا بەختلىك بولمۇرەمەيدۇ. گاداي بول-سىمۇ ئارزۇ-ئارمانلىرىغا يەتكەن كىشىنى بەختلىك دېسە بولىدۇ. مەنچۇ؟ مېنىڭ كۆڭلۈم خۇددى ئىگىسىز قالغان تاشلاندىق ئۆيىگە ئوخشايدۇ. يەنىمىشكە، ئۇلاشقىنىم بىلەن، مېنىڭ ئۆمرۈم دەشت-باياۋاندا بوران ئۇچۇرۇپ كېلىپ، بىر ئۆڭكۈرگە تىقىپ قويغان قامماقتەك ئۆتۈپ كەتتى. بۇ دۇنيادا مۇشۇ قۇرۇق سۆڭەك جېنىمىدىن باشقا ھېچكىم يوق. قىسقىسى، مەن ئۆ-لۈپ قالسام، قەبرىمنى يوقلايدىغان كىشىمۇ چىقمايدۇ.

— توۋا، مەن قۇلاقلىرىمغا ئىشەنمەيۋاتىمەن، ئانا، نېمەلەرنى دەۋاتىدىلا، — دېدى جىنەستىخان تېخىمۇ ھەيران بولۇپ. — ھەيران بولماڭ قىزىم، — دېدى موماي دۇنيا دېگەن شۇنداق نېمەكەن، بىر قارىساڭ پارقىراپ تۇرغان قاشتېشىغا

ئوخشايدۇ. بىر قارىساڭ ئېچىلىپ قالغان كونا گۇرستانلىقتىكى ئادەمنىڭ باش سۆڭىكىگە ئوخشايدۇ. مېنىڭ ئۆمرۈم ئەنە شۇنداق ئادەمنىڭ باش سۆڭىكىگە ئوخشاش دۇنيادا قەدىرسىز ئۆتمىدىغان بولدى.

— توۋا، ئۈچ يىل بىر ئۆيىدە تۇرۇپ، سىلنىڭ ئەھۋالىڭ رېدىن قىلچە خەۋىرىم بولماپتۇ، — دېدى جىنەستىخان غەمكىن ئاھاڭدا.

— بوپتۇ قىزىم، مېنىڭ يۈرىكىمىدىكى يارىلارنى سىزمۇ بىلىپ قېلىڭ. مۇندىن كېيىن بەلكى كۆرۈشەلمەسەم، شۇنداق ئەمەسمۇ؟ — دېدى موماي ئاندىن قەدەھلەرگە شاراب تولدۇرۇپ، «قېنى كېلىڭلار، ئاۋۋال سالامەتلىكىمىز ئۈچۈن كۆتۈرەيلى» دەپ سۆھبەتداشلىرىنى قەدەھكە تەكلىپ قىلدى.

موماي ئۆزىنى مۇمكىنقىدەر تېتىك كۆرسىتىشكە تىرىد- شىپ، ۋەزمىنىڭ بىلەن سۆزگە كىرىشتى. ئۇ ئۆزىنىڭ مەش- ھۇر خاڭچۇ شەھىرى يېنىدىكى بىر دېھقاننىڭ يالغۇز قىزى ئىكەنلىكىنى؛ ئون سەككىزگە تولۇپ، سۆيگەن يىگىتى بىلەن توپىلىشىشقا تەييارلىنىۋاتقاندا، بېيجىڭدىكى خان ئوردىسىغا كېلىنمەكچى تاللاپ كەلگەن بەگلەرنىڭ كۆزىگە چۈشۈپ قالغان- لىقىنى؛ ھېلىقى يىگىت بۇنىڭغا نارازىلىق بىلدۈرگەندە، «خانغا قارشى چىقتى» دېگەن جىنايەت بىلەن ئۇنىڭ چېپىپ تاش- لانغانلىقىنى؛ شۇنىڭ بىلەن ئۇنى قارا قىسمەت بورانلىرى بېي- جىڭغا ئەكىلىپ تاشلىغانلىقىنى، بىراق شۇ ئارىدا ئوردا بەگ- لىرىدىن بىرىنىڭ ئۆز نەپسىگە چوڭ تارتىپ، ئۇنى كېلىنمەك- چىلىككە بەرمەي، خاس بىر ھويلىدا ئوغرىلىققىچە ئىككى يىل خوتۇن قىلغاندىن كېيىن، مۇشۇ پىھىلىنىڭ سابىق خوجايىنىغا سېتىۋەتكەنلىكىنى، شۇندىن باشلاپ قىرىق نەچچە يىللىق ئۆم- رىنىڭ مۇشۇ ھويلىدا ئۆتكەنلىكىنى سۆزلەپ كېلىپ مۇنداق دېدى:

— گاھىدا ئاسمان خۇداسىنىڭ ئىشلىرى قىزىق بولىدۇ.
 كەن، ئۇ مېنى يارىتىپ، ئون سەككىز ياشقىچە ئادەم سىياقىدا
 ساقلىدى. شۇڭىچە مەنمۇ ئۆزۈمنى كەمبەغەل بولساقمۇ، بىر
 ئادەم دۈپ يۈرەتتىم. مېنىڭمۇ ياخشى-يامانلىقىنى، سەت ۋە
 چىرايلىقىنى ئىلغايدىغان، بويىغا يەتكەن باشقا قىزلارغا ئوخ-
 شاش، قاۋۇل ۋە چىرايلىق يىگىتلەرنى كۆرگەندە، چوغىدەك
 يېلىنچاپ كېتىدىغان يۈرىكىم بار ئىدى. بۇ يۈرەك يېزىمىزدى-
 كى ھېلىقى يىگىتنىڭ ئىشقى بىلەن ياشىرىپ تۇراتتى.
 تەقدىر مېنى ئاشۇ يىگىتتىن ئايرىغان كۈندىن باشلاپ، مېنىڭ
 يۈرىكىم تومۇزدا سۇسىز قالغان مودەنگۈلدەك سولىشىپ كەت-
 تى. نە كۈن ھېلىقى بەگلىرىنىڭ قولىغا چۈشتۈم، شۇ كۈندىن
 باشلاپ، مېنىڭ يۈرىكىمگە ئۆلدى. مەنمۇ ئۆزۈمنى ئادەم ھې-
 ساپلىمايدىغان بولىدۇم. بۇ ھويلىغا كەلگەندىن كېيىن، تېخىمۇ
 قىزىق ئىشلارغا ئۇچرىدىم. مېنى سېتىۋالغان خوجايىن قىرىق
 لاردىن ئاشقان سالاپەتلىك كىشى ئىدى. خېلىلا چىرايلىق خوتۇن-
 ىمۇ بار ئىدى. ئۇ خوتۇننى بىر قىزمۇ تۇغۇپ بېرىپتىكەن.
 ئەمما ئۇ خوجايىن مېنى بىر كۆرۈش بىلەنلا ماڭا كۆڭلى چۈ-
 شۇپ قاپتۇ. باشتا مېنى ئادەتتىكى مېھمانىلارغا كۆرسەتمەي،
 ئۆزى ئوغرىلىقچە خوتۇن قىلىپ يۈردى. پەقەت چوڭ مەنسەپدارلار
 كېلىپ قالسا، ئىلاجىسىز قالاتتى، كېيىن، كىچىك خوتۇنلۇققا
 ئېلىۋالدى. خوجايىن خېنىم بۇنىڭغا چىدىماي، ئېسىلىپ ئۆلۈۋال-
 دى. ئارىدىن ئۇزۇن ئۆتمەي، ئۇنىڭ قىزمىمۇ ياۋا چېچەك
 بىلەن ئۆلۈپ كەتتى. شۇنداقسىمۇ خوجايىن يەنى مېنىڭ ئې-
 رىم مېنىڭدىن كۆڭلىنى ئۈزەلمىدى. ئۇ مېنى راستتىنلا ياخشى
 كۆرسە كېرەك. ئەمما، مېنىڭ ئۇنىڭغا زادىلا كۆڭلۈم چۈشمى-
 دى. دېمىسىمۇ راست ئەمەسمۇ، مەندە كۆڭۈل دېگەن نەرسە
 يوق. تە، مېنىڭ كۆڭلۈم دۇنياغا كۆز ئېچىپ ياخشى كۆرگەن

ھېلىقى يىمىگىت بىلەن تەڭلا ئۆلگەن. ئۇنىڭدىن كېيىن ماڭا ئۇچرىغان ئەرلەرنىڭ ھەممىسى مېنى بىردەملىك كۆڭۈل خۇشى ئۇچۇنلا ئەرمەك قىلىدىغانلار بولغاندىن كېيىن مەن ئۇلارنى قانداق قىلىپ ياخشى كۆرەلەيمەن. خوجايىم ئېسىم مېنى ھەرقانچە ياخشى كۆرگەن بولسىمۇ، مېنىڭ ئۆلگەن كۆڭلۈمنى قانداق قىلىپ تىرىلدۈرەلسۇن!

گەپ شۇ يەرگە يەتكەندە، موماينىڭ كۆزلىرى ئىختىيار-سىز نەملىشىپ كەتتى. ئۇ قەدەھلەرنى تولدۇرۇپ، «قېنى يەنە بىردىن ئىچەيلى» دېدى ۋە بىردەم جىم ئولتۇرۇپ قالدى.

— ئەمما، — يەنە سۆز باشلىدى موماي، — خوجايىم ئېسىم مۇ ئۇزاققا بارماي ئۆلۈپ كەتتى. ئۇ ئۆلۈش ئالدىدا مۇشۇ ھويلىنىڭ ھەممە ئىگىدارچىلىقىنى ماڭا بەخشەندە قىلىپ بەردى. مەن ئۇنىڭ ئىشىغا ۋارىس بولۇپ قالدىم. خۇددى قوشقا قاتقان كالا قېرىپ ياكى پۇتى سۇنۇپ كاردىن چىققاندا، ئۇنى قاسساپقا سېتىۋېتىپ، باشقىسىنى يەڭگۈشلىگەندەك، يىگىر-مە-ئوتتۇز يىلدىن بېرى بۇ ھويلىدىكى قىز-چوكانلارنى نەچچە قېتىم يەڭگۈشلىدىم. مەن بۇ ئىشلارنى كىچىكىمدە قورچاق ئوينىغىنىمىدەك بىپەرۋالىق بىلەن قىلىۋەردىم. چۈنكى مەن ئۆرە يۈرگىنىم بىلەن ئۆلگەن ئادەم-دە! لېكىن ئۆزۈم قېرىپ، ئەجەلنىڭ سوغۇق شاماللىرى بۇرۇنۇمغا پۇرىغانسېرى، ئاسمان خۇ-داسى كۆڭلۈمنىڭ بىر بۇرجىكىگە قايتا جان ئاتا قىلغانىدەك، خىيال سۈرىدىغان بولۇپ قالدىم. قەدىمكىلەرنىڭ «ئۆزۈڭگە راۋا كۆرمىگەننى، ئۆزگىلەرگىمۇ راۋا كۆرمە» دېگەن ھېك مەتلىك سۆزى پات-پاتلا يادىمغا كېلىدىغان بولۇپ قالدى. شۇنداق كۈنلەرنىڭ بىرىدە بۇ قىزىم بۇ يەرگە كېلىپ قالدى. ئۇنى بىر كۆرۈش بىلەن تومۇرلىرىمدا قانداقتۇر بىر ئىسسىقلىق پەيدا بولۇشقا باشلىدى. ئۇنىڭ سەرگۈزەشتىلىرىنى ئاڭلاپ، ئىختى-

ييارسىمىز ئاھ چەگەتتىم. ئەمدى مېنىڭ كۆڭلۈم تىرىلىشكە باشلىدى.
خان ئوخشايدۇ، دەپ ئويلىدىم. شۇ ۋەجىدىن بۇ قىزىمنىڭ
غېمى مېنىڭ غېمىم بولۇپ قالغان چېغى، پات-پاتلا كۆز
يېشىمۇ قىلاتتىم.

موماي تاماكا تۇتاشتۇرۇپ قاتتىق بىر شورىدى.
— مانا ئەمدى، بەگزادەم، — دەپ داۋام قىلدى ئۇ، —
سىلەننىڭ خۇدالىرى كۆڭۈللىرىگە سالغان ئوخشايدۇ. بۇ قىزىم-
نى ئۆزلىرى قۇتۇلدۇرۇۋالدىغان بولىدىلا، مېنىمۇ غەمىدىن
قۇتۇلدۇرىدىلا. ئەجەلنىڭ نۆۋىتى كەلگەندە مەنىمۇ خاتىرجەم كۆز
يۇمىدىغان بولىدۇم.

— رەھمەت يەڭگەم، خۇدا بۇيرۇسا، ئۆزلىرى تېخى ئۇ-
زۇن ئۆمۈر كۆرىدىلا، — دېدى ئاخۇنبەگ، — ئەمدى مېنىڭ
ئىلتىماسىم، ئەتە ئاز بولسىمۇ ھېلىقى يۈز سەر كۈمۈشنى ئەكى-
لىپ بېرىي، ئاز دېمەي قوبۇل قىلارلا.

— ۋاي بەگزادەم، ماڭا ھېچنېمىنىڭ كېرىكى يوق. ئۇ-
زۇنغا قالماي ئۇ دۇنياغا سەپەر قىلىمەن، ئېسىل ياغاچتىن
ساندۇقمۇ ياسىتىپ قويدۇم. ئاخىرەتلىك كىيىملىرىمنىمۇ تىك-
تۈرۈپ قويدۇم. ئەمدى سىلەردىن كېيىن، بۇ يەردىكى بىچار-
لەرنىمۇ ئازاد قىلىۋېتىمەن.

چىنەستەخان مومايىنىڭ ئايىغىغا يىقىلىپ يىغلاپ كەتتى.

4

ئەتىسى ئەتىگەندە، شامەخسۇت ۋاڭ ھەرقېتىم بېيجىڭغا
كەلسە چۈشكۈن قىلىدىغان «خامىگۇەن» دېگەن بىنەنىڭ شەرق
تەرىپىدىكى كىچىكرەك ھۇجرىدا ئاخۇنبەگ يوغان سەللە ئور-
خان بىر مويىسىپىت كىشىنىڭ ئالدىدا يۈك-ئۇنۇپ ئولتۇرۇپ،

ئۇنىڭغا جىننەستىخان توغرىسىدا سۆزلەپ بېرىۋاتاتتى. بۇ كىشى شامەخسۇت ۋاڭغا ھەمراھ بولۇپ كەلگەن يۇنۇس ئەئلەم ئىدى. ئاخۇنبەگ سۆزىنى ئاياغلاشتۇرغاندىن كېيىن، ئۇنىڭ ئايدىغا ئون سەر كۈمۈش تەڭگە قويۇپ «چىڭگاڭ غوجامغا ئۆزلىرى بىر نېمىدەپ، بۇ ئىشنى ئوڭلاپ قوي-ۋۇزلا» دېدى.

يۇنۇس ئەئلەم مۇۋاپىق بىر پەيتنى تېپىپ، شامەخسۇت نىڭ ھۇجرىسىغا كىردى - دە، گەپنى يىراقتىن باشلاپ مۇنداق دېدى:

— ھەزرەتلىرىنىڭ بۇ قېتىمىقى زىيارىتى مۇبارەكلىرى بىمناھايەت خاسىيەتلىك بولىدىغان ئوخشايدۇ، ئىنشائاللا! پەقەر قۇللىرىغا مەلۇم بولۇشىچە، خاقانىمىزنىڭ پايتەختىدە ئالتە شەھەردىن كېلىپ قالغان بىر مۇمىن ئاجىزە ھەزرەتلىرىنىڭ شاپائىتىدىن نىجاتلىق تىلەيدۇركى، بىر مۇساپىر مۇسۇلماننى كۇپارلىشىپ كەتمەكتىن قۇتۇلدۇرماقنىڭ ساۋابى ھەج تاۋابىدىنمۇ ئۇلۇغراق تۇر.

شامەخسۇت دىققەت بىلەن ئاڭلاپ ئولتۇرۇپ، بۇ گەپنىڭ تەپسىلاتىنى سورىدى. يۇنۇس ئەئلەم جىننەستىخاننىڭ سەر-گۈزەشتىسىنى ئاخۇنبەگدىن ئاڭلىغىنى بويىچە ئۆز ئەيىنى بىلەن قىسقىچە بايان قىلىدى. ئەمما ئاخۇنبەگنىڭ ئۇ ئايال بىلەن ئۇچراشقان ئورنىنى يوشۇرۇپ، «ئۇلار كۈچىدا ئۇچرىشىپ قاپتۇ. ئۇ خوتۇن ئاخۇنبەگنىڭ پېشىگە ئېسىلىپ، ئاڭلىشىشىچە چىڭگاڭ غوجام بېيجىڭدا ئىكەن. مەندەك بىر تەلىپى شورلۇق نىڭ دەردىگە يېتىپ، بېشىمنى سىلاپ قويسا، دەپ زار - زار يىغلايتۇ» دېدى. شامەخسۇت بىردەم خىيال سۈرگەندىن كېيىن: — مۇنداق ناپاك ئايالنى سۆرەپ يۈرسەك قانداق بولۇر، — دېدى.

يۇنۇس ئەئلەم «قۇرئان» ۋە «ھەدىس» تىمىن بىرمۇنچە

سۆزلەرنى نەقىل كەلتۈرۈپ، ئاخىر شاھە خسۇتنى قايىل قىلدى.
شۇنىڭدىن كېيىن، ئاخۇنبەگ ھېلىقى موپايىنىڭ قېشىغا بېرىپ،
كۆپ رەھمەت - ھەشقا لالا ئېيتقاچ، جىنەستەخان بىلەن ئۇنىڭ ئۆ-
گەي ئىنىسى يولۋاسنى «خامىگۇەن» گە ئەكەلدى. يۇنۇس ئەلەم
بۇ ھويلىدا باشقا ئايال كىشى يوقلۇقىنى، كېيىن، قۇمۇلغا قايت-
تار چاغدا يولدىمۇ ئەپسىز بولدىغانلىقىنى نەزەردە تۇتۇپ،
شەرىئەتكە خىسلاپ بىرەر ناشاي ئىش بولۇپ قالمىسۇن دېگەن
ۋەج بىلەن جىنەستەخاننى خىزمەتكارلارنىڭ بىرەرگە چېتىپ
قويۇش ھەققىدە شاھە خسۇتقا تەكلىپ بەردى ۋە «ئەگەر چىڭ-
گاڭ غوجادىغا پىسەنت كەلسە خىزمەتكارلىرى ئاخۇنبەگكە نىكاھ
قىلىپ قويماق» دېدى، شاھە خسۇت بۇنىڭغا قوشۇلدى. شۇنداق
قىلىپ، جىنەستەخان ئاخۇنبەگنىڭ كىچىك خوتۇنى سۈپىتىدە
قۇمۇلغا كېلىپ قالدى. بىراق ئاخۇنبەگنىڭ چوڭ خوتۇنى كۈن-
دەشلىك قىلىپ، ماجىرا قوزغىدى. ھەتتا ئاخۇنبەگ ئۆستەدىن
ئەرز قىلىپ، ئوردىنى بېشىغا كىيىدى. بۇ ئايال بەگلەر جەمەت-
دىن بولغاچقا شاھە خسۇت ئۇلاردىن ئېھتىيات قىلىپ، جىنەس-
تەخاننى ئاخۇنبەگدىن ئاجراشتۇرۇۋەتتى. شۇنىڭدىن كېيىن،
جىنەستەخان شاھە خسۇتنىڭ ئايالى پۇجۇڭ ئاغىچىنىڭ دېدەكلىرى
قاتارىغا ئۆتتى. ئۇ ئادەتتىكى ئىشلاردىن تاشقىرى، پۇجۇڭ
ئاغىچا ئىچىرىدىن شىنجاڭغا كېلىپ، يولبولىقاي قۇمۇلغا چۈش-
كۈن قىلىدىغان ئەمەلدارلارنىڭ خېنىملىرىنى قوبۇل قىلغاندا،
ئۇنىڭغا تەرجىمانلىقمۇ قىلاتتى. ئارىدىن بىر مەزگىل ئۆتكەن-
دە شاھە خسۇتنىڭ يېقىنلىرىدىن ئىبراھىمخېلىگ جىنەستەخاننى
ئۆزىگە سوراقتى. شاھە خسۇت رازى بولۇپ، ئۇنىڭغا نىكاھ قىل-
دۇرۇپ قويىدى. شۇنىڭ بىلەن جىنەستەخان بەگ ئاغىچىلىرى
قاتارىغا ئۆتۈپ قالدى. ئۇنىڭ ئۆگەي ئىنىسى يولۋاس دەس-
لەپتە ئوردىنىڭ پارچە - پىسۇرات ئىشلىرىنى قىلىپ يۈرگەن

بولسىمۇ، خەنزۇ تىلىنى ياخشى بىلىگەنلىكى ۋە ئاچىسىنىڭ يۈزى تۈپەيلى بارا - بارا مەرتىۋىسى ئۆسۈپ، ئوردا بەگلىرىدىن بولۇپ قالدى. يولۋاسنىڭ ئەسلى - نەسلىنى بىلىمەيدىغان كىشىلەر ئۇنى جىنەستىخاننىڭ ئوغلى دەپ چۈشىنەتتى. ئۇمۇ جىنەستىخاننى «ئانام» دەپ جاكارلىغانىدى.

5

ئالدىنقى بابتا ئىيتقىنىمىزدەك، خوجىنىياز ھاجى ھەيدەر ئەپەندىنىڭ ئۇنى «قولغا ئۆگىتىلگەن ئۆي قاپلىنى» غا ئوخ شاتقانلىقىدىن خاپا بولۇپ، تاھىر بەگنىڭ ئۆيىدىن چىققان پېتى نەنىمگىدىكى خوتەن سارىيىنىڭ دەرۋازىسىغا كەلگەندە، سارايدىن كۈل رەڭ ھەربىي پەلتۇ، قاسقانلىق شەپكە ۋە ھەربىي-چە ئۆتۈك كىيىپ، ئىككى قولىنى خۇددى يوتىسىغا چاپلىۋالغاندەك غىمىپىلداپ مېڭىپ چىقىۋاتقان ئوتتۇرا بويلۇق، شالاڭ ساقاللىق بىر كىشىگە ئۇچراپ قالدى. بۇ تاز چىراي كىشىنىڭ ئويىناپ تۇرىدىغان قوڭۇر كۆزلىرى ۋە قول سالماي غىمىپىلداپ مېڭىشى، كۆڭلىدە شەيتىنى كۆپ ئادەم ئىكەنلىكىدىن دېرەك بېرىپ تۇراتتى.

— ھاجىم، ئۇرۇمچىگە كەلگەندىن بۇيان ئۆزلەنىڭ ئاياغ-لىرى چىقىپ قەدەملىرى ئىلداملاپ قالدى - ھە! يەنە تۆمۈر خەلىپىنى يوقلاپ كەلگەن ئوخشىماسدىلا، - دېدى ئۇ ساختا تەبەسسۇم بىلەن كىنايە قىلىپ.

— يوقلىسام نېمە بوپتۇ، - دېدى خوجىنىياز ھاجى قاپقىنى تۇرۇپ.

— بىزنىڭ قۇمۇللاردا يەر بېشىنى ئەتىگەنلىرى يوقلايدىغان، ئۆزلەزمە...

— قاچان يوقلىسام ئۆزۈمنىڭ ئىشى، — دېدى ھاجى
ئۇنىڭ گېپىگە پىسەنت قىلماي.

— چاققانراق كىرىپ، تەيجى بەگ غوجامغا كۆرۈنۈش
بەرسىلە، نەگاھ ئۆزلەنى ساقلاپ تۇرغىلى، — دېدى ئۇ ھاجى
ھا يەر ئاستىدىن ھومىيىپ قاراپ، ئاندىن ئىتتىك - ئىتتىك
مېڭىپ شەھەر ئىچى تەرەپكە كەتتى.

بۇ كىتابخانلارغا تونۇش بولغان جىنەستىخاننىڭ ئۆگەي
ئىنىسى ھېلىقى يولۋاس دېگەن ئادەم ئىدى. ئۇ ھازىر يول-
ۋاسىبەگ دەپ ئاتىلاتتى. شامەخسۇت دەسلەپتە ئۇنى ئوردا
بېگى قىلىپ قويغان، كېيىنچە ئۇنىڭ خەنزۇچە بىلىدىغانلىقىنى
نەزەردە تۇتۇپ، ئۇيغۇر، خەنزۇ ۋە خۇيزۇ پۇقىرالار ئارىلاش
ئولتۇراقلاشقان بازار رايونىغا باشلىق قىلىپ بەلگىلىگەن؛ شۇنىڭ-
دىن باشلاپ، بازار رايونىدىكى پۈتۈن ئاھالىنىڭ دەۋا - دەس-
تۇر ئىشلىرى بىلەن سودا - سېتىق باجلىرىنى بىر ياقلىق قىلىش
ھوقۇقى ئۇنىڭ قولىغا ئۆتۈپ قالغان. ئۇ خۇددى غايىب-
تىن خەزىنە تېپىۋالغان كىشىدەك بىردىنلا بېيىپ، ئۇزۇن ئۆت-
جەي، ئىككى قەۋەتلىك جاي سېلىۋالغانىدى. شامەخسۇت ئورۇن
تۇتۇپ يېتىپ قېلىش بىلەنلا قۇمۇلدىكى ھۆكۈمەت قوشۇنلىرى-
نىڭ باشلىقى ليۇلۇيچاڭ يولۋاسنى ليەنجاڭلىق ئۇنۋانى بىلەن
ھەربىي شتابنىڭ تەمىنات باشلىقى قىلىپ تەيىنلىدى. شۇ مۇنا-
سىۋەت بىلەن ئۇ ئۆز يېنىدا مەلۇم ساندا چېرىك ساقلاش
ئىمتىيازىغىمۇ ئېرىشتى. شۇنداق قىلىپ، ليۇلۇيچاڭ ئۇنى قۇ-
رۇق ئۆستەڭگە مىراب بولۇپ يۈرگەن ئاددىي بەگلىرىدىن ئەمەس،
بەلكى ئەمەلىي ھوقۇق ۋە تەسىر كۈچكە ئىگە بىر ئەرباب
قىلىپ قويدى. چۈنكى يۇقىرىدا ئېيتقىنىمىزدەك، ياك زىڭشىن
ھۆكۈمىتى ئەپلىك بىر پەيتىنى تاپسا، ۋاڭلىقنى ئەمەلدىن
قالدۇرۇپ، قۇمۇلنى بىۋاسىتە ئۆز ئىدارىسىگە ئېلىش كويىدا

بولغاچقا، يەرلىك ئاھالىنىڭ ئىچىدىن شامە خىسۇتنىڭ ۋارىسلىرىغا قارشى بىر گۇرۇھ تەييارلاش لازىم ئىدى. يولۋاسمۇ بۇنى دەرھال چۈشىنىپ يەتكەچكە، پۈتۈن ئىخلاس بىلەن ھۆكۈمەت تەرەپكە ئىشلەشكە كىرىشىپ كەتتى. لېۋلۇيچاڭنىڭ: «ۋاڭلىق ئەمەلدىن قالغاندىن كېيىن، قۇمۇل دىيارىدا يەرلىكلەر ئىچىدە سىزدىن يۇقىرىراق مەرتەۋىدىكى ئەر باب بولمايدۇ» دېگەن گېپى بىلەن ئۇ ئۆزىنى قۇمۇلنىڭ كەلگۈسىدىكى بىردىنبىر ھۆكۈمدارى چاغلانغانىتى. بىراق خوجايىدىلىرىنىڭ تاپشۇرۇقى بويىچە، شامە خىسۇتنىڭ ۋارىسى نەزەر ۋە باشقا ئوردا ئەر بابلىرى بىلەن ھازىرچە قويۇق مۇناسىۋەت باغلاپ، نەزەرنىڭ ۋاڭ بولۇشىنى قىزغىن قوللايدىغان كىشى سۈپىتىدە ئىش قىلاتتى. شۇڭا بۇ قېتىم يۈسۈپ تەيىن قۇمۇل ۋاڭ ئوردىسى نامىدىن ياكۇت ئىشىنىنىڭ ئۆلۈمىگە تەزىيە بىلدۈرۈش باھانىسىدە نەزەرنىڭ شامە خىسۇت ئورنىغا ۋاڭ بولۇشىنى جىڭ شۇرپىن ھۆكۈمىتىگە ئېتىراپ قىلدۇرۇش مەقسىتىدە ئۇرۇمچىگە چىققاندا، يولۋاس ئۇنىڭغا تەرجىمان بولۇپ كەلگەنىدى. ئون نەچچە كۈندىن بېرى يۈسۈپ تەيىن شۇنچە سوۋغا - سالام بىلەن كېلىپ، ھېچ ئىشنى پۈتتۈرۈۋالماي، ئۇچۇن، ھەممىدىن ئۈمىد ئۇزۇپ، بۈگۈن ھېچ يەرگە بارماي، ھۇجرىسىدا دەم ئېلىپ ياتاتتى. يولۋاس شۇ پۇرسەتتىن پايدىلىنىپ، جىڭ شۇرپىننىڭ شەخسىي كاتىپى بىلەن يوشۇرۇن كۆرۈشۈشكە ماڭغاندا، بايا ئىپتىتىقىمىزدەك، خوجىنىياز ھاجى بىلەن ئۇچرىشىپ قالدى ۋە ھاجىغا بايىقتە دەك گەپلەرنى قىلغاندىن كېيىن، شەھەر ئىچىگە كىرىپ، بىر خالتا كوچىنىڭ ئوتتۇرىسىدا ئۇيان - بۇيانغا قارىۋېلىپ، قىسپا ئوچۇق تۇرغان قارا دەرۋازىدىن ئىچكىرى كىردى...
 — جۇشى جانابلىرى (جىڭ شۇرپىننى دېمەكچى) بۇ گەپلىرىڭىزنى ئاڭلىسا، سىزدىن ناھايىتى مەنەنۇن بولغۇسى، —

دېدى كاتىپ، يولۋاسنىڭ قۇمۇل ئەھۋالى توغرىسىدا بەرگەن ئۇزۇن مەلۇماتلىرىنى ئاڭلىغاندىن كېيىن، — ھۆكۈمەت ئەمدى قۇمۇلدا تارخان جاساقلىق تۈزۈمىدىكى ۋاڭلىقنىڭ مەۋجۇت بولۇپ تۇرۇشىغا يول قويالمايدۇ. ئەمما ھازىرچە بۇ گەپلەرنى يۈسۈپ تەيجى باشلىق ئوردا ئەربابلىرىدىن سىر تۇتقايسىز. جۇشى چانابلىرىنىڭ ھۇزۇرىدا ئىناۋىتىڭىزنىڭ ئۆسۈشى ئۈچۈن ھۆكۈمەتكە تېخىمۇ ساداقەتلىك كۆرسەتكەيسىز. سىز بايا ئېيتقان ھېلىقى خوجا... نېمە؟ ھە - ھە، خوجى-نىيازغا ئوخشاش تىنىچ ياتىمايدىغان ئىسپاتكارلارنىڭ سۆز-ھەرىكىتىگە ئەلۋەتتە دىققەت قىلمايسىز. سىز توغۇرلۇق ليۇلۈيجانغا ئايرىم تېلېگىرامما يوللايمىز. يولۋاس كاتىپقا نەچچە پۈكلىنىپ تەزىم بەجا كەلتۈر-گەچ، ئۇنىڭ بىلەن خوشلىشىپ ئۆيىدىن چىقىتى. ئۇ ئۆزىنىڭ كېلەچىكى ھەققىدىكى شېرىن خىياللىرى بىلەن غەرق مەست ھالدا سارايغا قانداق كېلىپ قالغانلىقىنىمۇ سەزمەي قالدى. پەقەت يۈسۈپ تەيجىنىڭ ھۇجرىسىدىكى چىراغ يورۇقىنى كۆر-گەندىن كېيىنلا ھوشىغا كەلگەندەك، پۇتىنىڭ ئۇچىدا دەس-سەپ پەنجىرە تۈۋىگە كەلدى ۋە پەنجىرە يوقۇقىدىن مارب-لاشقا باشلىدى. يۈسۈپ تەيجى زىلچا - گىلەملەر سېلىنغان كاڭنىڭ ئۈستىدە پەر ياستۇققا يۆلىنىپ ئولتۇرۇپ، شالاڭراق كەلگەن كەكسىساقلىنى سېلىنغان ھالدا، ئاستا سۆزلەۋاتاتتى. خوجىنىياز ھاجى كاڭنىڭ گىرۋىكىدە قوللىرىنى تىزىغا قو-يۇپ ئولتۇراتتى.

— شۇنداق بولسۇن ھاجى، — دېدى يۈسۈپ تەيجى غەم-كىنلىك بىلەن، — ئوردا ئەھلى قەدىمدىن بۇيان بىر - بىرى بىلەن چىقىشالمايدۇ. ئوتتۇرىدا قاڭشار بولمىسا، ئوڭ كۆز سول كۆزنى يەيمىش دېگەن راست گەپ. مېنىڭ بۇ بېشىمۇ بىكارغا

ئاقىرىپ كەتتى. ھەر نېمە دېگەن بىلەن سىز ئۆز ۋاقتىدا تۆمۈر خەلىپىگە قوشۇلۇپ، ئوردىغا مۇشت كۆتۈرگەن كىشى، چىڭگاڭ غوجام سىزنى كەچۈرگەن بىلەن ئوردىغا كىرىپ پالگان بېشى بولمىقىڭىز ئاسانغا چۈشمىدى. ئەمدى ھەر بىر قەدىمىڭىزنى چاڭلاپ دەسسەمىگىڭىز لازىم. پەلپەتەش كىشىلەر-گە قوشۇلماڭ. مۇندىن كېيىن ئۇرۇمچى تەرەپلەرگە كېلىپ قالسىڭىز، تۆمۈر خەلىپىنىڭ قەبرىسىنىمۇ يوقلاپ يۈرمەڭ.

— خو... ش، تەيەجى بەگ غوجام، ھەممە گەپلىرىنى قۇلمىقىدا تۇتىمەن،— دېدى ھاجى قاپاقلىرى سېلىنغان ھالدا.

— خۇدا خالىسا، ئۆگۈنلۈككە يولغا چىقىمىز. سوغۇق چۈشۈپ كەتمەستە قۇمۇلغا بېرىۋالايلى. ئەتىدىن باشلاپ يول تەييارلىقىنى قىلىڭ، دېدى يۈسۈپ تەيەجى گەپنىڭ تۈگىگەنلىكىنى بىلدۈرۈپ.

يولۋاس ئۆزىنى دەرھال دالىدىغا ئالدى. ھاجى ئۆزىنىڭ ھۇجرىسىغا كىرىپ (ئۇ يولۋاس بىلەن بىر ھۇجرىدا ئىدى) كىرىسىن لامپىنى ياقتى-دە، ئۇنىڭ غۇۋا يورۇقىغا قاراپ ئولتۇرۇپ خىيالغا كەتتى. «تۆمۈر خەلىپە يېغىلىقى» دىكى بىرمۇنچە ئىشلار ئۇنىڭ كۆز ئالدىدىن بىر-بىرلەپ ئۆتۈشكە باشلىدى. «سېغىزغان» لەقىمى بىلەن شامەخسۇتقا مەخپىي نامىلەر ئەۋەتىپ تۇرغان ياش ئىمامنىڭ مۇلايىم چىرايى بىلەن ھېلىقى ئازغان تۈۋىدە تۆمۈر خەلىپىگە ئوق چىقارغان توختى سەيپۇڭنىڭ سوزۇنچاق خۇنۇك يۈزى كۆز ئالدىغا كەلدى، قارا بوسۇقنىڭ قىلىقلىرىنى ئويلاپ كۈلۈپ كەتتى. «ھەي پەلەك، بىر ياخشىغا بىر پامان ھەر جايدا بار يارسەنەم دەپ بىكار ئېيتماپتىكەن ئەل. ماۋۇ تازى (يولۋاس-نى دېمەكچى) قارىمامدىغان، ھېلىتىنلا مېنىڭ پېيىمگە

چۈشۈپ، كۈشەندە بولۇشقا باشلاپتۇ. ھوي چېقىم-چى تازە مەن ساڭا ئوخشاش ئەمەل - مەنسەپنى دەپ ئوردىنىڭ يالىقىمىنى يالاپ يۈرگەن ئادەم ئەمەس. ئەممازە، ئۆزۈڭنى ئاشكارىلاپ قويغىنىڭمۇ ياخشى بولدى.»

ئەتىسى چاشكا ۋاقتىدا، خوجىنىياز ھاجى يول لازىمەتلىكلىرىنى ئېلىش ئۈچۈن، بىر ئادىمى بىلەن سارايدىن چېقىمىغا، توپتوغرا ئۆزى تەرەپكە قاراپ كېلىۋاتقان مەخسۇت مۇھىتى بىلەن ھەيدەر ئەپەندىنى كۆرۈپ قالدى. ئۇلار ھاجىنى ئۆيگە تەكلىپ قىلغىلى كەلگەنىكەن. ھاجى ئەتە يولغا چېقىمىدىغانلىقى ئۈچۈن ئۆزرە سورىدى.

— سىزنى رەنجىتىپ قويدۇم. مېنى كەچۈرۈڭ، — دېدى ھەيدەر ئەپەندى سەل ئوڭايسىزلىنىپ.

خوجىنىياز ھاجى قاقاقلاپ كۈلۈپ كەتتى ۋە ھەيدەر ئەپەندىنىڭ قولىنى تۇتۇپ تۇرۇپ مۇنداق دېدى:

— راستىمنى ئېيتسام، تۇنۇگۈن مېنى ئۆي قاپلىنىغا ئوخشاشقىنىڭىزغا ئاچچىقىم كەلگەنىدى. كېيىن ئويلاپ باقسام بۇ گەپنىڭمۇ بىر ئاز يولى بار ئىكەن، ئەمما مەن قاپلاننى كۆرگەن، قاپلاننىمۇ ئوۋلاپ باققان. قاپلان — قاچانلا بولسا قاپلان. ئۇ قولغا ئۆگىنىدىغان نېمە ئەمەس. بىزدە ئۆي مۇشۇكى دېگەن گەپ بار، ئۆي قاپلىنى دېگەن گەپ يوق، بوپتۇ، سىز دېگەن ئۆي قاپلىنىمۇ بولۇپ تۇراي. لېكىن بۇ قاپلان قاچانلا بولسا، ئۆز ماكانىنى تاپماي قويمايدۇ.

بەشىنچى باب

كىم ئەيىبلىك

ئەگەرچە پادىشاھ قىلسا يامانلىق،
نېچۈك بولغاي رەئىيەتتە ① ئامانلىق؟
— سوپى ئاللاپار

1

باش كۆز كۈنلىرىنىڭ بىرى، ناماز پېشىنىدىن كېيىن، خۇ-
جىنىياز ھاجى ۋاڭ ئوردىسىغا يېقىن جايلاشقان چاققانغىنا
بىر ھويلىنىڭ ئۈزۈم بارىقى ئاستىدىكى سۈپىدا قاپقارا ساقىلى
مەيدىسىگىچە چۈشۈپ تۇرغان سۈمبەتلىق بىر كىشى بىلەن
پاراڭلىشىپ ئولتۇراتتى. ئۇ كىشى قۇمۇل تاغلىقلىرى كىيىپ-
دىغان ئاق كىگىز ئەلپىكىنى سەل ئارقىسىغا ئىتتىرىپ قويۇپ،
قويۇق قاشلىرى ئاستىدىكى يوغان كۆزلىرىنى خوجىنىياز ھا-
جىغا تىككەن پېتى ئۇنىڭ گېپىگە دىققەت بىلەن قىۇلاق
سالاتتى. كۆرۈنۈشىدىن قىرىق ياشلاردىن ئاشقان بۇ كىشىنىڭ
كەڭ يەلكىلىك قاناتاغۇر گەۋدىسى ئۇنى تېخىمۇ ھەيۋەتلىك
كۆرسىتىپ تۇراتتى. بۇ كىشى — تۆمۈر خەلىپە قوزغىلىڭىنىڭ
ئاساسلىق يولباشچىلىرىدىن بىرى ۋە قوزغىلاڭنىڭ دەسلەپكى
① رەئىيەت — پۇقرا، خەلق كۆپچىلىكى.

كۈنلىرىدىلا قۇربان بولغان نىياز پالۋاننىڭ ئىسمى قاسىم پالۋان ئىدى.

— قىسقىسى، راستتىنلا ئۆي قاپلىنىغا ئوخشىمىدىغان بىر ئېمە بولۇپ قېلىۋاتىمەن،— دېدى خوجىنىياز ھاجى قاپلىنى سېلىپ،— مۇشۇك چېغىدا چاشقان تۇتىدۇ، قارچىغىمۇ توشقان ئوۋلايدۇ. مەنچۇ؟ مەن قانىتى بوغۇپ قويۇلغان لىچىغا ئوخشىشىپ قالىدىم. ھىم... پالگان بېشى بولدۇم دەپ، بىر يېرىم يىلدىن بېرى قۇرۇق ئوردىنى قورۇقداپ، لالما ئىتتەك تام ياقىلاپ يۈرۈپتىمەن. شۇمۇ ئىش بولىدىمۇزە، قارىسىلا ئەسلىدە ئوردىغا كىرىۋالسام، چىقراق قورال-ياراغقا ئىگە بولۇپ، ھەممە ئۆچۈمنى بىرلا ئالاي دېيىدىم.

— ھە، ئۆزلەزە، تۆمۈر خەلپەمگە ئوخشاش شامەخسۇتنىڭ گۆشىنى ئۆزىنىڭ يېغىدا قورۇي دەپتىمەنلا— دە، ھاجىم،— دېدى قاسىم پالۋان يىغىلىداپ كۈلۈپ.

— ھەي-ي-ي، كەلمىگەن تەلەيدە ئىنەڭنىڭ ① ھەقىقىي بارمۇ دېگەن راست گەپ ئىكەن،— دېدى ھاجى ئۇلۇغ-كىچىك تىنىپ،— ئەزائىلىنىڭ شامەخسۇتنى بۇ ئالەمدە ئۆتكۈزگەن پۈتمەس-تۈگىمەس گۇناھلىرى ئۈچۈن ئۇ ئالەمدە جاۋاب بەرگەي دەپ، ياقىسىدىن سۆرەپ ئەكەتكىنىنى قارىمامدىغان. ② ئۇنىڭ ئۈستىگە، يېڭى جاڭجۇڭ ئەپپۇنكەش نەزەرنى ئۈرۈمچىگە قىچقارتىپ چىقىپ، قاپقانغا چۈشكەن تۈلكىگە ئوخشى-

① ئىنە— ئانا. (قۇمۇل شېۋىسى).

② شامەخسۇت پالەچ كېسەللىكىدىن ساقىيالمىي، 1930-يىلى ئەتىيازدا ئۆلدى. (شامەخسۇتنىڭ ئۆلگەن ۋاقتى توغرىسىدا ھەرغىمىل قاراشلار بار، ئەمما كېيىنكى ئىزدىنىشلار مۇشۇ ۋاقىتنى مۇقىملىدى).

تىتىپ قويىدى. ئۇ ئەمدى قۇمۇلغا ھەرىگىز كېلەلمەيدۇ. ①
ئۇرۇمچىدىن كەلگەن ئەمەلدارلار تېرىلغۇ يەرلەرنى موغا ئالى-
مىز دەپ، قۇمۇل ۋاڭلىقىنىڭ تومۇرىغىمۇ پالسا چېپىۋەتتى.
ئەمدى كىمىدىن ئۆچ ئالىمەن؟ شۇڭىزە، مەنمۇ يۇرتقا كېتىپ
ئۆز تىرىكچىلىكىمنى قىلاي دېۋىدىم. ئەممازە، كۆرۈۋاتىدىلاغۇ،
ھۆكۈمەتنىڭ تېرىلغۇ يەرلەرنى موغا ئېلىش دېگەن بىر نېمىسى
ئات ئايلىغانغا، يول سارىغانغا دەپ، تېرىلغۇ يەرلەرنى بىز
خەقتىن تارتىۋېلىپ، ئۆز كىشىلىرىگە بەخشەندە قىلىپ بېرىش
ئىكەن. ② بۇ قىيىقزىل بۇلاڭچىلىق ئەمەسمۇ؟ بۇنى ئاز دەپ
ليۇلۇيجاننىڭ لالىما چېرىكلىرىنى قارىمادىغان، كېچىسى باغقا

③ جىڭ شۇرېن ئۆزىنىڭ قۇمۇل دىيارىنى بىۋاسىتە كونترول
قىلىش سىياسىتىگە توسقۇنلۇق قىلىمىسۇن دېگەن مەقسەت بىلەن شۇ
يىلى ياز بېشىدا نەزەرنى ئۇرۇمچىگە چاقىرتىپ چىقىپ، ئۇنى ئۆلكە-
لىك ھۆكۈمەتنىڭ يۇقىرى دەرىجىلىك مەسلىھەتچىسى دېگەن قۇرۇق
مەنەسپ بىلەن نەزەربەنت قىلىپ قويغان. بۇ يەردە شۇ ئىش نەزەر-
دە تۇتۇلىدۇ.

④ «تارىخان جاساقلىق» تۈزۈمى بويىچە، قۇمۇل دىيارىدىكى
تېرىلغۇ يەرلەرنىڭ مۇتلەق كۆپ قىسمى ۋاڭ-بەگلەرنىڭ قولىدا بو-
لۇپ، بۇ يەرلەرنى ئۇيغۇر دېھقانلىرى ئۇلارغا ھەقسىز تېرىپ بېرىتتى.
بۇ يەرلەر ھۆكۈمەتنىڭ دەپتىرىگە ئېلىنىمىغاچقا، ۋاڭ-بەگلەر ھۆكۈمەت
ساڭلىرىغا غەللە-پاراق قۇيمايتتى. ئاز ساندىكى باشقا مىللەت دېھ-
قانلىرى قۇيغان غەللە-پاراق ھۆكۈمەتنىڭ ئېھتىياجىنى قاندۇرالمىتتى.
جىڭ شۇرېن تەختكە چىقىپ ئۇزۇن ئۆتمەيلا، قۇمۇلدىكى ھەر-
بىي قوشۇننى زور دەرىجىدە كۆپەيتتى. بۇ قوشۇننى بېقىشقا تېخىمۇ
كۆپ ئاشلىق لازىم ئىدى. ئۇنىڭ ئۈستىگە جىڭ شۇرېن ھۆكۈمەتنىڭ
ئومۇمىي مالىيىسىدە كۆرۈنگەن قىزىل رەقەمنى ھەل قىلىش ئۈچۈن
قۇمۇل ۋاڭلىق خەزىنىسىدىن پايدىلانماقچى بولدى. ئەنە شۇ سە-
ۋەبلەر بىلەن تېرىلغۇ يەرلەرنى موغا ئېلىش سىياسىتىنى يۈرگۈزدى.

كىرگەن ياۋا توڭگۇزلارغا ئوخشاش قۇتراپ كەتكىنىنى... ئۇلار خەقنىڭ زىرائەتلىرىگە ئېتىنى قويۇپ بېرىۋاتسا، باغقا كىرىپ ئوغرىلىقچە قىلغىنى ئاز دەپ، ئوغرىلىغان ەۋگىلىرىنى سېۋەت - سېۋەتتە بازارغا ئاچىقىپ سېتىۋاتسا، داد دېگەننى سۆرەپ يۈرۈپ ئۇرۇۋاتسا، قىز - چوكانلارغا نومۇسسىزلارچە چىقىلىپ، ئاياغ ئاستى قىلىۋاتسا، قېنى ئېيتىسلاچۇ، بۇنىڭغا قانداق چىدىغىلى بولىسۇن!

— ئەمدى نېمە قىلاي دەيدىلا؟ — ئالدىراپ سورىدى قاسىم پالۋان.

— نېمە قىلاتتىم، ەپنى جېدەل - ماجىراغا ئامراق دەيدىلا؟

بۇ سىياسەت بويىچە يەرنى كىم تېرىسا، شۇ كىشى ھۆكۈمەتكە مەلۇم ساندا پۇل تۆلەپ يەر خېتى ئېلىشى، يەرگە ئىگە بولغان كىشى ھەرىملى ھۆكۈمەتكە تېگىشلىك يەر بېجى تۆلىسلا، بۇ يەر ئۆزىنىڭ خۇسۇسىي مۈلكى بولۇپ قېلىشى لازىم ئىدى. بۇ كۆپچىلىك ئۇيغۇر دېھقانلىرىنىڭ ئۇزۇن يىللىق ئارزۇسى بولغاچقا، بۇ سىياسەت ئۇلارنىڭ ھىما - يېمىگە ئېرىشكەن ئىدى. بىراق بۇ سىياسەتنى ئىجرا قىلىشقا مەسئۇل بولغان ئەمەلدارلار ھە دېگەندىلا مۇنبەت يەرلەرنى پارا ھېسابىغا خەنە - زۇ سۈدىگەرلىرى بىلەن گۆرۈكەش ۋە باي خۇرجالارغا ئەرزان باھا - دا مولاپ بەردى؛ جىڭ شۇرىنىڭ يۇرتىدىن كۆچۈرۈپ چىققان تەخ - مىنەن يۈز ئۆيلۈك كۆچمەنگە ئەڭ ياخشى يەرلەرنى بېرىپ، ئىككى يىللىق باج - نى كەچۈرۈم قىلدى. تاللىنىپ قالغان يەرلەرنى ئۇيغۇر دېھقانلىرىغا قىممەت باھادا مولاپ بەرگەننىڭ ئۈستىگە، شۇ يىلنىڭ ئۆزىدىن باشلاپ باج تاپشۇرۇشقا قىيىن ئىدى. نەتىجىدە نۇرغۇنلىغان دېھقانلار خانىۋەيران بولۇپ كەتتى. دەسلەپتە بۇ سىياسەتتىن خۇش بولغان خەلق ئەمدى ئۆزى بېشىغا كەلگەن بىر بالا - قازا دەپ قارايدىغان بولۇپ قالغان ئىدى، بۇ يەردە شۇ مەسىلە كۆزدە تۇتۇلغان.

ئۆزۈمچە بولسا، يۇرتقا كېتىپ تىنچ تىرىكچىلىكىمنى قىلاي دېيۈىدىم، ئەممازە، بۇ دۆيۈزلەرنىڭ زۇلىمى شامەخسۇت تىنىمۇ ئېشىپ كەتتى. بۇنى كۆرۈپ تۇرۇپ قانداق چىداپ تۇرىمىز؟ ئۆزلەنى شۇ توغرىدا گەپلىشىپىلى دەپ قىچقارتقاندىم، ئەمدى...

— توغۇچىدا بولغان ئىشتىن خەۋەرلىرى بارمۇ؟ — دېدى قاسىم پالۋان ھاجىنىڭ گېپىنى بۆلۈپ.
— قايسى ئىشتىن دەيدىلا؟ — سورىدى ھاجى تېخىمۇ چىددىيلىشىپ.

قاسىم پالۋان مۇنداق دېدى:

— توغۇچى تەۋەسىدىكى جىگدە دېگەن يەردە ماكان تۇتقان قاسىم خوتەننىڭ قىزى خەلىچىخان ئۆتكەن ئازنا كۈنى تۇغقان يوقلايمىز دەپ ئېرى بىلەن توغۇچىغا مېڭىپىتىكەن. يۇرت ئىچىگە كىرەي دەپ قالغاندا، ئالتە چېرىك ئۇلارنىڭ ئالدىنى توراپ، كالا ھارۋىسىنى سەپىسىگە تۇتۇۋاپىتتۇ. بۇنى ئاز دەپ بىر چېرىك خەلىچىخانغا ئېسىلىپىتتۇ. خەلىچىخان چېرىكنىڭ كاچىتىغا بىرنى ساپىتتۇ. چېرىك يامان نىيىتىدىن يانماي، يەنە ئېسىلىپ، بوينىغا قول ساپىتىكەن، خەلىچىخاننىڭ ئېرى دۇگامەت ئۇنىڭغا چىداپ تۇرالىماي چېرىكنى دۈەيا-لاشقا باشلاپىتتۇ. قالغان چېرىكلەر يوپۇرۇلۇپ كېلىپ تەرەپ-تەرەپتىن ئۇنى مىلىتىقنىڭ پايىنىكى بىلەن ئۇرۇپ باش-كۆ-زىنى يېرىپ تاشلاپىتتۇ. خەلىچىخان ئېرىگە بولۇشۇپ، چېرىك-لەرگە يۈگۈرۈپىتىكەن، بىرى ئۇنىڭ يىوتىسىغا نەيزە تىقىپىتتۇ. بۇنى كۆرگەن دۇگامەت ئاچچىقىغا پايلىماي قونجىدىن پىچاق چىقىرىپ ھېلىقى چېرىككە يۈگۈرۈپىتتۇ. شۇ ئارىدا يەنە بىر چېرىك دۇگامەتنىڭ دۈەپىسىگە نەيزە تىقىپىتتۇ. دە، ھەممىسى قېچىپ كېتىپىتتۇ. ئەل-يۇرت بۇ ئىشتىن خەۋەر تېپىپ

كەلگۈچە، دۇگامەت جان ئۇزۇپتۇ. بۇ ئەھۋالنى كۆرگەن خەلق
نىڭ قوغدىسى قايناپ، دۇگامەتنىڭ جەسمىتى بىلەن قانغا مىلىم-
نىپ ياتقان خەلىپىخاننى ھارۋىغا سېلىپ، توغۇچىغا، شەن
يامۇل ① قۇرغىلى كەلگەن ئەمەلدارلارنىڭ ئالدىغا ئاپىرىپتۇ.
پولۋاسىمۇ مۇشۇلارنىڭ ئارىسىدا ئىكەن. بۇ دۆيۈزلەرنى قارى-
مامدىغان، ئۇ يەردىن - بۇ يەردىن بىر - ئىككى ئېغىز گەپ سۆ-
راپ قويۇپ، «بۇيوجىڭ، بۇيوجىڭ، ② بىز مەسلىھەتلىشىپ
كۆرەيلى» دەپ ئۆيگە كىرىپ كېتىپتۇ.

— ھە، ئاندىنچۇ، ئىشنىڭ ئايىغى نېمە بوپتۇ، — سوردى
دى خوجىنىياز ھاجى تاقەتسىزلىنىپ.

— نېمە بولماقچى، زامانە زورنىڭ، تاماشا كورنىڭ دەپ،
بىر گاھتا پولۋاس تاز ئۆيىدىن چىقىپ، شەنجاڭ - دارىنلار
«ئۆلۈكنى دەرھال كۆمۈۋەتسۇن، خەلىپىخان يارىسىنى تېگىۋال-
سۇن، ھېلىقى چېرىكلەر تېپىلغاندا، ئاندىن بۇ دەۋانى سورايدى-
مىز، دەيدۇ، دېمىسىمۇ ھازىر بۇ دارىنلار ناھايىتى ئالدىراش،
قالغان گەپنى كېيىن قىلايلى» دەپتۇ. سېتىمنىياز بوۋا، ئۆزلە
بىلىدىلا، تۆمۈر خەلىپىنىڭ يىگىتلىرى ئارىسىدىكى ھېلىقى ھەسەن

① چىڭ شۇرېن قۇمۇل ۋاڭلىقىنى ئەمەلدىن قالدۇرۇش پىلانى-
نىڭ بىر تەركىبىي قىسمى سۈپىتىدە 1930 - يىلدىن باشلاپ، پۈتۈن
قۇمۇل دىيارىنى ئۈچ ناھىيىگە بۆلۈپ ئىدارە قىلماقچى بولغان، يەنى
قۇمۇلنىڭ ئۆزىنى ئەتراپ يېزىلىرى بىلەن قوشۇپ بىر ناھىيە توغۇ-
چىنى ئاساس قىلىپ، سۇمقاغا، ئاستانە، لاپچۇق، قارادۆۋىدىن ئىبارەت
بەش شەھەر (قۇمۇل تەلەپپۇزىدا بەششار) رايونىنى بىر ناھىيە، ئارا-
تۈرۈكنى ئاساس قىلىپ، تاغ رايونىنى بىر ناھىيە قىلماقچى بولغان،
بۇ ناھىيىلەرگە ھاكىملارنىمۇ تەيىنلەپ بولغان.

② بۇيوجىڭ، بۇيوجىڭ — ھېچقىسى يوق، ھېچقىسى يوق.

پوقۇرنىڭ دادىسىچۇ، ھە، شۇ ئادەم، ئاپئاق ساقلىنى سىلاپ تۇرۇپ، «ھەي يولۋاس بېگىم، ئۆزلە بۇ ئەمەلدارلارنىڭ تىلىنى بىلىدىغان بولغاندىن كېيىن، ئىككى ئېغىز گەپ قىلسىلا بولمامدۇ، ئۆزلەمۇ مۇسۇلمانغۇ، بۇ ناھەقچىلىككە قانداق چىداپ تۇردىلا» دەپتۇ. يولۋاس تاز «چىدىسام - چىدىمىسام گەپ شۇ. چېرىكلەر تېپىلغاندا بىر گەپ بولار» دەپتۇ. شۇ ئارىدا كىمدۇر بىرى «چېرىكلەرنى كىم تېپىپ كەلگۈدەك؟» دېسە، يولۋاس تاز «ئۇنىڭ بىلەن سېنىڭ كارىڭ بولمىسۇن، بۇ ھۆكۈمەتنىڭ ئىشى» دەپ سىلكىپ تاشلاپتۇ.

— ھە، ئاندىنچۇ، چېرىكلەر تېپىلىپتەممۇ؟ — سورىدى ھاجى.

— نەدىكىنى؟ دۇگامەت بىلەن خەلىپىخاننىڭ ئانا - ئانىلەرى ئۈچ كۈنگىچە يىغلاپ - قاقشاپ، ھېلىقى ئەمەلدارلار چۈشكۈن قىلغان ئۆيىنىڭ ئالدىدىن كەتمەي تۇرغاندا، يامۇلنىڭ يامىلىرى توقماق - كالتەكلەر بىلەن ئۇرۇپ قوغلاپتۇ.

— شۇنىڭ بىلەن ئىش تۈگەپتەممۇ؟

— ئەمىسچۇ، ئۇ بىچارىلەر نېمە قىلالىسۇن؟

— ئەستاغپۇرۇللا، — دېدى ھاجى ئورنىدىن دەس تۇرۇپ. ئاندىن قوللىرىنى ئارقىسىغا تۇتۇپ، ئۇيان - بۇيان مېڭىشقا باشلىدى.

— تاغدىكى ئىشلارنى ئاڭلىسىلا، تېخىمۇ ئوغىلىرى قايناي-دۇ، — دەپ گەپ باشلىدى قاسىم پالۋان، — يامۇلنىڭ «جىسا» دېگەن ئەمەلدارى ھەر بىر تاغنى ئۆزىنىڭ ئۆيىلا قىلۋالدى. ھەممە ئىشتا شۇلارنىڭ دېگىنى ھېساب. دورغىلار ئىككى كۆزى مۆلدۈرلەپ تۇرىدىغان لاتاقورچاققا ئوخشىشىپ قالدى. ھەممىدىن يامىنى تاغلارغا جايلاشقان چېرىكلەر بۆلەكچىلە ھەددىدىن ئېشىپ كېتىپتۇ. ئۇلار ھەدېسىلا، بىزگە خوتۇن ئېلىپ بەر، يا

بولمىسا، قىز-چۇۋانلار نۆۋەت بىلەن قېشىمىزغا كىرىپ تۇر-
سۇن دەپ، دورغىلارنى قىستايدىكەن. ئۇلارنىڭ ئارىسىدا قارا-
شەھەردىن كەلگەن قالماقلار بىلەن ئالتە شەھەردىن كەلگەن
ئۇرغۇي چېرىكلەرمۇ بار ئىكەن.

شۇ ئەسنادا ھويلا دەرۋازىسىنىڭ تاراقلاپ ئېچىلىشى بىلەن قاسىم پالۋانىنىڭ گېپى ئۇزۇلۇپ قالدى. كۆك پەشمەت ئۈستىدىن بېلىگە ئوق خالىتىنى باغلاپ، مىلتىق كۆتۈرۈۋالغان يىگىرمە ياشلار چامىسىدىكى زىلۋا بويلۇق، قوي كۆزلۈك، سول ئېگىكىدە قوناق دانىسىدەك بىر تال مېڭى ئاشكارا كۆرۈنۈپ تۇرغان چاققان بىر يىگىت ئۆپكىسى ئاغزىغا تىقىلغان ھالدا ھويلىغا يۈگۈرۈپ كىردى-دە، سالام بېرىشىمۇ ئۈنتۈپ، ئالدىراپ سۆزلەشكە باشلىدى. ئۇ سۆزلەۋېتىپ، قارا جىيەكلىك ئاق كىگىز قالىپقى بىلەن كەڭ پېشانىسىدىكى مونچاق-مونچاق تەرلەرنى ئېرتىپ قوياتتى. ئۇنىڭ ئېيتىشىچە، باياتىن بېرى سەككىز چېرىك سۇقوۋۇق مەھەللىسىدىكى ئۆيلەرنى ئاختۇرۇپ، ھەممە تۈزنى بىر چىمدىم قويماي بۇلاپ چىقىپتۇ. بۇنىڭغا چىدىيالمىغان خەلق سۇقوۋۇققا توپىلىشىپ، چېرىكلەرنى توسۇۋاپتۇ. بۇ يىگىتنىڭ ئۆزى خەلققە بولۇشۇپ ئارىغا كىرىپتەن-كەن، چېرىكلەر يوپۇرۇلۇپ كېلىپ، مىلتىقىنى تارتىۋالماقچى بوپتۇ.

— ھەي، خوتۇن تالاق، — دېدى ھاجى يىگىتكە كا-
يىپ، — ئىنەڭ سېنى ئوغۇل دەپ تۇغمىغانمۇ؟ قولۇڭدىكى
كۆسەيمىدى؟! بىر-ئىككىسىنىڭ جېنىنى تېنىدىن جۇدا قىلساڭ
بولمامدۇ؟ ماڭ ئاتنى ئاچىق!

يىگىت ھويلىنىڭ بىر چېتىدىكى ئاتخانىغا ئوقتەك ئېتىپ-
لىپ كىرىپ، توقۇقلۇق تۇرغان جەدە قاشقىنى يېتىلەپ چىقتى.
ئاڭغىچە، ھاجى ئۆيىدىن ھېلىقى موڭغۇل قامچىسىنى

ئاجىقلىق، سەكرەپ ئاتىغا مىنىدى. جەدە ئاتىغا سۇقۇرۇق تەرەپكە قازاپ قۇيۇندەك چېپىپ كەتتى. قاسىم پالۋان بىلەن ھېلىقى يىگىتىمۇ ئۇنىڭ كەينىدىن يۈگۈردى.

بۇ يىگىت شوپۇل دېگەن تاغدىكى سوپى مەرگەننىڭ ئوغلى ئىياز دېگەن بالا بولۇپ، سول ئېگىكىدىكى ھېلىقى مېڭىگە قازاپ، ھەممەيەلەن ئۇنى مەڭلىك ئىياز دەيتتى. مەڭلىك ئىياز كىچىكىدىن تارتىپ دادىسى بىلەن ئوۋغا چىقىپ يۈرۈپ، ئۇس-تا مەرگەن بولۇپ قالغاچقا، بۇلتۇر ئۇنى خوجىنىياز ھاجى پالۋانلار قاتارىغا ئاللىۋالغانىدى. ئۇ بىر يىلدىن بېرى، ھا-جىدىن ھېچتاچان بۈگۈنكىدەك تىل ئاڭلاپ باقمىغىنى ئۈچۈن، بايىقى كەپلەر بىلەن شۇنداق ئىزا تارتىپ كەتتىكى، يۈگۈرۈپ كېتىۋاتقان بولسىمۇ، ئەس-ھوشى چىقىپ كەتكەن كىشىدەك، قۇلىقىغا گەپ كىرمەيتتى. شۇنىڭ ئۈچۈن، قاسىم پالۋاننىڭ «ئاستىراق، مەن يېتىشەلمىدىم» دېگىنىنىمۇ ئاڭلىماي، بىزەر يۈز قەدەمچە ئۇزاپ كەتتى. «دېمىسىمۇ راست ئەمەسمۇ، چوپ-چوڭ يىگىت تۇرۇپ، ئاشۇ ماڭىقلارغا ئانا يولغىنىم نېمىسى! بۇ قېتىمىز، بۇرۇنغا راسا سۇ كىردى-دە، خەپ ئۆزۈمدىن ئۆتتى» دەپ ئويلايتتى ئۇ. قاسىم پالۋانمۇ خوجىنىياز ھاجىنىڭ مىجەزىنى بىلىگەچكە، بىر تەرەپتىن، بۈگۈن بىر چوڭ ماچى-را چىقىپ قالغىنىدى دەپ ئەنسىرىسە، يەنە بىر تەرەپتىن، ئۇنىڭ قولغا قورال ئالماي، بىر تال قامچا بىلەنلا چېرىكلەرنىڭ ئال-دىغا كېتىپ قالغانلىقىدىن ئەنسىرەپ جېنىنىڭ بارىچە يۈگۈرەيتتى. دېگەندەكلا، ئۇلاردىن بۇرۇن سۇقۇۋۇققا يېتىپ كەلگەن ھاجى چېرىكلەرنىڭ ئون-يىگىرمە ئادەمنى (ئۇلارنىڭ تولىنى قېرىلار ئىدى) ھەيدەپ كېتىۋاتقىنىنى، ئەر-ئايال ئارىلاش بىرەر يۈزچە ئادەمنىڭ داد-پەرياد كۆتۈرۈپ تۇرغانلىقىنى كۆردى-دە، «ھاي، قورقۇنچاقلار، نېمىسىدەپ قاراپ تۇرىسىلەر؟ ھوي

سىلەرنى!» دېگەن پېتى چېرىنىلەرنىڭ ئۈستىگە قات سېلىپ،
ئۇلارنى قامچىلاشقا باشلىدى. ئۇنىڭدىن روھلانغان ئالامەتتۇر
بىردىنلا ھەرىكەتكە كېلىپ، چېرىكلەرگە ئاشلاندى. مۇنداق بو-
لۇشىنى كۈتمىگەن چېرىكلەر ھودۇقۇپ كېتىپ، ئۆزىنى ئوڭشاپ
بولغۇچە ھېلىقى موڭغۇل قامچىسىنىڭ زەربىسىدىن ئۇچ - تۆتى
يىقىلدى. قالغانلار ھايت - ھۇيت دېگۈچە توپ ئىچىدە دەسسە-
لىپ كەتتى. قوللىرىدىكى مىلىشلىرىنىمۇ ئىگە بولالمايدى.

بۇ چېرىكلەرنىڭ ئىككىسى ئۇيغۇر ئىدى. ھاجى ئاتتىن
سەكرەپ چۈشۈپ، شاپ بۇرۇت بىرىنىڭ ياقىسىدىن ئالدى - دە،
«قىلىمىڭىزنىڭلار شۇ قاندىمۇ؟» دەپ سىلىكشىلىدى. ھېلىقى

چېرىك:

— غوجام، بىزدە گۇناھ يوق. بىز ليۇسېجاڭنىڭ ① بۇيى-

سىلەن...

— ئۇ لومودى نېمىسىدەپ بۇيرۇق قىلىدى؟ — سورىدى

ھاجى.

چېرىك ليۇسېجاڭنىڭ قۇمۇل دىيارىدىكى ھەممە تۈز
كانلىرىنى ئۆز ئىلىكىگە ئۆتكۈزۈۋېلىپ، بازاردا ئۇچ تۈز دۈ-
كىنى ئاچقانلىقىنى، ھەممە كىشىنى كېرەكلىك تۈزنى شۇ دۇكانلاردىن
ئېلىشقا بۇيرۇغانلىقىنى، ئەمما خۇيچىڭ (مۇسۇلمان شەھىرى)
دىكى ئاھالىنىڭ تۈزنى ھازىرغىچە بۇ دۇكانلاردىن ئالماي،
ليۇسېجاڭنىڭ تۈز سودىسىغا زىيان يەتكەنلىكىنى، شۇنىڭ ئۈ-
چۈن، بۈگۈندىن باشلاپ، خۇيچىڭ شەھىرىدىكى ئۆيلەرنى ئاخ-
تۇرۇپ، بىر چىمدىمۇ تۈز قويماستىن، ھەممە تۈز لۇق قاپاق-

① بۇ كۈنلەردە ھېلىقى ليۇلۇيچاڭ قۇمۇلدا ئەسكەرلىك كۆپەي-

گەنلىكى تۈپەيلى، لۇيچاڭ (بىردىگادا كوماندېرى) لىقتىن سىجاڭ

(دېۋىزىيە كوماندېرى) لىققا ئۆستۈرۈلگەنىدى.

لارنى چېقىپ تاشلاش توغرىسىدا بۇيرۇق بەرگەنلىكىنى دۇدۇقلاپ تۇرۇپ ئاران بايان قىلدى.

— ھە، تۇزۇڭنى يەپ، تۇزلۇقۇڭنى چاقاي، دېگەن شۇ ئىكەن. دە! ھەي تۇزكۈر لومودىلار، ماڭ، كۆزۈمدىن يوقال، جاڭگۇيدەڭگە بېرىپ ئېيت، تولا ھەددىدىن ئاشمىسۇن،— دېدى ھاجى. ئاندىن چېرىكلەردىن تارتىۋېلىنغان مىلىقلارنى مەڭلىك نىيازغا كۆرسىتىپ، «ماۋۇ كۆسەيلەرنى ئوردىغا ئېلىپ بار!» دەپ بۇيرۇق قىلدى.

باش - كۆزى يېرىلىپ، توپىغا مىلەنگەن سەككىز چېرىك ئۇتتۇرۇۋەتكەن قىمارۋازلاردەك سالىپىشىپ خەلق توپىنىڭ مەسخىرىلىك كۈلكىلىرى ئاستىدا، لوچىڭ يەنى ھۆكۈمەت يا - مۇللىرى بىلەن ھەربىي قوشۇنلار جايلاشقان شەھەر تەرەپكە مېڭىشتى. ئۇلار ئىككى يۈز قەدەمچە يىراقلاشقاندا، ئارىسىدىن بىرى، ئېھتىمال چوڭى بولسا كېرەك، ئارقىدا قالغان خەلق توپىغا مۇشتىنى كۆرسىتىپ، بىرنى تۈكۈردى. مەڭلىك نىياز بىلەن باشقا يىگىتلەر بۇنى كۆرۈپ، ئۇلارنى قوغلىماقچى بولدى.

— ھاي، بالىلار، پەيلىڭلاردىن يېنىڭلار، ھەر ئىشنىڭ يولى بىلەن بولغىنى ياخشى،— دەپ ۋارقىرىدى قاسىم پالۋان. شۇ ئارىدا توپنىڭ ئارقا تەرىپىدىن كىمەندۇر بىرىنىڭ «ھاي جامائەت، ماڭا قاراڭلار!» دېگەن خىتابى ئاڭلاندى. كۈل رەڭ شىلەپىسىنى دىڭكايتىپ كىيگەن چاشقان بۇرۇت، بىر كۆزى ئەلەس كىشى بوز قېچىر ئۈستىدە قىڭغىر ئولتۇرۇپ، بۇرىنغا چۈشۈپ قالغان كۆزەينىكىنى تۈزەتكەچ داۋام قىلدى:

— كۆرۈۋاتامسىلەر جامائەت، ئۇلۇغچىڭگاڭغوجامدىن ئايرىلىپ نېمە كۈنلەرنى كۆرۈۋاتىمىز؟ چوپانسىز قالغان پادىدەك، بۆ - رە، ئېيىقلارغا يەم بولۇۋاتىمىز. ھە دېسلا، شا مەخسۇت ۋاڭ

بىزنى ئېزىپ كەتتى دەيتتىڭلار، ئەمدىچۇ، بۇ خىتايىلار ① بىز-
گە نېمە كۈنلەرنى كۆرسىتىۋاتىدۇ؟ ھەرقانچە قىلغان بىلەن
شامەخسۇت ۋاڭ ھېچكىمنىڭ تۈزلۈقىنى چاقىمىغان بولغىدى؟!
— توختىسىلا بېگىم، نېمە دەۋاتىدىسىلا، شامەخسۇت ۋاڭ
تۈزلۈقىمىزنى چاقىمىغان بىلەن يىلىكىمىزنى چېقىپ شورىغان، —

① ئۇ زامانلاردا خەنزۇلارنى «خىتاي» دەپ ئاتاش ئومۇملاش-
قان بىر ئادەتكە ئايلىنىپ قالغان. بۇنىڭ تەسىرى ھازىرمۇ بار. ھە-
قىقەتتە بولسا، خەنزۇلارنى خىتاي دېيىش ئىلمىي نۇقتىدىن ئېيتقاندا -
دىمۇ تامامەن خاتا. خەنزۇ بىلەن «خىتاي» — بۇ ئىككىسى ئىككى
مىللەتنىڭ نامى. مەھمۇت قەشقەرىنىڭ كۆرسىتىشىچە، «خىتاي» لار
تۈركىي قەبىلىلىرىنىڭ بىرىدۇر («تۈركىي تىللار دىۋانى» بىرىنچى توم،
شىنجاڭ خەلق شەرىئىياتى 1981 - يىل، ئۇيغۇرچە نەشرى، 38 - بەت).
بۇ قەبىلىلە خەنزۇ تىلىدا «چىمدەن» دەپ ئاتىلىدۇ. ئۇلار ۋەتىنىمىز-
نىڭ شەرقىي شىمالىدىكى لياۋخې دەرياسىنىڭ يۇقىرى ئېقىمىدا يى-
شاپ، مىلادى 916 - يىلىدىن باشلاپ «لياۋ» سۇلالىسىنى قۇرغان.
ئۇلارنىڭ بىر قىسمى مىلادى 1124 - يىلىدىن 1211 - يىلىغىچە ھا-
زىرقى شىنجاڭ ۋە ئۇنىڭ غەربىدىكى جايلاردا «غەربىي لياۋ» سۇ-
لالىسىنى قۇرۇپ، «قۇزئوردۇ» يەنى «بالاساغۇن» شەھىرىنى پايتەخت
قىلغان. «چىمدەن» سۆزىنىڭ ئەسلىسى «قىتان» بولۇپ، خەنزۇ تىلىدا
«ق» تاۋۇشى بولمىغانلىقتىن، بۇ سۆزنىڭ بىرىنچى بوغۇمىدىكى «ق»
تاۋۇشى «چ» غا ئۆزگەرگەن. تۈركىي تىللار تەرققىياتىدا
«ن» تاۋۇشى بىلەن «ي» تاۋۇشىنىڭ ئالماشتۇرۇشى نەتىجىسىدە
(مەسىلەن، بۈگۈنكى «قوي» سۆزىنىڭ ئەسلىسى «قون» بولغانىغا
ئوخشاش) «قىتان» سۆزى «قىتاي» غا، ئاندىن «خىتاي» غا ئۆز-
گەرگەن. «خىتاي» سۆزى رۇس تىلىغا «كىتاي» شەكلىدە ئۆزلىشىپ
ھەم خەنزۇ، ھەم جۇڭگو دېگەن مەنىدە قوللىنىلىپ كەلمەكتە.

دېدى بىر ئاقساقال بوۋاي ھاسىسىغا تايىنىپ تۇرۇپ.
— بۇ بېگىمىمۇ شامەخسۇت ئوردىسىدىكى يىلىك شورپىسىغا
شېرىك بولغان، يېگەن ئېغىز ئۇيىلىشىپتۇ دېگەن راست گەپ
ئىكەن. — دە! — دېدى كىيىملىرى جۇلجۇل بىر دېھقان.

توپنىڭ ئارىسىدا كۈلكە كۆتۈرۈلدى.
— بىر ياخشىنىڭ قەدىرىگە يەتمەس، بىر ياماننى كۆرمى-
گۇچە، — دەپ داۋام قىلدى كۆزى ئەلەس بەگ. ئەنە — ئۇگۇن
چىڭگاڭ غوجامنىڭ توپىنىنى كۆزۈڭلارغا سۈرتكۈدەك بولۇرسا-
لەر تېخى!

— تولا ۋالاقلىمىسىلا، — دەپ ۋارقىرىدى خوجىنىياز ھاجى
ئۇنىڭ گېپىنى بۆلۈپ، — ئۆزلەزە، خىستاي ئەمەلدارلىرىدىن
شامەخسۇت ياخشىراق ئىدى دېمەكچىمۇ، ئاق ئىت — كۆك ئىت،
ھەممىسى بىر ئىت.

شۇ ئەسنادا، ئىككى ياساۋۇل يۈگ-ۋىرگەن پېتى كېلىپ،
خوجىنىياز ھاجىغا سالام بېرىپ، ئۇنى يۈسۈپ تەيەجىنىڭ چا-
قىرىۋاتقانلىقىنى ئېيتتى. خەلق توپى چېرىكلەر چىچىچىۋەتكەن
تۇز پارچىلىرىنى تېرىشتۈرۈپ تۇرغاندا:

— مازاردىن پۈتۈڭنى يىغ، پادىشاھتىن تىلىڭنى دەپتە-
كەن، تەيەجى بەگ غوجامنىڭ ئالدىدا ئوشۇق گەپ قىلىمىسىلا،
ھاجى، — دېدى قاسىم پالۋان يوغان ئالغانلىرىنى خوجىنىياز
ھاجىنىڭ مۇرىسىگە تاشلاپ.

— بۇگۇن ئاخشام بىزنىڭ ئۆيىدە قونىسلا، زۆرۈر گەپلىرىم
بار، — دېدى ھاجى ئېتىغا مىنىۋېتىپ، «ئەمدى يۈسۈپ تەي-
جى بىلەن نېمە دېيىشەرمىزكىن، ھەرقاچان ماڭا ياخشىلىق
يوق» دەپ ئويلايتتى ئۇ.

بىراق يۈسۈپ تەيەجى ئۆزىنىڭ ئوردىسىكى ئىشخانىسىدا
ھاجىنى ئوچۇق چىراي قارشى ئېلىپ، ئولتۇرۇشقا تەكلىپ

قىلدى ۋە ئۇنىڭدىن گەپ سوراپ تۇرماستىنلا مۇنداق دېدى:
— ئۇ مۇرتەتلەرنىڭ ئەدىبىنى بېرىپ ئوبدان قىپسىز. بۇ
چېرىكلەرنىڭ پەيلىگە قارىغاندا، بۈگۈن تۈزلۈقمىزنى چاققان
بولسا، ئەتە بېشىمىزنى يانچىدىغان ئوخشايدۇ. ئەمدى ئوبدان
راق قوغدانمىساق بولىمىغۇدەك.

ئاندىن يۈسۈپ تەيجى خوجىنىياز ھاجىدىن ئوردا پال-
ۋانلىرىنىڭ سانى، سۈپىتى ۋە قورال-يارىمىغا دائىر ئىشلارنى
سوراپ، پالۋانلارنىڭ سانىنى بىرەر يۈزگە يەتكۈزۈش، ئۇلارغا
تېگىشلىك ھەربىي تەلىمنى كۈچەيتىش كېرەكلىكىنى تەكىتلى-
دى ۋە ئوردىدا قانچىلىك دېسە شۇنچىلىك قورال بارلىقىنى
ئەسكەرتتى.

جەۋھىرەك كەلگەن بۇ تەيجىنىڭ ۋەزىمىتى بىلەن سو-
رىغان ھەربىر سوئالغا ئەدەب بىلەن جاۋاب بېرىپ ئولتۇرغان
ھاجى، ئۇنىڭ خىيالچان چىرايىغا پات-پات قاراپ قىوياتتى
ۋە:

«قىزىق ئىش، ۋاڭ ئوردىسىنىڭ چوڭ تەيجىسى بولغان
بۇ ئادەم. بۈگۈن مېنى راسا ئۇچۇقلايدىغان بولىدى دېسەم،
يۈچۈنلا گەپلەرنى قىلىۋاتىدۇغۇ؟» دەپ ئويلايتتى.

شۇ ئارىدا مەلۇماتچى بەگ ئىجازەت سوراپ كىرىپ، لىۋ
سىجاڭنىڭ بىر توپ مۇھاپىزەتچىلەر بىلەن ئوردىغا «قەدەم
تەشرىپ» قىلغانلىقىنى مەلۇم قىلدى. يۈسۈپ تەيجى بۇ چا-
قىرىلىشقا مېھماننىڭ تۇيۇقسىز «قەدەم تەشرىپ» قىلىشى،
بايىراققا سۇقۇۋۇقتا بولغان ۋەقە بىلەن مۇناسىۋەتلىك ئىكەنلىكى
نى دەرھال چۈشەندى چىغى، ھاجىغا مەنىلىك قاراپ قويۇپ،
مېھماننىڭ ئالدىغا چىقتى ۋە ئۇنى ئوردىنىڭ كۈتۈمخانىسى ئالدىدا
كۈتۈۋالدى.

لىۋسىجاڭ ئىككى مۇھاپىزەتچىسى بىلەن كۈتۈمخانىغا

كىرىۋېتىپ، يۈسۈپ تەيجىنىڭ ئېھتىرامىغا جاۋابەن، كۆكۈرىپ كەتكەن كالىپۇكلىرى ئارىسىدىن قارىداپ كەتكەن شالاڭ چىشلىرىنى كۆرسىتىپ، سوغۇققىنا ھەجىيىپ قويدى - دە، تەرمەچتەك ئورۇق بارماقلىرى بىلەن ئېڭىكىنى تىرەپ، بىر ئەسنەۋالدى. «ھەي كاساپەت، دەپ ئويلايتتى بىر چەتتە قاراپ تۇرغان ھاجى، - بازاردىكى گەپ - سۆزلەر راست ئىكەن - دە، قاپاقلىرىنى ئىششىپ، كۆزلىرىنىڭ قىزىرىپ كەتكەنلىكىدىن پۈتۈن كېچىنى ئەپپيۇن چېكىپ، بۇزۇقچىلىقتا ئۆتكۈزۈپ، چۈش - پې - شىمىدا ئورۇنۇڭدىن قوپقانلىق بىلەن تۇرۇپتۇ. نەچچە مىڭ چېرىككە قانداقمۇ باش بولغانسەن؟»

يۈسۈپ تەيجىنىڭ «سىزمۇ كىرىڭ» دېگەن گىپى ھا - جىنىڭ خىيالىنى ئۇزۇپ قويدى.

— مېنىڭ مۇنداق تۇيۇقسىز كېلىشىمنىڭ سەۋەبى ئوردى - نىڭ مۇسسىپىت تەيجىسى جانا بىلىرىغا مەلۇم بولسا كېرەك، - دەپ گەپ باشلىدى ليۇسجاڭ، قىزىل تاۋار كۆرپە سېلىنغان يۆلەنچۈكلۈك ياغاچ ئورۇندۇققا ئولتۇرا - ئولتۇرمايلا، - يەنە بىرەر ۋەجىدىن ئېيتقاندا، گەپ شاخلاپ كەتمەسۇن دەپ ئار - ىغا ئەلچى قويمايلا شەخسەن ئۆزۈم كەلدىم، قانداق بوپتۇ؟ قول قوشتۇرۇپ تۇرغان ئوردا تۇڭچىسى بۇ گەپلەرنى ئۆ - رۇپ بولغاندىن كېيىن، يۈسۈپ تەيجى گەۋدىسىنى ئورۇندۇق - نىڭ يۆلەنچۈكىگە تاشلاپ، «سىجاڭ جانا بىلىرى بەك جوۋاپتۇ» دەپ قىسقىلا جاۋاب بەردى.

ليۇسجاڭ سىپايىلىك بىلەن يەنە گەپ باشلاپ، سۇقوۋۇق - تىكى ۋەقەدە ئوردا تەيجىسىنىڭ جاۋابكارلىقى بارلىقىنى، بۇ ئىشنى ئۈرۈمچىگە مەلۇم قىلىپ، جاۋابكارلىقىنى باشقىدىن سۈرۈشتە قى - لىدىغانلىقىنى ئېيتىپ، ھازىرچە چېرىكلەرنى ئۇرغان ۋە ئۆ - لارنىڭ قۇراللىرىنى تارتىۋالغان «ئوغرىلار» نى جازالاپ،

سەككىز تال مىللىتىنى دەرھال تاپشۇرۇشنى تەلەپ قىلىدى.
— سەككىز تال مىللىتىنى ئېلىپ كەتسىڭىز بولىدۇ. ئەمما
چېرىكلەرنى تۇرغان كىشىلەرنى جازالاشتىن بۇرۇن، بۇ ۋەقەگە
سەۋەبچى بولغان چېرىكلىرىڭىزنى قاتتىق جازالاش جايىمىز. بىز
مۇسۇلمانلار تۇزنى ئىمان قاتارىدا مۇقەددەس بىلىمىز، سىلەر
تۇزىمىزنى يەپ، تۇزلۇقىمىزنى چاقساڭلار بۇنىڭغا قانداق تاقەت
قىلغىلى بولىسۇن؟ سىز جانابلىرى بۇ ئىشتا سېنىڭ جاۋابكارلىق
قىڭ بار دەيسىز، بەرھەق، شۇنداق. ئەپسۇسكى، ۋەقەنىڭ ئۇس-
تىدە ئۆزۈم بولماي قاپتىمەن. بولمىسا، پۇقرانىڭ تۇزلۇقىنى
چاققان قولۇڭ شۇمۇ دەپ چېرىكلىرىڭىزنىڭ قولىنى سۇندۇرۇپ،
ئاندىن ئالدىڭىزغا ئاپىرىپ بەرگەن بولاتتىم.

ھاجى مۇكەججىپ قالغان بۇ قېرى تەيجىنىڭ سۆزلىرىد-
ىن پەخىرلىنىپ، لىۋىسجاڭنىڭ يېنىدا ئۆرە تۇرغان ئىككى مۇھا-
پىزەتچى چېرىككە مەغرۇر قاراپ قويدى. لىۋىسجاڭ تەيجىنىڭ
سۆزلىرىنى ئاڭلاپ، ئورنىدىن دەس تۇردى-دە، قوللىرىنى ئە-
سەبىيلەرچە پۇلاڭلىتىپ مۇنداق دېدى:

— تەيجى، ھوشىڭىزنى يىغىڭ. ھازىر قۇمۇل ۋاڭلىقى-
نى ئۆلدى. سىز قۇرۇق سۆڭەكنى قۇچاقلاپ ياتماڭ!

— قۇمۇل ۋاڭلىقى ئۆلگەن بىلەن قۇمۇل خەلقى ھايات.
سىزمۇ ھوشىڭىزنى يىغىڭ، كىمكى پۇقرانى دەپسەندە قىلسا،
ئۇنىڭ ئاقىۋىتى پۇشايمانلىق بولىدۇ، — دېدى يۈسۈپ تەيجى
ئورنىدا قىمىرلىماي ئولتۇرۇپ.

بۇ سۆز بىلەن تېخىمۇ ئەسەبىيلىشىپ كەتكەن لىۋىسجاڭ
بۇرنىدىن غەلىتە بىر خىل تاۋۇش چىقىرىپ، غەزەپ بىلەن
يەرنى تەپتى-دە، «قېنى كۆرىمىز، كىمنىڭ ئاقىۋىتى پۇشايمان-
لىق بولىدىكەن!» دېگەن پېتى ئورنىدىن تۇردى. يۈسۈپ
تەيجىنىڭ بۇيرۇقى بىلەن ئوردا نۆۋكەرلىرى ھېسلىقى سەككىز

تال مەنلىقىنى ئۇنىڭ ئالدىغا ئەكىلىپ قويدى.

2

شۇ ئاخشىمى خوجىنىياز ھاجى ئۆزى تۇرۇشلۇق ھوي-لىنىڭ تۆر تەرىپىدىكى ھۇجرىدا كىرىسىن لامپا يورۇقىدا ئولتۇرۇپ، بايا لىۋىسجاڭ بىلەن يۈسۈپ تەيىچى ئوتتۇرىسىدا بولغان گەپ-سۆزلەرنى قاسىم پالساۋانغا ھېسكايە قىلىپ بېرىپ، ئاخىرىدا مۇنداق دېدى:

— يۈسۈپ تەيىچى بۇرۇنمۇ يامان ئادەم ئەمەس ئىدى. ئۇنىڭ بۈگۈنكى گەپلىرى مېنى تېخىمۇ ھەيران قالدۇردى. يەنە بىر ھېسابتا بۇ ئوردا بەگلىرىنىڭ گەپ-سۆزى بىلەن يۈرۈش-تۇرۇشىغا قاراپ بىرنېمىنى چۈشەنسەندەك بولۇۋاتىمەن. يەركەتتىكى چاغدا، بىر ئەنچە ئىشلىتىش «كېمىگە چۈشكەنلەرنىڭ ئۇمىدى بىر» دېگەن ماقالىنى ئاڭلىغانىدەك. يېڭى جاڭجۇڭنىڭ تۇتقان بولى بەگلىرىنىڭ زىتتىغا تېگىپ قوپىغان ئوخشايدۇ. ئەمدى بەگ-غوجا-لارمۇ يەرلىرىنى موغا ئالدۇرۇپ، پۇقرالارغا ئوخشاشلا ھۆكۈمەت ساڭىلىرىغا ئاش قۇيىسا بولمايدىغان ھالغا چۈشۈپ قالدى. ئۇلارنىڭ بۇرۇنقىدەك ئۆزغان، ئۆزبەگ يۈرىدىغان زامانلىرى كەتسە-كەل مەسكە كېتىدۇ دېيىشكە ئەمدى بولمىسا ئەزەلدىن ئوردا بەگلىرى بىلەن پۇقرانىڭ پىيىمىزى پىشمايدىغان تۇرسا، يۈسۈپ تەيىچى قانداق قىلىپ پۇقرا تەرەپتە تۇرىدىغان بولۇپ قالىدۇ.

— راست ئېيتىدىلا ھاجىم، بىزنىڭ تاغلاردا «يېڭى كەلسە، ئەلنىڭ يىغىسى بىر بولۇر» دېگەن گەپ بار ئەمەس-مۇ؟ بۇ چېتىرىكلەر ھەممىنىڭ بېشىغا كەلگەن بىر بالا بولدى. تاغدىكى دوزغىلارمۇ، بۇ ھۆكۈمەت چېتىرىكلەرنىڭ قولى بىلەن سۈيىمىزنى سىقىپ ئىچىدىغان ئوخشايدۇ، شا-مەخسۇت ھايات گاڭشا-ھېچكىم بىزنى ئاناي ئېتەلمىگەن

دېيىشىۋاتىدۇ. بۇ گەپنىڭ خېلى جېنى بار.
 — ياق، ئۇلارنىڭ بۇ دېگىنى توغرا ئەمەس! — دېدى
 ھاجى كەسكىن قىلىپ، — بۇ ھۆكۈمەتتىن شامەخسۇت ياخشى
 راق ئىدى، دېگەن گەپكە ئۆلسەممۇ قېتىلمايمەن. شامەخسۇت
 نىڭ قىلىغانلىرىنى ئۇنتۇپ قالدىلارمۇ؟ ئۇ ھازىرغىچە تىرىك
 بولغان بولسا، قۇمۇل خەلقى يەنە نېمە كۈنلەرنى كۆرەتتىكىننىڭ!
 — ئۇغۇ شۇنداق. ئەمىرازە، ئۆز مۇسۇلمانلىرىمىزدىن
 بىر كىشى ۋاڭ بولسا، بۇلار بىزنى مۇنەپپىۋالا ئاناي ئېتەل
 مەسمەدىكىن دەيمىن، — دەپ ئېيتىۋار بىلىۋردى قاسىم پالۋان
 ئۇزۇن ساقلىنى شەمكىن سىلاپ ئولتۇرۇپ.
 — ھەي، ئۆزلەزە يىۋىچى-ئۇلا گەپلەرنى قىلىدىكەنلا، — دەپ
 تاقەتسىزلەندى ھاجى، — مۇبادا شامەخسۇتنىڭ ئوغلى ئەپيۇنكەش
 نەزەرگە ۋاڭلىق تېگىپ قالسا، ئۆزە، مەن مۇسۇلمان دەپ،
 پۇقرانى ئاياپ قويۇرمۇ؟ بۇنى ئويلاپ باقمامدىلا! ئۇ گاхта،
 كۆتۈرەلمىسەڭ ساڭگىلىتىۋال دېگەندىك، بىر ياندا چېرىك،
 بىر ياندا نەزەر، پۇقرانى نېمە دىشۋارچىلىقلارغا سالماق!
 مەن ياقا يۇرتلاردا يۈرۈپ نۇرغۇن ئىشلارنى كۆردۈم. بۇ —
 قالماق، بۇ — خىتاي، بۇ — مۇسۇلمان دېگەن گەپلەر ئادەملەرنىڭ
 ياخشى-يامانلىقىنىڭ بەلگىسى بولالمايدىكەن. تۆمۈر ئاكامنى
 ياك جاڭجۇڭغا تۇتۇپ بەرگەن لى دارىنىمۇ مۇسۇلمان ئەمەس.
 مېنى؟ ئاكىلىرى رەھمەتلىك نىياز پالگاننىڭ قېنىمنى تۆك-
 كەن شامەخسۇتمۇ تەقۋادار مۇسۇلمان ھەم ئۆز قىزىقىلىق
 ئۇيغۇردىمىز ئەمەسمىدى؟
 قاسىم پالۋان سەل ئوڭايىسىزلىنىپ يەرگە قارىۋالدى.
 بىردەملىك جەمەتلىقتىن كېيىن، بېشىنى كۆتۈرۈپ:
 — يۈسۈپ تەيىمىدەك كىشىلەر يۇرت چوڭى بولسىچۇ؟ —

دېدى،

— بۇ باشقا گەپ، ئەمما ھازىر ھېچكىمگە ۋاھلىق تەگمەيدۇ، — دەپ قىسقىلا جاۋاب بەردى ھاجى. ئاندىن «ھەم-ھىمىز بىر ياقىدىن باش چىقىرىپ، ئاگال ماۋۇ ليۇسىجاڭ دېگەن چىركىنى ئۆزىنىڭ لالما چېرىكلىرى بىلەن قۇمۇلدىن ھەيدىۋېتىش كېرەك» دېدى.

— قانداق قىلىمىز دەيدىلا؟ — سورىدى قاسىم پالۋان تېتىكلىشىپ.

خوجىنىياز ھاجى ئۆزىنىڭ ئويلىغانلىرىنى تەپسىلىي بايان قىلىپ، ئاخىرىدا مۇنداق دېدى: ئۆزلەگە ئېيتىدىغانلىرىم شۇ. مەن ئۆزۈم تاغقا چىقالمايمەن. چوڭلارغا بېرىپ ئېيتىسلا، قاۋۇل مەرگەنلەرنى تاللاپ تۇرغاي. قورال-ياراغ ئوردىدا بار. يۈسۈپ تەيجى بىزگە يۆلەك بولىدۇ.

ئەتىسى تاڭ ئېتىشى بىلەن قاسىم پالۋان خوشلىشىپ تاغقا ئالدىراش يۈرۈپ كەتتى. بىراق ئارىدىن ئىككى كۈن ئۆتكەندە يۈسۈپ تەيجى نەزەرنىڭ ئۈرۈمچىدىن يوللىغان بىر جىددىي تېلېگراممىسىنى تاپشۇرۇۋالدى. بۇ تېلېگراممىدا ئوردىدىكى قورال-ياراغلارنى ئوق-دورلىرى بىلەن قوشۇپ ليۇسىجاڭغا تاپشۇرۇش، ئوردىنى مۇھاپىزەت قىلىۋاتقان پالۋانلاردىن بەش-ئالتىنى قالدۇرۇپ، قالغانلىرىنى ئۆز ئۆيلىرىگە قايتۇرۇش، پالۋان بېشى خوجىنىيازنى نەزەربەنت قىلىش ۋە ئۇنىڭغا يۈسۈپ تەيجىنىڭ شەخسەن ئۆزى مەسئۇل بولۇش بۇيرۇق قىلىنغان ۋە ئەگەر بۇ بۇيرۇققا خىلاپلىق قىلىنسا، يۈسۈپ تەيجىنىڭ قاتتىق جاۋابكارلىققا تارتىلىدىغانلىقى ئەسكەرتىپ قويۇلغانىدى. يۈسۈپ تەيجى ئەتىسى ئوردا بەگلىرىنى يىغىپ كېڭەش ئۆتكۈزدى. بەگلەرنىڭ ھەممىسى دېگۈدەك تىرىشچانلىق قىلىپ تۇرۇشتى. پەقەت نەزەرنىڭ ئۆز

بېشىمچى ئوغلى بەشىر «دادامغا ئۆزۈم جاۋاب قىلىمەن» دەپ، ئوتتۇز - قىرىق تال مىلىتىنى ئېلىپ قالماقچى ۋە بۇنى ئۆزىنىڭ چاپارمەنلىرىگە تارقىتىپ بەرمەكچى بولدى. ئۇنىڭ رايىغا ھېچكىم قارشى چىقالمىدى.

نەزەرنىڭ بۇيرۇقى يېتىپ ئۈچىنچى كۈنى كەچقۇ - رۇنلۇقى ئوردىنىڭ تاشقىرىقى سەيناسىدا توختىتىپ قويۇلغان تۆمۈر چاقىلىق ھارۋىلارغا ئاخىرقى مىلىتىلار بىلەن ئوق ساندۇقلىرىنى بېسىۋاتقان ئوردا نۆكەرلىرىنى تاش پەلەمپەي ئۈستىدە كۆزىتىپ تۇرغان ليۇسىجاڭ قاقىرنىڭ بويىنىدەك ئىنچىكە بويىنىنى سوزۇپ، يۈسۈپ تەيجىگە غەلىتە ھىجىيىپ قويدى. ئۇنىڭ بۇ ھەرىكىتى بىلەن تەڭ، بېشىغا كەڭ قاس - قانلىق شەپكە، پۇتىغا ھەربىي ئۆتۈك كىيىپ، ياقىسىغا يىمىڭچاڭلىق بەلگىسى تاقىغان يولۋاس سەل ئېگىلىپ دەرھال ئۇنىڭ ئاغزىغا قارىدى. ليۇسىجاڭ يولۋاسقا قارىماي تۇرۇپ، «ياۋدارىن، تەيجى جانابلىرىدىن سوراڭ، ئەمدى قۇمۇل دىيارىدا ئۇزۇنغىچە تىنچلىق ھۆكۈم سۈرىدۇ دەپ ئىشەنسەم بولامدۇ؟» دېدى. يولۋاس بۇ گەپلەرنى ئۇيغۇرچىغا ئۆرۈۋاتقاندا، يۈسۈپ تەيجى بىرنېمىدىن يىرگەنگەندەك ئۇنىڭغا تەتۈر قارىۋالدى ۋە گەپ تۈگەش بىلەن تەڭلا، نېپىز نىل رەڭ موۋۇت پەرىجە تونىنىڭ يېڭىنى قېقىپ تۇرۇپ، «يولۋاس بېگىم، خوجىڭىزغا ئېيتىڭ، قۇمۇل دىيارى تىنچلىققا ليۇسىجاڭدىنمۇ بەكرەك موھتاج، ئەمدى تىنچلىق بولۇش - بولماسلىق سىجاڭ جانابلىرىنىڭ پەيلىگە باغلىق» دېدى. باياتىن باشلىرى ساڭگىلاپ، قاپاقلىرى چۈشۈپ كەتكەن ئوردا مۇھاپىزەتچىلىرى بۇ گەپنى ئاڭلاش بىلەن بىر - بىرىگە قاراپ كۈلۈمسىرەشتى. ئۇلارنىڭ ئارىسىدا بۇيرۇق بويىچە ئۆيىگە قايتۇرۇلىدىغان ئوردا پالۋانلىرىنىڭ ئەڭ ئاخىرقىسى - بالا

مەرگەن مەڭلىك نىيازىمۇ بار ئىدى. ئۇ ئۆزىدىن بىر قەدەر
نېرىدا تۇرغان خوجىنىياز ھاجىغا نېمىنىدۇر دېمەكچى بولۇپ
بويىنىنى سوزغاندا، ھاجى كۆز ئىشارىتى بىلەن ئۇنى تىخ-
تىتىپ قويدى.

تۇيۇقسىز گۈركىرەپ چىققان كۆز بوزىنى بىلەن ئاسمان-
پەلەككە كۆتۈرۈلگەن چاڭ-توزان ھەممە ياقىنى قاپلاپ
كەتتى. تۆمۈر ھارۋىلارنىڭ ئارقىسىدىن بىر توپ ئاتلىق چې-
رىكلەر بىلەن كېتىۋاتقان لېۋىسجاڭمۇ چاڭ-توزان ئىچىدە
كۆزدىن غايىب بولدى. شۇ كۆز بوزىنى بۇ خەۋەرنى ئىشك-
تۈڭلۈكلەردىن ھەممە ئۆيلەرگە ئېلىپ كىرگەندەك، شۇ ئاخ-
شىمى شەھەر ۋە يېقىن يېزىلاردىكى ئاھالىنىڭ ھەممىسى بۇ
ئىشلاردىن خەۋەردار بولدى. «ئىم، مانا ئەمدى تۈگەشتۇق،—
دەيتتى بەزىلەر،— يېڭى جاڭجۇڭ ئىچىكىرىدىن كۆچمەن ئاچى-
قىسىپ، يەر-زېمىنلىرىمىزنى شۇلارغا ئۆلەشتۈرۈپ بەرگۈ-
دەك»، «ئاڭاھ بولۇشىڭلار،— دېدى ھېلىقى كۈنى سۇقۇۋۇقتا
ۋەز-نەسىھەت ئوقۇغان كۆزى ئەلەس بەگ ئازنامە سىچىتىتە
خۇپتەن ئوقۇشقا يىغىلغان جامائەتكە قاراپ،— مۇندىن كېيىن
ناماز جۈمەنى توپىلىشىپ ئوقۇمايلى. چېرىكلەر بىز مۇسۇلمان-
لارنى قەتلىئام قىلىشنىڭ پۇرسىتىنى ئىزدەۋاتقۇدەك، خۇدايتا-
ئالا ئۇنداق كۈنلەرنى ھارام قىلغاي، رەھمەتلىك چىڭىڭكاڭ
خوجام ھايات چاغدا، بېيجىڭ خانىنىڭ ئەمەلدارلىرىمۇ پى-
شانىمىزگە ئاڭ قىلىپ چېكىپ باققان ئەمەس. ئەمدى بۇ چې-
رىكلەرنى قارىمايدىغان، بۆلەكچىلا ھەددىدىن ئېشىپ كەتتى»،
«ۋاي خۇدايىمەي، ئۆزىمىزنىڭ تۇغۇلۇپ ئۆسكەن يۇرتى ئەم-
دى بىزگە دوزاخ بولغۇدەككەن!» دېدى بىر-بىۋاي ئۇنىڭغا
جاۋابەن يېڭى بىلەن كۆزىنى سۇرتۇپ.

بۇ كۈنلەردە خوجىنىياز ھاجى بۇيرۇققا بىنائەن،
نەزەرىيەنت ھېسابىدا يۈسۈپ تەيجىنىڭ كۆتەمىلىك ئوردىسى
يېنىدىكى بىر ئۆيگە كۆچۈپ كەلگەنىدى. ئۇنىڭ يېقىن مەھرەمى

بالا مەرگەن مەغلەسك ئىسپار ئەنە ئۆز يىۋىرتىسى شوپۇلغا قايتماقچى. شۇڭا بوران چىقىۋاتقىنىغا قارىماي، ھاجى ئۇنى ھۇجرىسىغا چاقىرتىپ كېلىپ، نەچچە كۈندىن بۇيان بولۇ-
ۋاتقان ئىشلارنى سالى دورغا باشلىق ھەممە خەققە تەپسىلىي سۆزلەپ بېرىشنى ئۇنىڭغا تاپشۇرۇۋاتاتتى. شۇ ئەسنادا قېرى
خىزمەتكار كىرىپ، يۈسۈپ تەيجىنىڭ ھاجىنى چاقىرتىشقانلىق-
قىنى ئېيتتى.

ھاجى كۆڭەللىك ئوردىنىڭ سول قانىتىدىكى ھۇجرىغا كىرگەندە، يۈسۈپ تەيجى كۆزلىرىنى سەل قىسقان ھالدا،
تۆت بۇرجەكلىك شىرە ئۈستىدىكى يىوغان كىرىمىن لامپىغا قاراپ، تەشۋىي سېرىپ ئولتۇراتتى. سالام - سەھەتتىن كېيىن،
يۈسۈپ تەيجى مۇنداق دېدى:

— ئەمدى بولار ئىش بولدى. تاغدىن سادا چىقىمىغۇچە شەھەردە ھېچنەمە قىلغىلى بولمايدۇ. سىز مېنىڭ بوسۇغام-
دىن دالچىماي تۇرۇڭ، بولمىسا، ھەر ئىككىسىمىزلا گەپكە قال-
لىمىز. تاغدىن خەۋەر كەلسە، ئاندىن بىر نېمە دېيىشەرمىز.

— تەيجى بەگ غوجام خاتىرجەم بولغاي، — دېدى ھاجى ئۆرە تۇرغان پېتى، — مەن ئۆزلەنى ھەرگىزمۇ يەرگە قارىتىپ قويمايمەن.

شۇندىن كېيىن، شەھەرمۇ، يېزىلارمۇ جىم-چىتىلىپ قاتتىق چۆمگەندەك بولۇپ قالدى. ئەمما كىشىلەر ئارىسىدا پىچىر-
پىچىر گەپلەرنىڭ ئۇلغىيىپ كېتىۋېتىشى، ئۇلارنىڭ ھۆكۈمەت يامۇللىرى بىلەن ئالاقىسى يېقىن ئادەملەرنى كۆرگەندە گەپنى باشقا ياققا بۇراپ ئېھتىياتچان بولۇپ قېلىشلىرى بۇ جىم-
چىتىلىقنىڭ قانداقتۇرىمۇ دەھشەتلىك ۋەھىمىگە ھامىلە ئىكەن-
لىكىدىن دېرەك بېرىپ تۇراتتى. دېگەندەكلا، ئۇزۇن ئۆتمەي،
تاغدا باشلانغان گۈلدۈرما پۇتۇن قۇمۇل دىيارىنى زىلزىلىگە
سىلىپ، لىۋىسچاڭ ئۈمىد قىلغان «تىنچلىق» نى ئوڭتەي -
ئوڭتەي قىلۋەتتى.

ئالتىنچى باب

پىچاق سۆڭەككە يەتكەندە

تاياق جاندىن ئۆتۈپ كەتكەندە، جادىگەر
ۋالائامنىڭ ئېشىكىمۇ زۇۋانغا كېلىپ «ۋاي-
داد» دەپ تاشلىغان.

— «تەۋرات» ① رىۋايەتلىرىدىن

1

مەڭلىك نىياز تارقىتىۋېتىلگەن ئوردا پالۋانلىرى قاتارىدا
مىللىتىن ئايرىلغاندىن كېيىن، خۇددى بىر نېمىسىنى يىتى-
تىرۈپ قويغان كىشىدەك كۆڭلى غەش، ئۆزى خامۇش ھالدا
شەھەردىن ئۆز يۇرتى شوپۇلغا قاراپ ئاتىلىق يولغا چىقتى.
قارىگەر دۆنەن يۇرت ئىچىدىن چىقىپ، ئېدىرلىقلار ئارىسىدىن
كى شېغىللىق ھارۋا يولىغا چۈشكەندە، ئېھتىمال، تاقىسى
ئۇپراپ قالغانلىقىدىن بولسا كېرەك، ئاياغلىرىنى سەل ئايرىپ
دەسسەشكە باشلىدى. مەڭلىك نىياز بولسا، ئۇنى سەزمىگەندەك،
نەچچە ۋاقىتتىن مىللىققا ئۆگىنىپ قالغان مۇرىسىنى پات-پات
سىلاپ قويۇپ، ئۆز خىياللىرى بىلەن بەنت ئىدى. «ۋاي ئى-
سىت، بىر قىسىملا ئىشلار بولۇپ كەتتى، مىللىقتىنمۇ ئايرىل-
دۇق، پالگان بېشىدىنمۇ، بۇنىڭ ئايدىغى نەدىن چىقۇر كىن؟»

① «تەۋرات» — يەھۇدىلارنىڭ مۇقەددەس كىتابى.

دەيتتى ئۇ خىيال سۈرۈپ، بىراق تاغقا يېقىنلاشقانسېرى
 دىماغقا ئۇرۇلۇشقا باشلىغان سالىقىن تاغ شاماللىرى ئۇنى
 خىيالىدىن ئوي-خاتتى. ئۇ ئەمدى چوڭقۇر-چوڭقۇر نەپەس
 ئېلىپ، ئالدىدا كۆرۈنۈپ تۇرغان ئاسمان-پەلەك قارلىق تاغ-
 لارغا خۇددى ئۇلارنى تۇنجى قېتىم كۆرۈۋاتقانداك ھېرىس
 بىلەن قارايتتى. ئاشۇ قارلىق تاغلارنىڭ يانباغرىدىكى قاتار-
 قاتار قارىغايلا، ياۋا ئالما، ئۆرۈك، قارىقات، زىرىق، بۆلجۈر-
 گەن ۋە شۇنىڭغا ئوخشاش تاغ مېۋىلىرى بىلەن تولۇپ تاش-
 قان كەڭ دالىلار؛ بۈك-باراقسان تاغ تېرەكلىرى، ئىرغاي،
 ئارچا ۋە قىزچىنتالار ئارىسىدا سايىراۋاتقان خىلمۇ خىل
 قۇشلارغا جور بولۇپ، تاشتىن تاشقا ئۇرۇلۇپ ئېقىۋاتقان تاغ
 سۇلىرى؛ خۇددى شۇ تاغ سۇلىرىدەك شوخ، قارىقاش قىز
 بىلەن بىللە ئويناپ ئۆسكەن بالىلىق چاغللىرى؛ بولۇپمۇ ئۇ
 قىزنىڭ تېقىمىغا چۈشۈپ تۇرىدىغان سۇمبۇل چاچلىرى بىلەن
 گەپ قىلا-قىلمايلا ۋىلىمدە قىزىرىپ كېتىپ، يەرگە قارىۋال-
 خاند، شەھلا كۆزلىرىنى «لىپ» قىلىپ يېپىمىۋالىدىغان تىكەن-
 دەك كىرىپىكلىرى... مانا شۇلارنىڭ ھەممىسى كېچىچە
 ئۇنىڭ يۈرىكىنى غەدىقلاپ چىققان بولسا، مانا ئەمدى بىر-
 دىنلا كۆز ئالدىدا نامايان بولۇپ، ئۇنى ئۆزىگە تارتىۋات-
 قانداك سېزىلەتتى. شۇنىڭ ئۈچۈن بولسا كېرەك، ئۇ، قارىگىر
 دۆنەننىڭ ساغرىسىدا ئىختىيارسىز قەچچا ئۇرۇپ تاشلىدى.
 قارىگىر دۆنەن ئۇيغۇدىن ئويغانغاندا، بىر يۇلقۇنۇۋېلىپ،
 قىلغان قەلەمبەك چىرايلىق قۇلاقلىرىنى دىڭ قىلدى-دە،
 بۆرە مېڭىشى بىلەن ئالغا ئىلگىرىلەپ كەتتى.

مەڭلىك نىياز ئات ئۈستىدە قويىمىدىن بىر قارا تۈگۈن-
 چەكنى چىقىرىپ، ئۇنى ئاۋايلاپ ئاچتى، چۆرىسىگە سېرىق
 مەشۇت يىپى بىلەن ئۇششاق ھەرە چىشىلىرى، بىر-بۇرچىكىگە

قىزىلىق بىلەن كېيىنكى سۈرىتى كەشتىلەنگەن قارا تاۋار ياغلىق ئىچىدە ھەر خىل رەڭدىكى ئالتە پىلاتە مەشۇت يېپىۋە بىر دانە ئەتىسىرى سوپۇن تۇراتتى. بۇ ياغلىقنى ئاشۇ قارىق قاش قىزى مۇندىن بىر يىل بۇرۇن مەڭلىك نىياز پالۋانلىققا تاللىنىپ، شەھەرگە ماڭار چاغدا ئۇنىڭغا يوللۇق قىلىپ تۇت قاندى. ئۇنىڭ ئىچىدىكى مەشۇت يىپىلار بىلەن ئەتىرى سوپۇن مەڭلىك نىيازنىڭ شۇ قىزغا ئاتاپ ئالغان بازارلىقى ئىدى. مەڭلىك نىياز تۈگۈنچە كىنى قويىدىغا سېلىۋېتىپ خۇددى شۇ قىزنى كۆز ئۈستىدە كۆرۈۋاتقاندىكى ۋىسال دەملىرىنىڭ شېرىن خىيالى بىلەن چىرايى گۈلدەك ئېچىلىپ، ئۆزىنى تويغا كېتىۋاتقان يىگىتتەك خۇشال سېزەتتى.

بىراق كۈن پاتار چاغدا، ئەتىراپى تېقىمىر تاغلار بىلەن ئورالغان بىرىنچى قونالغۇغا يېتىپ كېلىش بىلەن ئۇنىڭ بۇ خۇشاللىقى شامالغا ئۇچۇپ كېتتى. ئاندا - ساندا چوقچى - يېپىپ تۇرغان كۆرۈمىسىز تام ئۆيلەر قاتارىدا ئەتىراپى پاكار - پاكار سوقما قورۇقلار بىلەن ئورالغان دەڭىنىڭ ئالدىدا بىر توپ قوراللىق چېرىك بەش كىشىنى ئارىغا ئېلىۋېلىپ سوراقتىن قىلىۋاتاتتى. بۇ كىشىلەرنىڭ ھەممىسى دېگۈدەك مەڭلىك نىيازغا تونۇش شۇپۇللۇق ئادەملەر ئىدى. دەڭىنىڭ ئىچىدە يۈك ئارتىلغان تۆگىلەر غۇزمەكلىشىپ تۇراتتى. بەزى - بەزىدە تۆگە كۆلدۈرمىلىرىنىڭ پەرىشان جاراڭلاپ كېتىشىلىرى ئاڭلىنىپ قالاتتى. مەڭلىك نىياز ھەيران بولۇپ، دەرھال ئاتتىن چۈشتى. دە، چەتتە قاراپ تۇرغان كىشىلەر ئارىسىدىن ئۆزىگە تونۇش بىر بوۋاينى تېپىپ، «ئېچەگەپ بوۋا» دەپ سورىدى. بوۋاي ياشاڭغىراپ تۇرغان كىۋىزلىرىنى يېپىڭى بىلەن سۈرتۈپ تۇرۇپ ئەھۋالنى سۆزلەپ بەردى. «مەلۇم بولدىكى، شۇپۇللۇقلار ھەر يىلدىكىگە ئوخشاش تاپقان - تەرگەن ئارپا - بۇغدايلىرىنى

بەش تارتىم تۆگىگە ئارتىپ، يېرىم يىللىق ئوزۇقى ئۈچۈن ئۇمۇل تۆگىمەنلىرىدە ئۇن تارتىپ چىققاندىن. نېرىقى چازىدىكى چېرىكلەر «سەلەر بۇ ئۇنلارنى ئوزۇڭلار يېيىشكە ئەمەس، تاشقى موڭغۇلغا ئاپىرىپ سېتىشتا ئېلىپ مېشىمىسىلەر» دەپ ئۇلارنى توسۇۋاپتۇ.

مەڭلىك نىياز ئېتىنى يېتىلەپ، چېرىكلەرنىڭ قېشىغا كەلدى. ئۇ ئۆز كۆڭلىدە شوپۇل خەلقىنىڭ بىر يىلدا ئالەم دىغان نەشلىنى چەتكە سېتىش تۈگۈل، ئۆزىنىڭ گېلىغا ئاران-ئاران يېتىدىغانلىقىنى، ھازىرلا شۇنداق ئەمەس، ئەزەل-ئەزەلدىن ھەر يىلى مۇشۇ خىلدا ئۆي-ئۆيىدىن يىغىلغان ئاشلىقنى ئۆتىنە-لاپقۇت قىلىنغان تۆگىلەرگە ئارتىپ قۇمۇلدىن ئۇن تارتىپ چىقىدىغانلىقىنى چېرىكلەرگە چۈشەندۈرە كەچىدى. ئۇ ئەمدىلا گەپ باشلاي دەپ تۇرغاندا، چېرىكلەرنىڭ بىرى ئۇنى تونۇپ قېلىپ، بىر نېمەلەر دەپ ۋارقىرىغان پېتى ئۇ-نىڭ ياقىسىغا ئېسىلدى. بۇ مېلىق كىشى سۇقۇۋۇتتىكى تۇز ۋە قەسىمدە تايلاق يېگەن ئۆي-ئۆي چېرىكلەرنىڭ بىرى ئىدى. ھاپىت-ھەپىت دېگۈچە، چېرىكلەر مەڭلىك نىيازنى ئۇرۇپ ياتقۇزۇۋەتتى. بەش تارتىم تۆگىنى ئۈستىدىكى ئۇن تاغلارلىرى بىلەن «پاشالىق قىلىندى» دەپ جاكارلىدى. تۆگىلەر چېرىكلەرنى ئەتە تاڭ ئېتىش بىلەن شەھەرگە ئاپىرىپ، لېۋىسىمىز چاڭغا تاپشۇرىمىز دەپ پۇت-قولىنى باغلاپ بىر ئۆيگە سولاپ قويدى.

قاۋۇلراق بىر چېرىك، ئېھتىمال چوڭى بولسا كېرەك، مەڭلىك نىيازنىڭ يېنىدا تۇرغان قارىڭىز دۆنەننى تىزگىنىدىن تۇتۇپ مىنىمەكچى بولغاندا، ئۇ ئالدى پۇتلىرى بىلەن چاپچىپ، چېرىكنى يېقىن كەلتۈرمىدى. چېرىك ئەسەبىيلىشىپ، ئۇنى قامچىلاشقا باشلىدى. قارىڭىز دۆنەن تىزگىنىنى

بىر سېرىپ، چېرىكنىڭ قولىدىن چىقىپ كەتتى ۋە گۈگۈم پەردىسى بىلەن پۈركەنگەن قېلىن ئېدىرلىقلار ئارىسىدا كۆزنى يۇمۇپ ئاچقۇچە غايىب بولدى. ھېلىقى چېرىك «ئا-ئاڭنى» دەپ، ئاغزىنى بۇزغىنىچە لېۋىنى چىشلەپ قالدى.

بايمىقى بوۋاينىڭ تەكلىپى بىلەن بىرنەچچە كىشى مەڭلىك نىيازنى ئۇنىڭ ئاددىي كەپىسىگە ئەكىرىپ قويدى. بوۋاينىڭ جۈپتى ئاق چاچلىق موماي ئۇنىڭ باش-كۆزدىكى قانلارنى سۈرتۈپ، يارىلىرىغا پاختا كۆي-دۈرۈپ باستى. تاغ پىيىمىزى قوشۇپ پىشۇرۇلغان بىر تاۋاق ئارپا كۆچىسىدىن كېيىن مەڭلىك نىياز ئۇيقۇغا كەتتى. تاڭ سەھەر توخۇ چىللاش بىلەن تەڭ قارىگىر دۆنەننىڭ كىشىنىگەن ئاۋازى ئۇنى ئويغىتىۋەتتى. «خۇدايىمغا ئامانەت، ئۆيۈڭگە ئامان-ئېسەن بېرىۋال بالام» دېدى بوۋاي دۇئاغا قول كۆتۈرۈپ. مەڭلىك نىياز بوۋاينىڭ قۇرۇق سۆڭەكتەك ئورۇق قوللىرىنى ئالدىنىغا ئېلىپ كۆزىگە سۈرتتى ۋە قارىگىر دۆنەننىڭ يالىنى ئاستا سىلاپ قويۇپ، جىمجىت تۇمانلىق تاڭ قاراڭغۇ-سىدا شوپۇل تەرەپكە راۋان بولدى.

2

شوپۇل قۇمۇلنىڭ يۈز يىگىرمە نەچچە كىلومېتر شەرقىي شىمالغا جايلاشقان ئەڭ چەت يۇرتلارنىڭ بىرى بولۇپ، بۇرۇنقى زامانلاردا «تال تېغى» دەپ ئاتىلاتتى. ئۇنىڭ شىمالىي تەرىپى ئېگىز قارلىق تاغلار بىلەن ئورالغان، غەربىي شىمال تەرىپىدىمۇ قارلىق تاغ چوققىلىرى كۆرۈنۈپ تۇرىدۇ. ئاشۇ تاغ تىزمىلىرى ئارىسىدا شەرقىي شىمالدىن غەربىي جەنۇبقا سوزۇلغان بىر جىلغا بولۇپ، بۇ جىلغىنىڭ شەرق تەرىپى

«قوراي»، غەرب تەرىپى «قاراڭغۇ كېچىك» دەپ ئاتىلىدۇ. ھەر ئىككى جىلغا بىپايان كەتكەن چىمەنزار يايلاقلىرىغا تۇت-شىدۇ. شوپۇللۇقلار باراقسان تاغ تېرەكلىرى، ئارچا ۋە قىر-چىنتاللىرى بىلەن قاپلانغان ئاشۇ جىلغىلاردىكى ئەلۋەك تاغ سۇلىرىدىن پايدىلىنىپ، بىر ياقىتىن تېرىقچىلىق قىلاتتى؛ يەنە بىر ياقىتىن بىپايان يايلاقلىرىدا قوشۇمچە چارۋىچىلىق بىلەنمۇ شۇغۇللىناتتى.

تۆمۈر خەلپە يېغىلىقىدىن كېيىن، شوپۇللۇقلاردىن بوسۇق دورغىنىڭ ئوغلى سالى دېگەن كىشى بۇ يۇرتنىڭ دورغىلىقىغا بەلگىلەندى. يەللىكلىرى كەڭ كەلگەن بۇ ئېگىز بويىلىق ئورا كۆز، قاڭشارلىق، ياپىلاق يۈزلۈك، سېرىق ساقال كىشى كىيىنلا مەچەز-خۇلقى باشقىچىرەك بالا ئىدى. دادىسى بۇ يالغۇز ئوغلىنى ئۆزىگە ئوخشاش «قارا تۈرۈك» بولۇپ قالىپ-خاي دېگەن نىيەتتە، خەتنە تويمىدىن بىرەر يىمىل كېيىنلا، «بالىنىڭ گۆشى ئۆزلەشكەن، سۆڭىكى مېنىڭ، ئاغزىغا ئىلىم سېلىپ قويىسلا» دەپ شەھەردىكى بالا ئوقۇتىدىغان موللا تۇغقىنى يارى قارىغا تۇتۇپ بەردى. بالىنى ئوقۇتۇپ قويۇش بەدىلىگە يارى قارىنىڭ پۇتۇن يىمىلىق گۆش-يېغىنى تاغدىن ئەۋەتىپ تۇرىدىغان بولدى. كىچىككىنە سالى ئۆزىگە ئوخشاش يىمىرە-ئوتتۇز ئۆسمۈر بالىلار قاتارىدا قىشلىق قوي تېرىسى، يازلىق بورا ئۈستىدە يۈكۈنۈپ ئولتۇرۇپ، بىرنەچچە يىمىلىنى ئۆتكۈزدى. يازلىق تەتل چاغلىرىدىمۇ، تاغقا قايتماي، موللا-سىنىڭ سېپىل سىرتىدىكى قۇچ ئېتىز يېرىگە ئىشلىشىپ بې-رەتتى. ئۆي ئىشلىرىدا بولسا، موللىسى بىلەن قۇشناچىنىڭ قولغا-قول، پۇتغا-پۇت بولۇپ، ھەممە يۈگۈر-يېتىم ئىش-لارنىڭ ھۆددىسىدىن چىقاتتى. ئۇششاق سۆزلۈك قۇشناچىنىڭ ئەرزىمەي ئىشلار ئۈچۈن دىخمارلاپ، ھەتتا بەزىدە قاتتىق-

قاندىق چىمدىنىڭ سىلىشىلىرىنىڭ سىلىشىمۇ چىمدىداپ يۈردى. «قۇرئان»
 ساۋاتى چىقىپ، ئانچە - مۇنچە خەتمىمۇ تونۇيالايدىغان بولۇپ
 قالغان كۈنلەرنىڭ بىرىدە يۈز بەرگەن بىر ۋەقە ئۇنى ئوقۇشنى
 تاشلاپ كېتىشكە مەجبۇر قىلدى. بۇ ۋەقە مۇنداق ئىدى:
 سالى بىلەن تەڭ دېگۈدەك مەكتەپكە كىرگەندىن باشلاپ،
 قىشلىقى قارا مەخمەل كۆرپە، يازلىقى زىلىچە جايىناماز ئۈستىدە
 ساۋاقداشلىرىدىن ئايرىم ئولتۇرۇپ ئوقۇيدىغان بىر بەگزادە، ھە
 دېسىلا يوغانچىلىق قىلىپ، ساۋاقداشلىرىنى بوزەك ئېتەتتى. ئەمما
 دەرىستە ھەممىدىن ئارقىدا ئىدى. بالىلارنىڭ ئالدى قۇرئانغا
 چىققاندا، ئۇ تېخى ھەپتىيەكنى ئەمدىلا باشلىغانىدى. ئۇ بىر
 كۈنى تەنەپپۇس ۋاقتىدا ياڭاقشەك بىر پارچە ناۋاتسى كۆز -
 كۆز قىلىپ، «قايسىڭلار ئېشەك بولۇپ مېنى بەش غۇلاچ يەرگە
 كۆتۈرۈپ بارساڭلار، بۇ ناۋات شۇنىڭ» دەپ توۋلاشتا باشلىدى.
 شۇ ئارىدا، گۇمۇشەركە كەلگەن تاز چىمرى بىر بالا ئۇنىڭ
 ئالدىغا كېلىپ تۆت ئاياغلىق بولدى. بەگزادە قاققلاپ كۈلۈپ،
 ئۇنىڭ ئۈستىگە مىنىدى. بىر چەتتە قاراپ تۇرغان سالى ئوق -
 تەك ئېتىلىپ كېلىپ، بەگزادىنى ئىستىرىپ تاشلاپ، ھېلىقى تاز
 چىمرى بالىنىڭ قوغىغا بىرنى تەپتى. دە، «ئاتاڭ سېنى ئوغۇل
 دەپ تاپىغانمۇ، نومۇس قىلساڭچىمۇ؟» دېدى. بەگزادە سالىغا
 مۇشت ئاتتى. سالى «مانا ئۇردى دېگەن» دەپ، ئۇنى ئاستىغا
 بېسىۋېلىپ، راسا دۇمبالاۋاتقاندا، موالىسى ئۆيىدىن چىقىپ
 قالدى ۋە ئەھۋالنى ئوقۇپ سالىنى ئىككى كاچات ئۇرۇۋەتتى.
 بىراق ئىش بۇنىڭ بىلەن تۈگىمىدى. شۇ ئاخىشىمى بەگزادىنىڭ
 دادىسى كېلىپ، «بۇ مەكتەپتە يامەننىڭ بالام ئوقۇغاي، ياكى
 تاغچى تۇغقانلىرىنىڭ بالىسىنى ئوقۇتسۇۋالسىلا، ئۇ شۇنىڭ
 ئوقۇيدىغان بولسا، ئۆيىنى بوشاتسىلا، ئۆي ئۆزىمىزگە لازىم»
 دەپ شالىنى چېچىپ كەتتى. بۇ گەپلەرنى ئاڭلاپ تۇرغان سالى

ئەتىسى تاڭ ئېتىش بىلەنلا، موللىسىنىڭ ئۆيىدىن چىقىپ تاغقا قاراپ ماڭدى ۋە شوپۇل تەرەپكە باردىغان يولۇچىلارغا قوشۇلۇپ ئۆيىگە كېلىۋالدى. ئەمما ئۆيىگە كېلىش بىلەنلا دادىسىنىڭ دەشنىسىگە ئۇچرىدى:

— ھەي، سېنى قارا، — دەپ كايىشقا باشلىدى بوسۇق دورغا، ئوغلىنىڭ نېمىشقا قايتىپ كەلگەنلىكىنى ئۇققانىدىن كېيىن، — ئات قىلادۇ، ئېشەك قىلادۇ، سېنىڭ نېمە كارىڭ؟ كۆزۈم قارىغۇ، قۇلقىم ساغرۇ دەپ، يۈردۈرسەڭ بولماسىدى. تولىمۇ بېشى چوڭ بىر نېمە بولامسەن نېمە؟

— مۇنداق ئىشلاردا بېشى چوڭلۇق قىلىسام يامان بولماس، دادا، — دېدى سالى ئىزدن قىلماي ئولتۇرۇپ. بوسۇق دورغا ئەمدىلا ئون ئىككى ياشقا كىرگەن سالىنىڭ بۇ گېپىنى ئاڭلاپ، ئىچ-ئىچىدىن خۇش بولغان بولسىمۇ، ھېچنېمە دېمىدى. كېيىن، ئەل-ئاغىنىلىرى يىغىلىغان بىر سورۇندا، كىمىدۇر بىرىنىڭ «ھەي، دورغام، دۇنيا-ئالتا بىر تاللا ئوغۇللىرى بولۇپ قالدى. ئوغلى بارنىڭ ئورنى بار، قىزى بارنىڭ ئىزى دەپ، ئوغۇللىرى چىقراق بولغان بولسا، ئۇرۇق-لىرىمۇ كەڭرەك بولاتتى» دېگەن گېپىگە جاۋابەن مۇنداق دېدى: «بەزىلەرنىڭ يەتتى-سەككىزدىنمۇ ئوغلى بار، ئۆلۈم ئالغۇسىز، مېنىڭ بىرلا ئوغۇلۇم بار مىڭغا بەرگۈسىز»

ئارىدىن ئۇزۇن يىللار ئۆتتى. سالى ئوتتۇز نەچچە يېشىدا دادىسىنىڭ ئورنىغا شوپۇلنىڭ دورغىسى بولغاندىن باشلاپ، دەۋا-دەستۇر ئىشلىرىدىكى توغرا كېسەللىكى، پۇقرا-لارنى بوزەك ئېتىدىغان بەزى ئۆكتەملەرگە قاتتىق قوللۇقلۇقى، ھەتتا ئوردا بەگلىرىدىنمۇ ئانچە تەپ تارتىپ كەتمەيدىغانلىقى بىلەن داڭق چىقىرىشقا باشلىغانىدى. كېيىنكى كۈنلەردە ھۆكۈ-مەت يامۇللىرىنىڭ شوپۇل خەلقىگە سېلىۋاتقان ئالۋان-ياساق

لىرىنى ئازايتىش، چېرىكلەرنىڭ زوراۋانلىقىنى چەكلەش توغرىدا
سېدا يۇقىرىدا بىرنەچچە قېتىم ئەرز تۇتقانلىقى ئۈچۈن،
ئۇنىڭ ئەل ئىچىدىكى ئابروىيى تېخىمۇ ئۆسمەكتە ئىدى.
شۇڭا، ئەلنىڭ ھىمايىسىدىن روھلانغان سالى دورغا ئەمدى
چېرىكلەرنىڭ زوراۋانلىقىغا تىغمۇ تىغ قارشى تۇرۇشقا جۈر-
ئەتلىك بولۇپ قېلىۋاتاتتى.

مەڭلىك نىياز دەل شۇنداق كۈنلەرنىڭ بىرىدە شوپۇلغا
قايتىپ كەلدى. ئۇ خوجىنىياز ھاجىنىڭ سالىمنى يەتكۈزۈش
ۋە ھېلىقى دەڭدە بولۇپ ئۆتكەن ئىشلارنى دەرھال سالى دور-
غىغا خەۋەر قىلىش، شۇنىڭ بىلەن تەڭ، ئەگەر ۋاقىت يار-
بەرسە، ھېلىقى جانان قىزنى بىر كۆرۈۋېلىش نىيىتىدە ھار-
غان. چارچىغىنىنىمۇ ئۇنتۇپ، توپىستوغرا ئۇنىڭ ئۆيىگە بار-
دى. بىراق سالى دورغىنىڭ ھويلىسى ئالدىدىكى تاغ تېرەكلى-
رىگە باغلاقلىق تۇرغان چېرىك ئاتلىرىنى كۆرۈپ سەل ھەيران
قالدى. ھويلىدىن ئاڭلىنىۋاتقان ۋاراڭ-چۇرۇڭلار ئۇنىڭ ھەي-
رانلىقىنى تېخىمۇ ئاشۇرۇۋەتتى. ئۇ قارىگىر دۆنەنىنى باغلاپ
قويۇپ ھويلىغا ئادىراپ كىرگەندە، سالى دورغا بىرمۇنچە
ئادەملەر ئارىسىدا قورشىلىپ قالغان ئۈچ چېرىككە قولىنى
شىلىنىپ بىر نېمىلەر دەۋاتاتتى. باش-كۆزى يېپىرىلغان بىر
چېرىك داق يەردە سوزۇلۇپ ياتاتتى. مەڭلىك نىياز توپىنىڭ
ئارقىسىدا تۇرۇپ قۇلاق سېلىشقا باشلىدى.

—خەير، بۇ دورەم كەڭچىلىك قىلاي، —دېدى سالى
دورغا، —بۇ ئىش يەنە تەكرارلانسا، مېنىڭ كاردىم يوق، ئەل
نېمە قىلسا قىلىۋەرسۇن، سەن بۇرادەر، —دېدى ئۇ يېپىشى
چوڭراق بىر ئۇيغۇر چېرىككە قاراپ، —بۇ گەپلەرنى ھەمراھلى-
رىڭغا ئوبدان ئۆرۈپ بەر. ئۆزۈڭمۇ بىلىسەنغۇ، بىز خەق ئەھلى
ئاياللىرىمىزغا چېقىلغان كىشىنى بەك يامان كۆرىمىز. مۇنداق

گاختا خۇن تۆكۈلىدىغان ئىشلارنىڭ چىقىپ قېلىشى ھېچ گەپ ئەمەس.

ھېلىقى چېرىك بۇ گەپلەرنى ئۆرۈشكە باشلىغاندا، توپنىڭ ئىچىدىن كىمدۇر بىرى ۋارقىرىدى:

— دورغا ئاكا، كۆڭلى - كۆكسىلىرى دەريادە كىلا كەڭ بولۇپ كېتىپتۇ. ئۆزلە بوپتۇ دېگەنلىرى بىلەن مەن بۇنىڭغا چىمدىيالمايمەن. مۇبادا بۇ چىرىكىنىلەر ئۆزلەنىڭ خوتۇن - قىزلىرىنى شۇنداق ئانا ئەتسە، قانداق قىلىۋىدالا؟

— ھوي ئۇكام، ھېلىمۇ ئۇ چىرىكىنى ئۆلگۈدەك دۇمبا - لاپ، ئاغزى - بۇرنىنى قان يالغان ئىتتەك قىلىپ تاشلاپسەنغۇ، ئوغۇل بالا دېگەن شۇنداق بولغۇلۇق. ئەممازە، ئەمدى بۇنىڭ دىن ئىبىرەت ئالۇر دەيمەن، — دېدى سالى دورغا تەمكىنىلىك بىلەن.

— دورغا راست ئېيتىدۇ بالام، — دېدى ھويىسىپىت كىشى، — ئۆتكەنگە سالاۋات. ھەممىمىزگە تىنچ بولغىنى ئوبدان! — بىز تىنچ بولايلى دېگەن بىلەن بۇ چىرىكىنىلەر بىزنى تىنچ قويمايۋاتسا! — دەپ ۋارقىرىدى بايىقى كىشى. بۇ گەپ بىلەن توپ ئىچىدە غۇدۇر - غۇدۇر باشلاندى.

— بولدى قىلىڭلار، — دەپ ۋارقىرىدى سالى دورغا، ئاندىن چېرىكلەرگە قاراپ، — ماۋۇ ئادىمىڭلارنى ئەكىتىڭلار. يەنە كىم ئاياللارغا چىقىلىدىغان بولسا، ئەمدى شوپۇلۇقنىڭ پىچىقى رەھىم قىلمايدۇ، — دەپ مۇشتۇمنى پۇلاڭلاتتى.

چېرىكلەر يېرىم جان ھالدا ياتقان ھەمراھىنى ئاتىغا مىندۇرۇپ ئۆز ماكانى تەرەپكە راۋان بولدى.

شۇنىڭدىن كېيىنلا، سالى دورغا ۋە باشقىلارنىڭ كۆزى مەڭلىك نىيازغا چۈشۈپ، ئۇنىڭ بىلەن قىزغىن كۆرۈشكەچ، ھال - ئەھۋال سوراشقا باشلىدى. مەڭلىك نىياز ئۆزىنىڭ

نېمىشقا قايتىپ كەلگەنلىكىنى قىستىمىچە ئېيتىپ، ھېلىتى دەڭدە
كۆرگەن - بىلگەنلىرىنى غەزەپ بىلەن تەپسىلىي بايان قىلدى.
خەلق توپى «ئاللا - توۋا» دېيىشىپ، ئۇۋىسى چۇۋۇلۇپ كەتكەن
ھەسەل ھەربىرىدەك غۇڭۇلدېشىپ كەتتى.

سالى دورغا ئۆزىنى باسالماي، شالاڭ سېرىق ساقىلىنى
سىقىمىداپ، «ئەستاغىپۇرۇللا، ئەستاغىپۇرۇللا» دېگەن پېتى
ئۇيان - بۇيان مېڭىشقا باشلىدى.

— مانا ئۆزلەگە تىنچلىق! — دېدى كىمىدۇر بىرى بايىقى
مويىسىپىت كىشىگە ھومىيىپ، دەرۋەقە بايىقى دەڭدە چېرىكلەر
بۇلاپ كەتكەن تۆڭگىلەرنىڭ ئىككىسى مۇشۇ مويىسىپىتنىڭ
بولۇپ، بەش تۆڭگىچىنىڭ بىرى ئۇنىڭ ئوغلى ئىدى.

— ئەمدى قانداق قىلىمىز، دورغام؟ — دېدى ئۇ كۆزلە -
كە ياش ئېلىپ.

سالى دورغا ھېچنېمە دېمەي ھويلىنىڭ چەپقۇل تەرەپ -
تىكى خاس مېھمانخانىسىغا كىرىپ كەتتى. خەلق توپى پەرد -
شان ھالدا تارقاشتى. بايىقى شۇم خەۋەر بىردەمنىڭ ئىچىدىلا
پۇتۇن شوپۇلغا چاقماق تېزلىكىدە تارقىلىپ، ھەممە كىشى
مۇسەببەت قارىلىقىدەك ئېغىر قايغۇدا ئىدى. دېمىسىمۇ، پۈتكۈل
ئەلنىڭ يېرىم يىللىق ئۇزۇقى قولىدىن كەتكەنىدى. يېقىنلىشىپ
كېلىۋاتقان قارا قىشتىن قانداق چىققۇلۇق؟ يامۇلغا تۇتۇپ
كېتىلگەن بەش كىشىنىڭ تەقدىرى نېمە بولار؟ ئۆتمە -
لاپتۇت قىلىشقان تۆڭگىلەرنىڭ ئىگىلىرىگە نېمىدەپ جاۋاب
بەرگۈزۈلۈك؟

بايا خەلق توپى تارقىلىشقا باشلىغاندا، مەڭلىك نىياز
سالى دورىنىڭ قىچقارغان ئاۋازىنى ئاڭلاپ، مېھمانخانىسىغا
كىرگەنىدى. سالى دورغا تېخىچىلا ساقىلىنى سىقىمىداپ، كەڭ
پەگادا ئۇيان - بۇيان مېڭىپ يۈرەتتى. ئۇنىڭ چىرايى خۇددى

بۇلۇتلۇق ئاسماندەك تۇتۇلۇپ، كۆزلىرىدە ئوت يېرىنىپ تۇرۇ-
غاندەك كۆرۈنەتتى. ئۇ قاپىقىنى سالغان پىتى مەڭلىك نىياز-
دىن قۇمۇلدىكى ئەھۋاللارنى تەپسىلىي سۆزلەپ بېرىشنى تەلەپ
قىلدى. مەڭلىك نىياز سۇقۇۋۇۋۇقتىكى تۇز ۋە قەسىدىن باشلاپ،
خوجىنىياز ھاجىنىڭ نەزەرىدە قىلىنىشىغا قەدەر بولۇپ
ئۆتكەن ۋەقەلەرنى يېمىدىن-يىگىنىسىگىچە سۆزلەپ بەردى.
سالى دورغا ھەممە گەپنى ئاڭلاپ بولغاندىن كېيىن، ئۇلۇغ-
كەچىك تىنىپ، «خەير، ئۆيۈڭگە بېرىپ دېمىگىنى ئال بالام،
داداڭغا سالام ئېيت» دېدى.

مەڭلىك نىياز ھويلىدىن چىقىپ تۇتقاندا، قانداقتۇر بىر
سېھىرلىك كۈچ ئۇنى گەجىگىسىدىن تارتىۋاتقاندا، قەدەملىرى
ئېغىرلىشىپ، ئارقىسىغا، ئارقىدا قېلىۋاتقان ئىشەك، پېشايۋان-
لارغا ئىختىيارسىز قارايتتى. ئاھ، شۇ تاپتا ھېلىقى جانان قىز
ھۈجرىسىنىڭ ئىشىكىنى قىيا ئېچىپ، خۇددى بۇلۇتلار ئارىسىدىن
كۈلۈپ چىققان تولۇن ئايدەك جامالىنى بىر كۆرسىتىپ قويسا،
يىگىتنىڭ بىر يىلىدىن بۇيان جۇدالىق ئوتلىرىدا غەلىۋىدەك
تېشىلىپ كەتكەن يۈرىكى بىر ئاز شىپالىق تاپاتتىمىكەن؟
بەختكە قارشى، قىزنىڭ ئۆزى تۇرناق، سايەسىمۇ كۆرۈنمىدى.
مەڭلىك نىياز قارىگەر دۆنەننىڭ چۇلۇۋىرىنى يېشىۋېتىپ، قوشنا
ھويلىلارنىڭ ئۆگزىلىرىدە ئاپتاپقا يايغان قۇرۇت، ئىسچىگەي،
كۆممىقوناق باشلىرىنى يىغىۋاتقان قىز-جۇۋانلارنىمۇ بىر قۇر
سەپسىلەپ چىقتى. ئۇلارنىڭ ئارىسىدىمۇ ئۇ جانان كۆرۈنمەيتتى.
تى. نېمە بولىدىكەن؟ ئاغرىپ-تارتىپ قالىدىمىكەن؟ ياكى
تۇغقانلىرىدىن بىرەرنىڭ ئۆيىگە كەتتىمىكەن؟

ئەنسى، سالى دورغا ئۆز ئوغلىنى ھەمراھ قىلىپ، شۇ
كېچىسىلا شەھەرگە يۈرۈپ كەتكەنلىكى توغرىسىدا خەۋەر تار-
قالدى. ئەمدى شوپۇللىقلار بۇ ئىشنىڭ ئاقىۋىتىنى كۈتمەكتە

ۋە ھەر كىم ھەر خىل مۇلاھىزىلەردە بولماقنى ئىدى. ناماز پېشىنىگە يىغىلغان قېرىلار ئارىسىدا (ئۇلارنىڭ ئىچىدە مەڭلىك نىيازنىڭ دادىسى سوپى مەرگەنمۇ بار ئىدى) گەپ-سۆزلەر ئېخىمۇ كۆپرەك بولۇۋاتاتتى. بەزىلەر «دورغام بەك ئادىراپ كېتىپتۇ، مېجەزى چۇس ئادەم، يامۇلىدىكى دارىنلارغا قاتتىق سۆزلەپ قويۇپ، بالاغا قالمىغىدى» دېسە، بەزىلەر «چوپان پېغىدا پادىنى بۇرىدىن قوغدايدۇ، يۇرتنىڭ ئاتىسى بولۇپ تۇرۇقلۇق ئۇنچىلىك قىلمىسا بولامدۇ» دەيتتى. بويى پاكار، ئۆزى سېمىز بولغانلىقى ئۈچۈن «تۇلۇم چاشقان» دەپ لەقەم سىڭىپ قالغان بىر كىشى خىرقىرىغان ئاۋاز بىلەن مۇنداق دېدى: — دورغام نېمە قىلسا قىلسۇن، تۆگىلىرىمىزنى تىنىچ-تامان ياندۇرۇپ كەلسە بولغىنى!

— ئۆزلەش، تۆگىنىڭ غېمىدىلا قايتىلا، بىزنىڭ ئوغۇلىنى بېمەمدىلا. بەش بالانىڭ ئىچىدە بىر تاللا ئوغۇلۇم شۇ ئەمەس-مىدى؟ — دېدى قاتاڭغۇر كەلگەن چار ساقاللىق بىر كىشى كۆزىگە ياش ئېلىپ.

— بولدى قىلىشىلا، خۇدايىم بەرگەن ئەزىزلىرىم، — دېدى سوپى مەرگەن قاپاقلىرىنى سېلىپ. ھەر كىم ئۆز غېمىدە، قېرى قىز ئەر غېمىدە دەپ، بىرلىرى تۆگىلىرىنىڭ، يەنە بىرلىرى ئوغۇللىرىنىڭلا غېمىنى يېگۈچە، ھەممە بىلەن بىر ياقىدىن باش چىقىرىپ، يۇرتنىڭ غېمىنى تەڭ يېسەك ئوبدان بولۇرمىكىن؟ — قانداق قىلىمىز دەيدىلا مەرگەن، — دېدى كىمدۇر بىرى ئۇنىڭغا قىزىقىپ.

— بەش-ئونىمىز ئاتلىنىپ، دورغامنىڭ كەينىدىن باراي-لى، — دېدى سوپى مەرگەن. — يۆلەكلىك تام يىمقىلماس، دېگەن گەپ بار. بىز يۆلەك بولۇپ تۇرساق، دورغامنىڭمۇ تىلى ئۇزۇن بولىدۇ ئەمەسمۇ؟

— ئۇنداق قىلغۇچە، — دېدى مۇيسىيىپىت گىشى، ئاگال يۇسۇپ تەيجى بەگكە ئەر زۇتۇتساق بولمامدۇ؟ ئۇ كىشى يۇرتنىڭ ئاتىسى بولغاندىن كېيىن، قاراپ تۇرماس دەيمەن.

— ئۆزلە نەدىكى گەپنى قىلۋاتىدىلا، بىزنىڭ مەڭلىكىنىڭ ئېيتىشىچە، يۇسۇپ تەيجىمۇ قانىتى قىرقىۋېتىلگەن قارچىغىغا ئوخشىشىپ قاپتۇدەك. چېرىكلەرنىڭ چوڭى لىيۇسجاڭ دېگەن بىر نېمە ئوردا پالغانلىرىنى تارقىتىۋېتىپ، ياراغ — جابدۇقلىرىنى ئاچىقىپ كېتىپتۇدەك، پالغان بېشى خوجىنىياز ھاجىنىڭمۇ پۇت — قولىنى چۈشەپ قويۇپتۇدەك.

شۇ گەپلەردىن كېيىن، تۇلۇم چاشقان قولىنى شىلىتىپ، «قايناق سۇ ئىچ، كۆڭلى تىنىچ دەيتىكەن، بەش تۆگەم كەتسىمۇ كەتسۇن، مەن ھۆكۈمەت بىلەن ئېيتىشىدىغان ئىشلارغا ئارد — لاشىغۇدەكمەن» دېدى ۋە ئۆردەكتەك ئىرغاڭلاپ، ئۆز ئۆيى تەرەپكە ماڭدى. قالغانلارمۇ بىرلەپ — ئىككىلەپ تارقىلىشتى.

— ھەي بىزنىڭ خۇي — پەيلىمىز، — دېدى سۈيى مەرگەن كېتىۋاتقانلارغا قاراپ، — قاچانغىچە تۆگىنىڭ مايدىقىدەك چېچىلىپ يۈرمىز كىنىتاڭ!

ئارىدىن بىرنەچچە كۈن ئۆتكەندە، سولاقىنى بەش كىشى بىلەن سالى دورغىنىڭ ئوغلى قايتىپ كەلدى. ئۇلارنىڭ ئېيتىشىچە، ھېلىقى ئۇن بىلەن تۆگىلەرنىڭ پاشالىق قىلىدىغىنى قىلىنغان بوپتىمىش. سالى دورغىنى بولسا، شوپۇلغا ئالۋان سېلىنغان ئاشلىق ۋە ئوتۇن — سامانى تاپشۇرمىغۇچە كەتمەيسەن دەپ، لىيۇسجاڭ يامۇلغا سولاپ قويۇپتىمىش.

بۇ خەۋەرلەر ئەلنىڭ كۆڭلىنى يارىغا تۈز سەپكەندەك بىئارام قىلۋەتتى. بىراق قانداق قىلىش لازىملىقىنى ھېچكىم بىلمەيتتى. ئاخىر سالى دورغىنىڭ ئايالى ئېسىز بوپلۇق، قاڭشارلىق، چىرايى ئاق — سۈزۈك كەلگەن نىيازخان ئاغىچا

بىرەر ياخشى چارە تېپىلىپ قالارمىكىن دېگەن ئۈمىد بىلەن يۇرت چوڭلىرىنى ئۆيىگە چىلىدى. ئۇلارنىڭ ئارىسىدا «تۇلۇم چاشقان» مۇ بار ئىدى. قېرى خىزمەتچى داستاننى يىغىپ بولغاندا، نىيازخان ئاغىچا كالۋوتۇن جىيەكلىك قارا دۇخاۋا ھوپپا ئۈستىدىن سېلىۋالغان ئاق داكا لېچىكى بىلەن يۈزىنى يېرىم ياپقان ھالدا مېھمانلارنىڭ ئالدىغا كىرىپ تەزىم بەجا كەلتۈرگەچ، سۈپىنىڭ گىرۋىكىدە سىڭارىيان ئولتۇرۇپ گەپ باشلىدى. ئۇ ئاياللارغا خاس تارتىمچاقلىق بىلەن يوغان كۆز-لىرىنى يەردىن ئۈزمەي، ئەمدىلا ئىككى ئېغىز گەپ باشلىشىغا «تۇلۇم چاشقان» ئۇنىڭ گېپىنى بۆلۈپ مۇنداق دېدى:

— دېمىسىمۇ دورغامغا يامان بولدى، يۇرتىنى دەپ سولاق-قا چۈشۈپ قالدى. ئەممازە، شوپۇللۇقنىڭ ئالتە ئاي ئىشلەپ تاپتىنىنى تۆگىلىرى بىلەن قوشۇپ پاشالىق قىلىپ كەتكەن تۇرسا، ئەمدى لېۋىسىغا نەدىكى ئاشلىقنى بەرگۈدەكمىز؟ يەر دېگەن سېغىن ئىنەك ئەمەس، كۈندە سېغىۋەرسە بولىدىغان.

— راست ئېيتىدىملا، — دېيىشتى قالغانلار ئۇنى ياقلاپ.

— ئەمەس، بالىلارنىڭ دادىسى سولاققا يېتىشۋەرگەيمۇ؟

ئاشلىق بولمىسا، باشقا بىرەر ئىلاج بولۇپ قالۇر، — دەپ كۆز يېشى قىلىشقا باشلىدى نىيازخان ئاغىچا. لېكىن يۇرت چوڭلىرى دېگەن بىرىمىلەر ھېچنەمە دېمەستىن ئاستا تارقىلىشتى. پەقەت سوپى مەرگەنلا تەڭدىن تولسى ئاقىرىپ كەتكەن ساقىمىنى سىلاپ ئولتۇرۇپ، نىيازخان ئاغىچىغا مۇلايىملىق بىلەن بىرمۇنچە تەسەللى بەردى. بىراق نىيازخان ئاغىچا يەنە كۆز يېشى قىلىپ مۇنداق دېدى:

— توۋا سوپى ئاكا، ئىشەنگەن تاغدا كىيىك ياتماپتۇ

دەپ بۇ يۇرت چوڭلىرىنىڭ قىلىقىنى قارىمايدىغان. مەن ئۇلار-نىڭ يۈزىدە تۈكى بارلىقىنى بىلمەپتىمەن. دورغامنىڭ بېشىغا

كۈن چۈشۈۋىدى، ئۆزۈشنى بىل، ئۆزگىنى قسوي دەپ، ھەممە
سىنىڭ ياقىغا چىقىۋالغىنىنى قارىسلا.

— ھېچقىسى يوق، بىرنەچچە ئادەم ئۇنداق قىلغان بىلەن
ئەل-يۇرت بار ئەمەسمۇ، — دېدى سويى مەرگەن، — ھەق
ئېگىلۇر سۇنماس دېگەن گەپ بار. دورغامنىڭ ئىشى ھەق،
خۇدايىم مۇشكۈلىنى ئاسان قىلۇر.

3

شۇنداق كۈنلەرنىڭ بىرىدە شوپۇلدىكى چېرىكلەرنىڭ
باشلىقى جاڭ جىسا ھېلىقى قارىقاش قىزنى سورتىپ، نىيازخان
ئاغىچىنىڭ ئالدىغا ئەلچى كىرگۈزدى. بۇ قىز سالى دورغىنىڭ
قىزى ئاينىساخان ئىدى. ئەلچىلەرنىڭ ئېيتىشىچە، نىيازخان
ئاغىچى قىزغا چاي ئىچۈرۈپ قويۇشقا ماقۇل كەلسە، سالى
دورغىنى سولاقىتىن چىقىرىش، پاشالىق قىلىنىپ كەتكەن ئۇن
بىلەن تۆگىلەرنىمۇ قايتۇرۇپ كېلىش جاڭ جىسانىڭ قولىدىن
كېلەر ئىشى؛ ھەتتا قىزنىڭ تويۇلۇقىغا شوپۇل بويىچە ھەممىدىن
بۇلۇق ھېسابلانغان تېرىلغۇ يەردىن ئوتتۇز مۇ يەر بېرىشكەمۇ
رازى ئىمىش، ئۇ مەيدىسىگە مۇشتلاپ تىرۇرۇپ، «ئىپۇسىمىز جاڭ
مېنىڭ يۇرتلۇقۇم. ئارمىزدا تۇغقانچىلىقىمىز مۇ بار تېشى.
ئۇنىڭغا ھەر نېمە دەپ گېپىمنى يېگۈزەلەيمەن» دەيتىمىش.
جاڭ جىسانىڭ ئۆز ئېتى جاڭ گوغۇ بولۇپ، شوپۇللۇقلار
ئۇنى «جىسا» ① لىق مەنىسى بويىچە جاڭ جىسادەپ ئاتايتتى،

① جىسا (خەنزۇچە) — مۇپەتتىش دېگەن مەنىدە بولىمۇ، بۇ
كۈنلەردە قۇمۇل تاغلىرىدىكى جىسالار باج، ئالۋان-ياساق يىغىشقا
نازارەت قىلىش، چېگرا مۇداپىئەسى ۋە ئامانلىق ساقلاش قاتارلىق
ئىشلارنىڭ ھەممىسىنى باشقۇراتتى. بۇ جىڭ شۇرېن ھۆكۈمىتىنىڭ يەر-
لىك دورغىلاردىن ھوقۇق تارتىۋېلىشتا قوللانغان مۇھىم ۋاسىتىلىرىدىن
بىرى ئىدى.

ئۇ بىرنەچچە يىلدىن بۇيان ليۇسجاڭغا تايىنىپ، شوپۇلدىكى چېرىكلەرگە باشلىق بولۇۋالغاننىڭ ئۈستىگە، جىڭ شۇرېن ھۆكۈمىتى تېرىلغۇ يەرلەرنى موغا ئېلىش سىياسىتىنى يولغا قويۇشقا باشلىغاندا، توپىلاڭدىن توغاچ ئوغرىلاپ، شوپۇلدا يۈز نەچچە مو يەرگىمۇ ئىگە بولۇۋالغان؛ ئۇنىڭ ئۈستىگە، ئاھالە قويۇق جايلاشقان مەھەللەدە ھاراق - شاراب، ئەپيۇن - تاماكا ۋە مىلچىمال ساتىدىغان بىر دۇكان ئېچىپ، بىر پۇللۇق مالنى بەش پۇلغا سېتىش ۋە جازانە قىلىش يولى بىلەن ئالاھىدە بېيىپ، ھەر ئايدا دېگۈدەك ليۇسجاڭنىڭ ئاغزىنى مايلاپ تۇراتتى. ئۆزى بولسا بويىنىغا قوڭغۇراق ئېسىلغان قارا كوكا ئىتىنى ئەگەشتۈرۈۋېلىپ، توي - مەشرەپلەرگە «چاقىرىلىغان مېھمان» بولۇپ باراتتى - دە، بىرەر تۈزۈكرەك ئايالنى كۆرسە، ئۇنىڭ كۆزىنىڭ ئىچىگە كىرىۋالاتتى. مۇنداق چاغلاردا، ھەدېسلا ئوڭ قېشىغا چۈشۈۋالدىغان چېچىنى ئالتۇن ئۈزۈك سالغان قولى بىلەن يۇقىرىغا تاراپ قويۇپ، غەلىتە قىلىقلارنى قىلاتتى. كۈنلەرنىڭ بىرىدە ئۇنىڭ كۆزى ئاينىساخانغا چۈشۈپ قالدى. شۇندىن باشلاپ، ئۇ قىزغا سايىدەك ئەگىشىۋېلىپ، چالا - بۇلا ئۆگەنىۋالغان بىرنەچچە ئېغىز ئۇيغۇرچە سۆز بىلەن گەپ تاشلايدىغان بولۇۋالدى. بىراق ئاينىساخان ئۇنىڭدىن خۇددى ئالۋاستىدىن قاچقانىدەك قېچىپ، ھەتتا توي - مەشرەپلەرگىمۇ بارمايدىغان بولۇپ قالدى. جاڭ جىسا قانداق قىلىشنى بىلمەي تۇرغاندا، سالى دورغىنىڭ بېشىغا ھېلىقى قارا كۈنلەر كېلىپ قالدى. جاڭ جىسا ئەمدى ئۇنىڭ ئاسانلىقچە قۇتۇلالمايدىغانلىقىنى بىلگەچكە، پۇرسەتنى غەنىيمەت بىلىپ نىيازخان ئاغىچىسىنىڭ ئالدىغا ئەلچى ئەۋەتكەنىدى.

ئەلچىلەرنىڭ بىرى بولغان بومبا ساقال ئىمام، گېلىغا

بىرىنچىمە تۇرۇپ قالغاندەك، قاتتىق يۆتىلىۋېلىپ، «گەپ شۇ، ئاغىچام، بىزدىن ھەرگىز يامانلاپ قالمىسلا، ئەلچىگە ئۆلۈم يوق دېگەن گەپ بار ئەمەسمۇ» دەپ سۆزىنى تۈگەتتى.

زەددىۋال تارتىلغان تامغا يۆلىنىپ ئولتۇرغان نىيازخان ئاغىچا ئاللىقاچان ھوشىدىن كەتكەنىدى. شۇنىڭ ئۈچۈن، ئۇنىڭدىن ھېچقانداق زۇۋان چىقمىدى. ئەلچىلەر بىردەم ئولتۇرۇپ بېقىپ، ئاخىر كەشلىرىنى كىيىشتى. ئەتىسى چاڭ جىمىسا ئۇلارنى يەنە ئەۋەتكەندە، نىيازخان ئاغىچا ئورۇن تۇتۇپ يېتىپ قالغانىدى. قېرى تېۋىپ ئۆپكە ئىششىقى بىلەن يۈرەك سانجىقىغا دورا بولىدىغان تاغ ئۆسۈملۈكلىرىدىن شەربەت تەييارلاۋاتاتتى.

چاڭ جىمىسنىڭ ئاينىساخانغا ئەلچى كىرگۈزگەنلىكى نوغرىسىدىكى گەپلەر شۇ كۈنىلا ھەممە مەھەللىلەرگە تارقىلىپ كەتتى. بەزىلەر: «بۇ دۆيۈزلەرنىڭ قىلىمىغىنى شۇ قاپ-تىمۇ» دېسە، بەزىلەر: «بۇنىڭ جاجىمىنى ئوبدانراق بېرىپ قويىمىساق، ئەتە-ئۆگۈن بىردىن چېرىكىنى ئۆيىمىزگە ئەكىرىپ قويىدىغان ئوخشايدۇ» دېيىشەتتى.

— ھاي، بۇ پەيلىڭدىن يان، يالغۇز ئاتنىڭ چېڭى چىقىداس، دېگەن گەپنى ئاڭلىمىغانمۇ؟ — دېدى مەڭلىك نىيازخاننىڭ دادىسى سوپى مەرگەن، ئوغلىنىڭ قولىدىكى پىچاققا ئېسىلىپ، — دورغام ئۆلگىلى كەتمىدى. ئاڭال ئۇ كىشى كەلسۇن، ھېچنەم — جىدىن ھېچنەم يوق، پىچاق كۆتۈرۈپ چىققىنىڭ نېمىسى!

كۈنلەر، ئايلار ئۆتۈپ كەتتى. نىيازخان ئاغىچا تېخىمۇ ئورۇن تۇتۇپ ياتاتتى. رەڭسىز يى ئۆچۈپ، شەھلا كۆزلىرى ئىچىگە ئولتۇرۇشۇپ جۈدەپ كەتكەن ئاينىسا قىز قىشىنىڭ ئۇزۇن تۈنلىرىنى ئانىسىنىڭ يېنىدىن بىر غېرىچمۇ دالجماي غەم-قايغۇدا ئۆتكۈزمەكتە ئىدى.

شۇنداق كېيىنلەرنىڭ بىرىدە نىيازخان ئاغىچىغا ئايىنىسا قىزنىڭ چىراغ يورۇقىدا بىرنەمە تىكىنىۋاتقىنىنى كۆرۈپ قېلىپ، ياستۇقتىن بېشىنى ئاستا كۆتۈرۈپ سىنچىلاپ قارىۋىدى. قىز ئانىسىدىن يوشۇرغاندەك قىلىپ، ئەرەنچە دوپپىغا كەشتە تىكىپ ئولتۇراتتى. ئۇنىڭ ئالدىدىكى كىچىككىنە بوغچىدا رەڭگارەڭ مەشۇت يىپىلار كۆرۈنۈپ تۇراتتى. بۇ، مەڭلىك نىيازنىڭ ئۇنىڭغا ئەكەلگەن ھېلىقى بازارلىقى ئىدى. «سېچارە قىزىم، — دەپ كۆزىگە ياش ئېلىپ خىيال سۈرۈشكە باشلىدى نىيازخان ئاغىچى، — ئەجەبىمۇ تەلىپى شۇرلۇق بالا بولۇپ قالدى. يا بۇ قىزىم مەڭلىك بالىدىن كۆڭلىنى ئۆزىدى، يا دادا بولغان كىشى قىزىنىڭ كۆڭلىنى دېمىدى. ئەر كىشى دېگەننىڭ كۆڭلى شۇنچە قاتتىق بولىدىكەن، توۋا! ھەي بۇ ئەرەقنى، ئۇلارغا ئابروي دېگەن چوڭ بىرىنىمە ئىكەن. ئاتا-بوۋىمىزدىن تارتىپ يۇرت سوراپ كەلگەن دورغىلار تۇرۇپ، ئۆزىمىزگە لايىق كىشى بىلەن قۇدا چۈشمەسەك بولامدۇ دەپ تۇرۇۋالغىنىنى قارىمايدىغان. شوپۇللۇقتىن ھېچ كىمنى كۆرەر كۆزى يوق. سوپى مەرگەن قولى قىسقا بولغان بىلەن ئەل يۇرت ئىچىدە يۈزى بار، خانغا ئېيتىشىمۇ يارايدىغان سۆزى بار ئادەم ئىدى. ئۇنىڭ ئۈستىگە، قىزىم ئۇلارنىڭ ئۆيىگە بارسا، ئۇنى دۈشكەلەيدىغان قېيىن ئانىسىمۇ يوق ئەمەسمىدى؟ خۇدايسىزە، بىز خوتۇن خەقنى تولىمۇ ئاجىز يارىتىپتىكەن!»

قىش ئاخىرلىشىپ، باھار باشلانغان كۈنلەرنىڭ بىرىدە، سالى دورغا سولاقىتىن بوشىنىپ چىقتى. بىراق بۇ ئىش ئۇنىڭغا ئاسانغا توختىمايدى. قۇمۇل مۆتىۋەرلىرىدىن ھەسەن بالا ھاجى، يۇسۇپ تەيجى بەگنىڭ ئوغلى مەھمۇت بەگ، ئىسە جايىل داتۇ باشلىق كىشىلەر يۇقىرى-تۆۋەن قاتىرىغانىدىن

كېيىن، لىيۇسچاڭ: «ئانداق بولسا، سالى دورغا ھۆكۈمەتكە بويۇنتاۋلىق قىلغانلىقى ئۈچۈن جەرىمانە ھېسابىدا ئۈچ مىڭ سەر پۇل ①، يىگىرمە دادەن ئاشلىق، قىرىق مىڭ چىڭ سامان، قىرىق تۆت مىڭ چىڭ ئوتۇن يىغىپ تاپشۇرسۇن، ھېلىقى ئۇن بىلەن تۆگىلەر قايتۇرۇلمايدۇ. سىلەر بۇنىڭغا كېپىل بولىسىلەر» دېگەن شەرت بىلەن ئۇنى سولاقىتىن بوشاتقاندى. قىزىقى شۇكى، يولۋاس «مەنمۇ كېپىل بولىمەن» دەپ مەيە-دانغا چۈشكەندە لىيۇسچاڭ مەنىلىك كۈلۈپ قوپۇپ، دەرھال رازىلىق بىلدۈرگەنىدى.

سالى دورغا بولۇپ ئۆتكەن خاپىلىقلارنىڭ دەردى ۋە بۇ ئېغىر جەرىمانىنىڭ غېجى بىلەن ئوغىسى قايناپ ئولتۇرغانىدۇر. چاڭ جىسادىن يەنە ئەلچى كەلدى. ئەلچىلەرنىڭ ئېيتىشىچە، سالى دورغا ماقۇل بولسا، چاڭ جىسا بۇ جەرىمانىنى يۇرت ئۈستىدىن كۆتۈرۈۋېتىشكە كاپالەت بەرگۈدەكمىش.

سالى دورغا بۇ گەپنى ئاڭلىغاندىن كېيىن، ئۆزىنى مىڭ تەستە تۇتۇۋېلىپ، ۋەزمىن بىر ئاھاڭدا مۇنداق دېدى:

— جىسادنىڭ ھىممىتىگە رەھمەت. ئۇ ئارزىلاشمىسىمۇ، يۇرت بولغاندىن كېيىن، بىزنىمە قىلىۋرمىز. جىساغا بېرىپ ئېيتىڭلار، بۇلتۇر تاياق يېگەن چېرىمىڭنىڭ ئەھۋالىدىن ئىبەرەت ئېلىپ، يامان نىيەتتىن يانغاي. يۇرت يۇرت بولۇپ، بىز مۇسۇلمانلار تائىپىلەرگە قىز بېرىپ باققان ئەمەس. ئۆزلە ئىمام ئاغۇنىم بولغاندىن كېيىن، بىزنىڭ دىن-شەرىئىتىمىزنى، ئاتا-بوۋىمىز-دىن قالغان ئۆرپ-ئادەتلىرىمىزنى چاڭ جىساغا ئوبدانساق چۈشەنمەيۋاتىمىز بولمايدۇ؟

— ۋاي دورغام، — دەپ خىرقىراپ جاۋاب بەردى بومىيا

① ئۇ چاغلاردا قەغەز پۇلىنىڭ بىرلىك مىقدارى «سەر» دەپ ئاتىلىپ، ئۈچ سەر قەغەز پۇل بىر سەر كۈمۈشكە تەڭ ئىدى.

ساقال ئىمام، — مېنى دېمىدى دەمدىلا، بىزمۇ تەڭلىكتە قالدۇق. ئۇيان تارتساق ھارۋا سۇنىدۇ، بۇيان تارتساق ئۆكۈز ئۆلىدۇ. بۇنىڭ ھەممىسى بېشىمىزغا كەلگەن بىر دىشۋارچىلىق دېسەلە دورغام.

ئاندىن ئىمام بىر يېتىلگۈچى بېلىپ، «شۇنداق ئە — مەسمۇ» دېدى يېنىدىكىلەرگە قاراپ. «شۇنداق، شۇنداق، بىزدە نېمە ئىلاج» دېدى ئىمامنىڭ يېنىدا ئولتۇرغان ئىككى موي-سىپىت كىشى.

چاڭ جىسا سالى دورغىنىڭ جاۋابىنى ئاڭلىغاندىن كېيىن، تولۇق قوراللانغان بەش چېرىكى بىلەن سالى دورغىنىڭ ئۆيىگە ئات سېلىپ كەلدى. ئۇ ھويلىنىڭ ئوتتۇرىسىدا تۇرۇپلا، تۈلكە باقىلىق ماش رەڭ ھەرىسى پەلتۇسىنىڭ بىر پېشىنى قايرىپ بەل تاسمىسىدىكى تاپانچىنىڭ سېپىنى تۇتقان ھالدا، چىرقىراق ئاۋاز بىلەن تۇڭچىسىغا مۇنداق دېدى: — بىزدە يۇمشاقنى يېمىگەن قاتتىقنى غاچىلاشقا قالدۇ، دېگەن گەپ بار. دورغىغا ئېيت، قاتتىقنى غاچىلايمەن دەپ چىشىدىن ئايرىلىپ قالمىسۇن.

— جىسا جانابلىرىغا ئاڭلىتىپ قوياي، — دېدى سالى دورغا پىسەنت قىلمىغان بىرقىياپەتتە، — بىزدىمۇ نومۇسۇڭ-نى بەرگۈچى. جېنىڭنى بەر دېگەن گەپ بار. چىشىدىن ئايرىلسام ئايرىلارمەن، نومۇسۇمدىن ئايرىلمايمەن. ياخشىسى ئۇ يەرلەرگىچە بېرىشمايلى!

شۇ گەپلەردىن كېيىن چاڭ جىسا تەلۋىلەرچە قاقاقلاپ كۈلۈپ، «خەپ، سالى، شۇ ئەتىۋارلىق قىزىڭنى ئالىمىغىنىدىن كۆر!» دەپ ئېيتىغا مىنىدى.

— ساڭا قىز بەرگۈچە ئۆلگىنىم ياخشى، — دەپ ۋارقىرىدى سالى دورغا ئۇنىڭ ئارقىسىدىن، — بىر قوشۇق قېنىڭنى ئىچ-

مەھسەم، سالى بولماي كېتەي!
بۇ قىزمىچىسى توغرىسىدىكى گەپلەر بىرنەچچە كۈن
ئىچىدىلا شوپۇلدىن ئېشىپ، خوتۇنتام، باي، ئاداق، ئاراتۇرۇك،
نوم، تۇركۇل (تۈزكۈل)، نېرىنكىر قاتارلىق يۇرتلارغا ئاڭلى-
نىپ كەتتى. ھەممە كىشىنى دېگۈدەك ۋەھىمە باستى. ماجىرانىڭ
نېمە بىلەن تۈگەيدىغانلىقىنى ھېچكىم قىياس قىلالمايتتى.
سالى دورغىنىڭ ئۆزىمۇ قانداق قىلىشىنى بىلمەي قالدى.
ئۇنىڭ يېقىنلىرىدىن ياشىنىپ قالغانلار «سەۋر قىلىسلا، دور-
غام، خۇدانىڭ كۆزى بارغۇ» دەپ تەسەللى بەرسە، مەڭلىك
نىياز ۋە ئۇنىڭ تەڭتۇشلىرى مۇشتلىرىنى تۈگۈپ، چىشىلى-
رىنى غىچىرلىتاتتى.

ئەمدىلا ئورنىدىن تۇرۇپ، ئانچە - مۇنچە مىدىرلىيالايدىغان
ھالغا كەلگەن نىيازخان ئاغىچا بولسا، قىزىرىپ كەت-
كەن كۆزلىرىنى ئاپسىدىن قاچۇرۇپ، ئوچاقنى كولاپ ئول-
تۇرغان ئايىنىمى قىزنىڭ غازاڭدەك سولمىشىپ كېتىۋاتقان چى-
رايمىغا غەمكىن قاراپ، «ياپىر، يوچۇنلا زامانلار بولۇپ كېتىد-
ۋاتىدىغۇ، — دەيتتى ئۆز ئىچىدە، ئاپئاق لېچىكىنىڭ بىر ئۇچى
بىلەن كۆز يېشىنى سۈرتۈپ ئولتۇرۇپ، — دورغا دادىسى تە-
تۈرلۈك قىلماي، بۇلتۇرلا مەڭلىك بالىغا ماقۇل دەۋەتكەن
بولسا، بۇ كەمگىچە بىر بالىلىقمۇ بولۇپ كېتەرمىدىكىن، مەڭ-
لىك نىيازنىڭ لاتا ئەيىبىنى دېمىسە، ئاتا ئەيىبى يوق ئىدى.
سوۋى مەرگەنلەر قول - ئىلكىدە بولمىغان بىلەن، ھالال
كۈن كەچۈرىدىغان تۈزۈك ئادەملەر ئىدى. بالىسى مەڭلىكىنى
دېمەيدىغان، كۆڭلىدە شەيتىنى يوق، قەددى - قامىتىمۇ
كېلىشكەن، كۈيىغۇلىمىز دېسەك، ھەممىنىڭ مەستلىكى كېلىد-
ىغان بالا بوپتىكەن. ئەمدى ئۇ يەر يۇتقۇر جىسادىن قان-
داق قۇتۇلارمىز كىنىتاك؟! ھېلى بولسىمۇ، قىزىمىزنىڭ

چاي ئىسچۇرۇپ قويغان يېرى بار ئىدى دەپ ئېيتىشۇرۇپ قويۇپ، بۈگۈن - ئەتىلا مەڭلىك بالىغا نىكاھ ئوقۇتۇۋەتسەك بولۇرمىكەن؟»

نىيازخان ئاغىچا ئەنە شۇنداق خىياللار بىلەن ئاستا مېھمانخانغا كىردى. سالى دورغا مورىغا بىر تال - يېرىم تال ئوتۇن تاشلاپ، قاپاقلىرى سېلىنغان ھالدا، خىيال سۇ - رۇپ ئولتۇراتتى. نىيازخان ئاغىچىنىڭ گېپى تۈگە - تۈگە - مەيلا ئۇ ئورنىدىن دەس تۇردى - دە، تال - تال چېچىلىپ كېتىۋاتقان سېرىق ساقىلىنى سىقىمداپ شۇنداق دېدى: - «ئوتۇن خەقنىڭ چېچى ئۇزۇن، ئەقلى قىسقا دېگەن راست گەپ ئىكەن. سەن نېمىنى بىلەتتىڭ، ئۇنىڭ ئۈس - تىگە، مېلىتى چىسا دېگەن دۇيۇزنىڭ پەيلىنى كۆرمىدىڭمۇ، ئەمدى بولار ئىش بولدى. مەن يەيدىغىنىنى يېدىم، كىيىم - دىغىنىنى كىيىدىم، شامەخسۇت ۋاڭ ئۆلگەندىن كېيىن، دور - غىلىق دېگەنمۇ ئاتاققا بار، ساناققا يوق بىرىنچە بولۇپ قالدى. ئەمدى مېنىڭ تارتىشىدىغان ھېچنېمەم يوق. سىلەر - نىڭ رىزىقىلارنى خۇدايىم بېرۇر. ئۇ چىركىن يەنە بوسۇغامغا دارىپ باقمۇنچۇ، كۆرىدىغىنىنى كۆرىدۇ. ناھايىتى كەلسە، مۇشۇ جېنىمغا كېلىۇر.

شۇنىڭ بىلەن گەپ تۈگىدى.

چاڭ چىسانىڭ نېمە قىلىۋاتقانلىقىنى ھېچكىم بىل - مەيتتى. يۇرت ئىچىمۇ جەمەت بولۇپ قالغاندەك بىلىنەتتى. ئېرىق - ئۆستەڭلەرنىڭ يۈزىدە مەرۋايىتتەك پارقىراشقا باش - لىغان تۇنجى ئەڭىز سۇلىرى مۇبارەك نۇرۇز كۈنلىرىنىڭ يېتىپ كېلىۋاتقانلىقىدىن دېرەك بېرەتتى.

— خۇداغا شۈكرى، — دەيتتى بىر دېھقان يېنىدىكى ھەمراھىغا، — قوش چىقىدىغان كۈنلەرمۇ كېلىپ قالدى. بۇ

يىلىمۇ ئىككىمىز لاپقۇتلىشامىز - ھە!
 — شۇنداق، — دېدى ئۇنىڭ ھەمراھى، — ئەل تىنىچ - مەن
 تىنىچ دەپ ئىلاھىم، ئەل - يۇرتنى تىنىچ قىلغاي.
 بىراق ئۇلارنىڭ كۈتكىنىدەك تىنىچلىق بولماي قالدى.

4

چۈشكە يېقىن بىر چاغدا خۇلاڭزىنىڭ ① دۇمبىقى داراڭ-
 لاپ قالدى. پاكار، قارا چوقۇر بىر كىشى بۇشۇكىسىمان ئىككى
 سوزۇق ساندۇق ئارتىلغان قۇيرۇقى چىرلاق قارا بايىتسالىنى
 يېتىلەپ، سېپىغا قىزىل - يېشىل لاتىلاردىن بۈيەك تاقىمغان
 قول دۇمبىقىنى داراڭلاتقان پېتى سالى دورغىنىنىڭ دەرۋازىسى
 ئالدىدىكى مەيداندا توختىدى. ئۆي - ئۆيلەردىن خوتۇن - قىز -
 لار ۋە بالىلار چىقىپ ئۇنىڭ ئەتراپىغا يىغىلدى. ئۇلارنىڭ
 ئارىسىدا چوڭلارمۇ بار ئىدى. خۇلاڭزا ساندۇقلارنى چاقتانلىق
 بىلەن ئېچىپ، ماللىرىنى يايىدى. ئۇنىڭ ماللىرى تاغساق -
 سۈزگۈچ، ئۇستىرا - پىچاق، يىنىپ - يىگىنە، ئەينەك، تۈگمە، مە -
 شۇت يىنىپ، چىلىتەك، ئۇپا - ئەڭلىك، چاي، سەرەڭگە، شام -
 كۈچە قاتارلىق نەرسىلەر ئىدى. ئويۇن - چاقچاق بىلەن
 سودا قىلىپ كەتتى. بىر تاز يىگىت ئۆزىنىڭ يېنىدا تۇر -
 غان قارا چوقۇر جۇۋانغا دارىتىپ چاقچاق باشلىدى:

— ھەي سېنى قارا، — دېدى ئۇ، خۇلاڭزىنىڭ دولىسىغا
 قېتىپ قويۇپ، — بويۇڭ بىر غېرىچ بولغان بىلەن، ئەقلىڭ
 ئون غېرىچ كېلىدۇ جۇمۇ، شوپۇلنىڭ جۇگانلىرىنى قارىداپ

① خۇلاڭزا — پىيادە ياكى ئۇلاقلىق يۈرۈپ، سەييارە مال
 ساقاۋچى.

كېتىپتۇ دەپ، ئۇپىمۇ ئالغاچ چىقىپسەن تېخى!

— شۇنى دېيىمەدىغان، — دېدى ھېلىقى قارا چوقۇر جۇ-
ۋان، — بۇ خۇلاڭزا دۈمبەسىدە پال باققاندىك، ئۆزلەگە ئوخ-
شاشلارنىڭ تاز بېشىنى چۈشۈرۈشكە ئۈستىرىمۇ ئالغاچ چىقىپتۇ.
مەيداندا كۈلكە كۆتۈرۈلدى.

بۇ خۇلاڭزا ئۇزۇن يىللاردىن بۇيان، شەھەردىن ئاشۇن-
داق يېزىباب ماللارنى ئاچىقىپ، تاغ خەلقىنىڭ ئېھتىيا-
جىنى تەمىنلەپ يۈرگەن ۋە چېچەك سېلىشىنىمۇ بىلىدىغان
ۋاڭ پۇ دېگەن خەنزۇ كىشى بولۇپ، ئۇيغۇر تىلىنى خېلى ئويدان
ئۆگىنىۋالغانىدى. كىشىلەر ئۇنى ئۆز ئېتى بىلەن ئاتىماي
«قارا چېچەك» دەيتتى. بەزىلەرنىڭ ئېيتىشىچە، قاچاندۇر
بىر زامانلاردا، كىمدۇر بىرى ئۇنىڭغا «ئۆزۈڭ چېچەكچى بول-
غاندىن كېيىن، ئاپاڭنىڭ قورسىقىدا تۇرۇپلا بىلىكىڭگە چې-
چەك سېلىۋالغان بولساڭ، چوقۇر بولۇپ تۇغۇلمايتتىڭ» دەپ
چاقچاق قىپتۇ. ئۇمۇ قىزىقچىلىق قىلىپ، «ئاپام مېنىڭ قارا
تۇغۇلۇپ قالغانلىقىمنى كۆرۈپ، قىزلار تەگمەي يۈرمىسۇن دەپ
يۈزۈمگە بىر ئېتەك چېچەكنى سېپىپ تاشلاپتىكەن» دەپتۇ.
شۇنىڭدىن بۇيان، بۇ ئادەمگە «قارا چېچەك» دېگەن لەقەم
سېڭىپ قاپتۇ. ئەمدى بىزمۇ شۇ لەقەم بويىچە ئۇنى «قارا
چېچەك» دەپ ئاتىماقچىمىز.

سودا ئاياغلاشقاندا، «قارا چېچەك» يىغىلغان يۇڭ-
تېرىلەرنى يىغىشتۇرۇپ، سالى دورغىنىڭ ھويلىسىغا كىردى
ۋە دورغىغا دەيدىغان مۇھىم گېپى بارلىقىنى ئېيتتى.

«قارا چېچەك» غىزالىنىپ ئولتۇرۇپ، سالى دورغا ئۇ-
چۇن ھەقىقەتەنمۇ بەك مۇھىم گەپلەرنى قىلدى. ئۇنىڭ ئېي-
تىشىچە، بۈگۈن ئەتىگەن جاڭ جىسانىڭ ئۈچ چېرىكى ئۇنى
يولدا توسۇپ، تاغاق- سۈزگۈچ، ئۇپا- ئەڭلىك، ئەينەك، چىل-

تەك قاتارلىق ماللىرىدىن بىرمۇنچىسىنى تارتىۋاپتۇ. «قارا چېچەك» خاپا بولۇپ، — «نېمە، سىلەر خوتۇن كىشى بولۇپ قالىدىلارمۇ، بۇنىڭ سىلەرگە نېمە لازىمى؟» دېگەندە، چېرىك-لەر كۈلۈشۈپ كېتىپ، «ئاز كۈندە بىزمۇ خوتۇنلۇق بولىمىز، بۇ نەرسىلەر شۇنىڭغا لازىم» دەپتۇ. «قارا چېچەك» بۇگەپ-نىڭ مەنىسىنى سورىغاندا، بىر چېرىك ئۇنىڭ قۇلىقىغا شىۋىر-لاپ، «ئاغزىڭدىن چىقارما، پات يېقىنىدا چاڭ جىساغا سالى دورغىنىڭ قىزىنى بۇلاپ كېلىمىز، ئاندىن كېيىن، چاڭ جىسا ھەممىمىزنىڭ چەنتۇلاردىن خوتۇن تېپىۋېلىشىمىزغا رۇخسەت قىلىدىغان بولدى» دەپتۇ. «قارا چېچەك» بۇگەپكە ئىشەن-مەي، «پۇل بەرمىسەڭمۇ مەيلى، مۇنداق چاقچىقىڭنى قوي» دېگەندە، ھېلىقى چېرىك، «چىن پۇتمىسەڭ، شوپۇلدا ئۈچ كۈن تۇر، چاڭ جىسا تاشۋىلىقتىن ① يەنە بىر بەن چېرىك ئاغىلى كەتتى. ئۇ كەلگەندە، تاماشا كۆرسەن. خالىساڭ ئۆ-زۈڭمۇ خوتۇنلۇق بولۇۋال» دەپتۇ.

— دورغام، — دەپ داۋام قىلدى «قارا چېچەك»، — مەن بۇ تاغلاردا ئۇزۇن يىل يۈردى، سىلەرنىڭ ئاش-تۇزنى كۆپ يېدى، بىز قېرىنداش ئوخشاش، بۇنىڭغا مەن چىدىمايدۇ. قۇمۇلدا مېنىڭ ئىككى قىزبالا بار، كىم ئۇنى ئانا قىلسا، مەن چىدىمايدۇ، مەن ئۇنى ئۆلتۈرىدۇ.

سالى دورغا «قارا چېچەك» كە كۆپ رەھمەتلەر ئېيتتى ۋە ئۇ خوشلىشىپ كەتكەندىن كېيىن، دەرھال ئۆز يېقىنى-لىرى بىلەن بەزى يۇرت چوڭلىرىنى يىغىپ، جىددىي مەس-

① ئەسلى «تاشبالىق» (يەنى تاش شەھەر) قۇمۇل ناھىيە شەھىرى بىلەن شوپۇل ئارىلىقىدىكى مۇھىم قاتناش نۇقتىسى، بۇ جاي مۇھىم سىرتا تېگىملىك ئورۇن بولغاچقا، چاڭ شۇرپەن ھۆكۈمەتتى ئۇ يەردە خېلى كۆپ ساندا ئەسكەر تۇرغۇزغان.

لامپە تىلەشتى. شۇنىڭدىن باشلاپ، ھەر كىم ئۆزىنى قوغداش ئۈچۈن تەييارلىق قىلىشقا كىرىشىپ كەتتى. ئۆي - ئۆيىدە ئورغا - پالتىلارنىڭ قۇمىشقا سۈركىلىۋاتقان ئاۋازلىرى ئاڭلىنىشقا باشلىدى. بەزىلەر پىچاق - خەنجەرلىرىنى نەيزە قىلىپ ساپ - لاشتى. سوپى مەرگەن مەڭلىك نىيازنى قازاققا باشلاپ كىرىپ، تورۇسنىڭ بىر يېرىنى كۆرسەتتى - دە: «ھىم، شۇ يەرگە قولۇڭنى تىق» دەپ، بىر تىزىنى تىۋىتۇپ بەردى. مەڭلىك نىياز دادىسىنىڭ تىزىغا دەسسەپ تۇرۇپ، تورۇستىن كىگىز پارچىسىغا ئورالغان بىر نەرسىنى سۇغۇرۇپ ئالدى ۋە دادىسىنىڭ بۇيرۇقى بىلەن ئۇنى ھويلىغا ئىچىتىپ يەشتى. باھار قۇياشنىڭ نۇرىدا ۋال - ۋۇل قىلىپ كەتكەن قىلىچ مەڭلىك نىيازنىڭ كۆزلىرىنى چاقىتىۋەتتى.

— ئال بالام، — دېدى سوپى مەرگەن، قىلىچنى ئوغلغا تەڭلەپ، — بۇ «تۆمۈر خەلپە يېغىلىقى» دىن قالغان تەۋەررۈك. نۆۋەت ئىمدى ساڭا كەلدى. سەن بۇنىڭ بىلەن ئەل - يۇرت - نىڭ نومۇسىنى قوغدا.

مەڭلىك نىياز قىلىچنى لەۋلىرىگە تەگكىۋۇزۇپ، بىلەي تاشنىڭ يېنىغا ماڭدى ۋە بىردەيدىن كېيىن، ئۇنى تونىنىڭ ئىچىدىن مۇرىسىگە ئېسىۋېلىپ، سالى دورغىنىڭكىگە كەلدى. دەرۋازا ئالدىدا يىراقتىن كەلگەنلىكى بىلەن تۇرغان بىر - نەچچە ئات باغلاقلىق تۇراتتى. ھويلىدىكىلەر مېھمانغا نىيازنىڭ ھىم يېپىلغان ئىشىكىگە قارىشىپ جىم تۇرۇشاتتى.

— نېمە گەپ؟ — دەپ سورىدى مەڭلىك نىياز، ئۆز دېمەت بىر يىگىتتىن.

يىگىت ئەتىگەن نوم، ئاداق، باي، خوتۇنتام، ئاراتۇرۇك دورغىلىرىنىڭ كەلگەنلىكىنى، ئۇلارنىڭ ھېچكىمنى كىرگۈزمەي خېلىدىن بېرى سالى دورغا بىلەن پاراڭلىشىۋاتقانلىقىنى

ئېيتتى. بىر ھازادىن كېيىن، مېھمانخانىدىن قاسىم پالۋان بىلەن سالى دورغا چىقىپ كەلدى. قاسىم پالۋان مەڭلىك نىيازغا كۈلۈپ قويۇپ، ئاتلارنىڭ قېشىغا ماڭدى ۋە دەرھال ئېتىنىڭ بېشىنى ئېرىتى مەھەللە تەرەپكە بۇردى. سالى دورغا «مېھمانلاردىن ئوبدان خەۋەر ئېلىڭلار» دەپ قويۇپ، ئىچكىرىنى ئۆيگە، يەنى نىيازخان ئاغىچىنىڭ قېشىغا ئالدىراش كىرىپ كەتتى. دورغىنىڭ تۇغقانلىرىدىن بىرى مېھمانلارنىڭ قېشىغا كىرىپ كېتىۋېتىپ، مەڭلىك نىيازغا «سەنمۇ قارىشىپ بەر» دېدى.

مەڭلىك نىياز ئۇنىڭ ئارقىسىدىن مېھمانخانغا كىرگەن-دە، ئوبدان شورپىلىنىپ، مەڭزىلىرى قىزىپ كەتكەن مېھمانلار ساقال-بۇرۇتلىرىنى سىلىشىپ، ئورۇنلىرىدىن تۇرۇشۇۋا-تاتتى. مەڭلىك نىياز شۇ كۈنى ئاخىرىغىچە ئۆزىگە تونۇش بولىدىغان بۇ مېھمانلارنىڭ غىزىمىتىدە بولدى. گۇگۇم چۈشۈش بىلەن بۇ مېھمانلارمۇ كەلگەن تەرەپلىرىگە كېتىشتى.

5

جاڭ جىسا تاشۋانلىقتىن قايتىپ كەلگەن كۈنى قاسىم پالۋان ئۈچ مويىسىپىت بىلەن ئۇنىڭ ئالدىغا كىرىپ كەلدى. جاڭ جىسا ئۇلار بىلەن ئاغزىنىڭ ئۈچىدىلا ئېسىنەنلىشىپ قويۇپ، تاماكىسىنى قولىغا ئالدى. تۇڭچىسى ئۇنىڭغا سەردەڭگە چېتىپ بېرىۋاتقاندا، قاسىم پالۋان گەپ باشلىدى. ئۇ ئۆزىنى سالى دورغىنىڭ تۇغقىنى دەپ تونۇشتۇرۇپ (ئەمەلىيەتتە ئۇنداق ئەمەس ئىدى)، جىسا بىلەن دورغا ئوتتۇرىسىدا ماجرە چىققانلىقىنى ئاڭلىغاندىن كېيىن، ناھايىتى بىئارام بولغان ھالدا، بايىدىن شوپىزلىغا دەرھال يېتىپ كېلىپ، دورغىنى جىساغا بىئەدەبلىك قىلىۋاللىقى ئۈچۈن قاتتىق ئەيىبلەنگەن-

لىكىنى، دورغىنىڭ ئۆز ئېيىنى بۇيىنىدا ئالغانلىقىنى ئېيتىپ
تسپ كېلىپ:

— بىز سالى دورغا ئۈچۈن جىسا جانابلىرىدا ناماقۇل
بولغىلى كەلدۇق، — دېدى.

— نېمە بىلەن ناماقۇل بولماقچى، — دېدى جاڭ جىسا،
بۇ گەپلەردىن قانائەتلىنمىگەندەك قاسىم پالۋانغا ھۆرمەت بىيىپ.
— سالى دورغا جىسا جانابلىرىنىڭ ئاينىسا قىزغا ئۆي-
لىنىشى تەلىپىنى بەجا كەلتۈرىدۇ. بۇنىڭغا بىز كېپىل.

— قولۇڭلاردىن تىلخەت بېرەلەمسىلەر؟
— كېپىل بولغان كىشى شۇنداق قىلىمىسا بولامدۇر؟ —
دېدى قاسىم پالۋان كۈلۈپ قويۇپ.

جاڭ جىسا تۇڭچىسىنى دەرھال قەلەم - قەغەزگە بۇيرۇ-
دى. قاسىم پالۋانلار ئۆزلىرىنىڭ خەت يازالمايدىغانلىقىنى
ئېيتىپ، تۇڭچىنىڭ يېزىپ بېرىشىنى سورىدى. تۇڭچى قېلىن
سامان قەغەزنى ئالدىغا قويۇپ، قولىغا يۇڭ قەلەمنى ئالغاندا
قاسىم پالۋان مۇنداق دېدى:

— بىزغۇ كېپىل بولدۇق، ئەمدى جىسا جانابلىرىمۇ
ئويلاپ باقسا، لىۋىسىجاڭنىڭ سالى دورغىغا قويغان جەرىما-
نىسىنى قانداق قىلساق بولىدىكەن؟

— بۇ ئاسان گەپ. كۈيىۋوغۇل بولغان كىشى ئۇنچىلىك
خىزمەتنى قىلىمىسا بولامدۇ؟ — دەپ كۆرەڭلىك بىلەن كۈلدى
جاڭ جىسا. ئاندىن چېچىنى سىلاپ قويۇپ «توپىنى قاچان
قىلىمىز؟» دەپ ھىجايىدى.

قاسىم پالۋانلار قائىدە بويىچە، ئاۋۋال چاي ئىچۈرۈش
لازىملىقىنى ئېيتىپ، توي كۈنىنى شۇ چاغدا بەلگىلەش تەك-
لىپىنى قويدى. جاڭ جىسا ئۈچ كۈن ئىچىدە چاي ئىچۈرۈپ
بولۇشنى تەلەپ قىلدى. قاسىم پالۋانلار بۇنىڭغا رازى بولدى.

ئاندىن ئۇيغۇر - خەنزۇ تىللىرىدا يېزىلغان تىلخەتكە بارماق -
لىرىنى بېسىپ بېرىپ، چاڭ جىسا بىلەن خوشلاشتى.
دېگەندەكلا ئۇچىنچى كۈنى ئاينىسا قىزغا چاي ئىچۈر -
رۇلۇپ، توي كۈنىمۇ بېكىتىلدى. تويغا يەنە بىر ھەپتە بار
ئىدى. شۇ ئارىدا سالى دورغا بىلەن قاسىم پالۋان «تويىنىڭ
كەم - كۈتلىرىنى راسلاپ كېلىمىز» دېگەن باھانە بىلەن
ئاراتۈرۈككە بېرىپ، ئابدىنىياز مىراب، توقسۇن قورمال، باقى -
نىياز دورغا باشلىق ئون نەچچە كىشى بىلەن مەخپىي يىغى -
لىش ئۆتكۈزدى. بۇلارنىڭ ھەممىسى شامەخسۇتنىڭ ئۆلۈمىدىن
كېيىن، ئەسلى ھوقۇقلىرىدىن ئايرىلىپ قېلىۋاتقان ئوردا ئە -
مەلدارلىرى ئىدى. پەقەت ئابدىنىياز مىرابلا سابىق ئورد -
نىڭ ئۇچىبېگى دېگەن مەنىسى بىلەن بىر قىسىم قوراللىق
كۈچلىرىنى ساقلاپ قالغانىدى. ئۇلار «جىڭ شۇرپى ھۆكۈم -
تىنىڭ سىياسىتى پۇقرالارنى قاتتىق نارازى قىلىۋەتتى،
ئەمدى بىز نېمە دېسەك، خەلق بىزگە ئەگىشىدۇ» دەپ، ئون
ئىككى تاغ بويىچە تەڭلا قوزغىلاڭ قىلىش قارارىغا كەلدى ۋە
قوزغىلاڭ كۈنىنى بەلگىلىدى. شۇنىڭدىن كېيىن، سالى دورغا
بىلەن قاسىم پالۋان شوپۇلغا قايتىپ كېلىپ، تويغا جىددىي
تەييارلىق قىلىشقا كىرىشىپ كەتتى.

بۇ كۈنلەردە شوپۇللۇقلار ئارىسىدا غەلىتە گەپ - سۆزلەر
بولۇۋاتاتتى. بەزىلەر: «نەچچە ۋاقىتتىن مەيدىسىگە مۇشتىلاپ،
يوغان گەپ قىلغان سالى دورغىنىڭ ئەمدى سۇدىن چىققان
مۇشۈككە ئوخشىشىپ قالغىنىنى قارىمايدىغان. موزايىنىڭ
يۈگۈرۈشى سامانلىققىچە دېگەن شۇ بولدى - دە» دېسە؛ يەنە
بەزىلەر: «ئادەم ئۆلمەس، كۆزى تويماس دەپ، مال - دۇنيا
دېگەننىڭ مېھرى شۇنداق يامان ئىكەن، بولمىسا، سالى دورغىنىڭ
بۇ دۇنيادا نېمىسى كەم» دەيتتى. بەزىلەر سالى دورغىغا ھېس -

داشلىق قىلىپ: «ئۇنىڭغىمۇ ئۇگال بولدى، چاڭ جىسا دېگەن مۇتتەھەم قىزىڭنى بەرسەڭمۇ بېرىسەن، بەرمىسەڭمۇ بېرىسەن دەپ، چېرىكلىرى بىلەن دىۋەيلەپ تۇرۇۋالسا، ئۇ قانداق قىلىدۇ؟ قىزى بار ئادەمنىڭ كۈنى تەس» دېسە، بەزىلەر: «شۇمۇ گەپ بولدىمۇ، مانا ساڭا قىز دەپ، ئۇ مەلىۇنىنىڭ قار-نىنى يېرىۋېتىپ، بولغۇلۇقنى كۆرگەن بولسا، چاڭ جىسا-دەك چىرىكىنىلەر ھوشىنى تاپقان بولاتتى. ئۇ چاغدا دورغام-نىڭ قەبرىسىدىنمۇ گۈللەر ئۈلۈپ چىققان بولاتتى» دەيتتى. سالى دورغىنىڭ ئۆيىدىكىلەر، جۈملىدىن سوپى مەرگەن بىلەن مەڭلىك نىيازىلار بولسا، گويا ھېچ ئىش بولمىغاندەك، توي تەييارلىتى بىلەن مەشغۇل ئىدى.

بىراق ئەتە توي دېگەن كېچىسىدىن باشلاپ، سالى دورغىنىڭ يېقىنلىرى بىلەن مەڭلىك نىيازغا ئوخشاش يىگىتلىرى ئۇيان-بۇيان چېپىشىپ، بارغان يەرلىرىدىكى كىشىلەر بىلەن پىچىرىلىشىپ سۆزلىشىدىغان بولۇپ قالدى. تاڭ ئېتىش بىلەن تەڭ مال سويۇش، قازان ئېشىش، چاي قاينىتىش، يۇلغۇن-تېۋىلغا ئوتلىرىدىن زىخ تەييارلاش، گۈرۈچ يۇيۇش، سەۋزە توغراش قاتارلىق ئىشلار قىزىپ كەتتى. ئەتراپ يۇرتلارغا بېرىپ، سودىسىنى تۈگىتىپ كەلگەن «قارا چېچەك» ھويلىنىڭ بۇرجىكىدە كىگىز-بوزىلار بىلەن توسۇپ ياسالغان ۋاقىتلىق ئاشخانىدا تۆت-بەش ئايالنى ئىشقا سېلىپ، خىلمۇخىل سەيلەر-نى تەييارلاشقا كىرىشىپ كەتتى. ئۆمرىدە مۇنداق سەيلەرنى يېيىش تۇرماق، پۇرىقىمۇ پۇراپ باقمىغان بۇ تاغ ئايالىنىڭ نىڭ بەزىلىرى «قارا چېچەك» نىڭ ھۈنىرىدىن ھەيران بولۇپ ھاڭزۇقىپ قالاتتى. شۇنداق چاغلاردا «قارا چېچەك» پېشانە تەرلىرىنى سۈرتۈپ «ھەي ئايلا، سەن ئۇخلاپ قالدۇمۇ؟ چاپ-سان بولسۇن» دەپ ۋارقىرايتتى.

كۈن قاينغۇچە جامائەتنىڭ ئالدى - كەينى ئۇزۇپ بولدى. ئەنئەنىۋى ئادەتكە خىلاپ ھالدا، بۇ توپغا خوتۇن - قىزلاردىن كۆپ كىشى ئېيتىمىغانلىقى ئۈچۈن، سالى دورغا كەلگەن - كەتكەن جامائەتكە «ئالدىراپ قالدۇق، خۇدا خالىسا، ئەتە - ئۈ - گۈن ئايلا - قىزلىرىمىزغا باشقىدىن توي قىلىپ بېرىمەن» دەپ ئۆزىگە ئېيتتى.

كۈنپېتىشقا يېقىن، چاڭ جىسا يىگىرىمە ئىككى ئاتلىق چېرىكى بىلەن قىز كۆچۈرۈشكە كەلدى. ئۇ بۈگۈن ئالاھىدە ياسىنىپ كەلگەنىدى. ئامېرىكان ئۆتۈكى بىلەن قولىدىكى ئاپ - ئاق پەلىمى، پارقىراپ تۇرغان بەل تاسمىسىدىكى تاپانچا قېپى كۆزگە ئالاھىدە تاشلىنىپ تۇراتتى. ئۆز رەقىمىنى يې - گىپ، ئۇنىڭ قولىدىن قىممەتلىك ئولىچىنى تارتىۋالغان كى - شىنىڭ چىرايىدا قانداق مەنۇنىيەت ئىپادىسى كۆرۈلسە، ئۇ - نىڭ ياداڭغۇ چىرايىدىمۇ شۇنداق بىر خىل كۆرەڭلىك ئەكس ئېتىپ تۇراتتى. ئۇ بىر قولىنى ئېگىز كۆتۈرۈپ، چېرىكلەرنىگە خىتابەن: «پۇخادىن چىققۇچە ئويناپ - كۈلۈپ، ياپىرەۋىلىڭلار، ئاسماننىڭ ئاستى بۈگۈن بىزنىڭ!» دەپ ئۇنلۇك ۋارقىرىدى. چېرىكلەر مىلىتىقلىرىنى تام تۈۋى ۋە بۇلۇڭلارغا تىرەپ قويۇپ، خاتىرجەم چازا قۇرۇپ ئولتۇرۇشتى.

زىياپەت قىزىپ كەتتى. مېھمانخانا بىلەن ھويلىنىڭ يېشايۋانلىرىدا «گاۋشىڭ، گاۋشىڭ» ئاۋازلىرى ياڭراپ، داپ - غىجەك بىلەن ئېيتىلىۋاتقان قۇمۇل مۇقاملىرىنى ئۇزۇپ - ئۇ - زۇپ قويانتى. ھەر بىر يېڭى سەي، يېڭى كاۋاپ تارتىلغاندا، ئەپچىلگىنە كىيىنىۋالغان تاغ يىگىتلىرى چېرىكلەرنىڭ پىيالى - لىرىنى شارابقا تولدۇرۇپ تۇراتتى. چېرىكلەرنىڭ ئارا - ئارىسى - غا كىرىپ ئولتۇرغان تاغلىقلار چېرىكلەرنى ھەدەپ شارىقاتەكلىپ قىلىپ، ئۆزلىرىمۇ ئاز - پاز ئىچىشەتتى. قاراڭغۇ چۈشكەنسىمۇ

ھويلىنىڭ بىرقانچە يېرىدە لاۋۇلداپ تۇرغان گۈلخان ئوتلىرى چىرىكلىرىنىڭ ھاراق - شارابتىن قىزارغان يۈزلىرىنى تېخىمۇ مۇقىم قىلىپ كۆرسىتەتتى. داڭلار قاتتىق - قاتتىق ئۇرۇلۇپ، مەشرەپ باشلىنىش بىلەن قىزى - يىگىتلەر ئۇسۇلغا چۈشۈپ، پۈتۈن ھويلا ئاجايىپ جانلىنىپ كەتتى. بەزى چىرىكلىرىمۇ ئېگىز - پەس دەسسەپ، ئوتتۇرىغا چۈشتى. ئۇلارنىڭ ئارىسىدا ھېلىقى بۇرۇتلۇق ئۇيغۇر چىرىكىمۇ بار ئىدى.

شۇ ئارىدا، جاڭ جىسا مېھمانخانىدىن دەلدەڭشىپ چىقىپ قان پېتى «قىز قېنى»، مەن بىلەن ئۇسۇلغا چۈشسۇن» دەپ ۋارقىرىدى. چالا مەست چىرىكلىر ئورۇنلىرىدا ئولتۇرۇپلا ئېگىز - پەس چاۋاك چېلىپ ئۇنىڭ بۇ گېپىنى قوللاپ ۋارقىراشتى. بەسلىك كەلگەن ئىككى ئايال جاڭ جىسا نىڭ يېنىغا كېلىپ «بىز تاغلىقلارنىڭ قائىدىسىدە سۇلتان يىگىت ئۆزى كىرمىسە، قىز ھۇجرىسىدىن چىقىمايدۇ» دېگەن گەپنى تۇڭچى ئارقىلىق ئۇنىڭغا ئۇقتۇردى ۋە «يۈرسىلە، ئۆزلەنى قىزنىڭ يېنىغا بىز باشلاپ كىرىيلى» دەپ ئۇنى قولتۇقتىن ئېلىپ قىزنىڭ ھۇجرىسىغا باشلىدى. جاڭ جىسا شام بىلەن يورۇتۇلغان ياسىداق ھۇجرىنىڭ بىر چېتىدىكى ياغاچ كاتتا چىرايلىق كىيىنىپ، نەپەس ھال شايى رومالغا پۈركىنىپ ئولتۇرغان قىزنى كۆرۈش بىلەن ئۆزىنى يوقاتقان ھالدا «ئاھ پەرىشتەم، قېنى يۈرۈڭ» دەپ ئۇنىڭ قولىنى تۇتقان ھامان، ھېلىقى ئىككى ئايال ئىشىكنى «تاق» قىلىپ يېپىۋەتتى. «قىزنىڭ» كۈچلۈك قولى بىلەن ئۇرۇلغان خەنجەر جاڭ جىسا نىڭ يۈرىكىگە قادالدى. ھويلا ۋە مېھمانخانىدا خىزمەت قىلىپ يۈرگەن ئادەملەر چىرىكلىرىگە يوپۇرۇلۇپ، ھايت - ھۇيت دېگۈچە ئىشنى تۈگەتتى. مەڭلىك نىياز بېشىدىكى ھال شايى رومال بىلەن يالىغان چېچىنى چۆرۈۋېتىپ، جاڭ جىسا نىڭ قانغا مىلەنگەن جەسىتىنى ئۆيىدىن

سۆرەپ چىقتى.

— يالغان چېچىڭنى سېلىۋالساڭ، ئاينىسا قىزدىنمۇ قېم-
لىشىمايدىغان قىز بولغۇدەكسەن، — دەپ چاقچاق قىلدى ئۇنىڭ
تەڭرىتۇشلىرىدىن بىرى.

— تولا گەپ قىلما، بولىمسا، ماۋۋنى كۆرۈۋاتامسەن، — دەپ
قولدىكى قانلىق خەنچەرنى ئۇنىڭغا تەڭلەپ كۈلدى مەڭلىك
نىياز.

سالى دورغا چېرىكلەرنىڭ جەسەتلىرىنى يىغىشتۇرۇش
ئىشلىنى بىر قىسىم كىشىلەرگە تاپشۇرۇپ قويۇپ، تەييار ئات
ۋە مىلىتىقلارغا ئىگە بولغان بىر توپ يىگىتلەرنى قاسىم پال-
ۋان بىلەن بىرلىكتە باشلاپ چېرىكلەرنىڭ گازارىمىسى تەرەپ-
كە قاراپ ماڭدى. ئۇلار گازارىمىغا يېقىنلىشاي دېگەندە،
داپ - سۇنايلار بىلەن «ھاي - ھاي ئۆلەڭ» ئېيتىپ مەشئەل
ياندۇردى. بۇنى كۆرگەن گازارىمدىكى چېرىكلەر، «قىز كۆچۈ-
رۇپ كېلىۋاتقانلار» دەپ ئويلاشتى - دە، دەرۋازىنى يوغان
ئېچىپ، ئۇلارنى قارشى ئېلىشقا ئالدىغا چىقتى. بىراق تۇيۇق-
سىز ياغقان ئوق يامغۇرى ئىچىدە، كۆزنى يۇمۇپ - ئاچقۇچە، پۇ-
تۇن گازارما تاغلىقلىقلارنىڭ قولىغا ئۆتتى. گازارىمنىڭ ئارقا
تېمىدىن چۈشۈپ قېچىپ كەتكەن ئىككى چېرىكىنى دېمىگەندە،
شوپۇلدىكى قىرىق نەچچە چېرىكنىڭ ھەممىسى قىرىلىپ تۈگىدى.
ئۇلارنىڭ قوراللىرى بىلەن گازارىمدىكى ئوق - دورا، ئات -
ئۇلاغلارنىڭ ھەممىسى تاغلىقلارنىڭ ئولجىسى بولۇپ قالدى.

1931 - يىلىدىكى قۇمۇل دېھقانلار قوزغىلىڭى ئەنە شۇنداق
باشلاندى. بۇ يېڭى كالىندار ھېسسابىدا تۆتىنچى ئاي-
نىڭ ئون ئىككىنچى كۈنى ئىدى.

ئەتىسى تاڭ ئېتىش بىلەن بىزمۇنچە ئادەملەر (ئۇلارنىڭ
ئارىسىدا ئۆسمۈر بالىلارمۇ كۆرۈنۈپ قالاتتى) ئىگىسىز قالغان

گازارمىنى بۇلاشقا باشلىدى. ئۇلارنىڭ تولىمى ئاشلىق ئام-
بارلىرى بىلەن يەم - بوغۇزغا تېگىش قىلسا، بەزىلىرى گازارما
ئۆيلىرىنىڭ ئىشىك - پەنجىرىلىرىنى سۆكۈش بىلەن بەنت بولات-
تى. يەنە بەزىلىرى چېرىكلەردىن قالغان يوتقان - كۆرپە، چى-
نە - قاچا ۋە باشقا نەرسىلەرنى ئېلىشسا، ھەتتا بەزىلەر ئول-
جا تالىشىپ ۋارقىرىشىپمۇ قوياتتى.

قىمىرلىق ياشلارغا بېرىپ قالغان كوسا ساقال، شادا پاچاق
ئادەم بۇگۇرۇپ كېتىۋاتقان بىر بالىغا يېتىشىۋېلىپ، ئۇنىڭ
قوللىرىدىكى گۈللۈك جاۋۇرنى تارتىۋالدى. بالا: «ھەي كانتۇ،
ئىزا تارتىمىغان كانتۇ، سەن توختاپ تۇر، دادامغا ئېيتىمىسام
سېنى» دېگەن پېتى يەنە گازارما تەرەپكە ماڭدى.

بۇ ئادەم قاچاندۇ بىر زامانلاردا بىرنەچچە قېتىم قوي
ئوغرىلاپ قويغىنىنى ئۇچۇن «كانتۇ» لەقىمى سىڭىپ قالغان
ھوشۇر دېگەن كىشى ئىدى. بەزى كىشىلەر ئۇنى -ۈزۈم يۈز
تۇرۇپ «ھوشۇر كانتۇ» دەۋىرەتتى. ئۇمۇ بۇنىڭغا ئانچە پەسەنت
قىلىپمۇ كەتمەيتتى. ھوشۇر كانتۇ بىر بولاق ئولجا بىلەن ھې-
لىقى گۈللۈك جاۋۇرنى قولتۇقلاپ، مەھەللىگە كىرگەندە، ئون-
يىگىرمە ئادەم جاڭ جىسانىڭ دۈكىمىنى بۇلاۋاتاتتى. دۈكان
پرىكازچىسى - ئەللىكلەردىن ئاشقان ياغاچ يۈز بىر خەنزۇ
قانغا مىلىنىپ ياتاتتى. ئۇنىڭ ئۆزىدىن خېلىلا ياش كۆرۈنگەن
خوتۇنى بەش ياشلاردىكى بىر قىز بالىنى قۇچاقلاپ، بۇرىگە
ئۇچراپ قالغان قوزىدەك دىر - دىر تىترەپ تۇراتتى. ھوشۇر كانتۇ
بىردەم قاراپ تۇردى - دە، ئىتتىك بېرىپ خوتۇنىنى قول-
لىرىدىن تۇتۇپ سۇرىدى. ئانا - بالا تەڭلا چىرىقىراپ يىغلاشقا
باشلىدى.

— ئۇنى نېمە قىلماقچىسەن؟ — دەپ ئارىلاشتى ھېلىقى
تۇلۇم چاشقان لەقەبلىك سېمىز ئادەم، ئۇ دۈمبىسىدىكى تاغارنىڭ

ئېغىرلىقىدىن بولسا كېرەك، قارا تەرگە چۆمۈلۈپ پۇشۇل-
داپ تۇراتتى.

— مانى سىلەر ئېلىڭلار، خوتۇن ماڭا قالسۇن، — دېدى
ھوشۇر كانتۇ، — كەمبەغەلچىلىك دەستىدىن بۇ كەمگىچە ئۆي-
ئوچاقلىق بولالىمىشىمىنى بىلىسىلەرغۇ!

— ماۋۇ كانتۇنى قارا، ئۇ ئىمانسىزنى قانداق خوتۇن
قىلاتتىڭ؟ — دەپ خىرقىراپ كۈلدى تۇلۇم چاشقان.

— بۇنىڭ بىلەن ئۆزلەنىڭ كارىلىرى بولمىسۇن، ئۆزۈم
ئىمان ئېيتىقۇزۇۋالسىمەن، — دېدى ھوشۇر كانتۇ ئايالىنى
مېڭىشقا زورلاپ. ئايال ئۇنىڭ قولىدىن چىقىپ كېتىشكە تە-
رىشىپ، نالە - پەرياد قىلىۋاتقاندا، تۇيۇقسىز ئېتىلىغان بىر پاي
ئوق بىلەن ھەممەيىلەن جىسىپ، مىللىتى ئېتىلىغان تەرەپكە قا-
راشتى. تەخمىنەن يىگىرمە قەدەم ئىچىدە كېلىسىۋاتقانلارنىڭ
ئوتتۇرىسىدا سالى دورغا، ئوڭ تەرەپتە قاسىم پالساۋان مىل-
لىتىلىرىنى ئېگەرنىڭ قېشىغا كۆندىلەك قويۇپ قاراپ تۇرات-
تى. سالى دورغىنىڭ سول تەرىپىدە مەڭلىك ئىياز ھازىرلا
ئېتىلىپ بولغان مىللىتىنى تۇتۇپ ئېگەردە تىك ئولتۇراتتى.
— قويۇۋەت ئۇنى! — دەپ ۋارقىرىدى سالى دورغا، ئاندىن
ئوڭىتەي - توڭىتەي قىلىپ تاشلانغان دۇكاننىڭ ئالدىغا كېلىپ،
شۈبھىلىك تۇرغان ئادەملەرگە مۇنداق دېدى:

— بۇ نېمە قىلىق؟ كىم سىلەرنى بىكاردىن - بىكارغا
قان تۆكۈپ، بۇلاڭچىلىق قىل دېدى؟

— ئۆزلەمۇ شۇنچە چېرىكىنى ئۆلتۈردىلەغۇ؟ بىز بىر
خىتايىنى ئۆلتۈرۈپ مېلىنى ئالساق نېمە بوپتۇ؟ — دەپ ھۇرپەيدى
شادا پاچاق بىرى.

— پوق يېمە، خوتۇن تالاق! چېرىك دېگەن چېرىك، بۇ
قېرىدا نېمە گۇناھ؟ يىگىت بولساڭ پۇقرانى ئاناي كەتسەي،

قولدا مىلىتىقى بار چېرىكلەرگە ئۆزۈڭنى كۆرسەت!
— قىزىق گەپ قىلىدىكەنلا دورغام! — دەپ گەپكە ئارىلاشتى قىرىق ياشلاردىكى قالماق يۈزلۈك ئادەم، — بۇ چېرىكىنىڭ قىلغانلىرى ئازمۇ؟ بىر پۇللۇق مالنى ئون پۇلغا سېتىپ، ھەريىلى جازانە قىلىپ، بىزنى قەرزگە بوغۇۋەتتى. مانا ئۇنىڭ داڭزىسى، بۇنىڭغا نېمىلەرنى پۇتۇپ قويىدىكىن تېخى بۇ چېرىكىن؟

ئۇ شۇنداق دەپ سامان قەغەزدە تۈپلەنگەن كۆك تاشلىق قېلىن دەپتەرنى سالى دورغىغا ئۇزاتتى.
— كۆيدۈرۈۋەت بۇنى، — دېدى دورغا مەڭلىك نىيازغا قاراپ. مەڭلىك نىياز ئاتتىن سەكرەپ چۈشۈپ، دەپتەرنى كۆيدۈرۈشكە باشلىدى.

شۇ ئارىدا سالى دورغىنىڭ كۆزى ھېلىقى تۇلۇم چاشقانغا چۈشۈپ قالدى ۋە ئېتىنى ئۇنىڭ ئالدىغا دېۋىتىپ كېلىپ، «شۇنچە مال - دۇنيالىرى تۇرۇپ، بۇلاڭچىلىق قىلىشقا ئىزا تارتىمىدىلامۇ؟ نومۇس، نومۇس!» دېدى.

— ئارتۇق دۆلەت باشنى يارماپتۇ، دەپ غەلىتە قىياپەتتە ھىچايدى تۇلۇم چاشقان.

سالى دورغا بىر نەرسىدىن يىمرگەنگەندەك، ئۇنىڭدىن يۈزىنى ئۆرۈپ مۇنداق دېدى:

— نىمەتلىرى شۇ بولسا، سېنى پاقىنى يۇتىۋېتىپ، يېرىلىپ ئۆلگەن يىلانغا ئوخشىشىپ قالغۇدەكلا!

توپ ئىچىدىن يېنىمىڭ كۈلكە ئاڭلاندى.

سالى دورغا توپقا قاراپ مۇنداق دېدى:

— بىزنىڭ مەقسىتىمىز ئادەم ئۆلتۈرۈپ، بۇلاڭچىلىق قىلىش

ئەمەس، قېرىنداشلار! بىز زورلۇق، ھاقارەتكە چىدىماي كۆتۈرۈلدۇق. پىچاق سۆڭەككە يەتتى ئەمەسمۇ! سەۋرىنىڭمۇ چېكى

بولىدۇ - دە، مانا كۆرۈۋاتىمىنلەر، شوپۇلنى چېبرىكلەردىن قۇ-
تۇلدۇردۇق. باشقا تاغلاردىكى چېبرىكلەرمۇ بۇ كەمگىچە يىغىش-
تۇرۇلۇپ بولغانىدۇ. ئەممازە، قۇمۇلدا، تاشۋىلىقتا، شىگىش-
شادا لىۋىسجاڭنىڭ نەچچە مىڭ چېبرىكى تېخى ھايات، ئەمدى
بولغۇلۇق بولدى.

گەپ شۇ يەرگە يەتكەندە، ئۇ خۇددى قىلىدىغان سۆزنى
تاپالماي قالغاندەك، سېرىق ساقلىنى سىلاپ توختاپ قالدى.
— ئوتنىڭ تېشىدا كۆيگەندىن ئىچىدە كۆيگەن ياخشى
دەپتىمىكەن، — دەپ گەپ قىستۇردى قاسىم پالۋان، — بۇرۇنقى-
دەك قارا كۈنلەر بېشىمىزغا يەنە كەلمىسۇن، زۇلۇمدىن بىراقلا
قۇتۇلايلى دېسەڭلار، قولۇڭلارغا قورال ئېلىڭلار، مىلىتىمىز
يېتىشمىسە، ئورغا قۇمۇ قورال، تاياق - توقماقمۇ قورال. كېيىنچە
لىۋىسجاڭنىڭ چېبرىكلىرى بىزگە يېتىپ ئاشقۇچە مىلىتىمىز
ئەكىلىپ بېرىدۇ، تېخى!

— ھەئە، پالگان توغرا ئېيتتى، — دېدى سالى دور-
غا، — «تۆمۈر خەلىپە يېغىلىقى» دېمۇ شۇنداق بوپتىمىكەن.
نەچچە مىڭ چېبرىك ھايات دېسەم قورقۇپ كەتمەڭلار. شا-
مەخسۇت بىلەن چيەن دارىنىڭ چېبرىكلىرىمۇ ئاز ئەمەسكەندۇق،
ئۇلارنى ئاقچۇق سېپىدا تاشتەك ياتقۇزۇۋەتكەنلەرمۇ بىزدەك
تاغلىقلار ئەمەسمىدى. ئەممازە، تىنچ يۈرگەن پۇقراغا چېقىلساق
بولمايدۇ. دۈمبىسى سۇر كۆرۈنگەننىڭ ھەممىسى بۆرە ئەمەس.
تاغ ئۆچكىسىنىڭمۇ دۈمبىسى سۇرغۇ؟ ئاتىمىز ئىكەن دەپ كۆر-
گەنلا ئادەمنى ئۆلتۈرۈپ، مال - مۈلكىنى بۇلاڭ - تالاڭ قىلى-
ساق، ئويلاپ بېقىڭلار، قۇمۇلنىڭ ئۆزىدىكى قېرىنداشلىرىمىزنىڭ
ھالى نېمە بولىدۇ؟ ئاتىمىز ئۇلارنىڭ ھەممىسىنى قىرىۋەتكەن-
مۇ؟ ھاي ھوشۇر كانتۇ، سەن ھەددىڭدىن ئاشما، ھېلى بىكار،
كاللاڭنى ئېلىپ قولۇڭغا تۇتقۇزۇپ قويماي. ھەئە، شۇنداق

بولسۇن قېرىنداشلار، قالغان گەپنى كېيىن قىلىشىمىز.
ئاندىن سالى دورغا مەڭلىك نىيازغا قاراپ «ئاۋۇ خو-
تۇنىنى بالىسى بىلەن بىزنىڭ ئۆيىگە ئېلىپ بار» دەپ ئېيتى-
نىڭ بېشىنى بۇرمىدى.

كەچقۇرۇن سالى دورغا «قارا چېچەك»نى مېھمانىخانى-
سىغا چاقىرىپ مۇنداق دېدى:

— بىر ئات بېرەي، ئاۋۇ خوتۇنىنى قىزى بىلەن مەنىدۇ-
رۇپ قۇمۇلغا ئېلىپ كەت، بىرەر تۇغقىنى چىقىپ قالار. ئۆ-
زۈڭمۇ جاھان شۇنچىلىك گاختا قۇمۇلغا تىنىچ بېرىۋال. تونۇ-
مايدىغان بىرەرى ساڭىمۇ چېقىلىپ قويىمىھاي يەنە. بۇ خەق-
نىڭ پەيلىنى كۆرۈپ تۇرۇپسەنمۇ! ئەمدى تاغدا تىنچلىق بول-
مايدۇ، بىزغۇ كېچە - كۈندۈز خۇدادىن تىنچلىقنى تىلەپ كەل-
گەنىدۇق. بۇ ھۆكۈمەت بىزنى تىنىچ قويىمىسا، بىزگە نېمە ئامال
بار دەيسەن.

«قارا چېچەك» سالى دورغىغا كۆپ رەھمەتلەرنى ئېيت-
تى. ھېلىقى ئايال بولسا، تېخىچىلا ھوشىغا كېلەلمەي، بال-
سىنى قۇچاقلاپ مۇردىدەك قېتىپ تۇراتتى. «قارا چېچەك»
سالى دورغىنىڭ گەپلىرىنى ئۇنىڭغا ئۆرۈپ بەرگەندە، ئۇ ئۇن-
سېلىپ يىغلاپ، يەرگە تىزلىنىپ باش ئۇرۇشقا باشلىدى. ئەت-
سى سالى دورغىنىڭ بۇيرۇقى بىلەن قوراللانغان ئىككى يى-
گىت ئۇلارنى يۇرت ئىچىدىن ئامان - ئېسەن چىقىرىپ قويدى.
بۇ يىگىتلەرنىڭ بىرى مەڭلىك نىياز ئىدى.

— ھەي ماڭا قارا بالام، — دېدى سالى دورغا مەڭلىك
نىياز قايتىپ كەلگەندىن كېيىن، — سەن ئوردىدا بىر يىل
پالگان بولدۇڭ. جەڭ ھۈنەرلىرىنى ئويدان ئۆگەندىڭمۇ دەي-
مەن. ئۆگەنگەنلىرىڭنى ئاداشلىرىڭغا ئۆگەت. بىزنىڭ كۈنىمىز
ئەمدى جەڭ بىلەن ئۆتىدۇ.

—خوپ دورغا ئاتا، مەن جەڭگە تەييار!— دېدى مەڭ.

لىك نىياز كۆكرەك كېرىپ.
دەرۋەقە، شۇنىڭدىن باشلاپ شوپۇللۇقلار جەڭ تەييارلىق
قىلغا جىددىي كىرىشىپ كەتتى. ئادەتتە بۇ خەلق ئىچىدە
ئوۋچىلىق بىلەن كۆپرەك شۇغۇللىنىدىغان مەرگەنلەرمۇ خېلى
كۆپ ئىدى. ئۇلار چېرىكلەردىن ئولجىغا ئالغان بەشىئاتار
مىلىتىلار بىلەن قوراللاندى. قاسىم پالۋان ئۇلارغا نېمىلەر—
نىدۇ چۈشەندۈرەتتى. مەڭلىك نىياز ئاتلىق يىگىتلەرگە گىھ
قىلىچىۋازلىقنى ئۆگەتەتتى، گىھ بىرنەچچە يىگىت بىلەن
يۇرت ئىچىدىن چىقىپ، تەرەپ-تەرەپلەردە چارلاش بىلەن
شۇغۇللىناتتى. ئادەتتىكى دېھقان-چارۋىچىلارمۇ قولغا نېمە
چىقسا شۇنىڭ بىلەن قوراللىنىپ، سالى دورغىنىڭ ھويلىسى
ئەتراپىدىن كەتمەيتتى.

شۇ ئارىدا، ئاشۇلىقتىكى چېرىكلەر ئالدىراپ-تېزىنەپ
ئىككى قېتىم ھۇجۇم قىلدى. بىراق نۇرغۇن جەسەت بىلەن
مىلىتىلىرىنى قالدۇرۇپ چېكىنىپ كېتىشتى.

بۇ كۈنلەردە نوم، ئاداق، باي، ئارات-ئۇرۇك، تىۋىرك-ئۆل
قاتارلىق تاغلاردىكى جىسلار بىلەن چېرىكلىرى—
نىڭ ھەممىسى يوقىتىلىپ، پۈتۈن تاغ رايونى دېڭىزدەك قوزغى-
لاڭچىلارنىڭ قولىغا ئۆتكەنىدى. خۇددى قېلىن ئورمانلىقتا تۇ-
تاشقان ئوت ھۆل-قۇرۇق ھەممىنى كۆيدۈرۈپ ماڭغاندەك، بۇ
قوزغىلاڭ كۈنلىرى نومدىكىگە ئوخشاش دەشەتلىك پاجىئە-
لەرمۇ يۈز بەردى. بۇ پاجىئە قوزغىلاڭ تارىخىنىڭ بىر خۇنۇك
سەھىپىسى بولۇپ قالدى.

نوم—قۇمۇل شەھىرىنىڭ ئىككى يۈز ئوتتۇز كىلومېتىر

شەرقىي-شىمالىي بۇرجىكىدە، تاشقى موڭغۇلغا يېقىن جايلاش-
قان ئەڭ چەتتىكى بىر يۇرت بولۇپ، ئۇ يەر شامەخسۇت ۋاڭ-
نىڭ ئادەم پالايدىغان جازا لاگېرى ئىدى.

«ھاراق دېگەن ئاچچىق نېمە شىڭ شىڭ قاينايدۇ،
چىڭگاڭ غوجام كايىپ قالسا، نومغا پالايدۇ.
پالسىمۇ پالسا، ئېتىپ سالىمسا،

چۆچۈرىدەك بەش بالامنى يېتىم قويىمسا.»

دېگەن مەشھۇر خەلق قوشىقى شۇ مۇناسىۋەت بىلەن چىققان-
دى. بۇ يەردە نەچچە ئونلىغان زىندانلار بولۇپ، بۇ زىندان-
لار بىرنەچچە مېتىر چوڭقۇرلۇقتا ئاغزى تار، ئىمچى كەڭ، يەنى
تونۇر شەكلىدە بولۇپ، ھەر بىرىگە بەش، ھەتتا ئون ئادەم
سىغىدىغان قىلىپ ئويۇپ ياسالغان. ئېغىر گۇناھكارلار شۇ
زىندانلاردا چىرىپ تۈگەيتتى. گۇناھى يېنىكىلەر كېچىسى
زىندانغا تاشلىنىپ، كۈندۈزى ۋاڭنىڭ تېرىلغۇ يەرلىرىدە ئېغىر
ئەمگەككە سېلىناتتى. نوم ئەتراپتىكى يۇرتلاردىن دەشت-
باياۋانلار بىلەن ئايرىلىپ تۇرىدىغان ئارال شەكلىدىكى جاي
بولغاچقا، زىندانغا تاشلانمايدىغان گۇناھكارلارمۇ ئۇ يەردىن
ئاسانلىقچە كېتەلمەيتتى. جازا مۇددىتى توشقۇچە تىرىك قال-
المىغانلارنىڭ بەزىلىرى ئۆز يۇرتلىرىغا قايتسا، بەزىلىرى (مە-
سىلەن، ئىگە-چاقىسىز قالغانلار) ۋاڭ-بەگلەرنىڭ كۆزىدىن
يىراقراق تۇرۇش نىيىتىدە، شۇ يەردە يەرلىشىپ قالاتتى. ھەت-
تا، شەھەر ۋە يېزىلاردا ئال-ۋان-ياساق، يوقسۇزلۇق، جازانە
دەستىدىن قەرزگە بوغۇلۇپ ئۇنىڭدىن قۇتۇلالماس ھالەتكە
يەتكەنلەرمۇ نومغا قېچىپ كېلىپ پاناھلىناتتى. نوم خەلقىنىڭ
ئاساسىي قىسمى زۇلۇم ئوچىقىدا تولا كۆيۈپ، باغرى كاۋاپ
بولۇپ كەتكەن ئەنە شۇنداق كىشىلەر بولغاچقا، دىققەت بىلەن
كۆزەتسىڭىز، ئۇلارنىڭ كۆزلىرىدە قانداقتۇر ئۆچ-ئاداۋەت،

قىمىساس ۋە ئىسىيان ئوتلىرىنىڭ لاۋۇلداپ تۇرغانلىقىنى، روھىي ھالىتىمۇ غەلىتىرەك، يەنى مىسجەزى چۈس، ھەم قارام ئىكەنلىكىنى چوقۇم بايقىغان بولاتتىڭىز. شۇنىڭ ئۈچۈن بولسا كېرەك، بۇ يەرگە دورغا بولغانلارمۇ ئادەتتە ئۇلار بىلەن ئانچە-مۇنچە ھېسابلىشىپ ئىش قىلىشقا مەجبۇر بولاتتى.

ياڭ زېڭشىن ۋە ئۇنىڭدىن كېيىنكى جىڭ شۇرېن ھۆكۈمەتلىرى 1928-يىلى ئەتىيازدا شامەخسۇتنىڭ پالەچ كېسەللىكى بىلەن يېتىپ قالغانلىقىدىن پايدىلىنىپ، قۇمۇل دىيارىنى بىدۋاسىتە ئۆز ھۆكۈمرانلىقىغا ئېلىش نىيىتىنى ئىشقا ئاشۇرۇشقا كىرىشتى. ئون ئىككى تاغقا جىسا قويۇپ، دورغىلارنىڭ ئىمتىيازلىرىنى چەكلەش ئەنە شۇ نىيەتنى ئىشقا ئاشۇرۇشنىڭ ئالدىنقى شەرتلىرىدىن بىرى ئىدى. شامەخسۇتنىڭ ئۆلۈمى دەل بۇنىڭ ئەمەلگە ئېشىشىغا ياخشى پۇرسەت بولدى. يېزىلاردا يەرنى موغا ئېلىش بىلەن تەڭ تاغلاردىكى «تۆمۈر چارۋا» تۈزۈمى ئەمەلدىن قالدى. نومۇغا ئادەم پالايدىغان ئىشىمۇ تۈگىدى. بۇ خەلق ئۈچۈن زور خۇشاللىق ئىدى.

بىراق، نومۇنىڭ جىمىياسى شى جىڭفېڭ (يەنى شى جىسا) زورلۇق-زومبۇلۇق قىلىشتا شوپۇلدىكى جاڭ جىمىسادىنىمۇ ئا-شۇرۇۋەتتى. جىڭ شۇرېننىڭ بۇيرۇقى بىلەن نومۇغا ئورۇنلاشتۇرۇلغان سەكسەن نەچچە ئۆيلىك گەنسۇلۇق كۆچمەنگە ئەڭ مۇنبەت يەرلەرنى ئېلىپ بەرگەننىڭ ئۈستىگە، ئۇلاردىن ئېلىنىدىغان يەر بېجىنى ئىككى يىل كېچىكتۈرىدىغان بولدى. يەرلىك خەلقنى ئۇلارغا ئات-ئۇلاغ، تېرىلغۇ سايمانلىرى يەتكۈزۈپ بېرىشكە مەجبۇر قىلدى. بۇ ئات-ئۇلاغلارنى ئۇلار ئىشلىتىپ، خەلق بېقىپ بېرەتتى. ھەتتا، ئۇلار قوشقا قاتىقان كالىلارنى ئىشلىتىپ بولۇپ، قوش-ساپانلىرى بىلەنلا ھەيدەپ تاشلايتتى. ئىگىلىرىنىڭ ئۆيىگە بېرىپ بولغۇچە، بۇ كالىلارنىڭ

بەزىلىرى ئازگالارغا بويىنىدىكى قوش-ساپانلار بىلەن پۇتلىپ
شىپ يىقىلىپ ئاكا بولاتتى؛ بەزىلىرى كۆلچەكلەردە توختاپ
قالغان ئىسسىق ۋە پاسكىنا سۇلارنى ئىچىۋېلىپ، ئاغرىپ
ئۆلەتتى. ھەممىدىن يامىنى شۇكى، شى جىسا ئۆيلىك-ئوچاق-
لىق بولغان كىشىلەرنى قەستەن يىراقلارغا ھاشارغا ھەيدىۋې-
تىپ، ئۆز چېرىكلىرىنىڭ ئاياللارنى ئاياغ ئاستى قىلىشىغا پۇر-
سەت يارىتىپ بېرەتتى. ئۇنىڭ ئۈستىگە، شى جىسا بىلەن
نومغا كەلگەن جازانىفور سودىگەرلەرنىڭ ھەممىسى دېگۈدەك
بويىتاق بولغاچقا، ئۇلار ئۇيغۇرلاردىن ئۆيلىنىش كويىغا چۈش-
كەنىدى. بىراق ھېچكىم ئۇلارغا قىز بېرىشكە ئۇنىمايتتى.

بىر كۈنى سودىگەرلەر لى يۇڭ دېگەننى نۇرغۇن سوۋغا-
سالاملار بىلەن شى جىسانىڭ قېشىغا ۋەكىل قىلىپ كىرگۈزدى.
— بىز مۇشۇل قەھۋالدا قالىدۇق،— دېدى لى يۇڭ مۇ-

خەمبەرلىك بىلەن،— قۇمۇلدا ئۆز خەنزۇلىرىمىزدىن خوتۇن
ئېلىپ چىقايلى دېسەك، ئۇلار بۇ يەرگە كېلىشنى خالىمىسا،
بۇ يەردىكى چەنتۇلار بىز بىلەن ئويلىشىشنى رەت قىلسا، بىز
مۇشۇنداق ئۆتۈۋېرىمىزمۇ؟ ئۇنىڭ ئۈستىگە، بۇ يەرنىڭ يۇرت
چوڭلىرى دورغا بىلەن گېپىنى بىر قىلىپ، سودىدا بىز بىلەن
پۇت تېپىشماۋاتىدۇ، قۇمۇلدىن ئۆز ئالدىغا مال ئاچىقىپ،
بىزنىڭ سودىمىزنى كاسات قىلىپ قويدى. جىسا جانابلىرىغا
مەلۇم، بىز پەقەت سودا بىلەن بېسىۋاتقانلىقىمىز، بۇنىڭ
سىزگىمۇ پايدىسى تېگىۋاتاتتى. ئەمدى يا ئۆيلىك-ئوچاقلىق
بولالمىساق، يا بۇرۇنقىدەك بېيىش ئىمكانىيىتى بولمىسا، بىزگە
بۇ يەردە نېمە بار؟ بۇ ئىشلار ھەل بولمىسا، بىز كېتىمىز.
بىز تۇرماق چېرىكلىرىمىز ئاخىر قېچىپ تۈگەيدۇ. ئۆزىڭىز
يالقۇز قالامسىز؟

— مېنىڭمۇ بېشىم قاتتى،— دېدى شى جىسا،— قېنى ياخشى

مەسلەن ئېيتىشىمىز بولسا ئېيتىپ باقمىشىمىز؟
— بۇ ئاسان گەپ، — دېدى لى يۇڭ شى جىمىغا ئاستا
پىچىرلاپ، — بىزگە توسقۇنلۇق قىلىۋاتقانلار سالى دورغا (نوم-
نىڭ دورغىسىنىڭ ئېتىمى سالى ئىدى) باشلىق يۇرت چوڭلى-
رى. بىز ئۇلارنى ئۇجۇقتۇرۇۋەتسەك، پۇقرا دېگەن چونسىز
قالغان پادىغا ئوخشىشىپ قالىدۇ. قايقا ھەيدىسىمىز شۇ ياققا
ماگىدۇ ئەمەسمۇ!

بۇ پىكىر شى جىمىغا ياقتى. ئۇ، لى يۇڭ باشلىق جا-
زانىڭ زورلار ۋە ئۆزىنىڭ يېنىدىكى قولچى-وماقلىرى بىلەن مەس-
لىھەتلىشىپ، بىر چوڭ سۇيىقەست پىلانلىدى. شى جىمىغا كى-
چىك نوم دېگەن يەردىن توي قىلىپ قايتقاندىن كېيىن،
«مەن يۇرت چوڭلىرىدا بۇ يەردە باشتىدىن توي قىلىپ بېرىد-
مەن» دېگەن باھانە بىلەن سالى دورغا باشلىق يۇرت چوڭ-
لىرىنىڭ ھەممىسىنى چايغا ئېيتىپ، غىزا-تاماققا زەھەر سې-
لىپ بېرىدىغان بولدى. ھېلىقى كۆچمەنلەرنى «چەنتىلار
سىلەرنى ئۆلتۈرۈۋەتمەكچى بوپتۇ، دەرھال سىم توقماقلارنى
ياساپ تەييارلىنىڭلار. بىز بەلگە بەرگەن ھامان چېرىكلەر
بىلەن بىرلىكتە ئۇلارغا ھۇجۇم باشلاپ، ئەركەكلىرىنى ئۆلتۈ-
رۈڭلار، خوتۇن-قىزلىرى بىلەن مال-مۈلكى سىلەرنىڭ بو-
لىمىدۇ» دەپ قۇتراتتى. ئومىغا بۇرۇنراق كېلىپ يەرلىشىپ
قالغان شۈي لۈيى دېگەن تىجارەتچى بۇ ئىشتىن خەۋەردار بو-
لۇپ، ئەھۋالنى سالى دورغىغا ئېيتىپ قويدى.

— مەن خەنزۇ بولساممۇ، — دېدى ئۇ، — سىلەر بىلەن قې-
رىنداشلىك بولۇپ قالغان. ئۇلارنىڭ خۇدادىن قورقماي، مۇنداق
ناھەق قان تۆكۈشىگە ھەرگىز رازى ئەمەسمەن.

سالى دورغا چۆچۈپ كەتتى ۋە يۇرت چوڭلىرىنى يى-
ھىپ، بۇ سۇيىقەستكە قارشى تەدبىر تېپىش ئۈستىدە مەسلىھەت-
لىشىپ تۇرغاندا، شى جىمىنىڭ چايغا چاقىرىغان باغىشى

كېلىپ قالدى. شۇنىڭ بىلەن ئۇلار كېچىچە ئۆيمۇ ئۆي خەۋەر قىلىپ، خەلقنى قوزغىدى. ئاران تۇرغان خەلق قارا مىلىتىق ۋە تاياق-توقماقلار بىلەن قوراللاندى. ئەتىسى يۇرت چوڭلىرىغا داستىخان تارتىلىش بىلەن تەڭسلا، قوراللانغان خەلق جىسا گازارمىسىغا شىددەتلىك ھۇجۇم باشلاپ، ئۇ يەردىكىلەر-نىڭ ھەممىسىنى ئۆلتۈرۈپ تاشلىدى. قوزغىلاڭچىلارنىڭ بىر بۆلىكى ھېلىقى كۆچمەنلەرگە تېگىش قىلىپ بىرىنىمۇ تىرىك قويمىدى. شۇنداق قىلىپ، كۈن پېتىپ بولغۇچە نوم دېگەن يۇرتنىڭ ئىچى ئاپئاق بۇلۇتلار مەڭزىدىكى كەچكى شەپەققە ئوخشاش قىپىقىزىل قانغا بويىلىپ كەتتى. بۇ دەھشەتلىك پاچىئەدىن ئۆركۈپ كەتكەن قۇشلار چەت-ياقىلاردىكى دەل-دەرەخلەرنىڭ شاخلىرى ئارىسىغا يوشۇرۇناتتى. ھەتتا ئىمتلارمۇ قاۋاش ئىقتىدارىدىن قالغاندەك، تام تۈۋىلىرىدە بېشىنى ئىد-چىگە تىقىپ جىم يېتىشاتتى.

نوم ۋە باشقا يۇرتلاردىكى قوزغىلاڭ يالقۇنلىرى نىياز-خان ئاغىچىنىڭ ئاينىسا قىز توغرىسىدىكى غېمىنى تېخىمۇ كۈچەيتىۋەتتى. «ئەمدى ھەممە يۇرت بۇزۇلۇپ كەتتى. يەنە نېمە ئىشلار بولىدۇ تېخى، قىز بالا دېگەن ئاجىز نېمە، نورغا دادىسىمۇ چىقلا ئىشلارنى بېشىدىن ئۆتكۈزدى. مۇنداق گاختا سوپى مەرگەنلەرنىڭ كەمبەغەللىكىمۇ كۆزگە كۆرۈنمەس. يەنە بىر قېتىم گەپ قىلىپ باقاي، خۇدايىم كۆڭلىگە ئىنىساپ بېرىپ ئۇناپ قالسا، ئاينىسا قىز بىلەن مەڭلىك بالىنىڭ بىر شىنى بىر قىلىپ قويۇپ، خاتىرجەم بولايلى. جاھان تىنىچىغىمچە كىم بار-كىم يىوق.» ئۇ ئەنە شۇ خىياللار بىلەن ئەل ياتارغا يېتىن سالى دورغىنىڭ قېشىغا كىردى. بىراق ئەمدىلا گەپ باشلاپ تۇرغاندا، ھويلىدا ئات تۇياقلىرىنىڭ دۈكۈرلىگەن ئاۋازى ئاڭلىنىپ، مەڭلىك نىيازنىڭ «دورغا ئاتا، دورغا ئاتا» دېگەن ئاۋازى ئاڭلاندى. سالى دورغا ئورنىدىن ئىتتىك قويۇپ، ئىشىكىنى ئاچتى.

يەتتىنچى باب

قايلان ئۆز ماكانىنى تاپتى

ئۆزۈڭنى ئەر چاغلىساڭ،
ئۆزگىنى شىر چاغللا.

— ئۇيغۇر خەلق ماقالى

1

كىتابىمىزنىڭ بەشىنچى بابىدا ليۇسىجىڭنىڭ خوجىسىنى ياز ھاجىنى نەزەربەنت قىلغانلىقى ئېيتىپ ئۆتۈلگەنىدى. بىراق ئىش بۇنىڭ بىلەن تۈگىمىدى. ليۇسىجىڭ يەنىلا خا-تىرجەم بولالماي، ئۇنى كۆزدىن يوقىتىۋېتىش كويىغا چۈشۈپ، جۇڭشياۋ (پودپولكوۋنىڭ) دەرىجىلىك قېرى مۇشاۋىرى ياكى سەنمۇنىڭ مەسلىھىتىنى ئالماقچى بولدى.

— قېنى ئېيتىڭا، بۇ ئاپەتنى قانداق قىلساق بولىدۇ؟ — دېدى ليۇسىجىڭ تاماكىسىنى شوراپ ئولتۇرۇپ.

قېرى مۇشاۋىر ياكى زىڭشىننىڭ جاڭجىڭ يامۇلىدا شاۋ-شياۋ (مايور) لۇق دەرىجىسى بىلەن ئۇزۇن يىللار ئىشلەپ، جىڭ شۇرپىن ھاكىمىيەت بېشىغا چىققاندىن كېيىن، ليۇسىجىڭنىڭ قېشىغا ئەۋەتىلگەن كىشى ئىدى. ئۇنىڭ دەرىجىسى سىنمۇ جىڭ شۇرپىن ئۆزى ئۆستۈرگەن. بويى جەينەكتەك

كېلىدىغان چىۋەككەنە بۇ ئادەم لىۋىس سىمىچاڭنىڭ خادىملىرى ئىچىدە ھەممىدىن ئوقۇمۇشلۇق، پەم - پاراسەتلىك ھېسابلىنىاتتى. ئۇ ئەپپۇن چەكمەسلىكى، قىمار ئوينىماسلىقى ۋە شەھ-ۋانىي ھەۋەسلەردىن يىراقلىقى بىلەن باشقا ئەمەلدارلاردىن ئالاھىدە پەرقلەنىپ تۇراتتى. بوش ۋاقىتلىرىنى كىتاب ئوقۇش ۋە ھۆسن خەت يېزىش بىلەن ئۆتكۈزەتتى. ئۇنىڭ كۆپىنچە ئوقۇيدىغىنى قەدىمكى زاماننىڭ جەڭ تاكتىكىلىرى بايان قىلىنغان «سۇڭزى بىڭفا»^① ۋە «ئۈچ پادىشاھلىق ھەققىدە قىسسە» قاتارلىق كلاسسىك ئەسەرلەر ئىدى.

ئۇ لىۋىس سىمىچاڭنىڭ خوجىنىياز ھاجىنى قانداق قىلىش لازىملىقى توغرىسىدىكى سوئالىنى ئاڭلىغاندىن كېيىن، بىر ئاز ئويلىنىۋېلىپ:

— ئاۋۋال سىمىچاڭ جانابلىرىنىڭ دانىشمەنلىك پىكىرىنى

ئاڭلىغۇم كېلىدۇ، — دېدى.

— مەن سىزگە ئوخشاش ياپسام تۇتارمۇ، كۆمسەم پىشار-

مۇ دەپ ئولتۇرىدىغان تالىپ مەجسەز كىشى ئەمەس، — دېدى لىۋىس سىمىچاڭ سەل كايىدىن ئۆتكەن قىلىپ، — مەن ئۇنى جاللاتىنىڭ قولىغا تاپشۇرساملا ئىش تۈگەيتتى. يېڭىسىراق گەپ چىقار-مىكىن دەپ سىزدىن مەسلىھەت سوراۋاتىمەن.

ئۇ لىۋىس سىمىچاڭنىڭ ئۇر-چاپتىن باشقىسى قولىدىن كەلمەيدىغان سامان قورساق ئىكەنلىكىنى بىلىگەچكە، ئۇنىڭ گېپىگە ئانچە ھەيران قالماي، ۋەزىدىن سۆزلەشكە باشلىدى:

① تەخمىنەن ئىككى مىڭ بەش يۈز يىل بۇرۇن سۇڭۇز

دېگەن ئالىم تەرىپىدىن يېزىلغان مەشھۇر ھەربىي تاكتىكا كىتابى. بۇ كىتاب كېيىنكى زامانلاردا ياپون، رۇس، نېمىس، فرانسۇز ۋە چېخ تىللىرىغا تەرجىمە قىلىنغان.

—جانا بلىرى دانىشىدىن سەركەردىمىز ياك جاڭجىۋىڭنىڭ شىنجاڭ سىڭىنى قانداق قىلىپ ئون يەتتە يىل سورىغانلىقىنى خاتىرە شېرىپلىرىدىن چىقىرىپ قويىمىغانسلا، خوجىنىياز ھېلىقى تۆمۈر ئىسيانى بولغان يىللاردىن تارتىپلا ئەل ئىچىدە نامى چىقىپ قالغان ئادەم. ئۇنى ئۆلتۈرۈۋەتسەك، دۈشمەننى كۆپەيتىۋالىمىز. تىرىك قويساق، ئاخىر بىر كۈنى يۇرتىغا بېرىۋالىدۇ، بۇ يولۋاسىنى تاغقا قويۇۋەتكەنلىك بولىدۇ. شا-مەخسۇتنىڭ ئۇنى ئۆز يېنىدا تۇتۇپ تۇرۇشىمۇ تاسادىپىي بولمىغان. مەنچە بولغاندا، بىزمۇ مۇنداق باش ئەگمەس ئىسيانچىلاردىن پايدىلىنىشنى بىلىشىمىز، يەنى مەسىلەن، ئۇنىمۇ ئۆز ۋاقتىدىكى تۆمۈر خەلىپىگە ئوخشاش بىر تال يىپ بىلەن يامۇلغا باغلاپ قويۇشىمىز لازىم.

—ئۇنى ئۆلتۈرمەي بىرەر مەنەسەپكە قويمايلى دېمەك چىمۇسىز؟

—شۇنداق، جانا بلىرى.

—ياق، ياق، مۇنداق قىلىشنىڭ ھاجىتى يوق، — دېدى ليۇسېجاڭ ئورنىدىن سەكرەپ قوپۇپ، — ھازىرقى قۇمۇل ۋە زېمىنى تۆمۈر زامانىسىدىكىگە ئوخشاشمايدۇ. ياك جاڭجىۋىڭ جانا بلىرى تۆمۈر ئىسياننى تىنچىتىۋېلىش ئۈچۈنلا شۇنداق قىلغان.

—مەنچە، — دەپ يەنە ۋەزمەن سۆزلەشكە باشلىدى قېرى مۇشاۋىر، — تارىخ تەكۋارلىنىدۇ. بەزى ئالامەتلەر قۇمۇلدا يەنە بىر ئىسيان بولۇشتىن دېرەك بەرمەكتە. دانىش-مەن كىشى ھازىرقىغا قاراپ، كېلەچەكنى ئالدىدىن كۆرەلەيدۇ. بىز كېيىنلىكىمىزنى ئويلىشىمىز كېرەك.

—خەير، سىزنىڭ مۇلاھىزىڭىزنى ئورۇنلۇق دەپ پەرەز قىلايلى، شۇنداقسىمۇ خوجىنىيازنى تىرىك قويۇشنىڭ بۇ ئىشلار

بىلەن نېمە ئالاقىسى بار؟

— ئالاقىسى جىق، — دېدى مۇشاۋىر كەسكىن قىلىپ، — بىرىنچىدىن، ھازىر شامەخسۇتنىڭ ئۇرۇق-ئەۋلادى بىلەن بەگ-دورغىلار ۋاڭلىق تۈزۈمىنى قايتا تىكلەش كويىدا بولماقتا. ئۇلار ئەل ئىچىدىن توپىلاڭ چىقىشىنى تۆت كۆز بىلەن كۈتمەكتە. ئۇلارغا خوجىنىياز دەك كونا ئىسيانكار ۋە ئەل ئىچىدە تەسىرى بار قارام ئادەملەر ناھايىتى لازىم. بەگلەر-دىن بۇرۇن بىز ئۇنى قارماققا ئىلىندۇرۇۋېلىشىمىز ئاقىلانلىك بولىدۇ. يەنى مەسىلەن، يولۋاس بۇرۇن ئوردىنىڭ سادىق مۇلازىمى ئىدى. سىجاڭ جانا بلىرى ئۇنى يىڭجاڭلىق مەنىسى بىلەن سېتىۋالدى. ئۇ ئەمدى جانا بلىرىنىڭ سىزغان سىزىقىم-دىن چىقماي، بىزنىڭ پايدىمىزغا ئىشلەۋاتىمىدۇ! ئىككىنچى-دىن، ياكى جاڭجۇڭنىڭ يۇرت سوراشتىكى دانىشمەنلىك تەدبىر-لىرىدىن بىرى، يەرلىكلەرنىڭ چوڭلىرىنى ئىت بىلەن مۇشۇك-كە ئوخشاش بىر-بىرىگە سېلىپ قويۇشتىن ئىبارەت ئىدى. مەسىلەن، يولۋاسقا يىڭجاڭلىق مەنىسىنى بەرگەن جانا بلىرى خوجىنىيازغا ليەنجاڭلىق ياكى ھېچ بولمىغاندا پەي-جاڭلىق مەنىسىنى بېرىپ قويىمىسا، بىرى مەن سەندىن ئۇستۇن، سەن مېنىڭ ئاغزىمغا قارىشىڭ كېرەك دېسە، ئىككىنچىسى، مەنزە ساڭا ئوخشاش دادىسىنىڭ ئېتىنى بىلىمەيدىغان بىر نېمىگە بويسۇنمايدىمەن دەپ بويۇن تولغايدۇ، نەتىجىدە بىر-بىرىگە ئورا كولاپ، تاپقان گېپىنى جانا بلىرىغا يەتكۈزۈش ئۈچۈن (مەسىلەن، يولۋاسقا ئوخشاش) بىرى ئالدى ئىشىكتىن كىرسە، بىرى ئارقا ئىشىكتىن كىرىپ، بوسۇغىلىرىدىن دالچىمايدىغان بولىدۇ. چەنتۇلارنىڭ «ئىككى قاغا پوق تالاشا ئوۋچىغا پايدا» دېگىنىگە ئوخشاش بىز بىر چەتتە تۇرۇپ پايدا ئېلىپ ۋېرىمىز. ئۈچىنچىدىن، مۇبادا ئىسيان چىقىپ قالسا، خوجىنى-

يازنى ئۆز قىسمى بىلەن سەپنىڭ ئالدىغا ئۆتكۈزۈپ قويىد-
مىز - دە، چېرىكلىرىمىز مىللىتىنى ئۇلارنىڭ گەجگىسىگە تىرەپ
ماڭىدۇ يەنى زەھەرنى زەھەر بىلەن يوقىتىمىز.

— توختاڭ، — دېدى ليۇسەجياڭ سەگە كېلىشىپ، — سىزنىڭ
پىكىرىڭىزچە، خوجىنىيازنىڭ قولىدا يەرلىكلەردىن بىر قىسىم
چېرىككە بولۇشى لازىم ئىكەن تېخى، شۇنداقمۇ؟ ئۇنداقتا،
زەھەرنى زەھەر بىلەن يوقىتىپ بولغۇچە، ئۇ زەھەر ئۆزىمىزگە
يېنىپ قالسا، قانداق قىلغۇلۇق؟

— سەجياڭ جانابلىرىغا مەلۇمكى، — دېدى مۇشاۋىر تەر-
مەچتەك ئىنچىكە بارماقلىرىنى قارسىلىتىپ ئولتۇرۇپ، — دۈش-
مىنىگە زەھەر بەرمەكچى بولغان كىشى زەھەرنى ھېچقاچان
ئالقمىدا تۇتۇپ تۇرمايدۇ، ئۇنى چوقۇم بىرەر قاچىغا سېلىپ
بېرىدۇ قاچىدىكى زەھەر ھەر قانچە تېز تەسىر قىلىدىغان
بولسىمۇ، قاچىنىڭ ئىگىسىگە تەسىر قىلمايدۇ. شۇنداق ئەمەس-
مۇ؟ ياكى جاڭجۇڭ جانابلىرى تەشكىللىگەن چەنتۇ - مۇسۇل-
مان قوشۇنلىرىنىڭ ئۆز زامانىسىدە ئىلى قوزغىلاڭچىلىرى
بىلەن تۆمۈر ئىسيانىنى تىنچىتىشتا قانداق چوڭ خىزمەتلەرنى
بەجا كەلتۈرگەنلىكىنى خاتىرە شېرىپلىرىگە ئەسلىتىپ ئۆتسەم
ئارتۇقلۇق قىلماي دەيمەن.

قېرى مۇشاۋىر مۇشۇ پىكىرلىرى بىلەن ئاخىرلىۇسەجياڭنى
قايمىل قىلدى. ھەتتا ليۇسەجياڭ «سىزنى زامانىمىزنىڭ جۇڭگى
لياڭى ① دېسەك، مۇبالىغە قىلغان بولمايدىكەنمىز» دەپ ئۇنى
ماختاپ قويدى. شۇنىڭ بىلەن خوجىنىياز ھاجىنى ھازىرچە

① جۇڭگىلىك — قەدىمكى جۇڭگو تارىخىدىكى «ئۈچ پادىشاھ
لىق» دەۋرىدە، مىلادى 181 — 234- يىللىرى ياشىغان مەشھۇر سە-
ياسەتچى ۋە ھەربىي ئىشلار ئالىمى.

ئۆلتۈرۈۋەتەي، ئۇنىڭغا پەيپەچاڭلىق دەلىلىنى بىلەن بېرىۋېتىمەن -
ئوتتۇزغىچە ئەسكەر تۇتۇش ھوقۇقىنى بېرىپ، ھۆكۈمەت
چېرىكلىرىنىڭ قاتارىغا قوشىدىغان بولۇشتى ۋە بۇ قارارنى يۇ-
سۇپ تەيىجى ئارقىلىق ئۇنىڭغا ئۇقتۇردى.

— مېنى ئەپرە قىلسىلا، تەيىجى بەگ غوجام، — دېدى
ھاجى قاپاقلىرىنى سېلىپ، — مېنىڭ قىلىمغىنىم شۇ. قايتىمۇ؟
ئەمدىزە چېرىكلەرنىڭ چاپىنىنى كىيىپ، پوپوغا دەسسەپ
يۈرگۈدەكمەنمۇ؟ ماڭا ئىجازەت بەرسىلە، يۇرتۇمغا بېرىپ
تىرىكچىلىكىمنى قىلاي.

— يوق-سۇ، — دېدى يۇسۇپ تەيىجى ئۆز ھۇجرىسىدا
تەشۋى سېرىپ ئولتۇرۇپ، — سىزگە ئىجازەت بېرىش قولۇم-
دىن كەلمەيدۇ، ئۇلارمۇ سىزنى تاغقا ھەرگىز قويۇپ بەرمەيدۇ.
سىز ئېتىكىڭىز ئوتتۇرق ئادەم، ئەمما ھازىر قۇمۇل خەلقى دەل سىزگە
ئوخشاش ئېتىكى ئوتتۇرق ئادەملەرگە مەرتىج. ئەھلى پۇقرانىڭ
بېشىدا ئوت يېنىپ، يېڭىنى زەھەر، كىيىڭنى كېپەن بولۇۋاتقان
گاڭخا سىز يۇرتىڭىزغا بېرىپ قايسى تىرىكچىلىكنى قىلىماقچى؟
تىنىچ تىرىكچىلىك قىلىدىغان ئادەمزە ئۇ كۈنكىدەك چېرىكلەرنى
قامچىلامدۇ؟ ئېتىكىڭىز ئوتتۇرق دېدىمغۇ، ھە شۇنداق، سىز
ئەمدى ئۆزىڭىز تۇتاشتۇرغان بۇ ئوتنىڭ تېشىدا قالالمايسىز!
ياخشىسى، ئۇلارنىڭ گېپىگە ماقۇل دەڭ، بۇ غەنىمەت بۇرسەت.
خۇداۋەندە كېرىم بىزگە نۇسرەت ئاتا قىلىدىغان ئوخشايدۇ
ئىنشائاللا! بولمىسىزە تېخى نەچچە كۈن بۇرۇنلا ئوردا پال-
گانلىرىنى تارقىتىۋەتكەن لىيۇسىچاڭ ئەمدى سىزگە ھەم مەن-
سەپ، ھەم قورال بېرىمدۇ؟ بۇ قورالنى ئەتە - ئۆڭۈن ئۇنىڭ
ئۆزىگە ئىشلىتىرمىز تېخى!

يۇسۇپ تەيىجى شۇ گەپلەرنى قىلىۋېتىپ كۈلۈپ كەتتى.
ھاجى بولسا، چوڭقۇر خىيال دېڭىزىغا غەرق ئىدى. «توۋا،
قىزىق ئىشلار بولۇۋاتىدۇ، دەپ ئويلايتتى ئۇ، تۆمۈر ئاكام

يېپىشماقتىمدا شامە خىسرىت بىلەن ئوردا بەگلىرى چېرىكلەر بىلەن
بىر بولۇۋېلىپ، پۇقراغا ئوق ئاتقان. ئەمدى بۇ بەگ - غوجاملار
پۇقرا بىلەن بىر بولۇپ چېرىكلەرگە ئوق ئاتماقچى بولۇۋاتىدۇ.
بوپتۇ، كىم بولسا بولسۇن، پۇقرا تەرەپتە تۇرسا، مەن ئۇنىڭ
بىلەن بىر؛ كىم پۇقراغا زۇلۇم قىلسا، ئۇنىڭ جېنىغا زىخ
بولغىنىم بولغان. تەيجى بەگ توغرا ئېيتىدۇ. پۇرسەتنى غە -
نىمەت بىلىپ، ئاڭال قورالغا ئىگە بولايچۇ، ئاندىن نېمە
قىلىشنى ئۆزۈم بىلىمەن.»

شۇنداق قىلىپ، خوجىنىياز ھاجى ليۇسۇسجاڭنىڭ تەۋەسىدە
دىكى بىر پەيچاڭ بولۇپ قالدى. ئۇ ئەمدى يىگىرمە نەچچە
ئادىمى بىلەن سىجاڭ شىتابىدىن لەڭ يەيدىغان بولدى.
ئۇلارغا مىلتىقمۇ تارقىتىپ بېرىلدى. بىراق، «ھازىرچە لازىمى
يوق» دەپ ئوق بېرىلمىدى. خۇددى ھېلىقى قېبرى مۇشاۋىر -
نىڭ ئېيتقىنىدەك، ھاجىنىڭ پەيچاڭ بولغىنىغا يولۇۋاس
ناھايىتى خاپا ئىدى. ئۇ ليۇسۇسجاڭنىڭ يېنىغا نەچچە كىرىپ،
ھاجىنىڭ «خەتەرلىك ئادەم» ئىكەنلىكىنى ئەسكەرتتى. ليۇ
سۇسجاڭ بولسا، گاھىدا مىيىقىدا كۈلۈپ قويايتتى، گاھىدا
«ئانداق بولسا، كۆپرەك دىققەت قىلىپ يۈرۈڭ، سىز دېگەن
يىڭىچاڭ، ئۇنى قاتتىق تۇتۇڭ، ئۇنىڭدىن مەسىلە چىقىپ قال -
سا سىزنى تۇتىمەن» دەپ قويايتتى. شۇنىڭغا بىنائەن يولۇۋاس
خوجىنىياز ھاجىنىڭ ئارقىسىغا پايلاقچى سېلىپ قويىدى.
ئەمما ئۆزى ھاجىنى كۆرگەندە قىلىدىغان قىلىق تاپالىماي،
پايىمىپتەك بولۇپ كېتەتتى. ئۇنىڭ نېمە قىلىپ يۈرگىنىنى ھا -
جىمۇ سېزەتتى. شۇڭا ئېپى كەلگەندە ئۇنى گەپ بىلەن
چېقىۋالاتتى. شۇنداق كۈنلەردە تاغدىكى قوزغىلاڭ باشلىنىپ
كەتتى. چېرىكلەرنىڭ شوپۇلغا قىلغان دەسلەپكى جازا يۈرۈش -
لىرى مەغلۇپ بولغاندىن كېيىن، قاتتىق ئەسەپىلەشكەن ليۇسۇس -

جاڭ جىڭ شۇرپىغا تېلېگرامما يوللاپ، ئەھۋالنى تەپسىلىي بايان قىلدى ۋە قانداق قىلىش توغرىسىدا يوليورۇق سورىدى. جىڭ شۇرپى قۇمۇلدىكى مۇنتىزىم قىسىملارنى دەرھال شوپۇلغا ھۇجۇم قىلىش توغرىسىدا جىددىي تېلېگرامما ئەۋەتتى. ليۇسەجياڭ بۇ ۋەزىپىنى ئاتلىق تۈەن (پولك) باشلىقى جۇلەجۇڭغا تاپشۇرماقچى بولغاندا، ھېلىقى قېرى مۇشاۋىر «زەھەرنى زەھەر بىلەن يوقىتىش» يەنى خوجىنىياز ھاجىنى ئۆز قىسمى بىلەن سەپنىڭ ئالدىدا ماڭدۇرۇش تەكلىپىنى ئوتتۇرىغا قويدى. ليۇسەجياڭ «ھەي، قانداق بولار كىن» دەپ، يەنىلا ئەندىشە قىلىپ تۇرغاندا، قېرى مۇشاۋىر مۇنداق دېدى:

— جانا بىلىرى ھەرگىز خاۋاتىرلەنمىسىلە، خوجىنىياز يىدىگىرمە نەچچە ئادىمى بىلەن بىزنىڭ ئەسكەرلىرىمىز ئىچىدە دېڭىزدىكى بىر كىچىككىنە يېتىم ئارالغا توخشاپ قالىدۇ. ئۇنىڭ ئۈستىگە ئىسيانچىلار خوجىنىياز لارنى كۆرگەندە، ئۆز كىشىمىز، قېرىندىشىمىز دەپ ئوق چىقىرالمىدايدۇ. بىزنىڭ ئەسكەرلىرىمىز گەجگىسىدىن نەيزىسىنى تىرەپ ماڭىدۇ. بىز شۇ ھالدا توختىماي ئىلگىرىلەۋېرىمىز.

— توختاڭ، توختاڭ، — دېدى ليۇسەجياڭ جىددىيلىشىپ، «ئۈچ پادىشاھلىق ھەققىدە قىسسە» دىكى بىر جەڭنى ئەسكە ئېلىڭ، مۇبادا خوجىنىياز مۇخۇددى جاڭ فېيىغا ئوخشاش بىردىنلا ئاتنىڭ بېشىنى ئارقىغا بۇرسا قانداق قىلىسىز؟

— بۇنىڭ چارىسى ئاسان، — دېدى مۇشاۋىر كۆرەڭلىك بىلەن كۈلۈپ، — سىجاڭ جانا بىلىرىغا مەلۇمكى، بىزنىڭ ئەسكەرلىرىمىزنىڭ قولىدا ئېتىشقا ئەپلىك بولغان قىسقا بەش-ئالتار بار، خوجىنىيازنىڭ قىسمىغا بولسا، قارا مىللىتىدىن ئانچە پەرقلىنىپ كەتمەيدىغان كالانىپاي ۋە قوغۇشۇن ئوقلۇق توققۇز ئاتار تارقىتىپ بېرىلگەن. ئۇنىڭ ئۈستىگە، پەقەت بەش

تالدىنلا ئوق بېرىمىز. مېنىڭچە، خوجىنىياز ئانىنىڭ بېشىنى ئارقىغا بۇرىغىچە، مىللىتىدىكى ئوقلىرى ئېتىلىپ بولار دەيمەن.

قېرى مۇشاۋىر لىۋىسجاڭنى بۇ قېتىممۇ قايىل قىلدى. لىۋىسجاڭ خوجىنىياز ھاجىنى چاقىرىپ، جۇتۇەنجاڭنىڭ چېرىكلىرى بىلەن بىرلىكتە شوپۇلغا ھۇجۇم قىلىش بۇيرۇقىنى بەردى ۋە جەڭدە ساداقەتلىك كۆرسەتسە، مەنسىپىنىڭ ئۆسىدىغانلىقىنى، مۇبادا يامان نىيەتتە بولىدىغان بولسا، دۈمبەسىدىن ئوق يەيدىغانلىقىنى ئاشكارا ئېيتتى. ئەمما ھۇجۇم كۈنىنى ئېيتماي، ئەتىدىن باشلاپ جۇتۇەنجاڭنىڭ قومانىدىنلىقىغا قەتئىي بويسۇنۇشنى تاپشۇردى.

خوجىنىياز ھاجى ئۆز ياتىقىغا قايتىپ كېلىپ، ئۇزۇنغىچە خىيال سۈرۈپ ئولتۇردى. ئاخىر، خۇددى قىيىن بىر تېپىشماققا توغرا جاۋاب تېپىمىۋالغان بالىدەك بىردىن-بىر جانلىنىپ كەتتى، شام يېقىپ قولىغا قەغەز - قەلەم ئالدى. قومۇش قەلەم خوتەن قەغەزى ئۈستىدە بىردەم يورغىلاپ توختىدى. ئاخىرقى باھار كېچىسىنىڭ قاراڭغۇ پەردىسى ئالەمنى قاپلاپ، پۈتۈن شەھەر ئۇيقۇغا كەتكەندە، ئۇنىڭ ھويلىسىدىن بىر بوز ئاتلىق كىشى چىقىپ، شوپۇلغا راۋان بولدى. ئۇ ئات ئۈستىدە قوينىنى پات-پات سىلاپ قويۇپ، «ھاجى ئاكام بۇ خەتكە نېمىلەرنى پۇتتىكىن، لىپاپ خېلىلا قېلىن تۇرىدىغۇ» دەپ ئويلايتتى. خوجىنىياز ھاجىمۇ ئاستا-ئۆيىدىن چىقىپ، خۇددى قېلىن ئورمانلىقتا كېچىسى ئوۋ قىلىشقا ئۆگەنگەن تاغ قاپلىنىدەك، ھېچكىمگە سەزدۈرمەي يۈسۈپ تەيجىنىڭ دەرۋازىسى ئالدىغا كېلىپ توختىدى. يۈسۈپ تەيجىنىڭ مۇم شام بىلەن يورۇتۇلغان چاققانغىنا ھۇجرىسىدا بۇ ئىككىيلەن بىرەر سائەت پاراڭلاشقاندىن كېيىن، يۈسۈپ تەيجى

ئورنىدىن تۇردى - دە، يوغان كۆن ساندۇقتىن تېخى قول تەگمىگەن ئۇچ تال ماۋزۇر (تېز ئېتىلىدىغان ئونئاتارلىق تاپانچا) نى چىقىرىپ، بەش قۇتا ئوقى بىلەن ھاجىغا بەردى ۋە ئۇنىڭ ئامانلىقى ھەم ئىشىنىڭ ئوڭۇشلۇق چىقىشىغا ئۇزۇن دۇئا قىلىپ ئۇنى ئۇزىتىپ قويدى.

ھاجى ئۆز ياتىقىغا كېتىۋېتىپ، خۇددى يۇلتۇزلار ئارىسىدىن بىر نەرسىنى ئىزدەۋاتقان دەك ئاسمان گۈمبىزىگە دىققەت بىلەن قارايتتى. بەزى يورۇق، بەزى خىرە كۆرۈنگەن سان - ساناقسىز يۇلتۇزلار، ئەپسانىلەردە ئېيتىلىشىنىدەك ئاسماننى ئۆرۈلۈپ چۈشۈشىدىن دەپ قېقىپ قويۇلغان پولات مىخلارغا ئوخشاش پارقىراپ تۇراتتى. شۇ ئارىدا بىر يورۇق يۇلتۇز ۋال - ۋۇل قىلىپ، شەھەر تەرەپتىن تاغ تەرەپكە كۆچتى. «ئىلاھىم، ئاشۇ يۇلتۇز مېنىڭ يۇلتۇم - زۇم بولۇپ قالغىدى، - دەپ ئويلايتتى ھاجى، - شۇ چاغدا ھېلىقى ئۇرۇمچىدىكى تاتار دوستۇم ھەيدەر ئەيەندىگە قاپلان قانچانلا بولسا قاپلان، ئۇ قولغا ئۆگىنىدىغان نېمە ئەمەس، بۇ قاپلان ئۆز ماكانىنى تاپماي قويمايدۇ» دەپ ئېيتقان گېپىمنى راستلىققا چىقارغان بولاتتىم.

2

ئالدىنقى بابنىڭ ئاخىرىدا ئېيتقىنىمىزدەك، سالى دورغا ئالدىراپ ئىشىكىنى ئېچىپ، ئۆيىدىكى يوغان قارا چىمىراغنىڭ يورۇقىدا مەڭلىك نىيازنىڭ سەل جىددىيلىشىپ قالغان چىرايىنى كۆرۈپ «نېمە گەپ؟» دېدى. مەڭلىك نىياز خوجى - نىياز ھاجىدىن ئالدىراش چاپارمەن كەلگەنلىكىنى ئېيتتى ۋە ئۇچ قەدەمچە ئارقىدا ئېتىدىغان چۇلۇۋۇرنى تۇتۇپ تۇرغان

بىر كىشىنى كۆرسەتتى. قاتتىق ھاسىراپ تۇرغان ئاق بوز ئاتىنى ئاچچىق تەر پۇراپ قۇراتتى.

— نېمىشقا ئېتىنى ئالمايسەن، چاققان بىول، — دېدى سالى دورغا مەڭلىك نىيازغا، ئاندىن چاپارمەن بىلەن ئېسەنلىك سورىشىپ ئۇنى ئۆيىگە باشلىدى.

چاپارمەن چىرايلىق بۇرۇت قويۇۋالغان يۇمىلاق يۈز-لۈك ياش يىگىت ئىدى. يىگىت ئۈستىبېشىدىكى چاڭ-تۈزەننى قېقىشتۇرۇپ، ئۆيىگە كىرىش بىلەنلا، قوينىدىن بىر لىپاپ چىقىرىپ، سالى دورغىغا سۇندى.

— ھاي ئاپىسى، چاققان بىول، ئاڭال تائام، ئاندىن كالام دەپتىكەن، — دېدى سالى دورغا چىراغ تۇۋىدە لىپاپ-نى ئېچىۋېتىپ.

مەڭلىك نىياز چاپارمەنگە «ئالسىلا، باقسىلا» دەپ ئاپتۇر چىنىدىكى ئىسىق قايماق چاينى ئۈزۈتۋاتقاندا، سالى دورغا خوجىنىياز ھاجىنىڭ خېتىنى ئىككى قېتىم ئوقۇپ چىقىپ، ھايانلانغان ھالدا:

— ئوبدان خەۋەر ئەكىپتىلا ئۇكام، خۇدايىم بۇيرۇسا، ئەمدى ئىشلىرىمىز ئىلگىرى باسقۇدەك، — دېدى. ئاندىن مەڭلىك نىيازغا «سەن ھازىرلا بېرىپ قاسىم پالگانغا ئېيت، ھە راست، داداڭغىمۇ ئېيتىپ قوي، ھەر ئىككىسى ئەتە ئەتىگەنلىك چايغا بىزنىڭ ئۆيىگە كەلسۇن» دەپ تاپشۇردى.

ئەتىسى قاسىم پالۋان، سوپى مەرگەن ۋە قوراللانغان يىگىتلەردىن مەڭلىك نىياز باشلىق ئۈندەك ئادەم چاي ئىچىشىپ ئولتۇرغاندا، سالى دورغا ئۇلارغا خوجىنىياز ھاجىنىڭ خېتىنى ئوقۇپ بەردى. سورۇندىكىلەر ھايانلانغانىدىن بىر-بىرىنى قۇچاقلىشىپ كەتتى.

— گەپ شۇ، — دېدى سالى دورغا، — قېنى ئېيتىشىمىزلا.

چۇ، ئەمدى بىز قانداق قىلساق بولار؟

قاسىم پالۋان كۆكسىگە چۈشۈپ تۇرغان قاپقارا ساقىملىقنى ئويناپ ئولتۇرۇپ، ئۆز پىكىرىنى بايان قىلدى. سوپى مەرگەن تۆمۈر خەلىپە يېغىلىقىدا بولغان بەزى ئىشلارنى ئەسلىتىپ، بىر ئاز قوشۇمچە قىلدى. شۇندىن كېيىن، سالى دورغا ئۇلارنىڭ پىكىرىگە قوشۇلۇپ «ئەمەسە شۇنداق بولسۇن، دەر-ھال تەييارلىنىيلى» دېدى.

چېرىكلەرنىڭ ھۇجۇمى باشلانغۇچە، سالى دورغا باشچىلىقىدىكى قوزغىلاڭچىلار يۇرت ئىچىدىن چىقىپ، چېرىكلەر كېلىدىغان يولدىكى جىلغا ۋە ئېدىرلىقلارغا جايلىشىۋالدى. قالسىم پالۋان بىلەن مەڭلىك نىيازىلار مەرگەنلەرنىڭ بىر تۈركۈمىنى باشلاپ ئالدىنقى سەپكە ئورۇنلاشتى. ئۇلار كەڭ ئېدىرلىقلارغا تارقالغان ھالدا، ئاتلىرىنى بەشتىن - بەشتىن قىلىپ ئات تۇتارلارغا تۇتقۇزۇپ قويۇپ، ئۆزلىرى كۆتەل باشلىرىدىكى قورام تاشلارنىڭ تۈۋىدە قۇمۇل يولىغا قاراپ ئولتۇراتتى. ئىككى ئىككىسى ئىتتى بۇيرۇسا، ئىككى قوپۇپ قۇيرۇقىنى بۇيرۇپتۇ دېگەندەك، جۇ تۈەنچاڭ ئۆزى تاشۋىلىقتا قېلىپ، بۇ قېتىمقى جەڭگە قوماندانلىق قىلىشقا چېڭ يىڭجاڭنى بۇيرۇغانىدى. بۇ بۇيرۇق چېڭ يىڭجاڭنىڭ قۇلىقىغا تاش ئۇرۇلغاندەك تۇيۇلدى. چۈنكى، ئۇ بىرنەچچە كۈن بۇرۇن شوپۇلغا قىلغان ئىككى قېتىملىق جازا يۈرۈشىدە قاتتىق زەربىگە ئۇچرىغان ۋە تاغلىقلار بىلەن بولىدىغان توقۇنۇشلاردا غەلىبە قىلىش ئىشەنچىسىنى تامامەن يوقاتقانىدى. ئۇنىڭ ئۈستىگە، ئۇ بۇ كۈنلەردە سالى دورغا «قارا چېچەك» كە قوشۇپ قويغان ھېلىقى ئايالنى زورلۇق بىلەن ئېلىپ قېلىپ، ئۇنىڭ بىلەن ئۆز ئۆمرىدىكى ئەڭ شېرىن مەزەتلەرنى ئۆتكۈزۈۋاتاتتى. «ئاسمان خۇداسىغا ناھايىتى كۆپ شۈكرى ئېيتىشىم كېرەك،

دەپ ئويلايتتى ئۇ، ھېلىقى ئايال بىلەن ئەپپىيۇن چېكىشىپ يېتىپ، — يورۇق دۇنياغا كۆز ئېچىپ، تۇنجى كۆرگەن ئايالىم بۇ دەشت — باياۋانغا كەلگىلى ئۇنىماي، ئۈرۈمچىدە قېلىپ، مېنى ھەسرەتتە قويۇۋاتقىنىغا ئىككى يىل بولغان چاغدا، تاغلىق-لارنىڭ ئىسيان كۆتۈرۈشى بىلەن تەقدىر بۇ تەييار نېمەتنى ماڭا نېسىپ قىلدى. بۇ نېمەتنى ئالدىمغا كەلتۈرگەن ھېلىقى قارا چوقۇر خۇلاڭزىغمۇ رەھمەت ئېيتسام بولىدۇ، ئەمما ئۇ بۇ خوتۇننى ماڭا قالدۇرۇپ كەتكىلى ئۇنىماي، جېنىدىن ئايرىلغىلى تاس قالدى. مۇبادا يەنە بىردەم گەپ تالاشقان بولسا، ئۇنىڭ جازىسى بىر تال ئوق ئىدى، خالاس. نېمە بولسا بولسۇن، بۇ باياۋان چۆلدە ئۆزۈمگە ئوبدان ئەرمەك تاپتىم، ئۇنداق بولمىغاندا، ئەپپىيۇن چىرىغى ئالدىدا يالغۇز ياتقاننىڭ مەزىسى بولمايتتى — دە! قارا، بۇنىڭ خۇمارلىشىپ كەتكەن كۆزلىرىنى، نېپىز قىزىل لەۋلىرى خۇددى جىنەستىگە ئوخشايدۇ، جاھان نېمە بولۇپ كەتسە كەتسۇن، ماڭا ئۆز ئارا — مەم كېرەك.»

چېڭ يىڭجاڭ مانا مۇشۇنداق ئادەم ئىدى. ئۇ قۇمۇلدىكى باش قوماندانلىق شتابىنىڭ ئورۇنلاشتۇرۇشى بويىچە، ھۇجۇمنى خوجىنىياز ھاجىنىڭ يىڭىتلىرىنى ئالدىغا سېلىپ باشلىغان بولسىمۇ، كۆڭلى ئەمەس ئەمەس ئىدى. ئۇنىڭ ئۈستىگە، جۇتۇەنجاڭ تاشۋىلىققا كەلگەن كۈنى ھېلىقى خوتۇننى كۆرۈپ قېلىپ، «ئوھوي، سىزنىڭ چۆل — باياۋاندىكى بۇ گازار — مېڭىزدا مۇنداق مودەنگۈلنىڭ ئېچىلغانلىقى كىشىنىڭ چۈشىگىمۇ كىرمەيدىغان مۆجىزە بويىتۇ، مودەنگۈلنىڭ پۇرىقى بولمىغان بىلەن ھۆسنى كۆڭۈلگە ئارام بېرىدۇ. سىز جەڭدىن كەلگۈچە زېرىكىپ قالمايدىغان بولدۇم» دەپ مەنىلىك كۈلۈپ قويغانىدى. چېڭ يىڭجاڭ بۇ گەپلەرنى ئويلىغانسىرى، يۈرىكىنى

مۈشۈك ئاتىلاۋاتقاندا كەڭ ھېس قىلاتتى. ئۇنىڭ خىيالى شۇنداق رەشىمك جاڭگىلىدا كېزىپ يۈرگەن پەيتتە، «ئاڭ-ئۆڭ» قىلىپ ئىككى پاي مىلتىقى ئېتىلىپ، ئۆزىدىن يىگىرمە قەدەمچە ئالدىدا كېتىۋاتقان ئىككى چېرىك ئاتتىن موللاق ئېتىپ چۈشتى. چېلىڭ يىڭىچاڭ «ئات!» دەپ بۇيرۇق چۈشۈردى-دە، ئۆزىمۇ قولدىكى ماۋزۇرنى ئوق ئاۋازى كەلگەن تەرەپكە قارىتىپ قارىسىغىلا ئېتىشقا باشلىدى.

بۇ جەڭ شۇنداق باشلاندى. قاتمۇقات ئېدىرلىقلارغا يوشۇرۇنۇۋالغان تاغلىقلار ئۇ يەر-بۇ يەردىن بىر پاي، ئىككى پاي ئوق چىقىرىپ قوياتتى. چېرىكلەر بولسا، بىر پاي ئوق چىققان يەرگە قارىتىپ نەچچە ئون پايلاپ ئوق ئاتاتتى. بىراق تاغلىقلارنىڭ ئوقى بىر تەرەپتىن ئەمەس، گويا ھەممە تەرەپتىن كېلىۋاتقاندا كەڭ سېزىلىتتى. بۇ ئەھۋال چېرىكلەرنى ئۆز سېپىنى بۇزۇپ، گاھ ئۇياققا، گاھ بۇياققا ئات چاپتۇرۇشقا مەجبۇر قىلىپ قويدى. چېلىڭ يىڭىچاڭ ھەرقانچە دۇربۇن سېلىپ كۆرسىمۇ، تاغلىقلارنىڭ توپلىشىپ تۇرغان يېرىنى تاپالامىدى. شۇنداقتىمۇ ئۇ، دۈشمەننىڭ ئاساسىي قىسمى ئالدىمىزدا دەپ ئويلاپ، چېرىكلەرگە داۋاملىق ئالغا مېڭىشقا بۇيرۇق بەردى. كەڭ ئېدىرلىقلار بارغانسېرى تاغقا يېقىنىيالاپ جىلغىغا تۇتاشقاندا، شۇ جىلغا ئاغزىدا بىر توپ تاغلىقلارنىڭ قارىسى كۆرۈنىدى. چېرىكلەر شەددەت بىلەن ھۇجۇمغا ئۆتتى. تاغلىقلار بۇ ھۇجۇمغا بەرداشلىق بېرەلمەي جىلغىنىڭ ئىچىگە قاراپ قاچتى. ئايرىم بىرنەچچىسى قاچقانلارغا پاناھ بولۇۋاتقاندا، قورام تاشلارنىڭ دالدىسىدا تۇرۇپ، چېرىكلەرگە ئوق چىقىراتتى. چېلىڭ يىڭىچاڭ بۇ ئەھۋالنى كۆرگەچ، قوزغىلاڭچىلارنى قاچتى دەپ ئويلاپ، يېنىدىكى كانايچىلىرى ئارقىلىق قوغلاشقا قوماندا بەردى. بايقى ئېدىرلىقلارغا

يوشۇرۇنۇۋالغان قوزغىلاڭچىلارنىڭ ئارقا تەرەپتىن قورشاپ كېلىۋاتقانلىقىنى ئۇ سەزمەيتتى. توساتتىن ھاۋا ئۆزگىرىپ، ياز قۇياشنىڭ يۈزىنى قاپلىۋالغان قارا بۇلۇتلار جىلغىنىڭ ئىككى قاسنىقىدىكى تاشلىقلاردا مۆكۈنۈپ ياتقان تاغلىقلارنى ئۇنىڭ كۆزىدىن يوشۇرۇپ تۇراتتى.

چېرىكلەر ئاتلىرىنى چاپتۇرۇپ، جىلغىغا كىرىپ بولغاندا، ئارقا ۋە يان تەرەپلەردىن تاراسلاپ مىلىتىق ئېتىلىشقا باشلىدى. بولۇپمۇ ئارقا تەرەپتىن قىلىچ ئويىنىتىپ كېلىۋاتقان تاغلىقلارنىڭ قىقماس - چۇقانىلىرى ھەممىدىن بەك دەھشەت سالاتتى. ئۇلارنى ئات ئۈستىدە مەڭلىك نىياز جەڭگە باشلاپ كىرگەنىدى. چېرىكلەر، جۇملىدىن خوجىنىياز ھاجىلارغا سوۋىدەشىپ كېلىۋاتقانلار نېمە قىلىشنى بىلمەي تەنتىرەپ قالغاندا، خوجىنىياز ھاجى ۋە ئۇنىڭ يىڭىستىلىرىدىن ئىككىسى قوللىرىدىكى توققۇز ئاتلارنى تاشلىۋېتىپ، قويۇنلىرىدىن يۇسۇپ قەيچى بەرگەن ھېلىقى ماۋزۇلارنى شارت قىلىپ چىقاردى. دە، ئات ئۈستىدە تۇرۇپلا تاراسلىتىپ ئېتىشقا باشلىدى. قالغان يىڭىستىلەرمۇ ئاتلىرىنى تاشلاپ قورام تاشلار دالدىسىدا چېرىكلەرگە ئوق ياغدۇرۇشقا كىرىشتى. ھېلىقى قېچىپ كېتىۋاتقان تاغلىقلار ئارقىغا بۇرۇلۇپ، خوجىنىياز ھاجىنىڭ يىڭىستىلىرىگە قوشۇلدى. خۇددى قىسماچ قورۇغاندەك تاراسلاپ ئېتىلىۋاتقان مىلىتىق ئاۋازلىرى، ئىگىسىز قالغان ئاتلارنىڭ چىرىقىراپ كىشىنەشلىرى، ئادەملەرنىڭ قىقماس - چۇقانىلىرى ۋە ياردىنلارنىڭ ۋايىداڭلىرى قوشۇلۇپ، پۈتۈن جىلغا تىتىرەپ كېتىۋاتقاندا كىرىپ كەتتى. بىرەر سائەت داۋام قىلىنغان بۇ جەڭ نەتىجىسىدە، قوزغىلاڭچىلاردىن بەش كىشى قازا تېپىپ بىر يىڭى چېرىكتىن پەقەت توققۇز ئادەم تىرىك قالغانىدى. چېڭ يىڭىچاڭمۇ ئۆلدى.

سالى دورغا ۋە قاسىم پالۋان باشلىق چوڭلار خوجىنىڭ
ياز ھاجى بىلەن قۇچاقلىشىپ، بىر-بىرىنى تەبرىكلەۋاتقاندا،
مەڭلىك نىيازنىڭ يىمىكتىلىرى تىرىك قالغان چېرىكلەرنى ئۇلار-
نىڭ ئالدىغا ھەيدەپ كەلدى. تاغلىقلارنىڭ بىرنەچچىسى تەڭلا
دېگۈدەك مىلىتلىقلىرىنىڭ چاقمىقىنى قايرىپ، ھۈرىيىشتى.
— نېمە قىلماقچىسىلەر؟ — ۋارقىرىدى سالى دورغا.
— نېمە قىلاتتۇق دورغام، بۇلارنىمۇ تاۋۇلارغا قوشۇۋې-
تەيلى، دەيمىز، — دېدى ھوشۇر كاستۇ سەپنىڭ ئالدىغا
چىقىپ.

— ھەي تەييارغا ھەييار كانتۇ، — دەپ كايىدى سالى
دورغا. — ئۆزۈڭمىشۇ قارانچۇقى يوق گۆشنى پۇراپ يۈرىدىغان
كانتۇ مۇشۇككە ئوخشايسەن. قولى باغ-لانغان چېرىكلەرنى
ئاتماق پاتىمخوتۇننىڭمۇ قولىدىن كېلىدۇ. قارىمامسەن، ئۇ-
لارنىڭ تولىسى يارمىدار ئىكەن.

— يىقىملىغاننى تەپسەك يوق، ئەر بول-
ساڭ، ئۆزۈڭنى مەيداندا كۆرسەت، — دېدى
خوجىنىياز ھاجى ھوشۇر كانتۇغا قاراپ، ئاندىن سالى دور-
غىغا بۇرۇلۇپ: «بۇلارغا مىنىگۈدەك ئات بېسىرىلى، قۇمۇلغا
بېرىپ لىيۇسەچاڭغا مېنىڭ سالىمنى يەتكۈزسۇن» دەپ كۈل-
دى مەسخىرىلىك قىلىپ.

— بىزنىڭچە گەپنى ئۇقىدىغىنىڭلار بارمۇ؟ — سورىدى
سالى دورغا چېرىكلەردىن.

سالى دورغىنىڭ گېپىگە خوجىنىياز ھاجى جاۋاب بې-
رىپ، بۈگۈنكى چېرىكلەر ئارىسىدا بىرپەي ئۇيغۇر چېرىكلىرىنىڭ
بارلىقىنى ئېيتىپ، نېرىراقتا ئوڭ قولىنى بەل تاسمىسى بىلەن
بوينىغا ئېسىۋالغان، كىيىم-كېچەكلىرى قان بولۇپ كەتكەن
بىر چېرىكنى كۆرسىتىپ، «يالغۇز مۇشۇ بىرلا تىرىك قالغان

ئوخشايدۇ، ھەي، سېنىڭ ئېتىڭ نېمىدى؟» — دېدى.
— شاۋاز، — دېدى قاسقانسىز شەپكىسىنىڭ چېكىلىكىنى كۆ-
رىگىچە چۈشۈرۈۋالغان ياش بىر چېرىك.
— ئۆزۈڭ نەدىن؟ — سورىدى ھاجى.
— بۈگۈر يېگەمساردىن.

— لىۋىسچاڭغا مېنىڭ سالىمىنى يەتكۈز. ئۇنىڭ دانىش-
مەنلىكى بولمىغان بولسا، مەن ئۆز ماكانىمغا كېچىكىپ كەل-
گەن بولاتتىم. ئاڭلىدىڭمۇ؟ — دېدى خوجىنىياز ھاجى مەنلىك
قىلىپ.

— لىۋىسچاڭغا بىزدىنمۇ سالام ئېيت، بىزگە نۇرغۇن
قورال-ياراغ چىقىرىپىتۇ. تېخى ماۋۇ دۈربۇنىمۇ بار ئىكەن.
ئەمدى ئۆزى كەلسە، يىراقتىن كۆرۈپ، ئالدىغا بارالايسىز، —
دېدى سالى دورغا چېڭ يىمىچاڭدىن غەنىيمەت ئېلىنغان دۈر-
بۇنى كۆرسىتىپ.

توپنىڭ ئىچىدىن كۈلكە كۆتۈرۈلدى.
— ئاۋۇ ئېغىر يارىدارلىرىنى قانداق قىلىمىز؟ — دەپ سو-
رىدى مەڭلىك نىياز.
— قانچىكەن؟
— يىگىرمىدەك بار.

— يەتكۈدەك ئات بېرىڭلار، ماۋۇلار بىر ئىلاج قىلىپ ئې-
لىپ كەتسۇن.

شۇنىڭدىن ئىككى كۈن كېيىن، ھېلىقى قېرى مۇشاۋىر
ئۆز يانتىقىدا تاقىر بېشىنى ئىككى ئالقىنى ئارىسىغا ئېلىپ، ئۇ-
لۇغ — كىچىك تىنىپ ئولتۇرغاندا، لىۋىسچاڭ تەلەتنى تۇرۇپ
قارا بۇراندەك كىرىپ كەلدى ۋە:

— خوش، زامانىمىزنىڭ جۇگې لياڭى يەنە قانداق دانىش-
مەنلىكلەر ئۈستىدە خىيال سۈرۈۋاتىسىز؟ — دېدى.

قېرى مۇشاۋىر دەرھال ئورنىدىن تۇرۇپ، گۇناھكار كىشىدەك قوللىرىنى چۈشۈرۈپ، بېشىنى تۆۋەنگە ئەگكەن پېتى ھېچنېمە دېمەي يەرگە قاراپ تۇردى. لىيۇسەجاڭ ئەسەبىيلىك بىلەن قول شىلتىپ:

— قالغان دانىشمەنلىكىڭىزنى ئاسمان خۇداسىنىڭ دەرگاھىغا بېرىپ ئىشلىتىرسىز. ئەمما ئاسمان خۇداسى سىزنىڭ دانىشمەنلىكىڭىزگە مېنىڭدەك ئالدىنمەس دەيمەن! — دېدى. — دە، يانچۇقىدىن ئۇزۇتىڭىز يىرتىلغان بىر غۇلاچچە ئاق سۈرۈپنى چىقىرىپ، ئۇنىڭ ئالدىغا تاشلىدى. بۇ ئەنئەنىۋى قائىدە بولمىدىچە ئېيتقاندا «ئېسىلىپ ئۆلۈۋال» دېگەن مەنىدىكى ئىشارەت ئىدى. بۇنى كۆرگەن قېرى مۇشاۋىر قاسساپنىڭ قولىدىكى ئۆچكىدەك چىرىقىراپ، لىيۇسەجاڭنىڭ ئاياغ ئاستىغا يىقىلىپ باش ئۇراتتى. لېكىن لىيۇسەجاڭ ئۇنى پۇتى بىلەن ئىتتىرىپ تاشلاپ، ئۆيىدىن چىقىپ كەتتى.

سەككىزىنچى باب

قان بىلەن تۈگىگەن ئەلچىلىك

كىمكى يامان ئىشنى بىلىدۇ راۋا،
ئۇ ئۆز غىلىشىدىن تارتىدۇ جازا.

— خىسراۋ دېھلىۋى ①

1

شۇ جەڭدىن كېيىن، ئۆزىنىڭ چېرىكلىرىگە قەتئىي ئىس-
شەنمەس بولۇپ قالغان لىۋىسەچاڭ ئەگەر قوزغىلاڭ ئۇلغىيىپ
كەتسە، ئۆزىنىڭمۇ چوقۇم جاۋابكارلىققا تارتىلىدىغانلىقىنى، بىر-
شى كەتمىگەندىمۇ، مەنئەپتىن چۈشۈپ كېتىدىغانلىقىنى تولا
ئويلاپ، ئىككى كۈن ئىچىدىلا ئەرۋاھقا ئوخشىشىپ قالدى. بادام
قاياق كەلگەن، زىلۋا بويىلۇق قارىقاش ئايالى بىلەن «شېشە
گۈمبەز» تۈۋىدە يېتىپ ئارقا-ئارقىدىن شورىغان ئەپپۇن ئىس-
لىرىمۇ ئۇنىڭ نېرۋىسىنى تىنچىتالمايىتى، شۇنداق پەيتتە،
ئۇنىڭ خاس مەھرىمى قۇمۇل شىيەنچىڭنىڭ زىيارەتكە كەلگەن-
لىكىنى مەلۇم قىلدى.

① ئەمىر خىسراۋ دېھلىۋى — مىلادى 1258 — 1325 - يىللىرى
ياشىغان پارس - تاجىك شېئىرىيىتىنىڭ مەشھۇر نامايەندىلىرىدىن

بىرى.

سالام - سەھەتتىن كېيىن، شۇي شىيەنجاڭ ياغلىشىپ كەتكەن گۆشلۈك يۈزىنى ھۆل لۆڭگىدە سۈرتۈپ ئولتۇرۇپ، مۇھىم ئىش بىلەن كەلگەنلىكىنى ئېيتتى ۋە ئۆي خالىي قالغاندىن كېيىن، «مەن بىر يېڭى چارە تاپتىم» دېدى.
— ئاغزىڭىزغا ياغ بۇرادەر، قېنى ئېيتىڭ، — دېدى ليۇ سىجاڭ ئۇنىڭغا ئۈمىد بىلەن تەلپۈرۈپ.

— مەن ياڭ جاڭجۇڭنىڭ تۆمۈر ئىسيانىنى تەنچىتىشتا قوللانغان پاراسەتلىك تەدبىرلىرىنى جانابىڭىزنىڭ خاتىرىسىگە سېلىپ ئۆتۈشنى لازىم تاپمەن، — دېدى شۇي شىيەنجاڭ، قولتۇ-قىمىدىن تۈگىمىلىدىغان كۆك شايى تونىنىڭ ياقىسىنى ئېچىپ ئولتۇرۇپ، — توپ - زەمبىرەك ۋە مىلىتىق، نەيزىگە ئىشەنگەن چىيەن دارىنىڭ ئاقچۇق سېپىدا قانداق بولغانلىقىنى، كېيىن ياڭ جاڭجۇڭنىڭ چاشقاننىڭ بۇرنىنى قاناتماي تۇرۇپ، ئىسيان-چى تۆمۈرنى پاراسەت بىلەن قولغا چۈشۈرگەنلىكىنى جانابىڭىز-مۇ ئاڭلىغان. ياڭ جاڭجۇڭنىڭ «تۈكنى يېتىشىغا سىلىسا، ئاساۋ ئاتمۇ ياۋاشلاپ قالىدۇ؛ قۇرت ئۆزىنىڭ يۇمشاقلىقى بىلەن ھەرقانداق قاتتىق ياغاچنى يەۋىتىدۇ؛ قۇشنى دان ئالدايدۇ، ئادەمنى گەپ؛ كۈلۈپ تۇرساڭ يولۋاسمۇ تەگمەسمىش؛ جەڭدە كۈچكە ئەمەس، پاراسەتكە تايىنىش لازىم» دېگەن گەپلىرى مەشھۇر ھېكمەتلەر جۈملىسىگە كىرىدۇ.

— نېمە دېمەكچىسىز؟ گەپنى ئۇدۇل قىلىڭ، مۇنداق ھېكمەتلەرگە ئانچە رايىم يوق، — دېدى ليۇسىجاڭ تاقەتسىزلىنىپ.
— مەنچە بولغاندا، — دېدى شۇي شىيەنجاڭ، — يەرلىكلەرنىڭ مۆتىۋەرلىرىدىن تەركىب تاپقان بىر ئەلچىلەر ئۆمىكى ئەۋەتەيلى، سوۋغا - سالامنى ئايىمايلى. بۇ ئۆمەككە قۇمۇلنىڭ ئەڭ چوڭ ئۆلىماسى سەدەنشا ئاخۇنۇمنى باش قىلايلى.
— نېمە دەۋاتىسىز تەقىرى؟! — دەپ ئەجەبلەندى ليۇسىجاڭ.

جاڭ،—ئۇ قېرى زاھىتىزە ئەلچىلىككە بېرىشقا ئۇنامدۇ؟ ئۇنىڭ تەقدىرىدىمۇ بىزنىڭ پايدىمىزغا گەپ قىلامدۇ؟ ئۇنىڭ مەدرىس-تە تالىپلارغا نېمىسىدەپ دەرس ئېيتقانلىقىنى، جۈمە ناماز-لىرىدا كىنايە گەپلەر بىلەن بىزگە قارشى تەشۋىقات قىلغانلىقىنى ئۇنتۇپ قالدىڭىزمۇ؟

— خاتىرجەم بولۇڭ جانابلىرى،— دەپ مۇغەمبەزلىك بىلەن كۈلدى شۇي شىيەنجاڭ،—ئۇ قېرىنى ئەلچىلىككە ماقۇل دېگۈ-زۇشنى مەن ئۈستۈمگە ئالمەن. ماقۇل دېمەي ھەددى ئەمەس، ئۇنى قانداق بولمىسۇن ئەلچىلىككە ئەۋەتىشنىڭ ئەھمىيىتى شۇ-كى، ئۇ بىزنىڭ پايدىمىزغا گەپ قىلىمىغان تەقدىردىمۇ، ئاشۇ يوغان سەللىسى بىلەن بىزنىڭ ئەلچىمىز بولۇپ، تاغلىقلارنىڭ ئالدىغا چىقسا، شۇنىڭ ئۆزى كۇپايە. ئىسپانچىلارغا تېگىشلىك گەپنى ئۆزۈم قىلمەن. جۈملىدىن قالغان يۇرت مۆتىۋەرلىرىنىڭ ئاغزىنى ئاچتۇرىدىغان چارىنىمۇ ئويلاپ قويدۇم. مېنىڭچە بول-غاندا، مۇنداق قىلايلى...

شۇي شىيەنجاڭ ئۆزىنىڭ ئويلىغانلىرىنى تەپسىلىي بايان قىلدى. لېۋسىمجاڭ خۇشاللىقىدىن ئاغزى قۇلىقىغا يېتىپ، شۇي شىيەن-جاڭ تۈزۈپ چىققان ئەلچىلەر تىزىملىكىنى تەستىقلىدى. ئان-دىن بارلىق ئاتلىق، پىيادە ۋە تىوپچى قىسىملارغا ھەربىي پاراتقا تەييارلىنىش توغرىلىق جىددىي بۇيرۇق بەردى. سە-دەنشا ئاخۇنۇم باشلىق كىشىلەرنىڭ ئەلچىلىككە چىقىدىغانلىقىنى قوزغىلاڭچىلارغا ئۆقتۈرۈپ قويۇش ۋەزىپىسىنى شۇي شىيەنجاڭ ئۈستىگە ئالدى.

سەدەنشا ئاخۇنۇم، شۇي شىيەنجاڭ، يارى دورغا ۋە يەنە بىر-قانچە كىشىدىن تەركىب تاپقان ئەلچىلەر ئۆمىكى تاغقا مې-گىشىتىن بىر كۈن بۇرۇن لوچېڭ (ھۆكۈمەت ئىدارىلىرى جاي-لاشقان شىيەن) نىڭ شەرقىي دەرۋازىسى قارشىسىدىكى مەيداندا

ھەربىي پارات بولدى.

ليۇ سىجاڭ باشلىق ھەربىي ۋە مۈلكىي ئەمەلدارلار بىلەن يۇرت مۇتەئەھەرلىرى مەيدانىنىڭ بىر چېتىدىكى كەڭ سۇپىدا ئۆرە تۇرۇشاتتى. پەقەت يۈسۈپ تەيجى بىلەن سەدەنش ئاخۇنىمغا (ئېھتىمال ياشىنىپ قالغانلىقىنى نەزەردە تۇتسا كېرەك) ياغاچ ئورۇندۇق قويۇپ بېرىلگەنىدى. بېشىغا ئادەتتە ئۆيىدە كىيىدىغان يېنىنىڭ كەمچەت تۇماق كىيىگەن يۈسۈپ تەيجى سەل ئۆڭۈپ كەتكەن كىمىخاب تونغا ئورنىنىپ، جىۋەكرەك كەلگەن گەۋدىسى بىلەن ئالدىغا ئېگىشىپ ئولتۇراتتى. ئۇنىڭ چىرا- يىدا قانداقتۇر نارازىلىق ئالامەتلىرى سېزىلىپ تۇراتتى. يوغان سەللە، يېشىل دۇخاۋا تون بىلەن ئولتۇرغان قەددى- قامەت- لىك سەدەنش ئاخۇنىمنىڭ خۇددى ئاپئاق ساقىلىدەك ئاق- رىپ كەتكەن ئۇزۇن ۋە قېلىن قاشلىرى يەرگە قاراپ تۇرغان كۆزلىرىنى يېرىم يېپىپ تۇراتتى. ئۇ شۇ تاپتا قانداقتۇر خىيال دېڭىزىغا غەرق بولغاندەك كۆرۈنەتتى. ليۇ سىجاڭ ئۇلاردىن يېرىم قەدەم ئالدىدا بىر قولىنى ئارقىغا تۇتقان ھال- دا پاراتنى قوبۇل قىلىۋاتاتتى. مەيدانىنىڭ بىر چېتىدىكى قۇم- لۇق تاماشا كۆرگىلى كەلگەن ئاھالە بىلەن تولغانىدى. ھەرخىل تىپ- تىكى يېڭى مىلىتىقلار، ئېغىر- يېنىك پىلىموت، مەنناميوت، توپ- زەم- بىرەكلەر بىلەن قوراللانغان قىسىملار مەيداندىن ئۆتۈۋاتقاندا، سۇپىنىڭ بىر چېتىدە قوللىرىنى ناسرەك چىمبەرقۇت پەشىمت- نىڭ يانچۇقىغا تىقىپ، مىيىقىدا كۈلۈپ تۇرغان كوسا ساقال ھەسەن بالاھاجى يېنىدىكى ئېگىز بويلۇق، قارا ساقال كىشىگە قاراپ:

— دورغام كۆرۈۋاتامدىلا، ليۇ سىجاڭنىڭ

بىزگە كۆرسىتىۋاتقان تاماشىسىنى! ھە، ئەلچىلىكنى ئوبىدان قىلىسلا جۇما! — دېدى. بۇ قارا ساقال كىشى

يارى دورغا ئىدى،

— تەقسىر، قۇمۇلدا مۇنچىۋالا چېرىك بارلىقىنى بىلىمەپە-
تىكەنمەن. ياراغ- جابدۇقلىرىمۇ بىر قىسىملا خىل ئىكەن، —
دېدى يارى دورغا كۆزلىرى چەكچەيگەن ھالدا.
يارى دورغىنىڭ كىنايە گەپنى چۈشەنمىگەنلىكىدىن سەل
رەنجىگەن ھەسەن بالاھاجى ئېشىكىنى سىلاپ تۇرۇپ:
— بەللى ئوغال بالا، قىزىم ساڭا ئېيتاي، كېلىشىم سەن
ئاڭلا، دېگەن گەپنى ئاڭلىمىغانما! — دەپ قاتتىق كۈلۈپ
تاشلىدى.

— ھاجى نېمە دەۋاتىدۇ، ياۋ دارىن؟ — دېدى
ليۇ سىجاڭ ئۆزىگە يېقىنراق يەردە تۇرغان يولۋاسقا جىددىي
قاراپ.

يولۋاس ماش رەڭ ھەربىي پەشمەت ئۈستىدىن باغلىغان
تاسمىسىنى تۈزەپ قويۇپ، ھەسەن بالاھاجىنىڭ قېشىغا يورغى-
لاپ كەلدى ۋە «سىجاڭ جانابلىرى، ئۆزلەنىڭ نېمە دەۋاتقان-
لىرىنى بىلىمەكچىكەن» دېدى.

— بەللى، بەللى، ئوغال بالا، — دېدى ھەسەن بالا ھاجى
كۈلۈپ تۇرۇپ، — سىجاڭ جانابلىرى گېلىمىزگە قۇلاق سېلىپ
تۇرغانىكەن — دە، مەن نېمە دەيتتىم، دورغامغا ئەلچىلىكنى
ئوبدان قىلىملا، تاغچىلار تولا كۆرەڭلىمىسۇن، لىيۇسىجاڭنىڭ
كۈچىنى كۆرۈۋاتامدىلا دەۋاتىمەن، قانداق بوپتۇ؟

يولۋاس بۇ گەپلەرنى لىيۇسىجاڭغا ئۇرۇپ بەردى. لىيۇ
سىجاڭ ئەپپۇندىن قارىداپ كەتكەن چىشىلىرىنى كۆرسىتىپ
مەمنۇنىيەت بىلەن كۈلۈپ قويدى. بۇ پاراۋان شۇي شىيەنجاڭنىڭ
ئەلچىلەر تاغقا مېڭىشتىن بۇرۇن ئۇلارغا كۈچ كۆرسىتىپ قو-
يۇش لازىم دېگەن پىكرى بويىچە ئۆتكۈزۈلگەنىدى. شۇڭا
ھەسەن بالا ھاجىنىڭ گېلىنى ئاڭلىغاندىن كېيىن، شۇي شىيەنجاڭ

«قانداق، مېنىڭ پىكرىم توغرا چىقىمۇ؟» دېگەندەك قىلىپ،
ليۇسەجاڭغا كۆرەڭلىك بىلەن كۈلۈپ قويدى. پاراقتىن كېيىن،
ئەلچىلەرگە ئۆزىنى زىياپىتى بېرىلدى. زىياپەتتە ليۇسە-
جاڭ سۆز قىلىپ، ئاخىرىدا مۇنداق دېدى: «ئەھۋالنى كۆردۈڭ-
لار، تۇخۇمنى تاشقا ئۇرغىلى بولمايدۇ، تاغلىقلار نادانلىق
قىلىمىسۇن، قورالنى تاپشۇرسىلا ئۆتكەنگە سالاۋات، بولمىسا،
بىزدىن يامانلىمىسۇن!»

مېھمانلار تارقىغاندىن كېيىن، ليۇسەجاڭ بىلەن شۈي شىيەن-
جاڭ كىرىمىن لامپىسى بىلەن يورۇتۇلغان خاس ئۆيدە يول-
ۋاسىنى قويۇل قىلىپ، بىرەر سائەتكە يېقىن پاراڭلاشتى.
ئەتىسى ئەلچىلەر ئات-ھارۋىلاردا نۇرغۇن سوۋغا-سالام-
لار بىلەن تاغقا ماڭىدىغان چاغدا، يول-ۋاس ئۆزىنىڭ خاس
مەھرەملىرىدىن توقسۇن پۇگەن دېگەن شادا پاچاق يىگىتىنى
ئەلچىلەرگە خىزمەت قىلىدىغان خادىملار قاتارىغا قوشۇپ قويدى.
توقسۇن پۇگەن يۈرۈش-تۇرۇشىدىن ئايىغى يېپىنىك، ئۆزى
چاققان، خۇش پېتىل، ھەقىقەتەنمۇ مۇلازىمەتلىككە يارايدىغان
كىشى ئىدى. قائىدە بويىچە، ئەلچىلەرنىڭ قورال-ياراغ ئېلىپ
مېڭىشى قەتئىي مەنئى قىلىنغانغا قارىماي، ئۇ ئېتىنى ئېگەر-
لەۋىتىپ، نېمىشقىدۇر بىر خەنجەرنى ھېچكىمگە تۇيدۇرماستىن،
ئېگەر بىلەن توقۇمنىڭ ئارىسىغا تىقىۋالدى.

2

بۇ قېتىمقى جەڭ غەلىبىسى قوزغىلاڭچىلارنىڭ جېنىغا
جان، قېنىغا قان قوشقاندى. شۇ كۈندىن باشلاپ، شوپۇللۇق-
لارلا ئەمەس، باشقا تاغلاردىكى قوزغىلاڭچىلارنىڭمۇ غەيرىتى

ئېشىپ، ھەر بىرى ئۆزىنى رۇستەمدەك ھېس قىلىدىغان بولۇپ قالدى. بولۇپمۇ تۆمۈر خەلىپە زامانىسىدىن تارتىپلا قەيسەر پالۋانلىقى بىلەن داڭقى چىقىشقا باشلىغان خوجىنىياز ھاجى-نىڭ سەپكە قوشۇلغانلىقى ئۇلارنىڭ غەلىبىگە بولغان ئىشەنچىنى تېخىمۇ كۈچەيتىشكە ئىدى. شۇڭا ھەرقايسى تاغلاردىكى قوز-غىلاڭ باشلىقلىرى شوپۇللۇقلارنى تەبرىكلەش، خوجىنىياز ھاجى بىلەن كۆرۈشۈش نىيىتىدە بۇ يەرگە كېلىشكە باشلاپ، شوپۇل خۇددى ھېيت - ئايەم كۈنلىرىدىكىدەك قىزىپ كەتتى. جەڭدە خىزمەت كۆرسەتكەن مەرگەنلەر ئۇچۇن ئۆي-ئۆيدە قوي سويۇلۇپ، ئۇلارغا تاغلىقلار ياخشى كۆرىدىغان پېتىر ياپما دېگەن بىر خىل تاماق تارتىلماقتا ئىدى. بۇ مەرگەنلەر ئىچىدىكى ياش يىمىكتىلەر ئوبدان تويۇنۇۋالغاندىن كېيىن، بەيگىگە جابدۇنۇ-ۋاتقاندا، چېرىكلەردىن ئولجا ئالغان ئاتىلىرىنى يۇيۇش - تاراش، ئېگەر - جابدۇقلىرىنى تۈزەشتۈرۈش بىلەن مەشغۇل بولاتتى.

مەڭلىك نىياز چېڭ يىڭجاڭنىڭ جەدە قاشقىسىنى ئېگەرلەپ بولۇپ مەنەي دەۋاتقاندا، ھوشۇر كانتۇ ئاقساق بايتال بىلەن ئۇنىڭ قېشىغا كېلىپ، «قالتىس تەلىپىڭ بار جۇمۇ، ئۇكام، قارا بۇ جانىگەرنى»^①، بوينى غازىڭكىدەك، پۇتى جەرەنىڭكىدەك، يالدىچۇ تېخى، تۆۋەن مەھەللىدىكى قاراكوۋز ئايلىنىڭ چېچىدەك يەلپۈنۈپ تۇرىدىكەن» دېدى.

— سېنىڭ بايتىلىڭمۇ قالتىس ئىكەنمۇ، — دەپ قويدى مەڭلىك نىياز جەدە قاشقىسىغا مەنئۇپىيىپ.

— ئەمما، بۇ جانىگەردىم قېرىلار ئېيتىدىغان چۆچەكلەر-دىكى ئاقساق تۆمۈرگە ئوخشاش ھېڭىپ، ئىچىمنى پۇشۇرۇۋەتتى، — دېدى ھوشۇر كانتۇ. ئاندىن ئۇلۇغ - كىچىك تىنىپ، «خۇدا-

① جانىگەر — جانىۋار. (قۇمۇل شەۋىسى).

يېمىم مېنى ھېچنەمدىن ئېيتماپتىكەن، كەلسەن تەلەيدە
ئىنەڭنىڭ ھەققى بارمۇ دېگەن راست گەپ ئوخشايدۇ» دېدى.
— بۇدو چېرىكلەر كەلگەندە تەلەينىڭ چىقىپ قالار،
ئەممازە، ئۇ كۈنىكىدەك قورقۇنچاقلىق قىلساڭ، ئاقساق بايتىم-
لىڭدىنمۇ ئايرىلىپ قالسىن. خوش ئەمەسە، مەن كەتتىم.
ھوشۇر كانتۇ چاڭ تۈزۈتۈپ كېتىۋاتقان جەدە قاشقىغا
قاراپ، تامىقىنى چاڭلىدىتىپ قالدى.

مەڭلىك نىياز بۇك-باراقسان تېرەكلەر بىلەن قاپلانغان
غولنىڭ ئىچىگە كىرىپ، جەدە قاشقىسىنى بىر تېرەككە باغلاپ
قويدى-دە، سۇ بويىدا ئولتۇرۇپ، ئېگىز تاغ چوققىلىرىنىڭ
ئارقىسىغا يېتىپ كېتىۋاتقان قۇياشنى تاماشا قىلىشقا باشلىدى..
كەچكى شەپقە نۇرى بىلەن قىزارغان ئاپئاق بۇلۇتلار گويا
ھېلىقى ئاي يۈزلۈك جاناننىڭ قىپقىزىل مەڭزىلىرىنى ئەسلى-
تەتتى. تاغ قۇشلىرىنىڭ قۇياش بىلەن ۋىدالىشىپ چۇرۇلداشلى-
رى ئۆزىنىڭ بالىلىق چاغلىرىدا، خۇددى مۇشۇ تولغىنىپ ئېقىم-
ۋاتقان سۇ بويىدا بىر توپ بالىلار بىلەن شۇ ئاي يۈزلۈك قىز-
نى ئوتتۇرىغا ئېلىپ، چۇرۇلداپ ئوينىغان چاغلىرىنى يادىغا سا-
لاتتى. سالقىن تاغ شاماللىرى بىلەن دىماغقا ئۇرۇلۇۋاتقان
تۈرلۈك-تۈمەن گۈل-چېچەكلەرنىڭ خۇش پۇراقلىرى پالۋان-
لىققا تاللىنىپ شەھەرگە ماڭار چاغدا، شۇ ئاي يۈزلۈك جانان
يوللۇق تۇتقان ھېلىقى ياغلىقنى ئۇنىڭ قولىدىن ئېلىۋاتقاندا،
دىماغقا تەڭگەن خۇش پۇراقنىڭ دەل ئۆزىدەك سېزىلمەكتە ئىدى.
يۈزىگە تۇيۇقسىز سېپىلىگەن مۇزدەك سۇ تامچىلىرى مەڭ-
لىك نىيازنى چۈچۈتۈۋەتتى. ئەمدى ئۇنىڭ كۆز ئالدىدا شۇ
جانان قىزنىڭ ئۆزى تۇراتتى. يېشىل تاۋار كۆڭلىگە ئۈستى-
دىن قىزىل جىلپىتكە كىيىپ، بېشىغا ھال رەڭ ياغلىق چىڭگۈۋال-
خان ئاينىسا قىز شۇ تۇرقى بىلەن يېشىل ياپىراقلار ئارىسىدا

كۈلۈپ تۇرغان قىزىلىگۈل غۇنچىسىغا ئوخشايتتى. مەڭلىك نىياز خۇش تەبەسسىم بىلەن ئۇنىڭغا يېقىنىلاشتى. بىراق ئۇ قىز ئىككى قەدەم ئارقىغا داچىپ، مەڭلىك نىيازدىن گەپ كۈتمەيە-لا «لايىقلىرىدا بولمىسىمۇ» دەپ، يېڭى تىكىلگەن بىر دوپپىنى ئۇزاتتى. مەڭلىك نىياز «رەھىمەت ئۆزلەڭگە، مەن قۇرۇقلا كەپ-تىمەن» دەپ، تىترەپ تۇرغان قوللىرى بىلەن دوپپىنى ئالدى-دە، يەنە قىزغا يېقىنىلاشماقچى بولدى. قىز يەنە ئارقىغا داچىپ مۇنداق دېدى:

— ئاپام ئۆزلەنى خوجىنىياز ھاجىم بىلەن كۆرۈشكەي، ئۇ كىشى ئۆز بولغانىدىن كېيىن، بۇ گەپلەر-دىن سەن-ئۇرۇقاپ ① يۈرمەس، دورغا دادىسى ھېچكىمنىڭ گېپىنى ئاڭلىمىسا، ھاجىمنىڭ گېپىنىڭ ئاڭلار دەيدۇ. مەن شۇ گەپلەرنى ئېيتىپ قويماي دەپ ئۆزلە بىلەن كۆرۈشەيلى دېۋىدىم.

— ھەق توۋا، مۇشۇنداق قىلىشنى ئەجەب ئويلىمايتىمەن. ھاجى دادامغا بۈگۈنلا گەپ قىلايچۇ، — دېدى مەڭلىك نىياز جانلىنىپ كېتىپ. ئاندىن تەلپىكىنىڭ ئورنىغا قىز بەرگەن دوپپىنى كىيىپ، «خۇيمۇ ياراشقاندى» دەپ كۈلدى. دەرۋەقە، بۇ دۇپپا ئۇنىڭغا تازىمۇ ياراشقاندى. دوپپىنى كىيىپ كىلىپ بىلەن ئۇنىڭ ئاق سۈزۈك كەلگەن پېشانىسى ئېچىلىپ، قاڭشى-رى بىر ئاز ئۆسۈپ قالغانىدەك كۆرۈنەتتى. بېلىدىكى ئوق پوتىسىغا قىستۇرۇۋالغان ماۋزۇر تاپانچىسى بىلەن ئوڭ مۇرىسىدىن ئارتىلىدۇرۇپ ئېسىۋالغان كۆن غىلاپلىق قىلىمچى ئۇنى تېخىمۇ سۆلەتلىك كۆرسىتىپ تۇراتتى.

— تازىمۇ ياراشتى. ئەيىبەك بولغان بولسا، بىر قاراپ باققان بولسالا، — دەپ كۈلدى قىز.

① سونۇرقاش — ئەجەپلىنىش. ھەيران قېلىش. (قۇمۇل شەۋىسى).

— ئۆزلىرىنىڭ ئاشۇ بۇلاقتەك كۆزلىرىدىنمۇ سۆزۈك
ئەينەك بولامدۇ؟

— ئۇنداق گەپلەرنى قىلمىسىلا،— دېدى قىز ۋىلىدە قىزى-
رىپ كېتىپ. ئاندىن «خوش ئەمەسە، مەن كېيىنكى» دەپ
ماڭدى.

— توختىسىلاچۇ، ئىككى ئېغىمىز پاراڭلاشساق نېمە
بولىدۇ،— دېدى مەڭلىك نىياز قىزنىڭ ئارقىسىدىن ئەگىشىپ،
— يامان بولىدۇ،— دېدى قىز ئارقىسىغا بۇرۇلۇپ تەبەس-
سۇم بىلەن، ئاندىن «دادام رازىلىق بەرگەندىن كېيىن،
كەچكىچە يانلىرىدا ئولتۇرىمەن» دەپ قوشۇمچە قىلدى.

مەڭلىك نىياز قىزنىڭ قارىسى يوقالغۇچە ئۇنىڭ ئارقى-
سىدىن قاراپ تۇردى. يۈرىكىنىڭ گۈپۈلدەپ سوقۇۋاتقىنى ئۆزى-
گىمۇ ئاڭلىنىۋاتقان دەك سېزىلەتتى.

ئۇ ئۆيگە قايتىپ كەلگەندە، دادىسى بىلەن خوجىنىياز
ھاجى قارا چىراغ يورۇقىدا چاي ئىچىشىپ ئولتۇرۇپ، تۆمۈر
خەلپە قوزغىلىڭىغا دائىر ئىشلار توغرىسىدا خېلى ئۇزاق
پاراڭ سېلىشىپ، ئەمدى گەپنىڭ مەزمۇنىنى بۇ قېتىمقى
قوزغىلاڭغا يۆتكىگەنىدى. ھاجى مەڭلىك نىيازنى كۆرۈپ
«ئوبدان گاختا كەپسەن بىزنىڭ ياش باتۇرىمىز، بۇ
گەپلەرنى سەنمۇ ئاڭلاپ قوي» دەپ ئۆز گېپىنى داۋاملاشتۇردى.
— توغرا دەيدىلا سۆيى ئاكا، بۇ ھۆكۈمەت بەگ-غوجى-

لار بىلەن دورغىلارنىڭ ئېشىغا توپا چاچمىغان بولسا، ئۇلار
ھېچقاچان پۇقرا تەرەپكە ئۆتمەيتتى. كېيىنچە چۈشكەنلەرنىڭ
ئۈمىدى بىر دەپ، ھازىر ھەممىمىزنىڭ مەقسىتى بۇزالمى ھۆكۈ-
مەتنىڭ زۇلىمىدىن قۇتۇلۇش، شۇنداق ئەمەسمۇ؟ ھىم...
ئەممازە، بۇ غوجىلارغا بەكلا ئىشىنىپ كەتكىلى بولمايدۇ.

ئۇلار ئېشىكىم كۆۋرۈكتىن ئۆتۈۋالغۇچە قىلىپ، كېيىن يەنە قىلغۇلۇقنى قىلدۇرەيلى دەپ ئەندىشە قىلىمەن.

— شۇنداق ھاجىم، — دېدى سوپى مەرگەن، — شاھ شاھنىڭ قاياشى، گاداي گادايىنىڭ دەپ، بايلار بىلەن گادايلىرىنىڭ قازىنى قاچان بىر قاينىغان؟ بۇ شۇنداق ئالەم ئىكەن. بىزنىڭ دورغامنى دېمەمدىلا، ئۆزى خېلىلا تۈزۈك ئادەم. ئەممازە، بىز كەمبەغەل-لەرنى زادىلا ئۆزىگە تەڭ كۆرمەيدۇ. مەن دورغام بىلەن مۇشۇ يۇرتتا تۇغۇلۇپ چوڭ بولغۇچە بىلىلە ئويناپ يۈرگەن، بالىلارمۇ بىلىلە ئويناپ ئۆسكەن. ھە راست، مەڭلىك بالا ئاينىسا قىزدىن ئۈچ ياش چوڭغۇ دەيمەن. تەقدىر ئىرادىنى قارىمايدىغان، ئەمدى بالىلارنىڭ ئىشى ماڭا كۆڭۈل ئاغرىقى تېپىپ بېرىدىغان ئوخشايدۇ.

— نېمە كۆڭۈل ئاغرىقى؟ — سورىدى ھاجى سوپى مەرگەننىڭ گەپلىرىگە چۈشەنمەي.

سوپى مەرگەن ئەھۋالنى تەپسىلىي چۈشەندۈرۈپ كېلىپ، «بىزنىڭ بۇ ئوغلۇمۇ ئەخمەق، ئېگىز شاخقا ئېسىلما دېسەم، زادىلا گەپكە كىرمەيدۇ» دېدى. بۇ گەپ بىلەن مەڭلىك نىياز شەلپەردەك قىزىرىپ كەتتى.

ھاجى كۈلۈپ كېتىپ، مۇنداق دېدى:

— بىزنىڭ بۇ ياش باتۇرىمىز ئېسىلساڭ ئېگىزگە ئېسىل، يىقىلساڭ تۆگىدىن يىقىل، دېگەن گەپنى ئاڭلىدىۋالغان ئوخشايدۇ. ھېچقىسى يوق ئاكا، دورغامغا مەن گەپ قىلاي، ھەممىمىز ئادەم-ئاتا بىلەن ھاۋا ئانىنىڭ ئەۋلادى، بايلار پەرىدىن، كەمبەغەللەر شەيتاندىن تۇغۇلغان ئەمەس، كىيىم-كېچىكىمىزنى چۇچۇلۇپ ① تاشلىساق، ھەممىمىزلا ئوخشاش

① چۇچۇلۇپ — يېشىپ ياكى سېلىپ تاشلاش. (قۇمۇل شېۋىسى).

بولۇپ قالدىمىز. شۇنداق ئەمەسمۇ؟ ھەرەمگە بارغان كىشىلەر
ئەرەپاتقا چىققاندا، ھەممىسى كىيىملىرىنى چۈچۈلۈپ تاشلاپ،
ئېھرام يۆگەشۋالسا، قايسىسى باي، قايسىسى گاداي بىلگىلى
بولمايدىكەن، ئەسلىدىنمۇ ھەممە كىشى ئاندىن يالدىڭاچ
تۇغۇلىدۇ، ئاللاننىڭ دەرگاھىدىنمۇ بىرى كىمخاب تون،
بىرى ياغاق جۇۋا كىيىپ بارمايدۇ، ھەممىسى ئىككى ماتا
بىلەن بارىدۇ. ئۇنىڭ ئۈستىگە، دورغام ئۆزلەدەك كىشى
بىلەن قۇدا بولۇپ، مەڭلىك بالىدەك يىمگىتىنى كۈيىشۇغۇل
قىلسا، بۆكىنى ئاسمانغا ئاتسا بولۇر، بۇ بالىنىڭ لاتا ئەيىب-
جىسى بولمىسا، ئاتا ئەيىبى يوق، بۇ گەپلەرنىڭ ھەممىسىنى
سالى دورغىغا ئېيتىمەن. خۇدا خالىسا، ئۆزۈم توي بېشى
بولۇپ قالدۇرمەن تېخى! قانداق دەيسەن مەڭلىك؟

ھەم خۇشاللىق، ھەم خەسچالەتچىلىك بىلەن نېمە
دېيىشىنى بىلەلمەي قالغان مەڭلىك نىياز بىگىز قولى بىلەن
كىمگىزنى تاتىلاپ ئولتۇرۇپ، كۈلۈپ قويدى.

ھاجى شۇ كۈنى سوپى مەرگەننىڭ ئۆيىدە قونۇپ قالدى
ۋە ئۇزۇن ئۆتمەي خورەك تارتىشقا باشلىدى. سوپى مەرگەنمۇ
بىردەم ئۇيان-بۇيان ئۆرۈلۈپ، ئاخىر ئۇخلاپ قالدى.
ئەمما دادىسىنىڭ يېنىدا ياتقان مەڭلىك نىياز زادىلا ئۇخلا-
يالمىدى. ئۇنىڭ خىيال قۇشلىرى تىنماي پەرۋاز قىلاتتى.
ئۆمۈر شوتىسىنىڭ يىگىرىمىنچى بالىلىقىغا چىققۇچە كۆرگەن-
بىلگەنلىرىدىن ئېسىدە قالغانلىرىنىڭ ھەممىسى، بولۇپمۇ
ھېلىقى ئاي يۈزلۈك جانانىنىڭ سېھىرلىك شەھلا كۆزلىرى
بىلەن تىللادەك جىرىڭلاپ تۇرىدىغان تاڭسۇق سۆزلىرى،
نەچچە ۋاقىتتىن خىيال بولۇپ سېزىلگەن ۋىسال دەملىرىنىڭ
مانا ئەمدى دادىسىنىڭ قېشىدا خورەك تارتىپ ياتقان ئاشۇ
قاراساقاللىق كىشىنىڭ بۈگۈنكى ھەممىتى بىلەن ئەمەلگە

ئېشىپ قېلىش ئېھتىمالى، مانا شۇلارنىڭ ھەممىسى ئۇنىڭ ياش يۇرىكىنى غەدىقلاۋاتقاندا كەتتى. ئۇ ئاشۇ قارا ساقاللىق كىشىنىڭ بايىقى گەپلىرىنى ئويلاۋېتىپ، ئۇنىڭ ياش چاغلىرىدا دادىسى بىلەن تۆمۈر خەلىپە قوزغىلىڭدا بىللە بولغان كونا سەپداشلار ئىكەنلىكىنى ئېسىگە ئالدى - دە، شۇ قوزغىلاڭ توغرىسىدا ئاڭلىغانلىرىنى ئويلا - ئويلا تاڭغا يېقىن كۆزى ئۇيقۇغا كەتتى ۋە بىردەملىك ئۇيقۇدا شۇ قوزغىلاڭ كۈنلىرىدە مەردانىلىك بىلەن قۇربان بولغان راجى بالىنى چۈشەپ قالدى: باش - كۆزى يېرىلغان راجى بالا قېرى قارىياغاچقا باغلاقمىق تۇرغۇدەك، چېرىكلەرنىڭ باشلىقى ئۇنى سوراق قىلىپ ھارغاندىن كېيىن، شامەخسۇتنىڭ ئوردا بەگلىرىدىن پولاتاي كۆز قىزىسىگە غوجىغا شىۋىرلاپ بىرىنچىلەر دېگۈدەك، ئاندىن قىزىسىگە غوجىسىنىڭ ئىشارىتى بىلەن سايىم ئۇچىپىكى راجى بالىنىڭ كۆكرىكىگە خەنجەر سېلىپ ئۇنىڭ يۇرىكىنى سۇغۇرۇپ ئېلىۋاتقۇدەك، بېغىشىدىن ئۇزۇپ ئېلىنغان قىمىقچىزىل يۈرەك بىر خىلدا لىپىلىداپ تۇرغاندا، كۆكرىكى يىرتىق تۇرغان راجى بالا ناخشا ئېيتىۋاتقۇدەك:

قاراڭغۇ تۈن، قارىياغاچ ھېنىڭ يولدىشىم،
 شىلدىرلىسا يوپۇرمىقى، ھوشياردۇر بېشىم.
 دۈشمەن بىلەن جەڭلەر قىلىپ، مەن ئۆلەر بولسام،
 مەن غېرىبىنى ياد ئېتەرمۇ جان قېرىندىشىم.
 ناخشا تۈگەش بىلەن مەڭلىك نىياز چۆچۈپ ئويغىنىپ
 كەتتى. ئۇ ئورنىدىن ئاستا تۇرۇپ، يۈز - كۆزىدىكى تەر
 تامچىلىرىنى سۈرتكەچ ئېرىق بويىدا باردى. سىمابىتەك
 سۈزۈك تاغ سۈيى تاڭ توغۇلىرىنىڭ چىللانغاندا چور
 بولۇپ شىلدىر - شىلدىر قىلىپ ئېقىۋاتاتتى. ئاسمان گۈمبىزىنىڭ

شەرق تەرەپتىكى تاغ تىزمىلىرىغا تۇتاشقان گىرۋىكى خۇددى بايمىقى راجى بالىنىڭ قېنىدەك قىزىرىپ تۇراتتى. مەڭلىك نىياز كۆڭلى غەش ھالدا، ئېرىق بويىدا ئولتۇرۇپ، يۈزىگە سۇ ئېلىۋاتقاندا سالى دورغىنىڭ ئۆيى تەرەپتىن بىر ئادەم ئات چاپتۇرۇپ كېلىپ ھاجىنى سورىدى. ئاڭغىچە، ھاجى بىلەن سوپى مەرگەنمۇ ئويغىنىپ، تالاغا چىقىشتى. ھېلىقى ئاتلىق سالام-سەھەتتىن كېيىن، ئاخشام ئەل يېتىپ بولغاندا شەھەردىن ئەلچى كېلىدىغانلىقىنى خەۋەر قىلىپ چاپارمەن چىققانلىقىنى، چوڭلارنىڭ ھاجى بىلەن سوپى مەرگەننى كۈتۈپ تۇرغانلىقىنى ئېيتتى.

كۈن نەيزە بويى ئۆرلىگەندە، شامەخسۇت ئوردىسىنىڭ ئاراتۇرۇكتە تۇرۇشلۇق سابىق ئۇچىپىگى، بۈگۈنكى كۈندە، قوللىدىكى قوراللىق كۈچ ۋە ئەل ئىچىدىكى ئابرويى تۈپەيلى قوزغىلاڭنىڭ ئاساسلىق باشچىسى بولۇپ قالغان ئابدۇنىياز مىرزا، ئېرىنىڭ دېگەن يۇرتىنىڭ ئەڭ ئابرويلىق كىشىسى سادىق قورمال ۋە يەنە بىرقانچە يۇرتلارنىڭ دورغىلىرى سالى دورغىنىڭ مېھمانخانىسىدا خوجىنىياز ھاجى، قاسىم پالۋان، سوپى مەرگەنلەر بىلەن نانۇشتا قىلىۋېتىپ، شەھەردىن كېلىدىغان ئەلچىلەر توغرىسىدا پاراڭلاشماقتا ئىدى. قىزىل يۈز كەلگەن قارا ساقاللىق ئابدۇنىياز مىرزا «سەدەنشا ئاخۇنۇم بىرىنچە دېسە ئۇنىڭغا يۈز كېسەلمەي قالۇرمىز-مىكەن» دېگەن ئەندىشە بىلەن بۇ ئەلچىلەرنى قوبۇل قىلىماسلىقىنى ئوتتۇرىغا قويدى. بەزىلەر بۇ پىكىرنى قۇۋۋەتلەشكە باشلىغاندا، قاسىم پالۋان ئۇزۇن ساقىلىنى ئويناپ ئولتۇرۇپ مۇنداق دېدى: — سەدەنشا ئاخۇنۇم كەلسە نېمە بوپتۇ؟ ئۇ كىشى بۇ يەرگە دەرس ئېيتىشلىقى كەلمەس دەيمەن. مەدرىستىكى

دەرسخانىسىدا ئولتۇرۇپ ئۇلۇغ كىتابلاردىن دەرس ئېيتىدىغان «خوش لەبىيە» دەپ ئولتۇرار ئىدۇق. ئالدىمىزغا كېلىپ، قورال تاپشۇرۇپ ئەل بولۇڭلار دېسە، بىزنىڭمۇ قىلىدىغان گېپىمىز بار.

— پالگان توغرا ئېيتتى، — دېدى خوجىمىياز ھاجى سەل جىددىيلىشىپ، — مۇبادا ئاخۇنلۇغۇم (سەدەنشا ئاخۇنۇمنى دېمەكچى) شۇنداق دەپ جۆيلىدىغان بولسا، ئاخۇنۇم ئۆزلەمۇ تۆمۈر خەلپە گاختىدىكى ئۆۋەيس مۇپتىغا ئوخشاش پۇت-قوللىرىنى چۈشەپ بەرمەكچى بولامدۇلا؟ ئۆۋەيس مۇپتىنىڭ ئاخىر نېمە بولغانلىقىنى ئۇنتۇپ قالمىسلا دەيمىز.

— ھەي-ي... ھاجىم، — دېدى ئابدۇننىياز مىرزا، — بۇ گەپلەرنى ئۇ كىشىنىڭ غېپىۋىدا ئېيتىشلىقى بولغان بىلەن يۈزىدە ئېيتماق تەس بولۇرمىكىن؟

— نېمىشقا تەس بولغۇدەك؟ ئاخۇنلۇغۇم غەرەز ئۇقماي-دىغان موللىلاردىن ئەمەس، گەپكە گەپ كەلگەندە ئاتاڭدىن قالما دېگەن گەپ بار، ھېچكىم ئېيتىمىسا، مەن ئېيتىمەن. ھاجىمنىڭ بۇ گەپلىرى بىلەن تالاش-تارتىش تۈگەپ، ھەممەيلىن ئەلچىلەرنى قوبۇل قىلىش قارارىغا كېلىشتى ۋە تېگىشلىك تەييارلىقلارغا كىرىشىپ كەتتى.

3

ئەتىسى چۈش ۋاقتىدا، ئابدۇننىياز مىرزا، سالى دورغا، خوجىمىياز ھاجى باشلىق چوڭلار بىر توپ كىشى بىلەن بەش چاقىرىم يەرگە بېرىپ ئەلچىلەرنى كۈتۈۋالدى. سەدەنشا ئاخۇنۇمنىڭ بۇ ئەلچىلەر ئىچىدە بولۇشى ئۇلارنى ئۆز ئىرادىسىگە قارشى ھالدا بەزى ئىززەت-ئىكرام رەسمىيەتلىرىنى بەجا

كەلتۈرۈشكە مەجبۇر قىلىنغانىدى. چۈنكى سەدەنشا ئاخۇنۇم قۇمۇلنىڭ ئۆزىدىلا ئەمەس، ئون ئىككى تاغدىمۇ شۇ قەدەر يۇقىرى ئابروىغا ئىگە ئىدىكى، نۇرغۇنلىغان ئادەملەر ئۇ كىشىنىڭ دىدارىنى بىر كۆرۈۋېلىشنى ئۆزى ئۈچۈن چوڭ ئىش دەپ بىلەتتى. بۇگۈنمۇ شۇنداق بولماقتا ئىدى. سەدەنشا ئاخۇنۇم ئەلچىلىككە چىقىپتۇ دېگەن گەپ تارقىلىش بىلەن شوپۇللۇقلار خۇددى بىر مەرىكە بولغاندەك سالى دورغىنىڭ ھويلىسى ئالدىغا يىغىلىشقا باشلىدى. خوتۇن-قىزلارنىڭ رەڭگارەڭ كىيىملىرى بىلەن ئۇششاق بالىلارنىڭ ۋاراڭ-چۇرۇڭلىرى ھەقىقەتەنمۇ بىر مەرىكە مەنزىرىسىنى ئەسكە سالاتتى. چاڭ-توزان توزۇتۇپ كېلىۋاتقان ئاتلىقلار كۆرۈنۈشى بىلەن قىمقاس-چۇقلار كۈچىيىپ، بۇ مەنزىرە تېخىمۇ جانلىنىپ كەتتى. بىراق ئىككى ئاتلىق خادىمدىن كېيىن كېلىۋاتقان يوغان تورۇق ئات ئۈستىدە ئاق سەللە، يېشىل دۇخاۋا پەرىجە تون كىيگەن ئاپئاق ساقاللىق كىشى كۆرۈنۈش بىلەن خەلق تىۋىپى جىمجىت بولۇپ قالدى. مويىسىپىتلار ئۇنىڭغا يېقىنلىشىپ سالام بېرىشتى. سەدەنشا ئاخۇنۇم ئۇلارنىڭ سالىمىنى ئىلىك ئالغاچ، ئاتتىن چۈشمەك-چىسى بولدى. سالى دورغا بىلەن ئابدۇنىياز مىرزا بۇنى ئاتتىن يۆلەپ چۈشۈردى. ئۇ خەلق توپىغا قاراپ، مۇلايىم بىر تەبەسسىم بىلەن دۇئاغا قول كۆتۈردى ۋە بىرمۇنچە دۇئا-تەلەپ ئايەتلىرىنى ئوقۇغاندىن كېيىن، دۇئانىڭ ئاخىرىدا «ئىلاھىم، پادىشاھلارغا ئىزساپ، ئادالەت، يۇرتقا تىنىچ-ئاسا-يىدىلىق، ئەلگە بەرىكەت ۋە ئىناقلىق ئاتا قىلغاي ئامىن!» دېدى. ئۇنىڭ بىلەن تەڭ قول كۆتۈرگەن خەلق توپى، جۈم-لىمىدىن شۇي شىيەنجاڭدىن باشقا ھەممە ئەلچىلەر ئارقا-ئارقىدىن «ئامىن، ئامىن» دەپ تەكرارلاشتى. بۇ ھەيۋەتلىك سادى-شوپۇل

تاغلىرىنى زىلزىلىگە كەلتۈرۈۋەتتى. ئۆزىنىڭ تۇڭچىسى ئارقىلىق ھەممە ئەھۋالنى ئۇقۇپ تۇرغان شۈي شىيەنجاڭ بۇ مەنزىرىنى كۆرۈپ، «مۇشۇنداقلا بولسا، ئەمگىكىمىز بىكار كەتمىگۈدەك. بۇ داڭخۇن ئىككى ئېغىزلا گەپ قىلسا، بۇ توپىلاڭچىلارنىڭ ھەممىسى قول كۆتۈرىدىغان ئوخشايدۇ» دەپ ئويلاپ قالدى.

لېكىن زىياپەت ۋە سوۋغا-سالام بېرىشلەر تۈگەپ ئىككىنچى كۈنى رەسمىي سۆھبەت باشلانغاندا، شۈي شىيەنجاڭنىڭ بايىقى ئۈمىدلىرى بوراندا قالغان توزغاقتەك توزۇپ كەتتى. شۈي شىيەنجاڭ ھۆكۈمەت كىشىسىگە خاس مەنىتىق بىلەن ئۇزۇن سۆزلەپ، قوزغىلاڭچىلار قورال تاپشۇرۇپ ئەل بولسىلا، كەچۈرۈم قىلىنىدىغانلىقىنى ئېيتىشقا باشلىغاندا سالى دورغا كەسكىن قىلىپ مۇنداق دېدى:

— شىيەنجاڭ دارىن بولدى قىلغاي، ياغاچ قازاندا بىرلا قېتىم ئاش پىشىدۇ، رەھمەتلىك تۆمۈر خەلىپىنىڭ جەسىتى ئۈرۈمچىدە قالغان بىلەن ئۇنىڭ روھى بىز بىلەن بىللە. بىز ئۇ كۈنلەرنى ھەرگىز ئۇنتۇمايمىز. مانا شۇ كۈنلەرنى ئۆز كۆزى بىلەن كۆرگەن خوجىنىياز ھاجىم بىلەن سوپى مەرگەن تېخى ھايات.

— شۈي شىيەنجاڭ مېنى ئوبدان بىلىدۇ، شۇنداق-ھە؟ — دەپ كۈلدى خوجىنىياز ھاجى، — ئالدىماققا بالا ياخشى، خۇدا ئۇر-سۇن قاقباشنى دېگەن گەپ بار. بىز تاغلىقلار تۇمشۇقىمىزغا تولا يەپ، قاقباش بولۇپ قالدۇق. پەگادا ئولتۇرغان مەڭلىك نىياز باشلىق ياشلار پىخىلداپ كۈلۈۋەتتى.

— بايا شىيەنجاڭ دارىن كەچۈرۈم قىلىمىز دېدى، — دەپ داۋام قىلدى سالى دورغا، — بىز نېمە گۇناھ قىپتىمىز؟ ھەممە گۇناھ ھۆكۈمەتتە تۇرۇپ، بىزدىن كەچۈرۈم سورىمايمىز، بىزنى

كەچۈرۈم قىلغۇدەكمۇ تېخى!
— مال ئىگىسىدىن ئوغرى كۈچلۈك دېگەن گەپ راست
ئىكەن جۇمۇ، دورغام، — دېدى قاسىم پالۋان ساقىلىنى سىلاپ.
ياشلار ئارىسىدا يەنە كۈلكە باشلاندى.

شۇي شىيەنجاڭ بويىنى سوزۇپ، سەدەنشا ئاخۇنۇمغا قارىدى
ۋە ئۇنىڭدىن ھېچقانداق سادا چىقمايدىغانلىقىغا كۆزى
يېتىپ:

— داناخۇن جانابلىرىدىن گەپ ئاڭلىسا قىمكىن، — دېدى.
— نە ئۇزۇنلا! — دېدى سەدەنشا ئاخۇنۇم شىيەنجاڭغا
قارىماي تۇرۇپ، — لەكۈللى ئەمەلىن رىجالى ۋە لەكۈللى مەقامىن
مەقالى يەنى ھەر ئىشقا لايىق كىشى ۋە ھەرمۇقامغا مۇناسىپ
سۆز بولۇر، مەن بۇ ئىشقا لايىق كىشى ئەمەسمەن ۋە بۇ
مۇقامغا مۇناسىپ سۆزىمۇ بىلمەيمەن. بۇ ئۆزۈمنى قۇمۇلدىمۇ
ئېيتقاندىم، مەن پەقەت ھەرقايسىلىرىغا ھەمراھ بولۇپ
كەلدىم، خالاس.

شۇي شىيەنجاڭ سەدەنشا ئاخۇنۇمنىڭ بۇ گەپلىرىگە ئانچە
ھەيران بولۇپ قالمايدى، چۈنكى ئۇ ئەلچىلىككە تەكلىپ قىلىنما-
غان چاغدا، ئۆزىنىڭ ياشىنىپ قالغانلىقىنى، ئۇنداق بولمىغان-
دىمۇ، سىياسەتكە ئارىلاشمايدىغان زاھىت سۈپەت كىشى
ئىكەنلىكىنى ئېيتىپ ئۆزۈرە سورىغانلىقى راست ئىدى، بىراق
شۇي شىيەنجاڭ بۇ ئادەمنىڭ ھېچ بولمىغاندا، ھېلىقى دۇئانىڭ
ئاخىرىدا ئېيتقاندا، «يۇرتقا تىنچ-ئاسايىشلىق تىلەيمەن»
دېگەن گەپنىمۇ قىلىپ قويغانلىقىدىن ناھايىتى نارازى بولۇپ،
ئۆز كۆڭلىدە «بىلىپ قويدۇم، بۇ زاھىت ئەمەس، قورالسىز
ئىسيانچىنىڭ بىرى ئىكەن» دەپ ئويلىدى. دە، يارى دورغىغا
قارىدى، يارى دورغا ئويلاپ تۇرماستىنلا: «ئاخۇنلۇغۇمنىڭ ئېيت-
قانلىرى بەرھەق راست» دەپ تاشلىدى. شۇي شىيەنجاڭ بۇ گەپنى

تۇڭچىسى ئارقىلىق ئاڭلاپ تامدەك تاتىرىپ كەتتى ۋە تۇڭچىسىغا قاراپ:

— ئۇنىڭدىن سورا، دائاخۇننىڭ قايسى گېپى راست، يۇرتقا تىنچلىق كېرەك دېگەن گېپىمۇ ياكى... دېدى.

يارى دورغا ھودۇقۇپ كېتىپ، «ھە راست، تىنچلىق كېرەك، تىنچلىق. توپىلاڭ چىقىرىۋەرسەك ياخشى بولمايدۇ» دېدى.

— تىنچلىق، تىنچلىق، نېمە تىنچلىق! — دېدى خوجىنىياز

ھاجى قايمىقىنى سېلىپ، — تىنچلىقنى بۇزۇۋاتقانلار كىم؟ شامال

چىقمىسا، دەرەخ لىڭشامدۇ؟ يارى دورغام ئۆزلە يۇرتقا تىنچلىق

كېرەك دەيدىغان بولسىلا، لىيۇ سىجاڭغا ئېيتىسلا، يۇرتنىڭ

تىنچلىقىنى بۇزۇۋاتقان چېرىكلەرنى قۇمۇلدىن ئېلىپ كەتسۇن،

قۇمۇلنى ئۆزىمىز سورايىمىز. بولمىسا، بۇ يۇرتتا تىنچلىق بولمايدۇ.

بۇ يەرگە يىغىلغان تاغلىقلارنىڭ ھەممىسى «شۇنداق، شۇنداق

داق» دەپ چۈشۈۋېلىپ ئۆيىنى بېشىغا كىيىدى. شۇي شىيەنجاڭ

ئادەتتە، مۇھىم ئىشى بولمىسا، يىل-يىللاپ بازار-ۋىلىققىمۇ

كىرمەي، يىلتا-پادىلار ئارىسىدا كۈن كەچۈرىدىغان تاغلىقلار-

نىڭ بۇ ۋەكىللىرىگە سۆز تېپىپ بېرەلمەسلىكىگە كۆزى يەتكەچ،

پەسكويغا چۈشۈپ، مۇلايىملىق بىلەن مۇنداق دېدى:

— ھەرقايسىلىرىنىڭ قەلبىنى چۈشىنىمەن. مېنىڭ ئاڭلى-

شىمچە، سىلەر چەنتۇلاردا «پادىشاھلىق ئەل بىلەن، تۆمۈر-

چىلىك يەل بىلەن» دېگەن گەپ بار ئىكەن. بىزنىڭ كونا كىتاب

لىرىمىزدىمۇ «ئەل كۆڭلىنى ئوۋلىغانلار مەقسەتكە يېتىدۇ، ئەل

نى ئاغرىتقانلار ھەسرەت چېكىدۇ» دېگەن گەپ بار. بۇ ناھاي-

ىتى ھېكمەتلىك گەپلەر. بەزى ھۆكۈمەت كىشىلىرى پۇقرانىڭ

كۆڭلىنى ئاغرىتىدىغان بولسا، تاغلىق قېرىنداشلار مۇنداق توپى-

لاڭ قىلىمىغان بولاتتى. ئەمدى ئۆتكەنگە سالاۋات، قورالنى

بىزگە تاپشۇرۇپ بېرىش شەرتى بىلەن، ھەرقانداق تەلەپ قو-

يۇشسلا، ئۇنى ئورۇنداپ بېرىشكە بىز تەييار.
شۇڭىچە گەپ قىلماي ئولتۇرغان ئابدۇننىياز مىراب
مۇنداق دېدى:

— قېرىلارنىڭ ئېيتىشىچە، شامەخسۇت ۋاڭنىڭ ئەلچىلىرى
تۆمۈر خەلىپىنىڭ ئالدىغا بېرىپ، قورال-ياراغلارنى تاپشۇرساڭ-
لار ھەممە تەلپىڭلارغا ئۇنايمىز دېگەندە، تۆمۈر خەلىپە: قول-
مىزدا مۇشۇ ياراغلار بولمىغان بولسا، ھەرقايسىلىرى ئالدىمىزغا
سالامغا كەلمەس ئىدىلە. جېنىمىزمۇ ياراغ، قېنىمىزمۇ ياراغ،
نەچچە زامانلاردىن بۇيان ۋاڭ-غوجىلار مۇشۇ «كۆسەي» بىلەن
ئەلنى قورقۇتۇپ، بويىنىمىزغا مىنىپ كەلگەن. ئەمدى بىزمۇ
مۇشۇ «كۆسەي» بىلەن ئۆزىمىزنى زۇلۇمدىن قۇتۇلدۇرمىز دەپ-
تىكەندۇق، شىيەنجاڭ دارىن بىزدىن قورالنى ئالمىغان دېگۈچە،
ئاڭال بىزنىڭ تەلەپلىرىمىزنى قاندۇرغاي، ئاندىن قورال توغ-
رۇلۇق سۆزلىشەرمىز.

— قېنى تەلەپ نېمىكىن؟ ئاڭلاپ كۆرەي،— دېدى شۇي
شىيەنجاڭ ئۆزىنى يەلپۈپ ئولتۇرۇپ.

— بىرىنچى، ئاراتۇرۇك بىلەن توغۇچىغا شىيەن يامۇل
قويۇش بىكار قىلىنسۇن، ئون ئىككى تاغ بىلەن بەش شەھەر-
نى بۇرۇنقىدەك دورغىلار سورايدىغان بولسۇن يەنى بۇرۇنقى
ۋاڭلىق ئورنىغا كەلتۈرۈلسۇن؛ ئىككىنچى، چېرىكلەر قۇمۇلدىن
چىقىپ كەتسۇن، يۇرتنىڭ ئامانلىقىنى ئۆزىمىز ساقلايمىز.
تۈگۈچى بۇ گەپلەرنى ئۆرۈپ بولغۇچە، سوپى مەرگەن
خوجىنىياز ھاجىنىڭ قۇلىقىغا پىچىرلىدى: «ۋاڭلىق ئورنىغا كەل-
سۇن دەيدىغۇ، بۇ نېمە گەپ؟»

— شۇنداق دېمىسەك، ھۆكۈمەتنىڭ بويۇنتۇرۇقىدىن قانداق
قۇتۇلغىلى بولىدۇ؟— دەپ پىچىرلاپ جاۋاب بەردى ھاجى.
سوپى مەرگەن ھاجىغا تىكىلىپ قارىدى. ئۇنىڭ ياشاڭغىراپ

تۇرغان كۆزلىرىدە قانداقتۇر بىر مەيۋىلىك بىلەن تولغان
ھەيرانلىق ئالامەتلىرى ئەكس ئېتىپ تۇراتتى.

— تەلىپىڭلارنى يۇقىرىغا يەتكۈزۈپ كۆرەيلى، ئەمما قورالنى بەرمىسەڭلار بۇ تەلەپلەرنى قانداق ئورۇندىغىلى بولىدۇ؟—
دېدى شۇي شىيەنجاڭ سەل جىددىيلىشىپ.

— ئانداق بولسا، سىلەر بىلەن پىيىزىمىز پىشىمىغۇدەك!—
دېدى ئابدىنىياز مىراپمۇ جىددىيلىشىپ.

— قۇمۇلدا بىرنەچچە مىڭ ئەسكىرىمىز بارلىقىنى، لازىم
تېپىلغاندا ئۈرۈمچىدىنمۇ ئەسكەر كېلىدىغانلىقىنى ئۇنتۇپ
قالماڭلار!

— بىز ھەممىنى بىلىپ تۇرۇپ قوزغالدۇق،— دېدى سالى
دورغا ئاۋازىنى كۆتۈرۈپ،— يالىڭاچ سۇدىن قورقماپتۇ دېگەن
گەپ بار. ئۆتۈكنى سالدۇقمۇ، بولدى، ئەمدى ھەرقانداق سۇ
بولسىمۇ كېچىۋېرىمىز!

شۇي شىيەنجاڭ بىر ئاز ئويلىغاندىن كېيىن، يەنە مۇلايىم-
لىشىپ، «ھەممەيلەنگە ھاردۇق يەتتى بولغاي، مېنىڭچە بۈگۈن
ئارام ئالساڭمىكىن» دېدى.

شۇنىڭ بىلەن بۈگۈنكى سۆھبەت ئاياغلاشتى.

ئابدىنىياز مىراپ باشلىق چوڭلار سەدەنشا ئاخۇنۇمنىڭ
قىرائىتىنى ئاڭلاپ قېلىش نىيىتىدە، ئۇنى بۈگۈنكى خۇپتەن
نامىزىدا ئىمام بولۇپ بېرىشكە تەكلىپ قىلدى.

ئالدىنقى رەتلەرگە ئاق كىگىز، كېيىنكىلەرگە بورا جاي-
ناماز سېلىنغان ئاددىي، ئەمما پاكىز تاغ مەسچىتى بۈگۈن
ئاخشام جامائەت بىلەن لىق تولغانىدى. يېقىنراق مەھەللىلەر-
دىكى مويىسىپىتلارمۇ بۈگۈن بۇ مەسچىتكە كېلىپ، ئالدىنقى
رەتلەردىن ئورۇن ئېلىشتى. خوجىنىياز ھاجىغا ئۈچىنچى رەت-
تىن ئورۇن تەگدى. ئەلچىلەر بىلەن بىللە كەلگەن ھېلىقى

توقسۇن پۇگەن دېگەن شادىپاچاق يىگىت تۆتىنچى رەتكە كېلىپ،
يۈزىنى ھاجىنىڭ دۈمبىسىگە توغرىلاپ ئولتۇردى. مەڭلىك
نىيازغا توقسۇن پۇگەننىڭ ئوڭ تەرىپىدىن ئورۇن تەگدى.
مېھراب ۋە بۇلۇڭلاردىكى قارا چىراغلار مەسچىتنىڭ ئىچىنى خىمرە
يورۇتۇپ تۇراتتى.

سەدەنشا ئاخۇننىڭ مۇڭلۇق قىرائىتى باشلىنىش بىلەن
ھەممە ئادەم بېشىنى تۆۋەن سېلىپ، تەسۋىرلەپ بولغۇسىز بىر
خىل جىملىققا چۆمۈلگەن پەيتتە، توقسۇن پۇگەن قىيىندىن
خەنجىرىنى ئاستا چىقىرىپ، خوجىنىياز ھاجىنىڭ بېقىنىغا تىق
ماقچى بولغاندا، ھولۇقۇپ كېتىپ، جەينىكىنى مەڭلىك نىيازغا
تەگكۈزۈۋەتتى. مەڭلىك نىياز كۆز قىرىدا ئۇنىڭغا بىر قاراش
بىلەن ئەھۋالنى بايقاپ «كاپ» قىلىپ ئۇنىڭ قولىغا ئېسىلدى.
قاتتىق تارتىشىش باشلىنىپ، كۆزنى يىۋىمۇپ ئاچقۇچە بولغان
ئارىلىقتا خەنجەرنىڭ ئۇچى مەڭلىك نىيازنىڭ سول كۆكرەك
قەپىسىگە سانجىلىپ قالدى. مەڭلىك نىياز «ۋاي-ي مۇناپىق!»
دەپ ۋارقىراپ تاشلىدى. بەزگەكتەك تىترەپ كەتكەن توقسۇن
پۇگەن خەنجەرنى سۇغۇرۇۋېلىشقا ئۈلگۈرەلمەي، خۇددى
غالىجىر قاۋاندەك ئۇدۇل كەلگەننى ئۇرۇپ، سوقۇپ تالاغا قاچتى.
سەپلەر بۇزۇلۇپ، مەسچىتتىكىلەر پاتىپاراقچىلىقتا قالدى. خوجى-
نىياز ھاجى كۆكرەكىگە خەنجەر سانجىلىغان مەڭلىك بالىنى
دەرھال قۇچىقىغا ئالغان بولسىمۇ، ھېچنېمىنى چۈشىنەلمەي
تامدەك قېتىپ قالغانىدى. كىمدۇر بىرى «قاچتى-قاچتى، قا-
تىل قاچتى» دەپ ۋارقىرىدى. سالى دورغا «تۇت، قاتىلنى
تۇت» دەپ قاتتىق ئۇن سالدى. ياشلار ۋە ئوتتۇرا ياشلىقلار-
دىن بىر توپ كىشى تالاغا يۈگۈردى. قېرىلار چىراغ تۇتۇپ،
مەڭلىك بالىنىڭ بېشىغا ئۇلاشتى. سوپى مەرگەن «ۋاي جېنىم
بالام» دەپ ئۆزىنى بالىغا تاشلىدىيۇ، شۇ ھامان ھوشىدىن

كېتىپ قالدى. مەڭلىك بالا ھاجىنىڭ قۇچىقىدا يېتىپ، «ھاجى... ئاتا... ئۆزلە... ساقىمۇ؟ ئۇ مۇناپىق ئۆزلەنى...» دېسىدە، جىمىپ قالدى. ئۇنىڭ چىرايلىق قوي كۆزلىرى تورۇسقا قارىغان يېتى قېتىپ قالغانىدى. ھاجى تىترەپ تۇرغان قولى بىلەن ئۇنىڭ كۆزىنى يۇمدۇرۇپ قويۇپ، كۆكرىكىدىكى خەنجەر-نى ئاستا سۇغۇرۇۋالدى. بالىنىڭ كۆكرىكىدىن بۇلاقتەك بۇل-دۇقلاپ قان ئېقىشقا باشلىدى. ھاجى قول ياغلىقىنى چىقىرىپ، يارىغا باسماقچى بولۇۋاتقاندا، سەدەنشا ئاخۇنۇم سەللىسىنى يېشىپ ئۇنىڭغا سۇندى. ئاپئاق داكا سەللىدىن تەپپىچى چىقىپ-ۋاتقان قان ھاجىنىڭ قولىغىمۇ ئېقىپ چۈشۈۋاتاتتى. ھاجىغا ياردەملىشىۋاتقان سالى دورغىنىڭ ئىسسىق كۆز ياشلىرى مەڭ-لىك بالىنىڭ يۈزىگە تېمىۋاتاتتى.

سىرتتا بولسا، مەشئەل تۇتقان ئادەملەر تەرەپ-تەرەپكە يۈگۈرۈشۈپ، مەسچىت ئەتىراپىنى قىماس-چۇقان قاپلىماقتا ئىدى. ھاجى مەڭلىك بالىنى كۆتۈرۈپ سىرتقا ماڭدى. ئۇنىڭ بۈركۈتىنىڭكىگە ئوخشاش دۈگىلەك كۆزلىرى مەشئەل يورۇقىدا چوڭدەك يېنىپ، شۇنداق بىر غەلىتە تۈسكە كىرگەندىكى، شۇ تاپتا ئۇنىڭغا قاراپ تاشلىغان كىشىنىڭ پۈتۈن ۋۇجۇدى ئىختىيارسىز جۇغۇلداپ كەتكەن بولاتتى.

دەل شۇ چاغدا، ئەلچىلەرگە راسلانغان باشقا بىر ھويلى-نىڭ تۆر تەرىپىدىكى خاس ھۇجرىدا شۇي شىيەنجاڭ توقسۇن پۇ-گەنگە ئالدىراش ھاراق تۇتۇۋېتىپ: «يارايسەن يىڭىت، قېنى چاپسان بول، بۇنى ئىچىۋېتىپ، دەرھال ئاتلان، سېنى ليۇ سىجاڭ-نىڭ چوڭ ئىنئامى كۈتۈپ تۇرىدۇ!» دەۋاتاتتى. تەكچىدە يېنىپ تۇرغان يوغان مۇم شام شۇي شىيەنجاڭنىڭ گۆشلۈك يۈزىدە ئەكس ئېلىپ تۇرغان ئەندىشە ئالامەتلىرىنى روشەن كۆرسىتىپ تۇراتتى. توقسۇن پۇگەن ھاراقنى گېلىغا قۇيغاندەك چاپسانلىق بىلەن

ئىچىپ تاشلاپ، ئۆيىدىن ئالدىراش چىقتى - دە، مۇلازىملار ھۇج-
رىسىنىڭ ئالدىدا باغلاقلىق تۇرغان ئېگەرلىك ئاتىنىڭ قېشىغا
يۈگۈردى. بىراق ئاتىنىڭ چۇلۇۋۇرىنى تۇتا - تۇتمايلا گۇپ قىلىپ
يەرگە يىقىلدى. شۇي شىيەنجاڭ بۇنى كۆرۈپ، مېيىقىدا كۈلۈپ
قويدى ۋە دەرھال شامنى ئۆچۈرۈپ، يوتقانغا پۈركىنىپ يېتى-
ۋالدى. ئۇ شۇ تاپتا، خوجىنىياز ھاجىنى ئۆلدىگە چىقىرىپ،
جىنايەت ئىزىنىمۇ پاك - پاكىز يوقاتقانلىقىدىن سۈيۈنۈپ،
تېرىسىگە پاتماي ياتاتتى. بىراق ھويلىدا ۋاراڭ - چۇرۇڭ قىلىش-
قان ئادەملەر ئارىسىدا ھاجىنىڭ ئۆزىگە تونۇش ئاۋازىنى ئاڭ-
لاپ قېلىپ، چۆچۈپ كەتتى ۋە ئورنىدىن تۇرۇپ، ئىشىكىنىڭ
يوقۇقىدىن قاراشقا باشلىدى. مەشئەل كۆتۈرگەن بىر توپ ئا-
دەم توقسۇن پۈگەننىڭ ئۆلۈكىسى ئەتراپىغا ئولتۇرۇپ، بىر
نېمىلەرنى دەۋاتاتتى. ئۇلارنىڭ ئارىسىدا شىيەن يامۇلىنىڭ تۇڭچى-
سىمۇ بار ئىدى.

— شۇي شىيەنجاڭنى قىچقار، — دېدى سالى دورغا تۇڭچىغا
قاراپ، ئاندىن ئۆزىمۇ شۇي شىيەنجاڭ ياتقان ئۆيىنىڭ ئالدىغا
كەلدى.

تۇڭچى ئىشىكىنى چەكتى. شۇي شىيەنجاڭ ئاڭلىمىغان بولۇپ،
جاۋاب بەرمىدى. ھاجى ئىشىكىنى قاتتىق تاراقلىتىشقا باشلىغان-
دىن كېيىنلا، شۇي شىيەنجاڭ شامنى ياندۇرۇپ، چاپمىنى يېپىدى.
چاقىلىغان ھالدا، ھازىرلا ئۇيقۇدىن ئويغانغان كىشىدەك كۆز-
لىرىنى ئۇۋۇلاپ ئۆيىدىن چىقتى ۋە تۇڭچىسىغا قاراپ: «نېمە
گەپ؟» دېدى. تۇڭچى بايانىن بېرى مەسچىتتە بولغان ۋەقەلەر-
نى قىسقىچە سۆزلەپ تۈگەتكەندە، سالى دورغا ساقىلىنى تىتىر-
تىپ تۇرۇپ، «سىلەر ئەلچىلىككە ئەمەس، قان ئىچىشكە چىقىپ
تىكەنسىلەر، شۇنداقمۇ؟» دېدى.

شۇي شىيەنجاڭ ھەيران قالغاندەك، «مېنىڭ ھېچنەمىدىن

خەۋىرىم يوق. بېشىم ئاغرىپ، بالدۇرلا يېتىۋالغانىدىم» دېدى.
— بۇنىچۇ، بۇنى كىم ئۆلتۈردى؟ — دەپ قاتتىق ۋارقىرىپ
دى ھاجى توقسۇن پۇگەننىڭ ئۆلۈكىنى كۆرسىتىپ.

شۇي شىيەنجاڭ يەنىلا ھېچنېمە بىلمەس كىشىدەك ھەيران
قىلىپ، ئۆلۈكنىڭ يېنىغا كەلدى ۋە تۇڭچىسىنىڭ قولىدىكى شام-
نىڭ يورۇقىدا ئۆلۈكنىڭ چىرايىغا سىنىچىلاپ قاراپ، خۇددى
دەۋا ئۈستىدە ھۆكۈم چىقىرىۋاتقانداك قىياپەتتە مۇنداق دېدى:
— بۇ ئەبلەخنى قاتىللىق قىلار دەپ ئويلىماپتىمەن، جىنا-

يەت ئۆتكۈزۈپ قويۇپ، قېچىپ كېتىشكە ئۈلگۈرەلمەي، زەھەر
يەۋالغان ئوخشايدۇ. بۇ ئەننىنى چوقۇم ئېنىقلاش كېرەك.

— ھەي لومودى، قايسى ئەننىنى ئېنىقلايتتىڭ؟ ھەممە
ئىشنى ئۆزۈڭ قىلىپ، ئەمدى بىلمەس بولۇۋالدىڭمۇ؟ دەپ ئاغ-
زىنى بۇزدى ھاجى، ئاندىن ھېلىقى قانلىق خەنجەرنى ھاۋادا
پۇلاڭلىتىپ، «سېنى ئۆزۈڭلارنىڭ خەنجىرى بىلەن بوغۇزلىۋەت-
سەڭلا ئىش تۈگەيدۇ» دەپ ئۇنىڭغا ئېيتىلدى. ئابدىنىياز مىراب،
سادىق قورمال، يارى دورغا باشلىق چوڭلار ئۇنى توسۇۋالدى.
ھويلىغا توپلانغان ئالامان تەرەپ-تۈشتىن ۋارقىراشقا باشلىدى.
— ھاجىم توغرا ئېيتىدۇ، قويۇۋەتسە! نېمىشقا توسىدىلا؟
— قانغا قان ئالىمىز!

— توغرا، قانغا قان ئالىمىز.

شۇي شىيەنجاڭ ئالاقزادە بولۇپ تىترەپ كەتتى. بىر چەتتە
غەمكىن قاراپ تۇرغان سەدەنشا ئاخۇنۇم يالۋۇرغان بىر ئا-
ھاڭدا مۇنداق دېدى:

— جامائەت سەۋر قىلىشىلا، بۇنىڭ ھەممىسى ئالانىڭ
ئىرادىسى. مېنى بولسىمۇ ئاياشسىلا، قېرى جېنىم بىلەن بۇ ئىش-
لارغا چېتىلىپ قالماي.

— شۇنداق، شۇنداق، بىزنى ئايمىسلا، — دېدى يارى دورغا

يالۋۇرغان قىياپەتتە،— قاننى قان بىلەن يۇغىلى بولماس دەپ-
تىكەن، ھەر ئىش بولسا، گەپ بىلەن تۈگىگىنى ياخشى، ئاخۇن-
لۇغۇم بىلەن ئۆيلىرىمىزگە ئامان-ئېسەن كېتىۋالايلى.

— ئەستەغپۇرۇللا، ئاخۇنلۇغۇمنى دېمىسەم...،— دەپ خەن-
جەرنى يەرگە تاشلىدى ھاجى سەدەنشا ئاخۇنۇمغا قاراپ قويۇپ.
شۇنىڭ بىلەن جېدەل بېسىشقاندەك بولدى. ئەمما خەلق
توپى خېلىغىچە ۋاراڭ-چۇرۇڭ قىلىشىپ، تارقىلىشقا ئۇنىمىدى.
ئابدىنىياز مىراب بىلەن يارى دورغا بىر ئىش بولۇپ قالسا،
سەدەنشا ئاخۇنۇمغا گەپ كېلىپ قالمىسۇن دەپ، شۇي شىيەنجاڭنى
خەلق كۆزىدىن قاچۇرۇپ، سالى دورغىنىڭ ئۆيىگە ئاچمىقىپ
كەتتى.

ئەتىسى كەچقۇرۇن مەڭلىك نىيازنىڭ جىنازا نامىزى ئو-
قۇلدى. نامازنى سەدەنشا ئاخۇنۇم ئۆزى چۈشۈردى. بۇ نامازغا
يېقىن يۇرتلاردىن بولۇپ مىڭدەك ئادەم يىغىلدى. شوپۇل بىنا
بولغاندىن بۇيان، مۇنداق چوڭ ناماز بولۇپ باقمىغانىدى.

ۋاقىتسىز قازاغا ئۇچرىغان بۇ ياش قەھرىماننىڭ يېشىل
مەخمەل يوپۇق يېپىلغان تاۋۇتى خەلق توپىنىڭ بېشىدا خۇد-
دى ئاستا دولقۇنلىنىپ تۇرغان دېڭىزدىكى يېشىل يەلكەنگە
ئوخشاش ئۆزى مېڭىۋاتقاندەك كۆرۈنەتتى. تاۋۇتنىڭ بېشىغا
قوندۇرۇلغان ئاپئاق سەللە قۇياشنىڭ ئاخىرقى نۇرلىرى بىلەن
قىزىرىپ تۇرغان قارلىق چوققىلارغا ئوخشاش جىلدۇلىنىپ تۇ-
راتتى. يول بويىدىكى ھويلا-ئاراملارنىڭ ئىشىك ئالدىلىرى
خوتۇن-قىزلار ۋە بالىلار بىلەن تولغانىدى. سالى دورغىنىڭ
دەرۋازىسى ئالدىغا يىغىلغان بىر توپ خوتۇن-قىزلار ئارىسىدا
ئاق لېچەك بىلەن تۇرغان ئاينىسا قىزنى ئىككى ئايال ئاران
يۆلەپ تۇراتتى. دۇنيالىقتا بىردىنبىر يۆلەنچۈكى بولغان يال-
ھۇز ئوغلىدىن ۋاقىتسىز ئايرىلىپ قالغان سوپى مەرگەن سالى

دورغىنىڭ ئۆيىدە ھوشسىز ياتاتتى.

سەدەنشا ئاخۇنۇم قەبرە بېشىدا بىرنەچچە ئېغىز سۆز قىلىپ، ئاخىرىدا: «بۇ ئوغللىمىز شېھىتلەر ماقامىغا يەتتى. ھەز- رىتى ئېلى كەرمىەللاھۇ ۋەجھۇمۇ، مەسچىتتە شېھىت قىلىنغان» دېدى.

— شۇنداق، ئاخۇنۇم، بىزنىڭ مەسچىتىمىز شېھىت قېنى بىلەن بويالدى. ئەمدى بۇ قاننى يۇماق تەس!— دېدى سالى دورغا شالاڭراق كەلگەن سېرىق ساقىلىنى سىقىمداپ تۇرۇپ. سەدەنشا ئاخۇنۇمنىڭ «ناماز دۇرۇس ئەمەس» دېگەن پەتىۋاسى بويىچە، توقسۇن پۇگەننىڭ جەسىتى شۇ كۈنى ئەتىگەندىلا كىيىم- كېچىكى بىلەن چەت ياقىدىكى بىر ئازگالغا كۆمۈپ تاشلانغانىدى.

قوزغىلاڭ باشلىقلىرى ئەلچىلەرنى قۇمۇلغا ئۇزىتىپ قويۇپ، دەرھال سالى دورغىنىڭ مېھمانخانىسىغا يىغىلدى.

— بۇ ئەلچىلىك قان بىلەن تۈگىدى،— دېدى سالى دورغا،— ئەمدى قانداق قىلىمىز؟

— قانداق قىلاتتۇق؟ ئون ئىككى تاغدىكى ھەممە مەرگەنلەرنى توپلاپ قۇمۇلغا تېگىش قىلايلى، بىز تېگىش قىلغان ھا- مان قۇمۇل ۋە بەششاردىكى قېرىنداشلار تەۋرەپ كېتىدۇ،— دېدى قاسىم پالۋان، خۇددى جەڭگە تەييارلىنىۋاتقانداك تاسىما بەلبېغىنى چىڭىتىپ قويۇپ.

— ياق، بەك بالدۇرلۇق قىلىدۇ،— دەپ ئېتىزار بىلدۈردى ئابدىنىياز مىراب،— ھازىر قۇمۇلدا ئاز دېگەندە ئۈچ مىڭ چېرىك بار.

— ئۈچ مىڭ چېرىك بولسا نېمە بوپتۇ، شەھەردىكى تۇڭ- گان قېرىنداشلارمۇ بىز تەرەپ. ھەممە خەق قوزغىلىپ كېتىدۇ.

غان بولسا چېرىكلەر كىرىدىغان ئۇشۇك تاپالماي قالىدۇ،
— ياق، پالغان، ئالدىرمايلى! — دېدى ئابدىنىياز مىراب،
مېنىڭ گېپىمگە كىرىشىلسە، گەنسۇدىن ماجۇڭيىڭنى چىللاپ
چىقايلى، يۈسۈپ تەيجى بىلەن بېشىر غوجاممۇ خەت چىقىرىپتۇ.
ئالتۇن — كۈمۈش لازىم بولسا، بىز بار دەپتۇ. مانا خەت (ئۇ
شۇنداق دەپ، يانچۇقىدىن بىر پارچە خەتنى چىقىرىپ ئۇنىلۇك
ئوقۇدى).

ئۆيىنىڭ ئىچىنى جىمجىتلىق باستى. بىر ئازدىن كېيىن
گەپ باشلىنىپ، بەزىلەر بۇ پىكىرگە قوشۇلدى. سالى دورغا
بىلەن قاسىم پالۋان قوشۇلمىدى. خوجىنىياز ھاجى قوللىرىنى
تىزغا قويۇپ خىيال سۈرۈپ ئولتۇرغاندا، ئابدىنىياز مىراب:
— ھاجىم، ئۆزلە نېمە دەيدىلا، — دېدى.

ھاجى ھەممەيلەنگە تەكشى قاراپ چىقىپ مۇنداپ دېدى:
— ئەمدى بۇ ئىش يوغىنىلايدۇ. قۇمۇلدىكى چېرىكلەرنى
يوقاتتۇق دېگەندىمۇ، ئۈرۈمچىدىن چېرىك كېلىشى تۇرغان گەپ.
ماجۇڭيىڭنى چىللاپ كېلىشتىن باشقا چارە قالمايدى. نېمىلا دېگەن
بىلەن، ئۇنىڭ بىلەن بىزنىڭ دىنىمىز بىر، قىبلىمىز بىر.
— ھەي شۇ ماجۇڭيىڭ دېگەنلىرى بىزگە گۇپا قىلۇرمۇ؟ —
دېدى سالى دورغا.

— گۇپا قىلىمىسا ئۆز بېشىنى يەر، — دېدى ھاجى كەسكىن
قىلىپ.

ئۇلار يەنە بىر ئاز تالاش-تارتىش قىلىشقانىدىن كېيىن،
ئاخىر ماجۇڭيىڭغا سوۋغا-سالام بىلەن ۋەكىل ئەۋەتىش قارارىغا
كېلىشتى. شۇنىڭ بىلەن بىللە، ماجۇڭيىڭ كەلگەندىن كېيىن
شەھەرگە بىرلىكتە ھۇجۇم باشلاش، ئاڭغىچە بارلىق كۈچلەرنى
ئۈچكە بۆلۈپ، سالى دورغا بىلەن قاسىم پالۋان شوپۇل تە-
رەپتە، ئابدىنىياز مىراب بىلەن سادىق قورمال نېرىنكىر ۋە

ئۇرگۇل تەرەپتە مۇداپىئەلىنىپ تۇرۇش، خوجىنىياز ھاجى ئۇ-
رۇمچى تەرەپتىن كېلىدىغان چېرىكلەرنىڭ يولىنى توسۇپ زەرە-
بېرىش دېگەن پىلاننى تۈزۈشتى. شوپۇلدىن كېتىدىغانلار ئە-
جۈمە ئاممىسىنى ئوقۇپ بولۇپ يولغا چىقىش تەييارلىقىغا كىرد-
ىشىپ كەتتى.

بىراق ئەتىسى تۇيۇقسىز يۈز بەرگەن بىر ۋەقە ئۇلارنى
يولدىن توسۇپ قويدى.

توققۇزىنچى باب

قەبرىستانلىقتىكى پاجىئە

مەن ئۆلسەم، ئۆلۈكۈمنى تاغدا قويۇڭلار،
تاغ يولى يىراق كەلسە، باغدا قويۇڭلار.
يۈزۈمنى قىبلە سايان ئاچىپ قويۇڭلار،
بېشىمغا بىر دەستە گۈل سانجىپ قويۇڭلار.

— قۇمۇل خەلق قوشىقى

قىيا تاغ ئېتىكىدىكى بىر پارچە تۈزلەڭلىكتە تاش - توپا
ۋە كېسەكتىن قويۇرۇلغان چوڭ - كىچىك قەبرىلەر قەد كۆتۈرۈپ
تۇراتتى. بەزى قەبرىلەرنىڭ بېشىغا قوتاز قۇيرۇقىدىن تۇغلار
قادالغان، بەزىلىرىنىڭ ئۈستىگە قوچقار ياكى ئارقارلارنىڭ باش
سۆڭەكلىرى قويۇلغان. بۇ نەرسىلەر قەبرىستاننى قانچە سۈرلۈك
قىلىپ كۆرسەتسە، مەيىن تاغ شاماللىرى بىلەن دىماغقا ئۇ-
رۇلۇپ تۇرىدىغان ياۋا گىياھلارنىڭ خۇش پۇراقلىرى كۆڭۈلگە
شۇنچە ھۇزۇر بېرەتتى. شۇ قەبرىستانلىقنىڭ ئەڭ چېتىدىكى بىر
قەبرە توپىسىنىڭ يېڭىلىقى ۋە ئەتراپىغا قويۇرۇلغان چۈنچىسى-
نىڭ چىرايلىقلىقى بىلەن كۆزگە تاشلىنىپ تۇراتتى. بۇ مەڭلىك
نىيازنىڭ قەبرىسى ئىدى.

جامائەت ناماز جۈمەگە ئالدىرىشىپ كېتىۋاتقاندا، ئاق
كىگىز قالپىقىنى كۆزىگىچە چۆكۈرۈپ، ئۆزىگە ئۇزۇن كېلىپ

قالغان ئەستەزلىك قارا توننىڭ پەشلىرىنى بېلىگە قىستۇرۇۋالغان چىرايلىق بىر بالا ئالدىراش كېلىپ، شۇ قەبرە ئالدىدا توختىدى ۋە تۈرلۈك - تۈمەن تاغ چېچەكلىرىدىن تۈزۈلگەن بىر گۈلدەستىنى قەبرە بېشىغا ئاستا سانجىپ قويۇپ، ئۆزى يۈكۈ - نۇپ ئولتۇردى. ئۇنىڭ قىزىلىگۈلنىڭ تىكىنىدەك قايىرىلىما كىرىپكلىرىدە شەبىنەم دانچىلىرىدەك ياش تامچىلىرى پارقراپ تۇراتتى. ئۇ سانجىپ قويغان گۈلدەستە بولسا قۇياش نۇرىدا جىلۋىلىنىپ، گام باھار يامغۇرىدىن كېيىن بۇلۇتلار ئارىسىدىن يالىتىراپ چىققان ھەسەن - ھۈسەنگە، گام ئۆزىنى ئاپتاپقا سېلىۋاتقان تاۋۇسنىڭ پەرلىرىگە ئوخشىشىپ كېتەتتى. بالا قەبرىدىن بىر سىقىم تۇپراقنى ئېلىپ، ئۇنى ئاستا يۈز - كۆزىگە سۈرتتى ۋە يۈزىنى قەبرىگە يېقىپ كۆز يېشى قىلىشقا باشلىدى.

بىردىنلا ئارقا تەرەپتىن ئاياغ تىمۋىشى ئاڭلىنىپ قالدى. بالا چۆچۈپ ئورنىدىن قوپتى. كىرىلىشىپ كەتكەن ماتا كۆڭلى كىنىڭ ياقىسى يىرتىق، يالاڭباش بىر بوۋاي يالڭاچ قىلىچقا تايىنىپ، دەلدەڭشىپ كەلمەكتە ئىدى. بالا بىر قاراپلا ئۇنى تونۇۋالدى. بۇ مەڭلىك نىيازنىڭ دادىسى سوپى مەرگەن ئىدى. ئۇ بالغا يېقىن كېلىپ ياشاڭغىراپ تۇرغان كۆزلىرى بىلەن بىردەم قاراپ تۇردى - دە، قىلىچىنى تاشلاپ، «ۋاي جېنىم قىزىم، بۇ ئۆزلە ئىكەنلەغۇ، نېمىدەپ ئوغۇلچە ياسىنىۋالدىلا» دەپ ئۇنى باغرىغا بېسىپ، ئۇن سېلىپ يىغلاشقا باشلىدى.

بۇ بالا ئاينىسا قىز ئىدى، ئۇمۇ سوپى مەرگەنگە قوشۇلۇپ، ئۆكسۈپ - ئۆكسۈپ يىغلاشقا باشلىدى. سوپى مەرگەن يىغىنىنى توختىتىپ، بىردىنلا شۇنداق قاتتىق ۋە غەلىتە قىياپەتتە كۈلۈشكە باشلىدىكى، ئاينىسا قىز قورقۇپ كېتىپ، بىر قەدەم ئارتقا قاچىدى ۋە ئۇنىڭغا ھەيرانلىق بىلەن قاراپ نېمە دېيىشىنى بىلمەي قالدى. بوۋاي ھامان كۈلەتتى، كۈلە - كۈلە ئۆزىنى

مەڭلىك نىيازنىڭ قەبرىسى ئۈستىگە تاشلاپ، ھەم يىغلايتتى، ھەم كۈلەتتى. ئاينىسا قىز شۇ چاغدىلا بوۋاينىڭ ئەقىل-ھوشىنى يوقىتىپ قويغانلىقىنى سېزىپ قالدى ۋە ئۇنى ئۆيىگە ئېلىپ كېتىش نىيىتىدە بولسا كېرەك، قولتۇقىدىن يۆلەپ تۇرغۇزماقچى بولدى. بوۋاي قىزغا قاراپ: «قىچقارسىلا بالام، ئۆزلە قىچقارسىلا ئۇ ئويغىنىدۇ، ھە، بوپتۇ، ئىزا تارتسىلا مەن قىچ-قىراي» دېدى. دە، قەبرىنى ئاستا ئۇرۇپ تۇرۇپ مۇنداق دېدى: — مەڭلىك، مەڭلىك، قوپ بالام، ئۇخلاۋېرەمسەن؟ ئاينىسا قىز كەلدى، سېنى قىچقارغىلى كەلدى. چاققان قوپ، بۇ يەردە دورغاممۇ يوق، موللاممۇ يوق، نىكاھىڭلارنى ئۆزۈم ئوقۇپ قو-يىمەن، قادىر خۇدا بىلەن مۇھەممەت مۇستاپا گۇۋاھ. دورغام بىزنى گاداي دېگەن بىلەن، ئاينىسا قىز گاداي دېمەيدۇ، شۇنداقمۇ قىزم؟

ئاينىسا قىز بوۋاينىڭ راستىنلا ئاينىپ قالغانلىقىغا گۇمانى قالماستىن، كۆزلىرىدىن تارام-تارام ياش ئاققۇزۇپ تۇرۇپ: «يۈرسىلە، بۇ يەردىن كېتەيلى» دېدى ۋە ئۇنى پۈتۈن كۈچى بىلەن يۆلەپ تۇرغۇزماقچى بولدى. بىراق بوۋاي يەنە بىردىنلا قاققلاپ كۈلۈپ ئۆزى ئورنىدىن دەس قوپىتى ۋە ئاياغ ئاستىدا ياتقان قىلىچىنى قولغا ئېلىپ مۇنداق دېدى:

— ھە، ئۆزلەمۇ دورغاملارنىڭ گېپىنى ئاڭلاپ قالدىلامۇ؟ ۋاڭلىق تىرىلىسە، سىلەر يەنە شىرە چورۇق بىلەن قالسىلەر دەمدىلا؟ ئۇلار ۋاڭلىقنى تىرىلدۈرەلمەيدۇ، مەن شامەخسۇتنىڭ ئەۋۋاھىنى چېپىپ، توقسان پارچە قىلىۋېتىمەن.

بوۋاي شۇ گەپلەرنى قىلىۋېتىپ، قىلىچىنى ئاللىقاچاقلارغا تەڭلەپ شىلتىشقا باشلىدى. ئاينىسا قىز قورققىنىدىن تىترەپ كەتتى. دەل شۇ چاغدا، جۈمە نامىزىدىن يانغان جامائەت (ئۇ-لارنىڭ ئارىسىدا خوجىنىياز ھاجىنىڭ يىگىتلىرىمۇ بار ئىدى)

تۇپراق بېشىنى يوقلاپ ئۆتۈش ئۈچۈن قەبرىستانلىققا كېلىۋا-
تاتتى، ئاينىسا قىز ئۇلارنى كۆرۈپ، بۇ يەردىن كېتىشكە ئالدى-
رمىدى. بوۋاي ئۇلارنى كۆرۈشى بىلەن تېخىمۇ قايناپ، سوزۇپ-
سوزۇپ ۋارقىراشقا باشلىدى:

— كېلىڭ...لار، چاققان كېلىپ...كۆرۈڭ...لار. مەن شامەخ-
سۇتنى...توقسان...پارچە...قىلىۋەتتىم...ئۇ ئەمدى تىرىلمەيدۇ...
ھا - ھا - ھا...

ھېچكىم سوپى مەرگەننى مۇنداق قىياپەتتە كۆرمىگەن
ۋە ئۇنىڭ مۇنداق قاتتىق ۋارقىراپ گەپ قىلغىنىنى ئاڭلىمىغا-
نىدى. شۇڭا جامائەت ھەيران قېلىشىپ، ئۇنىڭ ئالدىغا يۈگۈ-
رۈشتى. ھەممىدىن بۇرۇن خوجىنىياز ھاجى ئۇنىڭ ئالدىغا
كېلىپ «نېمە بولدىلا سوپى ئاكا» دېدى ۋە ئۇنىڭ قولىدىن
قىلىچنى ئېلىۋالماقچى بولدى.

— بۇ قىلىچقا ئېسىلما، — دېدى سوپى مەرگەن قاپىقىم-
نى سېلىپ، — بۇ تۆمۈر ئاكامدىن قالغان قىلىچ، بۇ شامەخ-
سۇت بىلەن چىيەن دارىنىنىڭ بېشىغا تەگكەن قىلىچ. بۇ قىلىچنى
مەڭلىكىمۇ تۇتالماي ئۇخلاپ قالدى، ئەمدى بۇنى سىلەر نېمە
قىلىسىلەر؟

ئابدۇنىياز مىرەب يېقىن كېلىپ:

— سوپى ئاكا، يوچۇنلا بولۇپ قاپسەن، ئۆيىگە بېرىپ
ئارام ئالىسەن، — دېدى.

سوپى مەرگەن قاقاقلاپ كۈلدى ۋە مۇنداق دېدى:

— ھەي ئابدۇنىياز، سەن...سەن شا مەخسۇتنىڭ ئۈچىپ-
گى، مەن يوچۇن بولۇپ قالدىم، سەن يوچۇن بولۇپ قاپ-
سەن، قارا چاپان كىيىۋاپسەنغۇ؟ شامەخسۇتقا قارىلىق تۇتۇ-
ۋاتامسەن؟ ئۇنىڭ ئەرۋاھىنى توقسان پارچە قىلىۋەتتىم، ئەم-
دى تىرىلمەيدۇ. ھا - ھا - ھا...

— ئۇنداق بولمىغۇر گەپلەرنى قىلىپا سوپى ئاكا! —
دېدى ئابدىنىياز مىراب، ئۇزۇك ساقەتكە قىلىسەنغۇ، تۈزۈك
گەپ قىلىسنا! مەڭلىك بالىمىز ئۈچۈن ھەممىمىز قايغۇردۇق.
قانداق قىلىمىز، ئاللاننىڭ ئىرادىسى شۇ ئىكەن.

— ياق، مەڭلىك بالا ئۈچۈن قايغۇرماڭلار، — دېدى سوپى
مەرگەن، — ئۇ ئۆلمىدى، ئۇ تىرىلىدۇ. ئەمىيازە، شامەخسۇت
تىرىلىمەيدۇ. ئۇنى كىم تىرىلدۈرىمەن دېسە، بۇ قىلىچ،
ھە، مۇشۇ قىلىچ شۇنىڭ بېشىغا تېگىدۇ. ئاڭلىدىڭلارمۇ؟
توپ ئىچىدىكى غۇدۇر — غۇدۇر گەپلەر باشلاندى. كىمىدۇر
بىرى «سوپى مەرگەن توغرا دەيدۇ» دېدى. ئارقىسىدىنلا
«توغرا، توغرا!»، «ۋاڭلار قۇرۇپ كەتسۇن!»، «بىزگە ۋاڭ-
نىڭ كېرىكى يوق» دېگەن ئاۋازلار ياڭراپ كەتتى.

قويۇق قورۇقلار بىلەن چاپلانغان پېشانىسى ئاپتاپتا كۆ-
يۇپ قارىداپ كەتكەن بىر قاتمال دېھقان كۆتۈرەڭگۈ ئاۋاز
بىلەن ئابدىنىياز مىراققا مۇنداق دېدى:

— سوپى مەرگەننى ئاينىپ قاپتۇ دەۋاتامىدۇ، ئاينىپ
قالسىمۇ قالغانىدۇ بۇ گوۋال^①، بالا دەردى يامان، دۇنيالىق
تا تىكەندەك بىر تال بالىسىنىڭ دەردىنى قانداق ئۇنتۇغاي؟
ئەمىيازە ئۇنىڭ نېمىلەرنى دەۋاتقىنىنى ئاڭلىدىڭلارمۇ؟ ئۇ مەڭ-
لىك بالىدىن ئايرىلىپ قالغىنىغا بىر ھەسسە قايغۇرسا، ۋاڭ-
لىقنى تىرىلدۈرىمىز دېگىنىڭلارغا ئوغىسى قايناپ، ئۆتتى يېپ-
رىلاي دەۋاتىدۇ. ۋاڭلىقنى ئورنىغا كەلتۈرىمىز دېگىنىڭلار-
غا بىزمۇ رازى ئەمەس. بىزنى «تۆمۈر چارۋا» بىلەن «تار-
خان جاساقلىق» نىڭ دەردىنى يەنسە تارتقاي دەمىسىلەر؟

① گوۋال — بىچارە. (قۇمۇل شېۋىسى).

ئويلاپ ئىش قىلىشسالا

«توغرا، توغرا» دېگەن ئاۋازلار ياڭرىدى. ئابدۇنسىياز مىساب يالت قىلىپ سادىق قورمالغا قارىدى.

— توغرا، گېپىڭلار توغرا! — دېدى خوجىنىسىياز ھاجى قوشۇمىسىنى تۇرۇپ، — شامەخسۇت ئۆلدى، ئۇ ھەرگىز تىرىك جەيدۇ، نەزەر دېگەن ئەپپۇنكەشى ئۇرۇمچىدە، ئۇ ئەمدى قۇمۇلغا كېلىلەلمەيدۇ. ھۆكۈمەتمۇ ئۇنى ئەۋەتمەيدۇ.

— نەزەرنىڭ ئوغلى بەشىرچۇ، ئۇ تېخى ھايات، — دېدى كىمىدۇر بىرى ھاجىنىڭ سۆزىنى بۆلۈپ.

— توغرا، بەشىر تېخى ھايات، — دېدى ھاجى، — ئەمما ئۇ ھاراقكەش بىزنىڭ ئىشىمىزغا قول تىقالمايدۇ.

«ھا - ھا - ھا!» — كۈلدى سوپى مەزگەن، ئاندىن خۇددى ساق كىشىدەك گەپكە كىرىشتى:

— قول تىقالمىغان بىلەن پۇل تىقىدىكەنمۇ، سىلەر ئۇنىڭ پۇلى بىلەن نېمە ئىش قىلساقچى؟ گەنسۇدىن ماجۇڭنىڭ نى ئەكەلمەكچىمۇ، ھەي ھاجى، تۆمۈر ئاكامغا قۇرئان تۇتۇپ بېرىپ، ئۇنى قىلتاققا دەسسەتكەن ھېلىقى لى دارىنىنى ئۇنتۇپ قالىدىكەنمۇ؟

— يوق، ئۇنتۇمىدىم ئاكا، ئۇ لومودىنى قانداق ئۇنتۇغىلى بولىسۇن! — دېدى ھاجى كەسكىن قىلىپ، — ئەمما ھازىرقى ئەھۋال ئۇنىڭغا ئوخشاشمايدۇ. ئۇ چاغدا ۋاڭ - غوجىلار بىلەن ياڭ جاڭجۇڭ بىر ئىدى. تۇڭگانلارنىڭ چوڭلىرىمۇ ياڭ جاڭجۇڭ تەرەپكە ئۆتۈپ كەتكەن. ھازىر يېڭى جاڭجۇڭنىڭ قامچىسى ۋاڭ - غوجىلارنىڭمۇ، تۇڭگان قېرىنداشلارنىڭمۇ بىر شىغا تەگدى. ھازىر ھەممەيلىنىڭ ئۈمىدى چېرىسكىلەرنىڭ زۇلمىدىن قۇتۇلۇش! ۋاڭلىق ئورنىغا كەلسۇن دېگەن سۆز - چېرىكلەرنى قوغلىۋېتىپ، يۇرتنى ئۆزىمىز سورايمىز دېگەن

بولدۇ. كىمدە كىم شامەخسۇتنىڭ ئورنىغا ۋاڭ بولمىەن دەيدە
غان بولسا، ھەممىدىن بۇرۇن مەن ئۇنىڭغا ئوق ئاتىمەن.
— ئوردىنىڭ چارۋىلىرى بىلەن تېرىلغۇ يەرلىرىنى قان
داق قىلىمىلەر؟— دەپ سورىدى ھېلىقى قاتمال دېھقان ھا-
جىغا تىكىلىپ تۇرۇپ.
— ھاجى بۇ سوئالغا نېمىدەپ جاۋاب بېرىشنى بىلمىگەن-
دەك ئويلىنىپ قالدى. ئاندىن قولىنى قاتتىق شىلتىپ مۇنداق
دېدى:

— ئاڭال ماۋۇ يەر يۇتقۇر زالىم ھۆكۈمەتتىن قۇتۇلايلىق
چۇ، كېيىن بىر گەپ بولۇر. ئەمما قانداقلا بولسا، زالىم ھۆ-
كۈمەتنىڭ بويۇنتۇرۇقىدىن قۇتۇلۇپ، بەگ-غوجىلارنىڭ نوخ-
تىسىغا تۇتۇلىدىغان ئىش بولمايدۇ.

— ھاجى، بۇ گەپلىرى راستمۇ؟— دېدى سوپى مەرگەن.
خۇددى روھىي ھالىتىدە ھېچبىر ئۆزگىرىش بولمىغان كى-
شىدەك ئۇنىڭغا دىققەت بىلەن قاراپ.

شۇڭغىچە گەپ قىلىشقا پۇرسەت تاپالماي تۇرغان سا-
لى دورغا سوپى مەرگەنگە يېقىنراق كېلىپ: «ھاجىغا ئ-
شەنسىلە، بىزگىمۇ ئىشەنسىلە سوپى ئاكا» دېدى.

سوپى مەرگەن ئەتراپتىكى ئادەملەر توپىغا تەكشى قا-
راپ چىقتى، يۈزلىگەن كۆزلەر ئۇنىڭ ئاغزىغا تەلىمۈرۈپ
تۇرغاندەك كۆرۈنەتتى. ئۇ قوللىدىكى قىلىچنى توغرىسىغا تۈ-
تۈپ تۇرۇپ، مۇنداق دېدى:

— مۇشۇ قىلىچ ھۈرمىتى ئۈچۈن ھاجىسىغا، ھىم، سالى
دورغىمىمۇ ئىشىنەي-ئىشىنەي، ئەمما بىلىپ قويۇشىمىلا، بۇ
تۆمۈر ئاكامدىن قالغان قىلىچ، مانا قارىسىلا، ئۇنىڭ دەستى-
دە تۆمۈر خەلىپىنىڭ بۈركۈت چاڭگىلىدەك قاتتىق بارماقلىرى-
نىڭ ئىزى بار. مەن بۇ قىلىچنى مەڭلىسىگە بەرگەنسىدىم، ئۇ

ئوغۇل بالا ئىدى، بۇ قىلىچنى داتلاشتۇرماي تۇتالايتتى. بىر جادۇگەر ئۇنىڭغا دورى بىھوش بېرىۋەتكەن ئوخشايدۇ. ئۇ ئۇخلاپ قالدى، ئەمدى بۇ قىلىچنى دات باستۇرماي تۇتالايدىدەك خان ئەر بارمۇ؟

«بار، مانا مەن»، «مەنمۇ بار»، «مەنمۇ»، «ھەممىمىز بار» دېگەن ئاۋازلار ياڭراپ، ئون نەچچە يىگىت توپىنىڭ ئالدىغا ئۆتتى.

— سوپى ئاكا، — دېدى ئۇلاردىن تۆت چاسا كەلگەن قىزىل يۈزلۈك بىر يىگىت، — رەھمەتلىك مەڭلىك نىياز ئىنىمىزنىڭ ئورنىدا مانا مەن بار، بۇ قىلىچ مېنىڭ قولۇمدا تۇرۇپ داتلىشىپ قالدىغان بولسا، تۆمۈر خەلىپە بىلەن مەڭلىك نىيازنىڭ قىزىل تىرىنقى قىيامەت كۈنى مېنىڭ ياقامدا بولسۇن. بۇ خوجىنىمىياز ھاجىنىڭ جەڭچىلىرىدىن مىررۇل دېگەن يىگىت ئىدى. ئۇ گەپ قىلىۋاتقاندا كۆكۈچرەك كۆزلىرى ئىختىيارسىز ياشقا تولدى. ئۇنىڭ ئاۋازىمۇ تىترىگەندەك چىقاتتى.

— ئاتاڭغا رەھمەت مىررۇل، بۇ قىلىچنى تۇتۇشقا سەن مۇناسىپ، — دېدى ھاجىمۇ كۆزلىرىگە ياش ئېلىپ.

سوپى ھەرگەن: «ھاجىم ئىشەنگەن يىگىتكە مەنمۇ ئىشىنىمەن، تۇت بىلەن» دەپ قىلىچنى مىررۇلنىڭ قولىغا تۇتقۇزدى ۋە ئۆزى ھەممەيلەنگە قاراپ «خوش تۇغقانلار» دېدى. دە، ناھايىتى ھالسىزلىغان ھالدا مەڭلىك نىيازنىڭ قەبىرىسى تەرەپكە دەلدەڭشىپ كېتىۋېتىپ، «گۇپلا» قىلىپ ئوڭدىسىغا يىقىلدى خوجىنىمىياز ھاجى بىلەن سالى دورغا دەرھال كېلىپ ئۇنى يۇلدى. بىراق ئۇنىڭ ياشاڭغىراپ تۇرىدىغان كۆزلىرى يۇمۇلۇپ كېتىۋاتاتتى. شېشىدەك سۈزۈك ئاسماندىكى ياز قۇياشىنىڭ ئالتۇن نۇرلىرى ئۇنىڭ قورۇق بېسىپ

گەتكەن يۈزىدە جىلۋىلىنىپ تۇراتتى، مەيىن تاغ شاماللىرى
ئۇنىڭ كۈمۈشتەك يالتىراق ئۇزۇن ساقىلىنى ئاستا يەلپۈپ
ئۆتمەكتە ئىدى.

— سوپى ئاكا، سوپى ئاكا، نېمە بولدىلا؟ كۆزلىرىنى
ئاچسىلا، بىز، — دېدى خوجىنىياز ھاجى ئۇنىڭ پېشانىسىنى
سىلاپ تۇرۇپ.

بوۋاي تېخىچىلا جىم ياتاتتى. سالى دورغا يىگىتلەرنى
ئۇنى كۆتۈرۈشكە بۇيرۇدى. يىگىتلەر مەسچىتتىن مېيىت يۇ-
يىدىغان تاختىنى ئەكىلىپ، سوپى مەرگەننى سالى دور-
غىنىڭ ئۆيى تەرەپكە كۆتۈرۈپ ماڭدى.

ھەممىسىنىڭ ئارقىسىدا كېتىۋاتقان ئابدىنىياز مىسراب
يېنىدىكى سادىق قورمالغا ئاستا پىچىرلىدى:

— بۇ خەقنىڭ پەيلىنى كۆردىلەمۇ؟ خوجىنىياز بار يەر-
دە، ئەتە — ئۆگۈن بىزگە گەپ تەگمەيدىغان ئوخشايدۇ.

— ماجۇگىمىڭنى چاققانراق چىللاپ كەلمىسەك بولىمى-
دى! — دېدى سادىق قورمالمۇ، ئابدىنىياز مىسرابنىڭ قۇلىقىغا
پىچىرلاپ.

ئونىنچى باب

ساتقىن

بۇ ئادەم ساتتى ئۆز سەپدەشنى،
ساتتى ئۆز يولدىشىنى.
ساتتى ئالتۇن لىگەنگە سېلىپ،
سەپدەشنىڭ قانلىق كېسەك بېشىنى.

— نازىم ھېكمەت

1

قەبرىستانلىقتىكى پاچىمىزدىن كېيىن، بىرەر ھەپتە ئۆت-
كەندە، شەھەر يولىدىكى بىرىنچى ئۆتكەلدە قاراۋۇللۇقتا تۇر-
غان يىگىتلەر سالى دورغىنىڭ ئۆيىگە ئىككى مېھمان باش-
لاپ كەلدى. ئۇلارنىڭ بىرى، خۇشپىچىم، قارا ساقال - بۇرۇتسى
ئۆزىگە بەكمۇ ياراشقان، قىزىل يۈزلۈك، تاغلىقلارغا ئىسپە-
تەن ناھايىتى پۇزۇر كىيىنگەن ئەللىك ياشلار چامىسىدىكى
بىر ئادەم ئىدى، ئۇ مىنگەن چىلان تورۇقىنىڭ ئېگەر - جابدۇق-
لىرىمۇ ئادەتتىكى پۇقرالاردا كەم ئۇچرايتتى. ئىككىنچىسى، ئو-
رۇق قىرچاڭغۇغا مىنگەن، خىزمەتچى كىيىمى كىيىگەن ئاددىي
يىگىت ئىدى. بۇ مېھمانلار سالى دورغىنىڭ دەرۋازىسى ئالدى-
دا توختاپ، ئاتتىن چۈشۈش بىلەن ئۇششاق بالىلار ئۇلارنىڭ

چۆرىسىگە ئولمىشىۋېلىپ، پىچىرلىشىشقا باشلىدى:

— ماۋۇ ئادەم بەگلىرىدىن ئوخشايدۇ، ئۆتۈكىنى قارا، ئەي-
زىكتەك پارقىرايدىكەن.

— قارا، قارا، قامچىسىنىڭ سېپىگە قارا، بېلىقنىڭ كۆ-
زىدەك پارقىراۋاتقان نېمە ئۇ؟

— ھوي كالۋا، شۇنىمۇ بىلىمەمسەن، ئاغىچا خېنىم-لار-
نىڭ بۆكىگە قادايدىغان چىنىشتاش ① دېگەن نېمە شۇ.

شۇ ئارىدا، سالى دورغا بىلەن قاسىم پالۋان ھويلىدىن
چىقىپ، مېھمانلارنى قارشى ئالدى، ئۇلار كۆرۈشۈۋاتقاندا،
يەنە بىر بالا يېنىدىكى ھەمراھىغا پىچىرلىدى:

— كۆردۈڭمۇ، قولىدا ئۈزۈكمۇ بار ئىكەن تېخى.

— ئەلەرمۇ ئۈزۈك سالىدىكەن - ھە!

— بەگ-غوجىلار بىلەن سودىگەر بايلار شۇنداق قىلىدۇ،
سېنىڭ ئاپاڭغا ئوخشاش...

— ئاستا گەپ قىل، ئاڭلاپ قالمىسۇن.

بالىلار گېپىنى قىلىۋاتقان بۇ ئادەم ئون ئىككى تاغنىڭ
برى بولغان ئېدىر دېگەن يۇرتنىڭ سابىق دورغىسى ئابدۇ-
رېھىم دورغا ئىدى. ئۇ ياش ۋاقتىدا «تۆمۈر خەلىپە يېغىلىقى»
غا قاتناشقان. ئەمەلىيەتتە، قوزغىلاڭچىلارنىڭ ئىچىدە تۇرۇپ،
شامەخسۇتقا خىزمەت قىلغانلىقتىن، قوزغىلاڭ بېسىقتۇرۇلغان-
دىن كېيىن، دورغىلىق مەنسىپىگە ئېرىشكەن. ھۆكۈمەت تەرەپ
ئۇنىڭغا پەيىجاڭ (ئوتتۇز بېشى) لىق ئەمىلىنى بەرگەن. بى-
راق 1930 - يىلى تەتىيازدا شامەخسۇت ئۆلگەندىن كېيىن،
جىڭ شۇرپىن ھۆكۈمىتى ۋاڭلىقنى ئەمەلدىن قالدۇرۇش سىياسى-
سىتىنى جىددىي يۈرگۈزۈشكە باشلىغاندا، ئابدۇرېھىم دورغا ۋاڭ-
① چىنىشتاش - ياقۇت، زۇمرەت، پىرۈزە قاتارلىق ئېسىل تاش-

لارنىڭ ئومۇمىي نامى. (قۇمۇل شېۋىسى).

لىقىنى ھىمايە قىلغۇچى بەگ - غوجىلارنىڭ سېپىگە قوشۇلىدۇ.
ھەتتا پائال شۈرئەتتە مەخپىي ھەرىكەت باشلايدۇ، بۇنى پىلان-
ۋاس سېزىپ قېلىپ لىۋىسجاڭغا چېقىپ قويىدۇ. لىۋىسجاڭ
ئۇنىڭ مەشھۇر سۇلايمانىيە گىنىڭ ئوغلى ئىكەنلىكىنى نەزەرگە
ئېلىپ، ئېغىر جازا بېرىشكە جۈرئەت قىلالماي، ئۇنى پىچانغا
سۈرگۈن قىلىدۇ. ئابدۇرېھىم دورغا پىچاندىن لىۋىسجاڭغا تو-
ۋىنامىلەر يېزىپ خىزمەت كۆرسىتىش پۇرسىتىنى بېرىشنى تەلەپ
قىلىدۇ ۋە ئوچۇقتىن - ئوچۇق مۇنداق دەپ يازىدۇ: «ئاڭلىسام
ئون ئىككى تاغ قوزغىلىپ كېتىپتۇ. ئوتنى ئوت بىلەن ئۆچۈ-
رەلمەيسىز. چەنتۇنىڭ تىلىنى چەنتۇ ئۇقىدۇ، تاغچىنىڭ خۇ-
يىنى تاغچى بىلىدۇ. ماڭا پۇرسەت بەرسىڭىز، تاغچىلارنىڭ
چوڭلىرىنى ئىككى ئېغىز گەپ بىلەنلا ئالدىڭىزغا ئەكىسلىپ
بېرىمەن».

لىۋىسجاڭ قوزغىلاڭچىلارنى نە كۈچ، نە پۇل بىلەن باش
ئەگدۈرەلمەي، بېشىنىڭ ئىچىمۇ، تېشىمۇ قېتىپ تۇرغان كۈن-
لەرنىڭ بىرىدە ئابدۇرېھىم دورغىنىڭ ئاشۇ گەپلىرىنى ئېسى-
گە ئېلىپ، ئۇنى دەرھال قۇمۇلغا چاقىرىتتى ۋە ئۇنىڭ ئال-
دىغا نەچچە مىڭ سەر پۇلنى قويۇپ: «قېنى ئەمىسە، ھۈنەرد-
ڭىزنى بىر كۆرسەتمەمسىز» دېدى ۋە ھازىرقى كۈندە ئابدۇ-
نىمىياز مىراب، خوجىنىمىياز ھاجى قاتارلىق قوزغىلاڭ باشلىق-
لىرىنىڭ شوپۇلدا، يەنى سالى دورغىنىڭ قېشىدا ئىكەنلىكىنى
ئېيتتى. شۇنىڭ بىلەن ئابدۇرېھىم دورغا ئۆزىنىڭ «ھۈنەرى»
نى كۆرسىتىش ئۈچۈن، بۈگۈن بۇ يەرگە كەلگەنىدى. بىراق
ئۆيگە كىرە - كىرمەيلا، سالى دورغىدىن ئابدۇنىمىياز مىرابنىڭ
ئاراتىۋرۇككە، خوجىنىمىياز ھاجىنىڭ شارلار تېغى تەرەپكە
كەتكەنلىكىنى ئاڭلاپ، «ئاپلا، كېچىكىپ قاپتىمەن» دەپ ئوي-
لىدى - دە، ئاندىن «خەير، ئاڭال ماۋۇ سېرىق ساقال تەرسانى

(سالى دورغىسىنى دېمەكچى) ئەيۋەشكە كەلتۈرسەممۇ چوڭ گەپ» دېگەن خىيال بىلەن شوپۇلدا بىر - ئىككى كۈن تۇر - ماقچى بولدى ۋە چاي ئىچىشىپ ئولتۇرۇپ، ئۆزىنى مەڭلىك نىيازنىڭ ۋاقىتىسىز قازاغا ئۇچرىغانلىقى مۇناسىۋىتى بىلەن ھال سوراپ چىققان كىشى قىلىپ كۆرسىتىپ، بىرمۇنچە گەپ - لەرنى قىلغاچ «دورغام ماقۇل كۆرسە، ئاڭال سوپى مەرگەننى يوقلاپ كەلسەك، ئاندىن تۇپراق بېشىغا چىقىپ مەرھۇم مەڭ - لىك بالىنىڭ روھىغا قۇرئان ئوقۇپ قايتساق» دېدى. سالى دورغا بۇ تەكلىپكە قوشۇلدى ۋە ئۇنى سوپى مەرگەننىڭ قې - شىغا باشلاپ كىردى. سوپى مەرگەن ھېلىمۇ بىتاب ھالدا سا - لى دورغىنىڭ ھويلىسىدىكى بىر ئۆيدە ياتاتتى. ئابدۇرېھىم دورغا قۇرئان پاتىھەسى قىلىپ، ھال - ئەھۋال سورىدى. بى - راق سوپى مەرگەننىڭ ئۇنىڭغا جاۋاب بەرگۈدەك ھالى يوق ئىدى. شۇنىڭدىن كېيىن، ئابدۇرېھىم دورغا ئۇنىڭ قېشىدىن چىقىپ، سالى دورغا بىلەن قاسىم پالۋاننىڭ ھەمراھلىقىدا ھېلىقى قەبرىستانلىققا كەلدى ۋە ئەرۋاھلارغا، بولۇپمۇ مەڭلىك نىيازنىڭ روھىغا ئاتاپ شۇنداق مۇڭلۇق قىرائەت قىلىدىكى، سالى دورغا بىلەن قاسىم پالۋانلار ئىختىيارسىز كۆزلىرىگە ياش ئالدى.

— توقسۇن پۇگەن دېگەن مۇناپىقنىڭ ھاجىغا قەست قىلىشىدا يولۋاس تازنىڭ قولى بار دەپ ئويلايمەن، — دېدى ئابدۇرېھىم دورغا قەبرىستانلىقتىن قايتىپ كېلىۋېتىپ، — ئىلاھىم، بۇ تازمۇ ياخشى كىۈن كۆرمەس، ئورنىنى كىم كولىسا ئۆزى چۈشۈر، شۇنداق ئەمەسمۇ؟

— يولۋاسچۇ، ئۇ نېمە قىلىپ يۈرىدۇ؟ — سورىدى سالى دورغا.

— نېمە قىلماقچىدى، لېۋىسىچاڭنىڭ قولىتىۋىسىغا

كىرىۋېلىپ، قۇمۇلغا پاتماي يۈرىدۇ. ئۇنىڭ مەنىسى يەنە ئۆ-
سىدىغان ئوخشايدۇ. ئەمدى بىز قۇمۇلۇقلار دادىسىنىڭ تايىمىنى
يوق ئاشۇنداق بىر چىركىنىنىڭ قولىغا قالىدىغان ئوخشايمىز.
ئەسلىدە قۇمۇلنى سوراڭقا ئۆزلەدەك ئەرلەر لايىق ئىدى.
ئۇ شۇ گەپلەرنى قىلىۋېتىپ، يەر ئاستىدىن سالى دورغى-
نىڭ چىرايىغا قاراپ قويدى. سالى دورغا ئۇنىڭ گېپىگە پى-
سەنت قىلماي، بىر خىلدا قەدەم تاشلاپ كېتىۋېتىپ مۇنداق
دېدى:

— ۋاي دورغام، ئالقانچىلىق كېلىدىغان شوپۇلنى سو-
رىيالىماي، ئەلنىڭ بېشىغا شۇنچە دىشۋارچىلىقلارنى كەلتۈر-
گەن مەندەك ئادەم قۇمۇلنى سوراڭقا قانداق لايىق بولاي!
— بۇ نېمە دېگەنلىرى، جاڭ جىسانىڭ ئەدەبى-نى بىر-
گەنلىرىدىن كېيىن، ئۆزلەنى بىلىمەيدىغان كىشى قالمىدى،—
دېدى ئابدۇرېھىم دورغا، ئاندىن چىرايىغا ساختا كۈلكە يۈگۈر-
تۈپ، سۆزىنى داۋاملاشتۇردى:

— دوستلار تۇرماق دۈشمەنلەرمۇ ئۆزلەگە قايىل قاپتۇ.
ئۇ كۈنى لىيۇسىجاڭ مەندىن سالى دورغىنى تونۇمسىز دەپ
سوردى، تونۇمايچۇ دېسەم، قۇمۇلدا ئۇنىڭچىلىك ئەر يوق
ئىكەن. بۇ مالىماتلار بېسىلسا، ئون ئىككى تاغنى سالى دور-
غا سورىسا بولغۇدەك دېدى. ئەقىللىك كىشى كەلگەن ئامەتنى
نېرى تۇر دەپ ئىستىرىۋەتمەيدۇ، دورغام!

— يوقسۇ، مەن ئون ئىككى تاغنى سوراڭقىمۇ ھېرىس-
ئەمەسمەن، ئەل - يۇرت جەبىر - زۇلۇم كۆرمەي، ئارامخۇدا
ئۆتەلمىسلا ماڭا شۇ يېتىدۇ.

— ھە، بەللى، — دەپ چىرايلىق چىشىلىرىنى كۆرسىتىپ
كۈلدى ئابدۇرېھىم دورغا، — ئەل - يۇرتنىڭ جەبىر - زۇلۇم كۆر-
مەسلىكى ئۈچۈن، ئۆزلەدەك ئەرلەر كېرەك.

— دورغام، — دېدى سالى دورغا قاپىقىنى سېلىپ، — بۇ گەپلەرنى قويسىلا، ئۆزلە پىچاندىن قانداق قىلىپ يېنىپ كەلدىلە، لىۋسىجاڭ ئۆزلەنى پىچانغا پالىغان ئەمەسمۇ، شۇنى ئېيتسىلاچۇ.

— مانا، مانا، ئەمدى گەپنىڭ قىزىقىنى ئاڭلايدىغان بولىدىلا، — دېدى ئابدۇرېھىم دورغا ھايانلىنىپ، — لىۋسىجاڭ مېنى قىچقارتىپ كېلىپ مۇنداق دېدى: بىز سىزنى كەچۈرۈم قىلدۇق، بۇرۇنقىدەك دورغا بولىسىز. سالى دورغا بىلەن ئابدۇننىياز مىراب باشلىق ھەممە قوزغىلاڭچىلارنىمۇ كەچۈرۈم قىلىمىز. نەچچە گاختىن ئەلنىڭ دەردىگە يەتمەپتىمىز، قۇمۇلغا ۋاڭ قويغىلى بولمايدۇ، يۇرتنى سىلەرگە ئوخشاش پۇقرالاردىن چىققان يەرلىك مۆتىۋەرلەر سورىسا بولغۇدەك. سىز بېرىپ سالى دورغىلارغا ئېيتىڭ، ھۆكۈمەت بىلەن ياراشسا، ئون ئىككى تاغنى شۇلارنىڭ ئۆزى سورايدۇ، قورالنى تاپشۇرسىلا، بىز ھېچقانداق ئىشقا ئارىلاشمايمىز.

— ھە، ئۆزلەزەبىزنى ئەل بولۇشقا دەگەت ① قىلغىلى كەپتىلا. دە، — دېدى سالى دورغا ئاۋازىنى كۆتۈرۈپ، — مۇنداق دەيدىغان بولسىلا ھازىرلا بۇ يەردىن كەتسىلە...

— كايىمىسىلا دورغام، — دېدى ئابدۇرېھىم دورغا يالۋۇر. — غان ئاھاڭدا، — مەن ئۇنداق ئىشقا كەلمىدىم، بايىلا ئېيتىمىغۇ، توقسۇن پۈگەننىڭ قارايۇزلۇك قىلغىنىمنى ئاڭلاپ، ھەر-قايسىلىرىدىن كۆڭۈل سورىغىلى كەلدىم. مېنىڭمۇ نىيىتىم ھەر-قايسىلىرىغا ئوخشاش، ھەممىمىز بىر سەپداش، بولمىسا لىۋسىجاڭ مېنى پىچانغا پالامدۇ؟

— بىز بىلەن سەپداش بولسىلا، قوللىرىغا قورال ئېلىپ

① دەگەت — «دەۋەت» دېيەكچى.

جەڭگە كىرسىلە! — دېدى قاسىم پالۋان ئۇنىڭغا قارىماي تۇرۇپ.

— لازىم بولسا، قورالنىمۇ ئېلىۋېرىمەن پالگان. مەن قولۇمغا خېنە يېقىمىۋالغىنىم يوق، — دېدى ئابدۇرېھىم دورغا ئۆزىنى سىپايى تۇتۇشقا تىرىشىپ، — بۇلتۇرلا قولغا قورال ئېلىپ، قوزغىلايلى دېگەن ئابدۇرېھىم مەن شۇ يولۋاس دېگەن تاز چېقىمچىلىق قىلىمىغان بولسا، شۇ چاغدىلا ئىشىنى باشلىۋېتەتتۇق. ئەمدى بارا-بارا قان تۆكمەيمۇ مەقسەتكە يەتەكلى بولىدىكەن دېگەن خىيالغا كېلىپ قالدۇم. ھېلىمۇ ھەر-قايسىلىرى نېمە دېسە ياق دېمەيمەن.

سالى دورغا بىرنېمە دېيىشكە تەمىشلىۋاتقاندا، چارلاش قىسىمىدىكى يىگىتلەردىن ئىككىسى ئاتلىرىنى چاپتۇرغان پېتى ئۇلارنىڭ ئالدىغا كېلىپ توختىدى ۋە ئاتىتىن سەكسەپ چۈشۈپ، شىڭشىڭشىيا تەرەپتىن ئون ھارۋىغا قورال-ياراغ باسقان چېرىكلەرنىڭ قۇمۇل تەرەپكە ماڭغانلىقىنى خەۋەر قىلدى. — ھارۋىلاردا قانچىلىك چېرىك بار ئىكەن؟ — سورىدى قاسىم پالۋان.

— ھەربىر ھارۋىدا ئۈچ-تۆتتىن چېرىك بارلىقىنى كۆردۇق.

— خۇدا بېرىپتۇ، — دېدى قاسىم پالۋان خۇشال بو-لۇپ، — مەن ھازىرلا يولغا چىقاي، قانداق دەيدىلا دورغام؟ سالى دورغا سەل ئويلىنىۋېلىپ: «بۇغۇ ئوبدان ئولجا ئىكەن، ھەر ھالدىزە، ئېھتىيات بىلەن ئىش قىلىۋرلا. چىقراق ئادەم ئېلىشىۋالسا»، دېدى.

قاسىم پالۋان شۇ ئاخشىمى ياخشى ئاتلارغا مىنگەن ئۈچ يىگىت بىلەن يۈرۈپ كەتتى.

ئابدۇرېھىم دورغا ئۇيان ئۆرۈلۈپ، بۇيان ئۆرۈلۈپ،

كېچىچە ئۇخلىيالىمىدى. «قانداق قىلىش كېرەك؟» ئويلايتتى ئۇ، بۇ سېرىق ساقال تەرسا ئاسان گەپ يەيدىغانىدەك ئەمەس. بۇنىڭغا قارىغاندا ئابدىنىيازنى ئىندەككە كەلتۈرمەك ئوڭايراق. ئون ئىككى تاغقا باش بولمىسەن دېسەم، ھە شۇنداق، ئەمەل - مەنسەپكە كىم ئامراق ئەمەس، ئۇ خوجىنىيازدىن قىزغىنىپ بولسىمۇ، ماقۇل دەپ تاشلايدۇ. ئەمما ئۇنىڭ قېشىغا بېرىشقا ۋاقىت كېرەك. ئاۋۇ ئۇزۇن ساقال قاسىم پالگاننىڭ ئون ھار - ۋا ياراغىنى ئېلىشقا كېتىۋاتقىنىنى بىلىپ تۇرۇپ، بۇ سودىدىن قۇرۇق قالسام بولماس! ئەتىكى قۇيرۇقتىن بۇگۈنكى ئۆپكە ئەۋزەل ئەمەسمۇ، ئاڭال بۇ پۇرسەتنى غەنىيەت بىلىشم كېرەك. ئۇ ئاشۇنداق خىياللار بىلەن تاڭنى ئاتقۇزۇپ، ئەتەگەد لىك چاي ۋاقتىدا «خوش دورغام، مەنىمۇ شەھەرگە ياناي» دەپ سالى دورغىدىن رۇخسەت سورىدى ۋە سالى دورغىنىڭ «بىر - ئىككى كۈن تۇرۇپ كەتسە» دېگىنىگە ئۈنەيماي، دەرھال يولغا چىقتى. ئۇ كېتىپ قالغاندىن كېيىن، سالى دورغا بىرىنچىدىن ئەنسىرىگەندەك بولۇپ، دەرھال ئون بەش يىگىتنى قاسىم پال - ۋانلارغا ياردەمگە ماڭغۇزدى.

2

قاسىم پالۋانلار شىڭشىڭشيا يولىدا ئىككى كۈن ئىز قوغداپ يۈرۈپ، ئۈچىنچى كۈنى ئەتىگەندە شەھەرنىڭ تەخمىنەن يىگىرمە بەش كىلومېتر شەرقىي جەنۇبىدىكى قارىسۇقچى دېگەن يەردە ھېلىقى ھارۋىلارنىڭ قارىسىنى كۆرۈپ قالدى. چېرىكلىرى شىمالىي تەرىپى يۇلغۇنلۇق قۇم بارخانلىرى، جەنۇبىي تەرىپى شور تاغلىق سارلىق بىلەن قاپلانغان بىر خارابە دەك ئالدىدىكى ئويمانلىقتا ئات - ھارۋىلىرىنى قېتىشىۋاتاتتى. بىردىنلا

قۇم بارخانلىرى ئارىسىدىن مىلىتى ئاۋازلىرى ئاڭلىنىپ قالدى. چېرىكلەر ئۆزىنى ئوڭشاپ بولغۇچە ئوق يامغۇرىغا قالدى. ئۇلار ھودۇقۇپ كېتىپ، كىمگە قارىتىپ ئېتىشىنى بىلمەي، قارىسىغا ئوق چىقىراتتى. بەزىلىرى ئات ئېلىپ قېچىپ ئۆرۈلۈپ چۈشكەن ھارۋىلارنىڭ ئاستىدا قالدى. ئالاقزادە بولۇپ قاچقانلىرىغا تېخىمۇ ئاسان ئوق تېگەتتى. شۇنداق قىلىپ، يېرىم سائەتكە يېتەر - يەتمىگەن ۋاقىت ئىچىدە ئوتتۇزدىن ئارتۇق چېرىك چېنىدىن جۇدا بولدى، ئۇلارنىڭ ئارىسىدا يارىدارلارمۇ بار ئىدى. كۈن نەيزە بويى كۆتۈرۈلگەندە، قانغا بويالغان بۇ ئوي - مىلىتى جىمجەت بولۇپ قالدى. ئىككى يىگىت قاچقان ئات - ئۇلاغلارنى تۇتۇپ كېلىپ، غەنىمەت ئېلىنغان قوراللارنى يىم - غىشىتۇردى. يەنە بىر يىگىت قاسىم پالۋان بىلەن جەسەتلەرنى ئارىلاپ، مىلىتىلارنى يىغىپ يۈرگەندە، يېنىكرەك يارىلىنىپ ياتى. قان بىر چېرىك قولىدىكى ماۋزۇرنىڭ تەپكىسىنى بېسىۋەتتى. ئارقا - ئارقىدىن ئېتىلغان بەش تال ئوق ئۇ يىگىتنى يىقىتتى. قاسىم پالۋان غەزەپلىنىپ ھېچقايسىسىنى تىرىك قويماسلىق ئۈچۈن جەسەتلەر ئارىسىدىن يارىدارلارنى ئاڭتۇرۇپ يۈرگەندە شەھەر تەرەپتىن يۈزدەك چېرىك ئات چاپتۇرۇپ كەلدى. بىردەملىك قاتتىق ئېتىشىۋازلىقتىن كېيىن، يىگىرىمدەك چېرىك ئاتتىن غۇلاپ چۈشتى. قاسىم پالۋانمۇ ئۆزىنىڭ ئىككى يىگىتى بىلەن قازا تاپتى. ①

— ئوغرىلارنىڭ كالىسىنى كېسىپ ئېلىڭلار! — دەپ ۋار.

① «قارمۇقچى دېگەن يەردە خۇيسۇ قاتتىق جەڭ بولدى.

قاسىم پالغان رەھمەتلىك چېرىكلەرگە يەم بولدى.» دېگەن خەلق قوشنى قى شۇ جەڭنىڭ خاتىرىسى ئىدى.

قىرىدى چىرىكلەرنىڭ باشلىقى قولىدىكى قىلىچنى شىلتىپ تۇرۇپ.
بىر چىرىك ئوڭىدىغا سوزۇلۇپ ياتقان قاسىم پالۋاننىڭ
مەيدىسىگە دەسسەگەن ھالدا، ئۇزۇن ساقلىدىن تارتىپ تۇرۇپ
يېشىنى شار ت قىلىپ كېسىۋالدى. يىگىتلەرنىڭ بىرىنىڭ باش
سۆڭىكى تىتىلىپ كەتكەنلىكتىن، قالغان ئىككىسىنىڭ يېشى كى-
سىپ ئېلىندى ۋە شۇنىڭدىن كېيىن، چىرىكلەر شەھەر تەرەپىگە
راۋان بولدى.

سالى دورغا تەرەپتىن ياردەمگە ئەۋەتىلگەن ھېلىقى ئون
بەش يىگىت قاسىم پالۋانلارنى ھېچ يەردىن تاپالماي يۈرگەندە،
تاپ يەيدىغان ئۇچارلىقلارنىڭ بايىقى ئويما نلىق ئۈستىدە ئەن-
سىزلىك بىلەن قاقىلداپ يۈرگەنلىكىنى كۆرۈپ قېلىشتى - دە،
دەرھال شۇ يەرگە ئات سېلىشتى. ئاھ، نېمىدەپكەن دەھشەتلىك
مەنزىرە!... توپ - توپ سارلار، قاغا - قۇزغۇن ۋە سېغىزخانلار
چالا كۆمۈلۈپ قالغان چىرىكلەرنىڭ كۆزلىرىنى چوقۇپ، ئۈچەي-
يېغىرلىرىنى چۇۋۇپ، تەرەپ - تەرەپلەردە سۆرىشىپ يۈرەتتى،
بەزىلىرى «ئولجا» تالىشىپ بىر - بىرىنى چوقۇيتتى، شۇ ئارىدا،
يىگىتلەرنىڭ بىرى كۆمۈلمەستىن تاشلاپ قويۇلغان ئىككى
جەسەتنىڭ پۈتمىدىكى چورۇقىنى كۆرۈپ قالدى ۋە ئۇلارنى كى-
يىم - كېچەكلىرىدىن تونۇپ ھەمراھلىرىنى چاقىردى. ئىزدەش
نەتىجىسىدە قاسىم پالۋان بىلەن يەنە بىر يىگىتنىڭمۇ باشسىز
جەستى تېپىلدى. يىگىتلەر يىمغا - زارە بىلەن بۇ جەسەتلەرنى
بىر تۇپ قېرى يۇلغۇننىڭ تۈۋىگە قاتار قىلىپ كۆمۈپ قويۇشتى.

تىنىچ يىللاردا شىنجاڭ بىلەن ئىچكى ئۆلكىلەر ئوتتۇرىد-
ىدا تىنىمىسىز قاتناپ تۇرىدىغان سودا كارۋانلىرى ئۈچۈن مۇ-
ھىم ئۆتەك بولغان بۇ ئويما نلىق ئەمدى بىر قەبرىستانلىققا،
توغرىسى قان پۇراپ تۇرىدىغان قۇشخانغا ئوخشىشىپ قالغانىدى.
ئەپسۇسكى، قۇشخانلاردا ئادەملەر ئادەملەرنى ئەمەس، ماللارنى

سوياتتى؛ ماللارنى سويغاندىمۇ، ئۇلارغا بولغان غەزەپ، ئۆچلۈك، ئاداۋەت ۋە قىمساس ھېرىسى بىلەن ئەمەس، پەقەت تويۇنۇش ئېھتىياجى ئۈچۈن سوياتتى. بۇ يەردە بولسا، ئادەملەر ماللارنى ئەمەس، بىر - بىرىنى سويۇشتى، سويغاندىمۇ، قورساق تويغۇزۇش ئېھتىياجى بىلەن ئەمەس، بىر - بىرىگە بولغان غەزەپ، ئۆچلۈك، ئاداۋەت ۋە قىمساس ھېرىسى بىلەن سويۇشتى. بۇ نېمە ئۈچۈن؟ نېمە ئۈچۈن ئادەملەر ئارىسىدا مۇشۇنداق دەھشەتلىك پاجىئەلەر يۈز بېرىدۇ؟

باياتىن بېرى بۇ پاجىئەگە شاھىت بولۇپ تۇرغان ئاۋۇ ئېگىز تاغلار، ماۋۇ قۇم بارخانلىرى، قېرى يۇلغۇنلار، شور تاڭلىق سارلىقتا ئەگىپ - ئەگىپ ئېقىۋاتقان بۇلاق سۇلىرى ياكى شاخلىرى ساڭگىلاپ تۇرغان ئاۋۇ يالغۇز سۆگەت نېمىلىرىنى ئويلا-ۋاتىدىكەن؟ توغرا، بۇ نەرسىلەردە ئاڭ - ئىدراك بولمىغىنى ئۇ-چۇن، ئۇلارنى بۇ ھەقتە بىرەر نەرسە ئويلايدۇ دېيىش مۇمكىن ئەمەس، ئەلۋەتتە. لېكىن «يەر - زېمىننىڭ خەلىپىسى بولغان ئىنسان» ① بۇنداق ئەھۋاللار توغرىسىدا ئويلىماسلىقى مۇمكىن-مۇ؟ زادى بۇنداق پاجىئەلەرنىڭ تۈپ سەۋەبى نېمە؟ بۇنىڭغا كىم جاۋابكار؟

ئەتىسى، لوچېڭ شەھىرىنىڭ ئادەم كۆپ قاتنايدىغان دەرۋازىسى يەنى غەربىي دەرۋازىنىڭ خىشتىن قوپۇرۇلغان ئەگمىسىگە ئۈچ كېسىك باش قاتار قىلىپ ئېسىپ قويۇلدى. ئوتتۇرىسىدىكى ئۇزۇن ساقلىغا قان ئۇيۇپ، ئىككى كۆزى ئو-چۇق يېتى قېتىپ قالغان قاسىم پالۋاننىڭ بېشى ئىدى. ئۇ-نىڭغا قاراپ تاشلىغان كىشىنىڭ بەدىنى سوغۇق سۇ سېپىلىگەن-دەك شۈركۈنۈپ كېتەتتى. شۇنىڭ ئۈچۈن بۇ دەرۋازىدىن

① بۇ ئىبارە «قۇرئان» دىن ئېلىندى

قاتنايدىغان كىشىلەر مۇمكىنقەدەر ئۇنىڭغا قارىماي سىلىقتا تىرىش-
شاتتى. لىيۇسەجاڭنىڭ يېقىن مەھرەملىرىدىن ۋاڭ فۇگۇەننىڭ ياش
ئايالى دىققەتسىزلىكتىن ئۇنىڭغا قاراپ تاشلاپ، تۆت ئايلىق
بولغان بالىسى چۈشۈپ كەتتى. شۇندىن كېيىن ۋاڭ فۇگۇەننىڭ
قېيىن ئانىسى باشلىق مۆتىۋەر كىشىلەر كۆڭۈلگە دەھشەت سالىدۇ-
غان. بۇ كېسەل باشلارنى ئېلىۋېتىش توغرىسىدا لىيۇسەجاڭغا
ئىلتىماس يازدى. ۋاڭ فۇگۇەن بۇ ئىلتىماسنى لىيۇسەجاڭنىڭ
ئۆز قولىغا تەگكۈزۈش ئۈچۈن شۇ ئاخشىمىلا ئۇنىڭ قېشىغا
كىرىپ كېتىۋاتقاندا، ئابدۇرېھىم دورغا بىلەن بوسۇغىدا ئۇچ-
رىشىپ قالدى. ئابدۇرېھىم دورغا ۋاڭ فۇگۇەنگە ھىجىيىپ قو-
يۇپ، ئۆز يولىغا راۋان بولدى.

لىيۇسەجاڭ ئىلتىماسىنى ئوقۇپ بولغاندا ۋاڭ فۇگۇەن ھا-
مىلىدار ئايالىنىڭ بويىدىن ئاچراپ كەتكەنلىكىنى قوشۇمچە سۆ-
پىتىدە بايان قىلىشقا باشلىدى. لىيۇسە-جاڭ بۇ گەپنى ئاڭلاپ
قاقاقلاپ كۈلۈپ كەتتى. بىراق ئۇنىڭ بۇ كۈلكىسى شۇ ئاخ-
شىمىلا يىغىغا ئايلاندى. بۇ يىغىنىڭ سەۋەبى تۈرۈمچىدىن
كەلگەن بىر پارچە جىددىي تېلېگىرامما ئىدى.

3

بۇ كۈنلەردە قۇمۇل ۋە بارىكۆل تەرەپتىن غەربىي تاغلار-
غا ھۇجۇم قىلغان چېرىكلەرمۇ قاتتىق زەربىگە ئۇچراپ، قوز-
غىلاڭچىلار سېپىسى كۈنسايىم كېڭەيمەكتە ئىدى. بارىكۆل تاغ-
لىرىدىكى قازاقلارمۇ غارىپ دېگەن كىشىنىڭ باشچىلىقىدا قوزغى-
لاڭ كۆتۈرۈپ ئابدۇننىياز مىرزا بىلەن خوجىنىياز ھاجىلارغا
يېقىندىن ماسلاشماقتا ئىدى. شادا قۇلۇپقا ئوخشىشىپ كېتىدىغان
ئۈزۈلتۈرۈرچىلىك شۇرپىن لىيۇسەجاڭنىڭ ئاز كىسەم ئۈچ مىڭ

كىشىلىك مۇنتىزىم قوشۇن بىلەن بۇ قوزغىلاڭنى بېسىشتۇرالى.
 مىغىنىغا كايىپ، نېمە قىلىشنى بىلمەي تۇرغاندا، گەنسۇدىكى
 كۆز - قۇلاقلىرىدىن ماجۇگېيىڭنىڭ قۇمۇل قوزغىلاڭچىلىرىنىڭ تەك-
 لىپى بىلەن شىنجاڭغا قاراپ يولغا چىقىش ئالدىدا تۇرغانلىقى
 توغرىسىدا جىددىي خەۋەر كېلىپ قالدى. بۇ خەۋەر جىڭ شۇرېن-
 نى ئالاقىزادە قىلىۋەتتى. ئۇ، بۇ ئوڭۇشسىزلىقلارنىڭ ھەممىسىنى
 لىيۇ سىنجاڭنىڭ بوشاڭلىقىدىن كۆرۈپ، ئۇنىڭ ئورنىغا جۇرۇيىشى
 دېگەننى قوماندان ھەم قۇمۇل ۋالىيسى قىلىپ بەلگىلىدى ۋە بۇ
 ھەقتىكى بۇيرۇقنى ئاتايىم كېچىكتۈرۈپ، جۇرۇيىشنىڭ قۇمۇل
 شەھىرىگە كىرىدىغان كېچىسىگە ئۇلگۈرتۈپ، لىيۇ سىنجاڭغا تېلې-
 گرامما ئارقىلىق ئەۋەتكەنىدى.

يۇقىرىدا ئېيتقىنىمىزدەك، لىيۇ سىنجاڭ قاققلاپ كۈلۈۋاتقان-
 دا، ياش بىر مەھرەم ئەنە شۇ تېلېگىراممىنى ئۇنىڭغا تاپشۇردى.
 لىيۇ سىنجاڭ ئۆزىنىڭ ۋەزىپىدىن قالدۇرۇلغانلىقىنى ئوقۇپ
 ھوشىدىن كەتتى.

جۇرۇيىشى يەنى جۇ دوتەي ① بارلىق ھەربىي - مەمۇرىي
 ھوقۇق ۋە مەنئىۋىياتلار قاتارىدا ئابدۇرېھىم دورغىنىمۇ ئۆز ئى-
 تىبارىغا ئۆتكۈزۈۋالدى. ھەتتا لىيۇ سىنجاڭنىڭ يەرلىكلەردىن
 يولۋاس بىلەن ئابدۇرېھىم دورغىدەك «سادىق ۋە ياراملىق» كى-
 شىلەرنى ئۆز يېنىغا تارتالغانلىقىغا ئاپىرىن ئوقۇدى. ئۇمۇ
 كونا ئىزدىن مېڭىپ، ھە دېگەندەلا چىرايلىق ئىبارىلەر بىلەن
 يېزىلغان ئېلانلارنى كوچىلارغا چاپلاشقۇزدى ۋە نۇرغۇن سوۋ-
 غا - سالاملار بىلەن يەنە تاغقا ئەلچى چىقاردى. ئاب-
 دۇرېھىم دورغىنى بولسا ئەلچىلەر قاتارىغا قوشماي، تاغ خەل-
 قى ئارىسىدا «خالىس» كىشى سۈپىتىدە ئىش كۆرۈشكە ئەۋەتتى.
 بىراق، بىگىزنى قايتا ساقلىغىلى بولىمىغىنىدەك، ئابدۇرېھىم دور-

① ئۇ چاغلاردا ۋىلايەت ۋالىيسى «دوتەي» دەپ ئاتىلاتتى.

غەمنىڭ قاسىم پالۋان پاجىئەسىدىكى چىنايمىتى تېزلا ئاشكارى-
لىنىپ قالدى. ئۇ قايسى يۇرتقا بارماقچى بولسا، ئۇنىڭ ھەق-
قىدە چىققان قوشاقلار ئۆزىدىن بۇرۇنراق ئۇ يەرگە بېرىپ
بولاتتى:

ئابدۇرېھىم دورغا ئېلىشەڭگۈ،
ساقال - بۇرۇتى كېلىشەڭگۈ.
بەش مىڭ سەر كۈمۈش بەرسە،
چېرىك سايان ئېگىشەڭگۈ.

بەش مىڭ سەر كۈمۈشنى يەپ،
نەپىسلىك قاندىمۇ دورغا.
شېھىت قانىنى تۆكۈپ،
مۈڭگۈز چىقىتمۇ دورغا.

ئابدۇرېھىم دورغا پىتىنخور،
ھەممە ئىشنى بۇلغايدۇ.
چېرىكلەرگە تىل بېرىپ،
ئەسلى ھەرگىز تىنمايدۇ.

ئۇزۇن يىللاردىن بۇيان، گاھ ئېسىلزادە بايۋەچچە، گاھ
ھۈرمەتكە سازاۋەر يۇرت مۆتىۋىرى سۈرىتىگە كىرىۋېلىپ،
دەۋران سۈرۈپ كەلگەن ئابدۇرېھىم دورغىنىڭ ئەپت - بەشىرى-
سى ئەمدى ئۇزۇل - كېسىل ئاشكارىلاندى. يۇقىرىدىكى قوشاقتا
ئېيتىلغاندەك، ساقال - بۇرۇتى كېلىشكەن، ئۆزى خۇش مۇئامىلە
ۋە ئېلىشەڭگۈ بۇ ئادەم ئەمدى يىمىرگەنچىلىك بىر مەخلۇققا ئاي-
لىنىپ قالغانىدى. ھېچكىم ئۇنىڭ بىلەن سالاملاشمايتتى، ئۇنىڭ

ئۆيىگە بارمايتتى، ئۇنى چىلىنمايتتى. قىسقىسى، خەلق ئۇنىڭدىن خۇددى موخو كېسلىگە گىرىپتار بولغان كىشىدىن قاچقانىدەك قاچىدىغان بولۇپ قالدى. ئۇزۇن ئۆتمەي، ئۇنىڭ ئۆزىمۇ ئەقلىدىن ئېزىپ قول - بىلەكلىرىنىڭ گۆشىنى ئۇزۇپ يەيدىغان، ساقال - بۇرۇتىنى يۇلۇپ چاينايدىغان ھالىغا چۈشۈپ قالدى. تالاغا چىقسا قوتۇر ئىتتەك بۇلۇڭ - پۇشقاقلاردا ئۆزىنى تامغا سۈر - كەپ، ئەلنىڭ كۆزىگە كۆرۈنمەسلىككە تىرىشىپ ماڭاتتى.

بىر كۈنى ئىشىك ئالدىدا سايىداپ ئولتۇرغان ئىككى موي - سىپىت ئۇنى شۇ ھالدا كۆرۈپ، ياقىلىرىنى تۇتۇشتى.

— توۋا دېگۈلۈك، — دېدى ئۇلارنىڭ بىرى ئۆز ھەمراھىغا، — ھەر كىم قىلسا ئۆزىگە قىلىدۇ. بۇنىڭ ھەممىسى خۇدا - نىڭ ئۇنىڭغا كۆرسىتىۋاتقان غەزىپى.

— راست ئېيتتىلا، — دېدى يەنە بىرى، — ئەلنىڭ نەزەردىن چۈشكەندىن يامانراق ئىش يوق، خۇدا يىتائالا ھېچ - بىر بەندىسىنى بۇ ھالغا قويماي، ئۇنىڭ تىرىك يۈرگەندىن بۇرۇنراق ئۆلۈپ كەتكىنى ياخشى.

نەچچە ۋاقىتتىن بېرى، ئابدۇرېھىم دورغىنى سادىق كىشى دەپ خىزمەتكە سېلىپ كەلگەن جۇدوتەيمۇ ئۇنى ئاللىقاچان ئېسىدىن چىقىرىپ تاشلىغانىدى. بۇ كۈنلەردە جۇدوتەينىڭ بېشىدا تۈگمەن چۆڭمەلەۋاتاتتى. چۈنكى تاغقا چىقارغان ئەلچىلەر قۇرۇق ياندى. قوزغىلاڭچىلارنىڭ قىسقا - قىسقا ھۇجۇملىرى كۆپىيىپ قالدى ۋە گەنسۇ تەرەپتىن ماجۇڭيىڭ قۇمۇلغا يېقىندىلاپ كەلمەكتە ئىدى.

ئون بىرىنچى باب

بالا سەركەردە

بالىنى بالا دېمە،
شىرنىڭ بالىسىمۇ بالا.

— ئەرەب خەلق ماقالى

گەنسۇ ئۆلكىسىنىڭ شەرقىي تەرىپىدىكى تۈزلەڭلىكلەرنىڭ بىرىگە جايلاشقان خېجۇ① دېگەن قەدىمىي شەھەر سودا-تىجارەت ۋە قول ھۈنەرۋەنچىلىك خېلى گۈللەنگەنلىكى ھەمدە مەسچىت خانىقالىرىنىڭ كۆپلۈكى بىلەن مەشھۇر بولۇپ، ئۇنى خۇيزۇلار «كەچىك مەككە» دەپ ئاتىشاتتى.

كۆز كۈنلىرىنىڭ بىرىدە شۇ شەھەرنىڭ جەنۇبىي دەرۋازىسىغا يېقىن يەردىكى قارياغاچلىقتا بىر توپ بالا ئوينىۋاتاتتى. يېڭىلا ئۇستىرا تەگكەن بېشىغا قارا تەقىيە، ئۇچىسىغا ئەس-تەرلىك كۆك شىم-پەشمەت، پۇتىغا قارا لاتا خەي كىيىۋالغان ئون تۆت ياشلار چامىسىدىكى قارا كۆز، قاراقاش، ئاق يۈزلۈك بالا ئۆزىنىڭ شوخ ۋە كەپسىزلىكى بىلەن باشقا بالىلاردىن ئايرىلىپ تۇراتتى. ئۇ بويىنغا ئېسىۋالغان كىتاب بوخچىسىدىن يا-ئاق تەك تاشلارنى بىر-بىرىدىن چىقىرىپ، قارياغاچ شاخلىرىدا ئولتۇرغان قاغا-قۇشقا چلارنى شۇنداق ئۇستىلىق بىلەن چەن-

① خېجۇ — ھازىرقى لىڭشا ناھىيىسى.

لەپ ئاتاتتىكى، ھەر بىر تال تاش بىر ئۇچار قۇشنىڭ چېنىقىشىغا زامىن بولاتتى. ھەر قېتىم بىر قاغا ياكى قۇشقاچ «پوك» قىلىپ يەرگە چۈشسە، بالىلار چاۋاك چېلىپ كېيىنكىگە سەكرەشسە كېتەتتى.

— ئاۋۇ سېغىزخاننى كۆردۈڭمۇ؟ ھىم، نوچى بولساڭ شۇنىڭغا تەگكۈزۈپ باق، — دېدى ئۇنىڭدىن چوڭراق كەلگەن سېغىزەك بىر بالا، ئۆزىگە ئۇزۇنراق كېلىپ قالغان چاپىنىنىڭ پەشلىرىنى ئىشتىنىنىڭ ئىچىگە تىقمۇتتى.

— تەگكۈزۈۋالسام نېمە بېرىسەن؟

— ساڭا بەرگۈدەك نېمەم بار مېنىڭ؟!

— ئەمەسە تۆت ئاياغلىق بولۇپ، مېنى يەتتە غۇلاچ يەر-گىچە كۆتۈرۈپ باردىسەن.

— تەگكۈزەلمەي قالساڭچۇ؟

— تەگكۈزەلمەسم، سەنمۇ مېنى شۇنداق ئات قىلىپ مىنىسەن.

بالىلار ئەمدى ئويۇن قىزمىدىغان بولدى دېگەن ئۆي بىلەن چاۋاك چېلىشىپ، قۇشقاچتەك چۇرۇلدەشسە كەتتى. بالىلارنىڭ كۆپچىلىكى ھېلىقى كەپسىز بالىنى چوقۇم تەگكۈزەلمەي قالدى دەپ، ئۇنىڭ تاماشىسىنى كۆرمەكچى بولاتتى. چۈنكى سېغىزخاننىڭ بەك سەگەك قۇش ئىكەنلىكى ئۇلارغا مەلۇم ئىدى.

ئويۇن باشلاندى. ھېلىقى كەپسىز بالا يىراقتىن ئايلىنىپ، سېغىزخان قونغان قارىياغاچنىڭ ئارقا تەرىپىگە ئۆتتى. دە، ئۇنى چەنلەپ تۇرۇپ، ئاجايىپ چاققانلىق بىلەن تاش ئاتتى. تاش سېغىزخاننىڭ قۇيرۇقىغا تېگىپ قالدى.

— تەگكۈزدى، تەگكۈزدى، — دەپ ۋارقىراشتى بالىلار.

— تەگكۈزگەن بىلەن سېغىزخان ئۆلمىدى، — دېدى

ھېلىقى سېمىز بالا قارشىلىق بىلىدۇرۇپ،
— ئۆلسە - ئۆلمىسە، ئىشقىلىپ تەڭگۈزدۈممۇ، شۇ ھې-

ساب، - دېدى ھېلىقى كەپسىز بالا. ئاندىن باشقىلارغا قاراپ
«قانداق، توغرا ئېيتتىممۇ؟» دەپ كۈلدى.

— توغرا، توغرا، - دەپ چۇرۇلداشتى بالىلار ئويۇن

كۆرۈشكە قىزىقىپ.

ھېلىقى سېمىز بالا ئىلاجىز تىۋىت ئاياغلىق بولدى. دەل
شۇ چاغدا، بىر كىشىنىڭ دادۇ پەريادى ئاڭلىنىپ قالدى. ئاق
جىيەكلىك قارا قاسقان شەپكە، قارا شىم - پەشمەت كىيگەن
مىللىقلىق ئىككى ساقچى يالىڭايىق بىر قېرى دېھقاننى قولى-
دىن باغلاپ شەھەر دەرۋازىسى تەرەپكە سۆرەپ ماڭماقتا ئىدى.
ئۇلارنىڭ كەينىدە قارا شىلەپە كىيگەن كۆزەينەكلىك بىر
كىشى ئاق قېچىر ئۈستىدە غادىيىپ ئولتۇراتتى. دېھقان ۋاي-
دادلاپ ئارانلا ماڭاتتى.

بالىلار ئويۇنلىرىنى تاشلاپ، يول ياقىسىغا يۈگۈرۈشتى.
ھېلىقى كەپسىز بالا بىردەم قاراپ تۇردى - دە، ھەمراھلىرىنى
ئەتراپىغا يىغىپ، ئۇلارغا بىرنېمىلەز دېدى. بالىلار ماقۇل بول-
غانلىقىنى بىلىدۇرۇشتى ۋە ئۇنىڭ كەينىدىن مېڭىشتى. ھېلىقى
كەپسىز بالا ساقچىلارغا يېقىنراق كېلىپ، ئارقا - ئارقىدىن ئۈچ
تاش ئېتىۋەتتى، ساقچىلار مىللىقلىرىنى تاشلاپ بېشىنى تۇتقان
پېتى ئاللا - توۋا دېيىشىپ يەرگە ئولتۇرۇپ قالدى. ھەر ئىك
كىشىنىڭ بارماقلىرى ئارىسىدىن قان ئېقىپ تىۋراتتى. قېچىر
مىنىگەن ھېلىقى كۆزەينەكلىك كىشى بولسا كۆزىنى تۇتقان
پېتى ئېگەرنىڭ بېشىغا ئېڭىشىپ قالغانىدى. بالىلار يۈگۈرۈشۈپ
كېلىپ، دېھقاننىڭ قولىنى بوشىتىپ قاچۇرۇۋەتتى ۋە ساقچىلار -
نىڭ مىللىقلىرىنى ئېلىپ، شەھەر دەرۋازىسى تەرەپكە يۈگۈرۈشتى.
شۇ ئەتراپتىكى چايخانىلاردا ئولتۇرۇشقان ۋە يىۋىلىدىن

ئۆتۈپ كېتىۋاتقان كىشىلەر بۇ بولۇۋاتقان ۋەقەنى كۆرۈپ،
ئۆزىنىڭ كۆزىگە ئىشەنمىگەندەك ھاڭ- تاڭ قېلىشتى. ساقچىلار
ئۆزىنى ئوڭشاپ بولغۇچە، بالىلارنىڭ قارىسىمۇ كۆرۈنمەي قالدى.
ھېلىقى كەپسىز بالا شۇ شەھەردىكى ئون بىرىنچى ئات-
لىق يىڭ (دېۋىزىيون) نىڭ كوماندىرى ماباۋنىڭ ئوغلى ماجۇڭيىڭ
ئىدى. ماباۋنىڭ بوۋىسى ئۆز دەۋرىدە زوزۇڭتاڭغا كۆرسەتكەن
خىزمەتلىرى بەدىلىگە مانجۇ خانلىق قوشۇنىنىڭ تەركىبىدىكى
خۇيزۇ قىسىملىرىنىڭ قوماندانى بولغان، شۇندىن ئېتىبارەن ئۇ-
نىڭ ئەۋلادلىرى بوغۇندىن - بوغۇنغا ھەربىي قوشۇن تۇتۇپ،
فېئودال ھۆكۈمرانلىق مەۋقەسىدە يۇرت سورايدىغان ئىمتىيازغا
ئىگە بولۇپ قالغانىدى. ئۇلارنىڭ دېڭىنى دېگەن، قىلغىنى قىل-
غان بولۇپ، ھېچكىم ئۇلارنىڭ ھوقۇقىغا دەخلى - تەرۇز قىل-
مايتتى. شۇنىڭ ئۈچۈن، بايىقى ۋەقەنىڭ جاۋابكارلىقىنى سۇ-
رۇشتۇرىدىغان ئادەم چىقىمىدى. ئەكسىچە، ساقچى ئىدارىسىنىڭ
باشلىقى ماباۋنىڭ ئالدىغا كىرىپ، «بۈگۈن بەگ-زادەم بىرئاز
شوخلۇق قىلىپ قويۇپتۇ، رۇخسەت قىلسىلا، قوراللارنى ئېلىپ
كەتسەم» دېدى ۋە ئىككى تال مىڭلىقنى ساق - سالامەت تاپ-
شۇرۇۋالغىنىغا خۇشال بولۇپ، رەھمەت - تەزىم بىلەن چىقىپ
كەتتى.

ئوغلنىڭ مىجەز - خۇلقى ۋە يۈرۈش - تۇرۇشىغا خېلىدىن
بېرى دىققەت قىلىپ كېلىۋاتقان ماباۋ بۈگۈنكى ۋەقەدىن كې-
يىن، «قىياسم توغرا چىقىۋاتىدۇ. بۇ بالام مېنىڭكىدىنمۇ
يۇقىرى مەرتىۋىگە، بوۋىسىغا ئوخشاش شان - شۆھرەتكە ئىگە
بولغۇدەك» دەپ ئويلاپ، ئۇنى چىڭخەيدىكى يۇقىرى تەبىئە
پەرزەنتلىرى ئوقۇيدىغان ھەربىي مەكتەپكە بەردى. ماجۇڭيىڭ
بۇ مەكتەپنى پۈتتۈرۈپ چىققاندا، دادىسى ئورۇن تۇتۇپ يې-
تىپ قالغانىدى. ئۇ ئوغلنىڭ قولىنى تۇتۇپ تۇرۇپ «بۈگۈندىن

باشلاپ، مېنىڭ ئورنۇمغا يىتىڭچاڭ بولسەن، سېنى تېخىمۇ چوڭ مەرتىۋە ۋە شان-شۆھرەت كۈتۈپ تۇرىدۇ» دېدى. بۇ چاغدا ماجۇگېيىنىڭ ئەمدىلا ئون يەتتە ياشقا كىرگەنىدى. شۇندىن باشلاپ، بۇ ياش ئۆستىسىز پۈتۈن بىر ئاتلىق يىگىنىڭ كومانىدىرى بولۇپ قالدى.

بۇ چاغلاردا غەربىي شىمالدىكى گەنسۇ، چىڭخەي، نىڭشيا ئۆلكىلىرى، بولۇپمۇ گەنسۇ ئۆلكىسى فېڭ يۇيشاڭ بىلەن يەرلىك مىلىتارىستلارنىڭ زېمىن ۋە ھوقۇق تالىشىدىغان ئۇرۇش مەيدانىغا ئايلانغانىدى. بۇ ئۇرۇشلار ئەسلىدىن يوقسىزلىق ۋە قالاچلىق تۈپەيلى جاپا-مۇشەققەت گىردابىدا جان تالىشىۋاتقان خەلقنى تېخىمۇ ئېغىر كۈنلەرگە دۇچار قىلىماقتا ۋە شۇنىڭ ئۈچۈن، خەلقنىڭ زۇلۇم ۋە خانىۋەيرانچىلىقتىن قۇتۇلۇش ئارزۇسى كۈنسايىم ئۇلغايمىقتا ئىدى. ماجۇگېيىنىڭ ئەنە شۇنداق شارائىتتا «ئەمەلدارنى ئۆلتۈرۈپ، بايلارنى بۇلايمىز» دېگەن شوئارنى ئوتتۇرىغا قويۇپ، بىر قىسىم سەپداشلىرى بىلەن ئىش باشلىدى. ئۇنىڭغا ئەگەشكۈچىلەر كۆپەيدى. ئۇ بارا-بارا كۈچلىنىپ، بىرقانچە ۋىلايەت-ناھىيىلەرگە ھۆكۈمران بولۇپ قالدى.

— مەن شۇنداق چوڭ ئىشلارنى قىلىماقچىمەنكى،— دەيتتى ئۇ ئۆز سەپداشلىرىغا،— مېنىڭ قەھرىمانلىق نامىم مەڭگۈ ئۆچمەس بولۇپ قالدۇ. مېنىڭ بىلەن بىللە بولغانلارنىڭمۇ نام-شۆھرىتى ھەممە يەرگە يېيىلىدۇ.

دەرۋەقە، ئۇ ئۆزىنىڭ ھېچنەمىدىن قورقمايدىغان تەلۋى-لەرچە قاراملىقى، شۇنىڭ بىلەن بىللە، كىشىنى ھەيران قالدۇرىدىغان دەرىجىدىكى زېرەك ۋە چېۋەرلىكى بىلەن داڭقىنى چىقىرىپ، قىسقىغىنا بىرنەچچە يىل ئىچىدە گەنسۇ، چىڭخەي، نىڭشيا ئۆلكىلىرىدە «گاسىلىڭ» (يەنى كىچىك سەركەردە ياكى

قوماندان) دېگەن نام بىلەن ھەممىگە تونۇلۇشقا باشلىدى. ئۇ-
نىڭ ھەققىدە «گاسىلىڭ ئۆزى كىچىك، گەپ ئاڭلىمايدۇ بۇ
شاكىچىك» دېگەن قوشاقلارمۇ چىقىپ كەتتى.

ئۇ ئۆزىگە يۈزلەنگەن ئامەت ۋە شان-شۆھرەت بىلەن
بارا-بارا يەرلىك مىلىتارىستلارغا، ھەتتا ئۆزىنىڭ يېقىن تۇغ-
قىنى مابۇفاڭ ① دېگەن چوڭ مىلىتارىستقا ئەجەل سايىسىدەك
تۇپۇلىدىغان بولۇپ قالدى. دوغماق كەلگەن، يوغان قورساق،
گۆش يۈزلۈك مابۇفاڭ ئاران قولغا چىقىدىغان ساقىلىنى قاتتىق
سىقىمداپ تۇرۇپ، «بۇ ھارامزادىنى كۆزدىن يوقاتمىسام، ماڭا
كۈن يوق» دېدى. دە، ماجۇڭيىڭنىڭ ئۈستىگە ئۈچ تەرەپتىن
ئەسكەر تارتىپ ماڭدى. قاتتىق جەڭلەر بولۇپ، ھەر ئىككى
تەرەپ جىق چىقىم تارتتى. سېرىق دەريا ۋادىسى قانغا بو-
يالىدى. ئاخىر نەتىجىدە، بەختى ئامەت ماجۇڭيىڭدىن يۈز ئۆ-
رۈدى. نەچچە يىلدىن بېرى بىرقانچە ئۆلكىگە پاتىمىغان بۇ
«قەھرىمان» ئۆلۈمدىن ئېشىپ قالغان ئازغىنا ئەسكىرى بىلەن
سەددىچىننىڭ سىرتىدىكى ئەنشى دېگەن كىچىك بىر ناھىيىگە
قاچىلىپ قالدى. ئەنشى بىر قاقاس ناھىيە بولۇپ، غەرب ۋە
شىمالدىن ئۇرۇپ تۇرىدىغان بوران شەھەر سېپىلىنى قاق بې-
لىگىچە قۇمغا كۆمۈۋەتكەنىدى. بەزى جايلاردىكى قۇم دۆۋىلى-
رى سېپىل كۈنگىرىسىگىچە يېتىپ چىققانىدى. چاقماق تېز-
لىكىدە كېلىۋاتقان بەخت ئامەت ۋە ئىقبال شەۋكىتىدىن بىراقلا
ئايرىلىپ، يېتىم بالىدەك بويىنىنى قىسىپ قالغان بۇ يىگىرمە بىر
ياشلىق «قەھرىمان» ھەر كۈنى دېگۈدەك شۇ سېپىلىدا تىرىك
ئەتراپىغا قاراپ، خىيال سۈرۈپ ئولتۇراتتى. تولراق چاغلار-
دا ئىككى قولى بىلەن سېپىل كۈنگىرىسىگە تايانغان ھالدا غەرب

① مابۇفاڭنىڭ بوۋىسى بىلەن ماجۇڭيىڭنىڭ بوۋىسى بىر تۇغ

قان قېرىنداش ئىدى.

تەرەپكە قاراپ، سائەت - سائەتلەرنى ئېغىر سۈڭۈت ئىچىدە ئۆتكۈزۈۋېتەتتى. مۇنداق چاغلاردا ئۇ خۇددى ئوۋچىنىڭ ئوقىدىن قۇتۇلغان بولسىمۇ، چۆل-باياۋاندا ئاچلىقتىن ئۈچەي - باغ-رى ئۈزۈلگۈدەك ھالغا كېلىپ، بىرەر جاندارنى تىمىسقىلاپ ئولتۇرغان ئاچ بۆرىگە ئوخشىشىپ كېتەتتى.

شۇنداق كۈنلەرنىڭ بىرىدە، ئۇنى قوزغىلاڭچىلار نامىدىن قۇمۇلغا تەكلىپ قىلىش ئۈچۈن شاقورمال باشچىلىقىدىكى ۋەكىللەر ئۆمىكى ئەنشىگە يېتىپ كەلدى. ماجۇڭيىڭ ۋەكىللەر-نى ئۆزىنىڭ ياتىقىدا قوبۇل قىلىپ، شاقورمالنىڭ گېپىنى ئاڭلىغاچ، ئۇنى قۇچاقلاپ، قېنى بۇرادەر، يول باشلاڭ، ھازىرلا ماڭايلى دېگۈسى كەلدىيۇ، ئەمما ئۆزىنى تۇتۇۋېلىپ، «ئىنەنە-مەل مۇئىمىنۇنە ئىقۇۋەتۇن» دېگەن ئايەتنى خۇيزۇچە تەلەپپۇز بىلەن ئوقۇپ بولغاندىن كېيىن، ئۇنىڭ تۇڭچىسىغا مۇنداق دېدى: «يەنى پۈتۈن مۆمىن مۇسۇلمانلار بىر قېرىنداشتۇر. شىنجاڭ مۇسۇلمانلىرىغا ياردەم بېرىش مېنىڭ پەرزىم. ئەمما قۇمۇلغا قاچان ۋە قانداق چىقىش توغرىسىدا بىر ئاز ئويلىنىپ-ۋالىمىساق بولمايدۇ. ۋەكىللەر بىر-ئىككى كۈن ئارام ئالغاي.» ۋەكىللەر چىقىپ كەتكەندىن كېيىن، ئۇ ئىنىسى ماجۇڭ-جېيىغا قارىدى. ئۇمۇ ئاكىسىغا ئوخشاش قاراكۆز، قاراقاش، ئاق يۈزلۈك، زىلۋا يىڭىت ئىدى. پەقەت بويىنىڭ سەل ئېگىزلىكى بىلەن ئاكىسىدىن پەرقلىنەتتى. ئۇ كېسەكتىن قوپۇرۇلغان كاڭ-نىڭ تۆۋىتىن بىر قىسمىنى دېگۈدەك ئىگىلەپ تۇرغان كۈمۈش تەڭگىلەر بىلەن ئۈستەلدىكى ھەربىر تېلى ئون سەرگە بارا-ۋەر كېلىدىغان ئون تال زىخچە ئالتۇنغا قاراپ ھوشىنى يوقاتقان كىشىدەك ھاڭۋېقىپ تۇرغاندا، ماجۇڭيىڭ بىردىنلا ئۇنىڭ بويىغا ئېسىلىپ، ئون سېلىپ يىغىلىۋەتتى. ماجۇڭجېيىمۇ مىشىلداپ يىغلاشقا باشلىدى.

— ئۇكام، — دېدى ماجۇڭيىڭ، — مېنىڭ كۆزۈمدىن ھېچ قانچان ياش چىقىپ باقمىغانىدى. يىغلىغىنىمنى سەن كۆرگەنمىدەڭ-يا! ياق، ياق، مەن يىغلاشنى بىلمەيتتىم. بۈگۈن يىغمايمىشۇم كېلىۋاتىدۇ. خۇدا بىزنى ئۇنتۇماپتۇ. مېنىڭ بەختىمنى شەرقتىن ئېيتىمىغان بىلەن، غەربتىن ئېيتقان ئوخشايدۇ. يۇلتۇزۇمنى گەنسۇ-چىڭخەي ئاسمىنىدا ئەمەس، شىنجاڭ ئاسمىنىدا ياراتقان ئوخشايدۇ. بايىقى گەپلەرنى ئاڭلىدىڭغۇ، مۇشۇنداق چاغدا، قۇمۇلدا توپىلاڭ باشلانغانلىقى بىزنىڭ بەختىمىز. بۇ گەپلەرگە قارىغاندا، ئۇ يەردىكى پۇقرالار جېنىدىن توپىۋېلىپتۇ. بىزگە چوقۇم ئەگىشىدۇ. شىنجاڭ توغرىلىق بۇرۇنمۇ كۆپ نەرسىلەرنى ئاڭلىغانىدىم. ئۇ يەرنى خۇددى جەننەتكە ئوخشىتىدىغان يەر دەيدۇ. ئەنقانىڭ تۇخۇمىدىن باشقا ھەممە نەرسە تېپىپىلار ئىمىش.

— ئاتلىرىمۇ قالتىس ئىكەن، ۋەكىللەر ئېلىپ كەلگەن ئون ئىككى جۈپ ئاتنى كۆرۈپ ھەيران قالدىم، — دېدى ماجۇڭجې ئاكىسىغا كۈلۈمسۈرەپ.

ماجۇڭيىڭ ئوڭ قولىنى پۇلاڭلىتىپ مۇنداق دېدى:

— ئادەملىرىنىڭ سادىقلىقىنى قارىمايدىغان تېخى. ئۇلار بىزنىڭ بۇ قاقاس شەھەرگە قاپسىلىپ قالغىنىمىزنى بىلىپ تۇرۇپ، بىزدىن مەدەت تىلەپ كەپتۇ. بۇنى كۈتۈلمىگەن ئامەت دېيىش كېرەك. شىنجاڭدا بىرەر يىل تۇرۇپ، قانات-قۇيرۇقىمىزنى رۇسلىۋالسا، بۆلەكتىن باش كۆتۈرۈپ كېلىپ، يوغان قورساق مابۇفاڭدىن چوقۇم قىساس ئالىمىز. بۈگۈن ئاخىشام ئوفىستىپىرلارنى يىغىپ ئەھۋالنى ئۇقتۇرايلى. قانداق دەيسەن؟ ماجۇڭجې ئاكىسىنىڭ پىكىرىگە دەرھال قوشۇلدى ۋە قۇمۇلغا تېزىرەك مېڭىشنى تەكلىپ قىلدى.

ماجۇڭيىڭ شۇ ئاخىشىمىلا يۈز بېشى (ليەنجاڭ)دىن يۇقىرى

ئوڭىشىسىپ-رلىرىنى يىمىغىدى. ئاچىسىنىڭ ئېرى ماخوسەن بىلەن ئاخۇن تۈەنجاڭ دەپ ئاتىلىدىغان ئوتتۇرا ياشلىق، مول-لام سۈپەت كىشىنى ھېسابغا ئالمايدىغاندا، قالغانلىرىنىڭ ھەممىسى ئۆزىدەك ياش يىگىتلەر ئىدى. قاتار يېقىلغان مۇم شامالارنىڭ يورۇقى ھېلىقى ئالتۇن-كۈمۈشلەردە ئەكس ئېيتىپ، ئۆيىنىڭ ئىچىنى ئالاھىدە يورۇتۇپ تۇراتتى. سورۇندىكىلەرنىڭ جىددىي تۈسكە كىرگەن يۈزلىرى قىزىرىپ، كۆزلىرى خۇددى تىشۇن قال-راڭغۇسىدا تاپ ئىستەپ چىققان چىل بۆرلەرنىڭكىدەك پار-قىراپ تۇراتتى. ماجۇڭيىنىڭ ئۈستىلىنىڭ باش تەرىپىدە ئۆرە تۇرۇپ، قوللىرىنى شىلتىپ-شىلتىپ سۆزلەشكە باشلىدى. ئۇنىڭ سۆزى بايا ئىنسى ماجۇڭجېغا ئېيتقان مەزمۇندا ئىدى. سورۇندىكىلەرنىڭ چىرايمىدا بۇ ياش سەركەردىگە نىسبەتەن شۇنداق بىر ھېسسىيات ئىپادىلىنىپ تۇراتتىكى، ئەگەر ئۇ مۇشۇ قاراڭغۇ كېچىدە ئۇلارنى شارقىراپ ئېقىۋاتقان بىر دەريا بولسا، ھەممىسى ھېچنەمىگە قارىماي، سۇغا تەڭلا سەكرەيدىغان دەك كۆرۈنەتتى. ئۇ سۆزىنىڭ ئاخىرىدا مۇنداق دېدى:

— مېنىڭ ئاڭلىشىمچە، شىنجاڭ جۇڭگو زېمىنىنىڭ ئالتىدىن بىر قىسمىغا تەڭ كېلىدىغان ئاجايىپ چوڭ ۋە باي زېمىن ئىمىش. تىنچ شارائىتتا، شىنجاڭغا ئەمەلدار بولۇپ چىققانلار قۇرۇق قول بېرىپ، ھارۋا-ھارۋىدا ئالتۇن-كۈمۈش يۈكلەپ كېلىدىكەن. بىز بولساق، چوڭ يېغىلىققا ئۇلگۈرۈپ بارىمىز. يېغىدا ياغ ئاقىدۇ دېگەن گەپ بار. ئۇنىڭ ئۈستىگە ھەممىڭلار قەھرىمانلىق نام چىقىرىشنى خالايسىلەر. شۇنداق ئەمەسمۇ؟ مانا ئەمدى قەھرىمان جاسارەت كۆرسىتىدىغان مەيداننىڭ نەق ئۆزىگە بارىمىز. مەن سىلەرنى ئالدىدىن تەييارلىكلىمەن. ئۆيىنىڭ ئىچىنى قىزغىن ئالغىنى سادالىرى قاپلاپ كەتتى.

ماجۇڭيىنىڭ خۇددى جەڭدە قوماندان بېرىۋاتقاندا، كۈمۈش تەڭگىلەرنى مۇشۇ سورۇندىكىلەردىن باشلاپ، دەرىجىە بويىچە ئەسكەر ۋە ئوفىتسېرلارغا تەقسىم قىلىپ بېرىشنى، ئاددىي ئەسكەرنىڭ ھەر بىرىگە ئاز بولغاندا، بەش سەردىن بېرىلىشىنى ئاخۇن تۇەنجاڭغا تاپشۇردى ۋە «ماۋۇ ئون زىخ ئالتۇنمۇ ئاخۇن تۇەنجاڭدا تۇرىدۇ. تەڭگە يېتىشمەسە، بۇنىمۇ كۈمۈشكە تېگىشپ ئىشلىتىڭ» دېدى.

ماجۇڭجې ئاكىسىنىڭ كۆزىگە يالت قىلىپ قارىدى. ماجۇڭ-يىنىڭ ئۇنىڭ كۆڭلىنى دەرھال چۈشىنىپ، «بىز ئىككىمىزگە ھېچ نەرسە كېرەك ئەمەس. قوماندان ئۇچۇن ئەسكەرنىڭ ساداقەت ۋە پىداكارلىقىدىن ئارتۇق بايلىق يوق» دېدى. ماجۇڭيىنىڭ شتابىنىڭ مالىيە ئىشلىرىنى باشقۇرىدىغان ئاخۇن تۇەنجاڭ نېپىز ۋە شالاڭ ساقىلىنى سىلاپ ئولتۇرۇپ، شتاب خەزىنىسىدە ھېچنەمە قالغانلىقىنى ئېيتتى. ماجۇڭيىنىڭ كۈلۈپ تىرىۋېتىشى مۇنداق دېدى:

— غەم قىلماڭ ئاخۇن تۇەنجاڭ! بىز پۈتمەس - تۈگىمەس خەزىنىدە بار يەرگە كېتىۋاتىمىز دېدىمىز، ئەنە - ئۆڭۈن ئالتۇن - كۈمۈشنى يۈكلەشكە ئات - ئۇلاغ يېتىشمەي قالارمىكەن دەپ ئويلايمەن.

دەل شۇ چاغدا، بىر ياش مۇھاپىزەتچى كىرىپ قۇمۇل تەرەپتىن يەنە ۋەكىل كەلگەنلىكىنى مەلۇم قىلدى. ماجۇڭيىنىڭ ئۇلارنى ئىنىسى ماجۇڭجې ۋە باش مۇشاۋىر يىڭ سەنمۇجاڭ بىلەن باشقا ئۆيىدە قوبۇل قىلدى. ۋەكىللەرنىڭ بىرى ساقال - لىق كەلگەن يىڭ ئاخۇن، يەنە بىرى گۆش يۈزلۈك قاسىم پۇگەن دېگەن ئادەم ئىدى. قاسىم پۇگەن يولۋاسنىڭ خاس مەھرەملىرىدىن بولۇپ، خەنزۇ تىلىنى خېلى ئوبدان بىلەتتى. ئۇلار ئۆزلىرىنىڭ قۇمۇلدىكى خۇيزۇ مۆتىۋەرلىرى بىلەن يولۋاس

نامىدىن كەلگەنلىكىنى ئېيتتى ۋە يىگىرمە تال زىخچە ئالتۇننى
نى ماجۇگىيىنىڭ ئالدىغا قويدى. قاسىم پۇگەن قويىنىدىن بىر
سېرىق لىپاپ چىقىرىپ، «يولۋاس بېگىمنىڭ ئۆزلىرىگە يازغان
خېتى» دېدى. ماجۇگىيىنىڭ يۇڭ قەلەمدە چىرايلىق قىلىپ يېزىلغان
بىرنەچچە ۋاراقلىق خەنزۇچە خەتنى ئوقۇپ بولۇپ،
ئۇنى ھەمراھلىرىغا بەردى ۋە ۋەكىللەرگە بىرنەچچە ئېغىز
چىرايلىق گەپلەرنى قىلىپ، ئاخىرىدا ئىككى-ئۈچ كۈن ئىچىدە
دىلا يولغا چىقىدىغانلىقىنى ئېيتتى. ۋەكىللەر چىقىپ كەت-
كەندىن كېيىن، ماجۇگىيىنىڭ باش مۇشاۋىر بىلەن ئىنىسىغا قا-
راپ: «قانداق، مېنىڭ گېپىم توغرىمىكەن؟ بىز تېخى يولغا
چىقماي تۇرۇپلا، شىنجاڭ سىڭىنىڭ ئالتۇنلىرى خەزىنىمىزگە ئې-
قىپ كىرىشكە باشلىدى» دەپ قاقاقلاپ كۆلدى ۋە ئۆزىنى كۆل-
كىدىن توختاتقاندىن كېيىن، مۇنداق دېدى:

— بۇ خەتنى ئەۋەتكەن يولۋاس بەگ دېگەن كىشى بىزگە
غايىمىمانە ساداقەت بىلدۈرگەن قالتىس ئادەم كۆرۈنىدۇ. ئۇنىڭ
زىخچە ئالتۇنلىرىغا قارىغاندا، خەتتە يازغان مەلۇماتلىرى تېخى-
مۇ قىممەتلىك.

— قاچان يولغا چىقىمىز ئاكا؟ مەنچە بولغاندا، سەپەر-
نى كېچىكتۈرمەسە كىمكىن، — دېدى ماجۇگىيى ئاقەتسىزلىنىپ.
— مۇنداق بولسۇن... — دەپ ئويلىغانلىرىنى بايان قىلىش-
قا باشلىدى ماجۇگىيىنىڭ بۇيرۇق ئاھاڭىدا قوللىرىنى ئارقىسىغا
قىلىپ.

ئۇنىڭ ئورۇنلاشتۇرۇشى بويىچە، بىر ئاتلىق پەي قۇمۇل-
غا قاراپ يولغا چىقتى. ئۇلارنى شاقورمالنىڭ ئادىمى بىلەن
قاسىم پۇگەن باشلاپ ماڭدى.

ئۇلاردىن ئىككى كۈن كېيىن، ماجۇگىيىنىڭ ئاقساق-چو-
لاق بولۇپ تۆت يۈزدەك ئادىمى بىلەن يولغا چىقتى. ئۇلارنىڭ

تولسى پىيادە بولۇپ، مېلىتىق تۇتقانلىرى يۈزدىن ئاشمايتتى.
قالغانلىرى قىلىچ-نەيزە بىلەن قوراللانغانىدى. شاقورماللار
سوۋغاتقا ئېلىپ كەلگەن يىگىرمە تۆت بارىكۆل ئېتى بىلەن ئۆ-
زىدىكى بىر قىسىم ئاتلارغا مىنىپ، ماۋزۇر بىلەن قوراللانغان
قىرىق كىشىلىك مۇھاپىزەتچى قىسىم بۇ قوشۇننىڭ ئاساسىي
گەۋدىسى ھېسابلىناتتى. ئۇلارنىڭ ھەممىسى بويلىرى قىزىقىپ
قويغاندەك بىر خىلدىكى ياش يىگىتلەر بولۇپ، ماجۇڭيىمىڭ بىم-
لىەن ماجۇڭجې شۇلارنىڭ ئارىسىدا ئىدى. بىراق كىيىم-كېچەك
ۋە ئات-قورال ئوخشاش بولغاچقا، قايسىسىنىڭ ماجۇڭيىمىڭ ئى-
كەنلىكىنى ھېچكىم تونۇۋالمايتتى.

ئەنشىدىن قۇمۇلغىچە قاقاس دەشت-باياۋاندا خېلى كۈن-
لەر يول يۈرۈشكە توغرا كەلدى. يېڭى كالىندار ھېسابىدا
ماينىڭ ئاخىرى بولسىمۇ، ھاۋا ناھايىتى ئىسسىپ كەتكەنىدى.
ئوتتەك كۆيدۈرۈپ تۇرغان قۇياش نۇرى ئاستىدا، قورال-ياراغ
ۋە بىر قۇر يول لازىمەتلىكلىرىنى كۆتۈرۈپ پىيادە ماڭغۇچىلار
ئۈچۈن بۇ يول ئازابى گۆر ئازابىدىنمۇ ئېغىرراق بىلىنەتتى.
شۇنىڭغا قارىماي، ماجۇڭيىمىڭ كۆپىنچە پىيادە ئەسكەرلىرى
بىلەن بىر قاتاردا يايلاق ماڭاتتى. ئاتلىق ماڭغان چاغلىرىدا
شاقورمال بىلەن ياكى ئاخۇننىڭ ئوتتۇرىسىغا كىرىدۇ، ئۇلار-
دىن شىنجاڭ توغرىسىدا تۈرلۈك-تۈمەن سوئاللارنى سوراپ
ماڭاتتى. قۇمۇلنىڭ ئومۇمىي ئەھۋالى، جۇغراپىيىسى، ھۆكۈ-
مەت چېرىكلىرىنىڭ سوقۇش ئىقتىدارى، بولۇپمۇ قۇمۇل دېھقان-
لار قوزغىلىڭىنىڭ سەۋەبلىرىدىن تارتىپ، قوزغىلاڭ رەھبەرلى-
رىنىڭ ياش قورامى، شەخسىي تۇرمۇشى، ھەتتا ئۇلارنىڭ خۇلق-
مىجەزلىرىگىچە ھەممىسىگە قىزىقاتتى.

بىر كۈنى، بىپايان چۆللۈكتە خۇددى مۆجىزىدەك ئۆ-
سۈپ قالغان ئۈچ تۈپ سۆگەت تۈۋىدىكى كىچىككىنە بۇلاق

يېنىدا قولۇشقا توغرا كەلدى. بۇلاقتىن ئېقىپ چىقىۋاتقان سۇ پەقەت ئادەمنىڭ بېلىگە چېلىكلا بولۇپ، ئۇمۇ بىر ئېتىزچە كېلىدىغان سازلىققا سىڭىپ كېتەتتى. ئۇسۇلۇقتىن لەۋلىرى قۇرۇپ، گەپ قىلىشقىمۇ ماجالى قالماي كىشىلەر سۇنى كۆرۈش بىلەن ئۆزلىرىنى ئۇنىڭغا ئېتىشقا تەييارلىنىپ تۇرغاندا، ماجۇگىيىنىڭ بىر بۇيرۇق بىلەن ھەممىنى توختاتتى. — دە، ئۆزى بۇلاق بېشىغا بېرىپ، زۇڭزىمىپ ئولتۇردى ۋە بىر ياشتىن ھەر-بىر كىشىگە بىر چۆچەكتىن سۇ تەقسىم قىلىشقا باشلىدى. تۆت يۈزدەك كىشىنىڭ ھەممىسى ئېغىزلىرىنى ھۆللىپ بولغاندىن كېيىن، ئات-ئۇلارغا تۆت چۆچەكتىن سۇ بۆلۈپ بەردى. ئاڭ-خىچە بۇلاقنىڭ سۈيى تۈگەپ، ئۇنىڭ ئۆزىگىمۇ سۇ قالمايدى. ئۇ قولى بىلەن بۇلاقنى ئازراق كولاپ، تۇمشۇقىنى ھۆللىپ ۋالدى ۋە «سەۋر قىلىساق، تاڭ ئاتقۇچە يەنە سۇ يىغىلىپ قالىدۇ» دەپ كۈلدى.

— ھەي-ي، بۇ بوش تۇڭگان ئەمەسكەن! — دېدى شا-قورمال ئۆزىنىڭ يېنىدا ئولتۇرغان روزاخۇنغا، — ئۇنىڭ ياپ-ياش تۇرۇپلا بىرنەچچە مىڭ ئەسكەرگە باش بولۇپ «گاسى-لىڭ» دەپ ئاتاق چىقارغىنىغا ھەيران قالماق بولغۇدەك. بۇ تۇڭگان ھېلىمۇ قۇمۇل ئىكەن، ئەتە-ئۆڭۈن پۈتكۈل شىنجاڭ سىڭىمۇ... ھەي، خۇدانىڭ ئۆزىگە ئامانەت.

يەنە بىر كۈنى، ماجۇگىيىنىڭ شاقورمال بىلەن ياندىشىپ كېتىۋېتىپ، تۇيۇقسىزدىنلا: «خوجىنىياز ھاجى ئوقۇغانمۇ» دەپ سوراپ قالدى.

— ئاز ئوقۇغان، ئەمما كۆپ يۇرت كۆرگەن.

— قايسى يۇرتلارنى كۆرۈپتەكەن؟

— بۇ يېقى شىنجاڭنىڭ ھەممە يېرىنى، ئۇ يېقى ئورۇس

يېرى بىلەن مەككە-مەدىنەنى كۆرۈپتەكەن، — دېدى شاقورمال،

ھاجىنىڭ كۆرگەن ئۇرتلىرىنى ئەتەي كۆپرەك ئېيتىپ. ئەمەلىيەتتە خوجىنىياز ھاجىنىڭ شىنجاڭنىڭ ھەممە يېرىنى كۆرۈپ بولمىغانلىقىنى ئۇ ئوبدان بىلەتتى.

— ئورۇس يېرىدە نېمە ئىش قىلىپتىكەن؟

— ئەسكەر بوپتىكەن.

— ئەسكەر؟!

— ھەئە، ئەسكەر بوپتىكەن.

ماجۇڭيىڭ گەپ-سۆز قىلماي، گويا كىسىدۇر بىرىنى ئىز-دەۋاتقان دەك، تەڭرىتاغلىرىنىڭ قۇياش نۇرىدا قىزىرىپ كەت-رۈنگەن قارلىق چوققىلىرىغا قاراشقا باشلىدى. قىسقا يالى بىلەن قۇيرۇقى قارامتۇل كەلگەن كۈرەڭ بارىكۆل ئېتى شېشىل ئارىلاش قۇملۇق يولدا چوڭقۇر-چوڭقۇر ئىزلارنى قالدۇرۇپ، تىزگىن سېرىپ كېتىۋاتاتتى.

ئون ئىككىنچى باب

غەزەپ

كوزا كۈنىدە سۇنمايدۇ، كۈنىدە سۇنىدۇ.

— ئۇيغۇر خەلق ماقالى

1

بۇ كۈنلەردە خوجىنىياز ھاجى چوڭ يولدىكى سىمىستاناپ-
لارنى بۇزۇپ ئۈرۈمچى بىلەن قۇمۇلنىڭ تېياڭگران ئالاقىسىنى
ئۇزۇپ تاشلىغان ۋە يول ئۈستىدىكى ھەربىي گازارمىلارغا پار-
تىزان شەكىلدە تۇيۇقسىز ھۇجۇم باشلىغانىدى.

بىر كېچىسى ھاجىنىڭ يىمگىتلىرىدىن مىرۇل مەرگەن ئۆ-
زىنىڭ ئۈچ ھەمراھى بىلەن يول چارلاپ يۈرگەندە، ئۈرۈمچى
تەرەپتىن ئالدىراش كېلىۋاتقان يەتتە ئاتلىق چېرىكنى كۆرۈپ
قالدى. چېرىكلەر يول بويىدىكى كىچىككىنە بۇلاق تۈۋىدە ئات-
لىرىدىن چۈشۈپ، ئەمدىلا بىرەر يۇتۇمدىن سۇ ئىچىپ ئولتۇر-
غاندا، مىرۇل مەرگەنلەر خۇددى تۇن قاراڭغۇسىدا يەر بېغى-
لاپ كەلگەن يىلپىزغا ئوخشاش بىرلا ھۇجۇم بىلەن ئۈچىنى
ئۆلتۈرۈپ، تۆتىنى تىرىك قولغا چۈشۈرۈۋالدى. بۇلارنىڭ ئىك-
كىسى ئۇيغۇر ئىدى. ئۇلار بىر قوشۇق قېنىنى تىلەپ يالۋۇرۇش-
قا باشلىدى. مىرۇل مەرگەن ئۇلارنىڭ قۇمۇلغا نېمە ئۈچۈن

مۇنداق ئاز ئادەم بىلەن ئالدىراش كېتىۋاتقانلىقىنى ئېيتسا ئىرىك قالىدىغانلىقىنى، بولمىسا مۇشۇ يەرنىڭ ئۆزىدىلا چېپىپ تاشلىنىدىغانلىقىنى ئېيتتى. چېرىكلەر جىڭ شۇرىنىڭ جۇ دوتەيگە يازغان مۇھىم خېتىنى يەتكۈزۈپ بېرىشكە كېتىۋاتقانلىقىنى ئېيتىپ يەنە يالۋۇرۇشقا باشلىدى.

— ئۇ خەت قېنى؟ — سورىدى مىرۇل مەرگەن قىلىچىنى ئويىنىتىپ.

ئۇلار قانغا مىلىنىپ ياتقان بىر چېرىكنىڭ يېنىدىكى تېرە سۈمكىنى كۆرسەتتى. مىرۇل مەرگەن سۈمكىنى ئاڭلىرىپ، ئاغزى پېچەتلەنگەن قېلىن بىر سېرىق لىپانى تېپىۋالدى. — يەنە نېمە ئىشلارنى بىلىسىلەر؟ — سورىدى مىرۇل مەرگەن. ئۇلار ئاشۇ چېرىكنىڭ باشلىق ئىسكەنلىكىنى، ئۆزلىرىنىڭ شۇنى قوغداپ كېلىۋاتقانلىقىدىن باشقا ھېچقانداق ئىشنى بىلمەيدىغانلىقىنى ئېيتتى.

— گېپىڭلار راستمۇ؟ — سورىدى مىرۇل مەرگەن كەسكىن قىلىپ.

— ئەزىرايى خۇدا راست غوجام، — دېدى قاڭشالىق كەلگەن بۇرۇتلۇق چېرىك، — گېپىمىز يالغان بولسا، بىزنى نان ئۇرسۇن، قان قۇسۇپ ئۆلەيلى.

— بوپتۇ، قەسىمىڭلارغا ئىشىنىەي، — دېدى مىرۇل مەرگەن، — نەدىن كەلگەن بولساڭلار شۇ يەرگە كېتىڭلار، سىلەر بىلەن ھەپىلىشىشكە پۇرچىمىز يوق.

— يوقسۇ غوجام، — بىزنى كەت دېمىسىلەر. ئەمدى قۇمۇلغا بارساقمۇ، ئۇرۇمچىگە قايتساقمۇ، بىزگە ياخشىلىق يوق، مەن ئالۋاڭنىڭ دەستىدىن يۇرتۇمدا تۇرالماي ئۇرۇمچىگە قېچىپ چىقىپ، ئەسكەرلىككە تۇتۇلۇپ قالغان. يۇرتۇمغا ياناي دېسەم، تۇردى شاڭيودىن قورقىمەن غوجام.

— ھوي، تولا غوجام - غوجام دەۋەرمەگىنە، غوجىلارنى
كۆرسەم مېنىڭ بېشىم ئاغرىيدۇ. ئېتىڭ نېمە، ئۆزۈڭ نەلىكسەن؟
— خوش بېگىم، ئېتىم موللاق، ئۆزۈم ئاقسۇدىن، بېگىم.
— ئوھوي - ي، غوجام دېمە دېسەم، بېگىم دەيسەنغۇ ئەمە.
دى؟ قويە مۇنداق گەپلىرىڭنى ئاداش، كەتمەسەڭلار قانداق
قىلماقچىسىلەر؟

— بىزمۇ جەبىر - زۇلۇم چەككەن خەقنىڭ بالىلىرى، — دې-
دى يۇمىلاق يۈزلۈك كەلگەن ياشراق چېبرىك، — ئۆز خەلقى-
مىزگە دۈشمەن بولۇشنى خالىمايمىز. بىز ئىككىمىز قۇمۇلغا بار-
غاندىن كېيىن، تاغقا قېچىپ بېرىپ، سىلەرگە قوشۇلماقچىدۇق.
— ئۆزۈڭ نەلىكسەن، نېمە قىلىپ چېبرىك بولۇپ قالدىڭ؟
— ئەسلىم غۇلجىدىن، ئىككى يىل بۇرۇن ماناسقا ھارۋا
ھەيدەپ كېلىپ، چېبرىكلىككە تۇتۇلۇپ قالدىم. ئېتىم ھېيتەم.
— بوپتۇ، بىزگە قوشۇلۇشنى خالىساڭلار، ھاجى ئاكامنىڭ
قېشىغا ئاپىراي، — دېدى مىرۇل مەرگەن. ئاندىن قالغان ئىك-
كى چېبرىككە قاراپ، «سىلەرچۇ؟ نەگە كېتىسىلەر؟» دېدى. ئۇلار
ئۆزلىرىنىڭ گۇچۇڭلۇق دېھقان بالىلىرى ئىكەنلىكىنى، ئۈچ يىل
بۇرۇن چېبرىكلىككە تۇتۇلغانلىقىنى، ئۆيىدە قېرى ئاتا - ئانىسى
بارلىقىنى ئېيتىپ، ئۆز يۇرتىغا قايتىش ئارزۇسى بارلىقىنى بىل-
دۈردى. مىرۇل مەرگەن ئۇقالمىغان گەپلەرنى موللاق بىلەن
ھېيتەم ئۆرۈپ بەردى. مىرۇل مەرگەن بىرئاز ئويلىنىۋېلىپ،
ئۇلارنىڭ كېتىشىگە رازى بولدى ۋە مىنىپ كېتىشكە بىردىن
ئات بەردى. ئۇلار يەتتە تەزىم قىلىپ يولغا چىقىدىغان چاغدا
مىرۇل مەرگەن مۇنداق دېدى:

— بېشىڭلاردىكى ئاۋۇ چېبرىك قالپىقىنى تاشلىۋېتىڭلار،
چاپىنىڭلارنى تەتۈر ئۆرۈپ كىيىۋېلىڭلار، بولمىسا، ئۆزۈڭلارغا
ئىش تاپىسىلەر!

تۇلار كەتكەندىن كېيىن، مىسرۇل مەرگەنلەر غەنىيەتە ئېلىنغان قوراللارنى ئاتلارغا ئارتىپ، موللاق بىلەن ھېيتەمنى ھاجىنىڭ قېشىغا باشلاپ كەلدى.

ھاجى توغۇچىغا قاراشلىق چىگدە دېگەن يېزىدا ئىدى. ئۇ مىسرۇل مەرگەنلەردىن ئەھۋالنى ئۇقۇپ، توغۇچىدىن دەرھال ئىمىن تۇڭچى دېگەن كىشىنى تاپتۇرۇپ كەلدى. ئىمىن تۇڭچى خەتنى ئاغزاكى تەرجىمە قىلىشقا باشلىدى ۋە دۇدۇقلاپ ئوقۇپ، ئاخىر مەقسەتنى ئوقۇتۇردى. چىڭ شۇرپىن خەتنىڭ بىر شىدىلا بۇ خەتنى ئۆز قەلىمى بىلەن يېزىۋاتقانلىقىنى ئالاھىدە ئەسكەرتكەنىدى. شۇنىڭ ئۆزى بۇ خەتنىڭ نەقەدەر مۇھىملىقىنى كۆرسىتىپ تۇراتتى. خەتنىڭ ئىككىنچى بۆلىكىدە، ماجۇڭ يېڭىنى قۇمۇلغا كىرگۈزمەسلىكنىڭ چارىسىنى ئۇرۇش بىلەن قىلىشقا بولىمىسا، قورال-يaraq، ئات-ئېگەر، ئالتۇن-كۈمۈش بىلەن ئاغزىنى تۇۋاقلاپ، ئۇنى قايتىپ كېتىشكە دەۋەت قىلىش، ئۇنىڭغىمۇ ئۇنىمىسا، بارلىق چارە-تەدبىرلەرنى قوللىنىپ، ماجۇڭ يېڭى بىلەن قوزغىلاڭچىلارنىڭ ئارىسىغا سوغۇقچىلىق سېلىش، قوزغىلاڭچىلارنىڭ باشلىقلىرىغا داۋاملىق ئەلچى چىقىرىپ، ئۇلارنى سېتىۋېلىش، سېتىۋېلىشقا بولىمىسا، ئىشنى ئارقىغا سۈزۈپ، ئۇرۇمچى تەرەپتىن كەڭ كۆلەملىك ھۇجۇم باشلاش ئالدىدا، ۋاقىتنى قولغا كەلتۈرۈش دېگەنگە ئوخشاش گەپلەر يېزىلغان. «ۋاقىتنى قولغا كەلتۈرۈش» دېگەن سۆزلەر ئالاھىدە چوڭ قىلىپ يېزىلغان. خەتنىڭ ئۈچىنچى بۆلىكىدە مۇنداق دېيىلگەن: «گېرمانىيىدىن سېتىۋالغان قوراللىرىمىزنىڭ ئالدى يېتىپ كەلدى. مەن بۇ قوراللار بىلەن قۇدرەتلىك بىر قوشۇن جابدۇپ ئەۋەتىمەن. بۇ قوشۇننىڭ تەركىبىدە بىرىنچى جاھان ئۇرۇشىغا قاتناشقان ئاق ئورۇسلىرىمۇ بار. روسىيىدىن سېتىۋالغان تۆمۈر كوڭكا (برونېۋىك) لارىمىمۇ مۇشۇ قوشۇنغا بېرىلدى. بۇ

قوشۇن بارغاندىن كېيىن، ئىسيانچى ئوغرىلارغا قەتئىي رەھىم - شەپقەت قىلىنمىسۇن، قورال تۇتقانلارنىڭ ھەممىسى قىرىپ تاشلانسۇن. ئاشلىق، يەم - خەشەك، كىيىم - كېچەك، دورا - دەر - مەك يەتكۈزۈپ بېرىش ئارقىلىق ئىسيانچىلارغا ھېسداشلىق قىلىنغانلارغىمۇ زادى رەھىم قىلىنمىسۇن. ئەگەر بۇ ئىشلاردا يۇم - شاق قوللۇق قىلىدىغان بولسۇڭىز، شۇ قولنىڭىزنى ئۆز قولۇم بىلەن چېپىپ تاشلايمەن. ئۇ چاغدا مەندىن ئاغرىنىماڭ.»

خەتنىڭ ئاخىرىغا شىنجاڭ ئۆلكىلىك ھۆكۈمەتنىڭ رەئىسى ۋە باش قوماندان جىڭ شۇرېن دەپ ئىمزا قويۇلۇپ، ئۇنىڭ شەخسىي تامغىسى بېسىلغان. «جۇڭخۇا مىنگونىڭ يىگىرمىنچى يىلى ئالتىنچى ئاينىڭ ئوتتۇزىنچى كۈنى» دېگەن چىمىلا ئۈستىگە شىنجاڭ ئۆلكىلىك ھۆكۈمەتنىڭ تۆت بۇرجەكلىك يو - غان تامغىسى بېسىلغان.

خەت ئوقۇلۇپ بولۇش بىلەن تەڭلا ھاجى ئورنىدىن چاچ - راپ قوپۇپ، «ھوي لومودى، يامان نىيەتنىڭ ئۆزۈڭگە ھەمراھ بولغاي، سەن زە قۇمۇلنى قانغا ياتۇرماقچىكەنسەن - دە،» دېدى ۋە ئىمىن تۇڭچىغا بۇ خەتنى يازما تەرجىمە قىلىپ چىقىشىنى بۇيرۇدى. ئاندىن مىرۇل مەرگەنگە قاراپ: «ماڭ، ئەل - جامائەتكە خەۋەر قىل! مېنى قىچقىرىۋاتىدۇ دېگەن» دېدى. ئىمىن تۇڭچى خەتنى تەرجىمە قىلىپ بولغۇچە، ئەتراپ يېزىلاردىن ئىككى يۈز - دەك ئادەم يىغىلدى. ئۇلارنىڭ ئارىسىدا مومايلار بىلەن ياش جۇۋانلارمۇ، ھەتتا ئۇششاق بالىلارمۇ بار ئىدى. ھاجىنىڭ يىم - گىتلىرى قوشۇلۇپ، ئۈچ يۈزدەك ئادەم نېچە ئىش بولىدىكىن دەپ قارىشىپ تۇراتتى.

ھاجى تېرەكلىك ھويلىنىڭ دەرۋازىسى ئالدىدىكى تونۇر بېشىغا چىقىپ، قاپاقلىرى تۈرۈكلۈك ھالدا بوم ئاۋاز بىلەن سۆز باشلىدى:

— قېرىنداشلار، نېمە ئىش بولىدىكىن دەۋاتامسىلەر؟ مەن سىلەرگە ئۈرۈمچىدىكى جاڭجۇڭنىڭ جۇدوتەيگە يازغان خېتىنى ئوقۇپ بېرىمەن. بۇ لومودىنىڭ نىيىتىنى بىلىپ قېلىڭلار، بۇ لومودى جەبىر-زۇلۇمغا چىمدىماي كۆتۈرۈلگەن خەلقنىڭ ھەممىسىنى قىرىپ تاشلىغۇدەك، مانا ئاڭلاپ تۇرۇڭلار، بۇ خەتنى ئىدىن تۇڭچى بىزنىڭچىگە ئۆرۈپ چىقتى.

ھاجى خەتنى ئوقۇشقا باشلىدى، ئوقۇغانسېرى، ئۇنىڭ ئاۋازى كۆتۈرۈلۈپ، ساقاللىرى تىترەپ كېتەتتى. خەلق توپى جەننازا نامىزى ئوقۇلۇۋاتقاندا جەم تۇراتتى. ھەتتا ئۇششاق بالىلارمۇ مىدىر-مىدىر قىلمايتتى.

ھاجى خەتنى ئوقۇپ بولۇپ، «ئاڭلىدىڭلارمۇ قېرىنداشلار، بۇ لومودىلارنىڭ گېپىنى ئېيتىڭلارچۇ، ئەمدى قانداق قىلىمىز؟» دېيىش بىلەن خەلق توپى دېڭىزدەك دولقۇنلاندى. غەزەپ ئاۋازلىرى بورانداك گۇرگىمىرەشكە باشلىدى.

ھاسىسىغا تايانغان بىر ئاقساقال بوۋاي توپىنىڭ ئالدىغا ئۆتۈپ سۆز باشلىدى:

— قۇمۇلۇقتىن يۈرىكى يارا، باغرى پارە بولمىغان كىم قالدى؟ بىز بۇ ھۆكۈمەتكە نېمە قىلىمىز؟ ئۆمرىمىز ئالۋان-ياساق دەستىدىن ئىتنىڭ كۈنىدەك ئۆتۈۋاتسا، بۇمۇ يەتمىگەندەك، ئەمدى بىزنى قىرىپ تاشلىغۇدەكمۇ؟ خەلق دېگەن لايدىن ياساپ قويۇلغان قورچاق ئەمەس، بىر باشتىن توقماقلاۋەرسە، كۈكۈم-تالقان بولۇپ كېتىدىغان. رەھمەتلىك تۆمۈر ئاكامنىڭ گاختىدا چېسەن دارىن دېگەن چوقۇر ئاقچۇق سېپىغا بىرنەچچە ھارۋىدا جادۇ بېسىپ چىققان، بىزنى بېدە توغرىغاندا توغراپ تاشلىغىلى. شۇ چاغدا تۆمۈر ئاكام بىز بېدە ئەمەس، بىزنىڭ سۆڭەكلىرىمىز خېلى قاتتىق، ئايمىمىز بىزنى ئوغۇل دەپ تۇغقان دېگەندى. ئاغىنىلەر، تۇغقانلار، ئوتنىڭ تېشىدا كۆيگۈچە ئىچىدە

كۆي دېگەن گەپ بار. مېنىڭ ئىككى ئوغلۇم ھازىر ھاجىمنىڭ پالگانلىرى ئارىسىدا تۇرۇپتۇ. بىزنىڭ ئۆيىدە يەنە يەتتە جان ئادەم بار. ئوغلۇڭلار ھۆكۈمەتكە قارشى قورال كۆتۈرۈپتۇ دەپ، ھەممىمىزنى قىرىپ تاشلىماقچى بولسىزە، كۈرۈك توخۇدەك چىم يانتقۇلۇقمۇ!

— راست ئېيتتىلا، — دەپ ئۇنىڭ گېپىمنى بۆلۈۋەتتى ئوت-
تۇرا ياشلىق بىر دېھقان، — بۇ گەپچىزە، ھېچقايسىمىز ئامان قالمىغۇدەكمىز، ئوغلۇم بىلەن ئىككىمىز تاغقا ئۈچ قېتىم ئاشلىق ئاپىرىپ بەرگەن. ھاجىمنىڭ بەش ئادىمى بىزنىڭ ئۆيىدە ئۈچ كۈن تۇرغان. ئەمدى چېرىكلەر كەلسە، بىز ئۇلۇغ-ئۇششاق ئالتە جاننىڭ ھەممىمىزنى قىرىپ تاشلىغۇدەكمۇ؟ ياق، بۇنىڭغا چىداپ تۇرغىلى بولمايدۇ!

— شۇنداق، شۇنداق، — دەپ داۋام قىلدى ھېلىقى بو-
ۋاي، — بوغۇزلايمەن دېسە قويغۇ تىپىرلايدۇ. ھەي-ي... ئىسىت،
يىمىگىتلىك چاغلىرىم بولىدىغان بولسا، ھاسا تۇتقان بۇ قوللىرىم-
غا ئاللىقاچان قىلىچ ئالغان بولاتتىم. چېرىكلەرنىڭ قولىدا ھا-
رام ئۆلگۈچە شېۋىتىلىك ماقامغا يېتەتتىم.

شۇ ئارىدا توپ ئىچىدىن بىر ئايال كىشىنىڭ «ھاي بارات،
قېنى سەن؟» دېگەن ئاۋازى ئاڭلاندى. يىمىگىرە ياشلار چامىسى-
دىكى بىر يىمىگىت «مانا مەن، ئاپا» دەپ توپ ئىچىدىن ئۇنىڭ
قىشىغا كەلدى. بۇ ئايال مۇسبەتلىك بولغىنى ئۈچۈن بېشىغا
ئاق چىمىزۋالغانىدى. ئۇ ھېلىقى يىمىگىتنى قولىدىن تۇتقان پې-
تى خوجىنىياز ھاجىمنىڭ قېشىغا ئەكەلدى-دە، مۇنداق دېدى:
— ھاجىم، بۇ مېنىڭ ھايات قالغان يالغۇز ئوغلۇم. دا-
دىسىنى شامە خىسۇت نومۇغا پالاپ ئۆلتۈرگەن. ئاكىسىنى ئالتە چې-
رىك بۆلتۈر كۈز ئەنە ئاۋۇ يول ئۈستىدە نەيزىلەپ ئۆلتۈردى.
كېلىنچىمىزنى ياردىدار قىلىپ بىر بالىسى بىلەن تۇل قويدى.

«راست، راست!» دەپ گۇۋاھلىق بېرىپ ۋازىقىراتتى كىشىلەر.
ھاجى «ئالتە چېرىك»... «نەيزىلەپ»... دېگەن گەپلەر.
دىن بۇلىشۇر كۈزدە قاسىم پالۋان سۆزلەپ بەرگەن ھېلىقى پاي-
جىمى (يەنى كىتابىمىزنىڭ ئالتىنچى بابىدىكى توغۇچى ۋە قەسى)
نى ئېسىگە ئېلىپ، «ئۆزلە دۇگامەتنىڭ ئايىسى بولامدىلا؟» دېدى.
— شۇنداق ھاجىم، ئۇ بالىمىز چېرىكلەرنىڭ قولىدا ناھەق
ئۆلدى، — دەپ كۆز يېشى قىلىشقا باشلىدى موماي، ئاندىن يىغ-
لاپ تۇرۇپ داۋام قىلدى، — «كۆز كەلسە دۇگامەتنىڭ يىملى بو-
لىدۇ. يىملىدىن كېيىن ئىنىسى باراتنىڭ توپىنى قىلايلى دېۋ-
دۇق. بىز توي قىلغۇچە بۇ چېرىكلەر بىزنىڭ بېشىمىزنى يە-
دىغان ئوخشايدۇ. دۇغېرىمىنى ئۇرار، ئۆمۈچۈك مۇساپىرىنى دەپ،
كەلگۈلۈكنىڭ ھەممىسى بىزدەك ئاجىز پۇقرالارغا كېلىۋاتىدۇ.
ئۇ يەر يۇرتقۇرلارنىڭ زۇلمىدىن قۇتۇلىدىغان ئىش بولسا، پاي-
راتمۇ جەڭگە بارغاي، مەن بۇ ياخۇز ئوغلۇمنى ئۆزلەگە تۇت-
تۇم، ئاندىن موماي ئوغلغا قاراپ مۇنداق دېدى:

— ئاڭلاۋاتامسەن بالام، ئاكامنىڭ قىساسىنى ئالىمەن دەپ
يۈرەتتىڭ، مانا قىساس ئالىدىغان كۈنلەر كەلدى. ئاكاڭنىڭمۇ،
يۇرتىڭنىڭمۇ قىساسىنى ئال. ئاتا بالىسى بولغۇچە يۇرت بالىسى بول!
— توغرا، ئاتا بالىسى بولغۇچە، يۇرت بالىسى بول، — دەپ

تەكرارلىدى ھاجى، ئاندىن توپقا قاراپ مۇنداق دېدى:
— قېرىنداشلار! يۇرتىڭنىڭ بېشىغا كۈن چۈشتى. خىبرىس
قىلىپ كەلگەن ئاچ بۆرىنى ئۆلتۈرمىسەڭ، ئۇ سېنى يەپ قويىد-
دۇ. جەز قىلغان يىلاننىڭ بېشىنى يانچىمىساڭ، ئۇ سېنى ھا-
مان ئۆلتۈرىدۇ. بايىمقى خەتنى ئاڭلىدىڭلارغۇ، ئەمدى ھېچقاچان
سىمىزغا كۈن يوق. چاشقاندىك قېچىپ مۇشۇككە يەم بولغۇچە،
يولۋاستەك ئېلىشىپ ئۆلگەن ياخشى. ئاتنى بەيگىدە سىنا، مەرد-
نى مەيداندا دەپتىكەن.

توپ ئىچىدىن گۈرۈلدىگەن سادالار ياڭراپ كەتتى:

— ئۆلسەك شېھىت، قالساق غازى!

— يا ئۆلۈم، يا كۆرۈم!

— توغرا، يا ئۆلۈم، يا كۆرۈم! ئەمما يالغۇز ئاتنىڭ چې-

ڭى چىقماس دېگەن گەپ بار، ئون ئىككى تاغ قوزغالغان بى-

لەن شەھەر ۋە يېزىلار نېمىشقىن تېخى جىم يېتىپتۇ، — دې-

دى ھاجى، ئاندىن جىڭ شۇرېنىڭ خېتىنى كۆرسىتىپ، — مانا

بۇ خەتتە نېمىلەر پۈتۈلگىنىنى پۈتۈن قۇمۇل خەلقى ئۇقسۇن،

ئارالاردا خەت يازالايدىغان موللار بارمۇ؟ — دەپ سورىدى.

— بار، بار، — دېيىشتى ئىككى مويىسىپىت تەڭلا، — مانا بىز

بار. ئىمىن تۇڭچىمۇ بار.

— مېنىڭ كېلىنىمۇ خەت پۈتەلەيدۇ، — دېدى ھېلىقى

موماي قىزغىنلىق بىلەن.

— ھە، راست، بۇ موللا ئايلىنى ① دېمەپتىمىز، — دەپ ئەس-

كەرتىش بەردى مويىسىپىتلارنىڭ بىرى.

ئەتراپتىكىلەر توپىنىڭ سەل چېتىدىرەك تۇرغان زىلۋا

بويلۇق، ئاق يۈزلۈك، بۇرنى خۇددى ئېقىپ چۈشكەندەك چىراي-

لىق، قوڭۇر چاچلىق ياش ئايالغا قاراشتى. ئايال سەل ئىزا

تارتقاندا، يەرگە قارىۋالدى. ھاجىمۇ بۇ موللا ئايالغا ئىخ-

تىيارسىز ھالدا بىر قاراپ قويدى. بۇ، مۇشۇ يېزىدا ئاياللار

ئارىسىدىن چىققان ئوقۇمۇشلۇق، ھەتتا ھۆسن خەت ۋە نەزىم

يازالايدىغان ئايال بولۇپ، قاسىم خوتەن دېگەن كىشىنىڭ قىزى

خەلىپىخان ئىدى. خەلىپىخاننىڭ كېيىنكى چاغلاردا ھاجىنىڭ

شەخسىي ھاياتى ۋە كۈرەش پائالىيەتلىرىدە سادىق سەپدىشى بولۇپ

قالدىغانلىقىنى، ئۇ چاغدا ھاجىمۇ، ئۇ ئايالنىڭ ئۆزىمۇ ئويلاپ

باقمىغان بولغىنىدى، ئەلۋەتتە.

① ئايلا — خانىقىز، جۇۋان ياكى چوكان مەنىسىدە. (قۇمۇل شېۋىسى).

— ئانداق بەلسا، — دېدى ھاجى، بۇ خەتنى بىرنەچچە پارچە كۆچۈرۈپ، يۇرت-يۇرتلارغا، ھە، ھەممىدىن ئاگال شەھەرگە ئەۋەتەيلى. ھازىردىن باشلاپ بۇ ئىشقا كۈش قىلىش-سىلا، قانچە كۆپ بولسا، شۇنچە ياخشى. قالغان گەپنى كېيىن قىلىشايلى.

شۇنىڭ بىلەن خەلق توپى ئاستا تارقىلىشقا باشلىدى.
— يائىلا، بېگىم، — دەپ مىرۇل مەرگەنگە پىچىرىلىدى
موللاق چېرىك، — سىلى ئۆزلىرى خەتنى قولغا چۈشۈرۈپ بەك چوڭ ئىش قىلىپتۇر جۇمۇ بېگىم.
— ۋاي ئاداش، تولا بېگىم، بېگىم دېمىگەنسە، — دېدى مىرۇل مەرگەن، — يۈرۈڭلار، مەن بېشىڭلارغا كىيىگۈدەك بىر نېمە تېپىپ بېرەي، ماۋۇ چېرىك قالپىقى بىلەن قويىنىڭ ئىچىگە كىرىپ قالغان ئۆچكىگە ئوخشىشىپ قاپسىلەر.
موللاق چېرىك بىلەن ھېيتەمگە كۈلۈپ قوي-ۈپ مىرۇل مەرگەنگە ئەگەشتى.

2

دەرۋەقە، بۇ كۈنلەردە جۇ دوتەي، ئەگەر شەھەر خەلقى قوزغىلاڭغا ئاۋاز قوشىدىغان بولسا، شەھەرنى توپ-زەمبىرەككە تۇتۇپ يەر بىلەن يەكسان قىلىپ تاشلايمەن، دېگەن مەز-مۇندا مەخسۇس ئېلان چىقىرىپ، قاتتىق تەھدىت سالماقتا ئىدى. مۇسۇلمان شەھىرى دەپ ئاتىلىدىغان خۇيچىڭ بىلەن ھۆ-كۈمەت ئىدارىلىرى جايلاشقان لوچېڭنىڭ ئارىسى بەك يېقىن بولغاچقا، لوچېڭدىن ئېتىلىغان زەمبىرەك ئوقلىرىنىڭ مۇنداق يېقىندىكى نىشانغا توغرا تەگمەسلىكىنى خەلق كۆيىچىلىكى بىلەن جەپىتتى. شۇڭا شەھەر خەلقى نېمە قىلىشنى بىلمەي تەمتىرەپ

قالغانىدى. دەل شۇنداق چاغدا، ھاساچىنىڭ ھېلىقى تەدبىرى بىلەن جىڭ شۇرپىنىڭ خېتى يىگىرمە نەچچە پارچە كىچىك-رۇلۇپ چاپارمەنلەر ئارقىلىق شەھەر ۋە يېزىلارغا يەتكۈزۈلدى. سەۋر قاچىسى ئالىقچان توشۇپ، ئاران-ئاران تۇرغان خەلق بۇ خەتنىڭ مەزمۇنىدىن ۋاقىپ بولغان ھامان «قاچانلا بولسا بىر ئۆلۈم بار ئىكەنمۇ، يېتىپ قالغۇچە ئېيتىپ قال» دەپ، خۇددى قاتتىق كەلكۈن بىلەن بىردىنلا تېشىپ كەتكەن ئەزىم دەريادەك تەۋرەپ كەتتى. ئوزدا ئالدى بىر دەمدە ئادەم دېڭىزغا ئايلىندى. ئۇلار ئوردىدىن قورال تارقىتىپ بېرىلىشنى تەلپ قىلماقتا ئىدى. ئوردىدىكى مىلىتىقلارنىڭ كۆپ قىسمىنى بۇلتۇر كۈزدە لىيۇسچاڭ ئېلىپ كەتكەن، ئازراق قىسمىنى نەزەر ۋاڭنىڭ ئوغلى بەشىر تىقمۇالغانىدى. ئەمدى پەقەت تەيپىنەم زامانىسىدىن قالغان قىلىچ، نەيزە، ئايپالتا، ئوقيا، ئۇمۇت قاتارلىق ئىپتىدائىي قوراللار قالغانىدى. يۈسۈپ تەيپىنەننىڭ بۇيرۇقىغا بىنائەن، مانا شۇ قوراللار دەرھال خەلققە تارقىتىپ بېرىلدى. بۇنداق قوراللارغىمۇ ئېرىشەلمىگەنلەر ئور-غاق، پالتا، ئارا، توقماقلار بىلەن قوراللانىدى. «ئەمدى بىزگە ياخشى كۈن يوق»، «قۇش چېغىدا ئۆز ئۇۋىسىنى قوغدايدۇ، نەگىمۇ قاچاتتۇق»، «يېغىدىن قېچىپ يىقىلىپ ئۆلگۈچە، مەيداندا ئېلىشىپ ئۆلگەن ياخشى»، «بىر باشقا بىر ئۆلۈم» دېگەنگە ئوخشاش گەپلەر ھەممە يەردىن ئاڭلىنىپ تۇراتتى. مۇشۇنداق پەيتىنى كۈتۈپ تۇرغان ئابدۇسسىپاز مىسراب، سالى دورغا ۋە خوجىنىسپاز ھاجىلار بىرنەچچە يۈز ئاتىلىق يىگىت بىلەن دەرھال شەھەرگە يېتىپ كېلىشتى. ۋاڭنىڭ ئوردىسى قوزغىلاڭچىلارنىڭ شتابى بولۇپ قالدى. شۇ ئارىدا نەزەرنىڭ ئوغلى بەشىر ئۆزىنى «سىلىڭ» يەنى قوماندان دەپ جاكارلىدى. بۇ ئىش قوزغىلاڭ رەھبەرلىرى ئارىسىدا نارازىلىق

قوزغىدى.

— بۇ ئىش بولمىدى، تەيجى بېگىم، — دېدى ئابدۇنىياز
«مىراپ يۈسۈپ تەيجىگە، — ئۇنىڭغا گەپ قىلمايدىلا. ئۇنداق بىر
نېمە خەلققە قانداق باش بولالايدۇ؟

— خاپا بولماڭ ئۈچىبېگى، — دېدى يۈسۈپ تەيجى تەم-
كىنىلىك بىلەن، — توخۇمۇ ئۆزى بىلىگىنىنى چىلىلايدۇ، ئىتمۇ ئۆز
كۆچىسىدا ئۆزىنى غوجا سانايدۇ. ئۇ ئۆزىنى مەن سىلىڭ دې-
سە، دەپ تۇرمايدۇ. بىز ئىشىمىزنى قىلمۇپرەيسلى. ئۇنىڭغا بىر
نېمە دېسەڭ ھازىرلا چۈجە خورازدەك ھۇرپىيىپ قويىدۇ.

— بوپتۇ، ئۆزلەنىڭ دېگەنلىرىدەك بولسۇن، — دېدى ھا-
جى، — ئۇ ھاراقىكەش مەن «سىلىڭ» دەپ يىگىرمە - ئوتتۇز
لۈكچىكى بىلەن ئۆز كۆڭلىنى خۇش قىلىپ يۈرۈۋەرگەي، ئەمما
بىزنىڭ ئىشىمىزغا ئارىلاشمىسۇن. مۇبادا ھەددىدىن ئاشىدىغان
بولسا، بىر كېچىدىلا، قولىدىكى كۆسەينىڭ ھەممىسىنى تارتىۋالسىەن.
شۇنداق قىلىپ، ئاتاقنا بەشىر «سىلىڭ»، ئەمەلىيەتتە
يۈسۈپ تەيجى، ئابدۇنىياز مىراپ، سالى دورغا، خوجىنىياز ھا-
جى قاتارلىقلار قوزغىلاڭنىڭ رەھبەرلىرى سۈپىتىدە بىر ياقتىن
شەھەر مۇداپىئەسىگە كىرىشتى. يەنە بىر ياقتىن، ماجۇڭبىلىڭ
يېتىپ كەلگەن ھامان، لوچېڭغا ھۇجۇم باشلاش قارارىغا كې-
لىشتى. جۇ دوتەي شەھەر ئەھۋالىدىن خەۋەر تېپىپ، دەرھال
توپ - زەمبىرەكلىرىنى ئىشقا سالدى. بىراق چېرىكلەر كۈندۈزى
باش چىقىرالماي، پەقەت كېچىسى ئاتىدىغان بولغاچقا، زەمبىر-
رەك ئوقلىرىنىڭ بەزىلىرى شەھەرنىڭ بىر چېتىدە چوقچىيىپ
تۇرغان ۋاڭ ئوردىسىغا تەگسىمۇ، كۆپ قىسمى شەھەر ئۈستى-
دىن ھالقىپ ئۆتۈپ سېپىل سېرتىدىكى ئېتىزلىقلارغا چۈشەت-
تى. جۇ دوتەي زەمبىرەكلىرىنىڭ كارشا كەلمەيۋاتقانلىقىغا تېرى-
كىپ تۇرغاندا، ماجۇڭبىلىڭ لەشكەر تارتىپ قۇمۇلغا كېلىپ قالدى.

ئون ئۈچىنچى باب

يولدا قوشۇلغان ھەمراھ

ئايرىلغانغا ئۆلمەيمەن،
ئەقىدەمگە يىغىلايمەن.
— ئۇيغۇر خەلق ماقالى

1

قوزغىلاڭ رەھبەرلىرى بىلەن ئۇيغۇر، خۇيزۇ مۇتسۇەرلىرى ۋە قوراللىق يىگىتلەر بولۇپ، ئۈچ يۈزدەك كىشى شەھەر-نىڭ تەخمىنەن ئون چاقىرىم شەرقىدىكى ساقا يېزىسىنىڭ گۈزەل بىر كەنتىدە چاچاڭ تىكىپ، ماجۇڭيىڭنى شۇ يەردە كۈتۈۋالدى. سەدەنشا ئاخۇنلۇغۇم بىلەن يۈسۈپ تەيجىمۇ ياشىنىپ قالغانلىقىغا قارىماي، تونۇرنىڭ يالتۇنىدەك يېلىنجاپ تۇرغان ئاپتاپتا بۇ يەرگە ئاتىلىق كېلىشكەنىدى. ئۇرۇش مەزگىلى بولماچقا، كۈتۈۋېلىش مۇراسىمى ئاددىي، لېكىن سەمىمىي ئۆتەمەكتە. ئاۋۋال تائام، ئاندىن كالام دەپ ئامان-ئېسەنلىك سوراشقانىدى كېيىنلا، مېھمانلارغا داستىخان تارتىلدى. تاڭ سەھەردە ئۇزۇپ قويۇلغان مۇزدەك چىلگە تاۋۇزلار بىلەن ئاناردەك قىزىرىپ پىشقان توغاچ شاپتۇللار، تېخى بايسراقلا تونۇردىن سويۇپ ئېلىنغان ئىسسىق نان-توقاچلار، ئاپاق ۋە

ساپال قاچىلاردا لىغىلداپ تۇرغان مۇزدەك قېتىقلار ۋە لىگەن -
تاۋاقلاردا كەلتۈرۈلگەن پىقلان گۆشلىرى قاقاس چۆل - بايا -
ۋاندا ئۇزۇن يول بېسىپ، ھېرىپ - ئېچىپ كەتكەن ماجۇڭيىڭ
ۋە ئۇنىڭ نەچچە يۈز كىشىلىك قوشۇنىنىڭ رەڭگىگە قان،
كۆزلىرىگە نۇر يۈگۈرتىمەكتە ئىدى. ئۇلار بۇ نازۇ ئېمەتلەر -
نى ھەر قېتىم ئاغزىغا سالغاندا، تىللىرىنى تامشىپ تۇرۇپ،
«خاۋ - خاۋ - شىنجاڭ خاۋ» دېيىشەتتى.

— شىنجاڭ سىڭ مېنىڭ ئاڭلىغىنىمدىن نەچچە ھەسسە
باي، پاراۋان بىر زېمىن كۆرۈنىدۇ. بۇ ئېمىدىگەن توقچى -
لىق! — دېدى ماجۇڭيىڭ يېنىدا قول قوۋۇشتۇرۇپ تۇرغان
ئىمىن تۇڭچىغا قاراپ.

ئۇنىڭغا جاۋابەن سەدەنشا ئاخۇنلۇغۇم مۇنداق دېدى:
— دەرھەقىقەت، ئاللا سۇبھانە ۋە تائالا بىزنىڭ بۇ زې -
مىنىمىزگە ئۆزىنىڭ لۇتقى - كەرەمىنى دەرىخ تۇتماي، غېيىپ
خەزىنىسىدىن ھەددى - ھېسابسىز ئىنئاملار ئاتا قىلغانىكەن.
ئالتە شەھەر^① ياكى ئىلى ۋادىسىغا نىسبەتلىك شتۇرۇپ ئېيت -
قاندا، بىزنىڭ قۇمۇلىمىز تېخى كىچىك ۋە كەمبەغەل دىيار
ھېسابلىنىدۇ. تەقدىر ئىرادە بىلەن سىلىڭ جانابلىرى شۇ تەرەپ -
لەرگە بېرىپ قالسا، تېخىمۇ كۆپ ئاجايىپاتلارنى كۆرۈشكە
مۇيەسسەر بولغۇسى. ئەپسۇسكى، شۇنداق باي زېمىننىڭ ئىگە -
سى بولغان يەرلىك ئەھلى پۇقرالار قاتتىق زۇلۇم ۋە
تەڭسىزلىكلەر تۈپەيلى بىر كۆزى قان، بىر كۆزى ياش بىلەن
تولۇپ، ھەسرەت - نادامەتتە كۈن كەچۈرىدۇ. ئومۇمەن، قۇمۇل
ئەھلىنىڭ ھالى پەۋقۇلئاددە پاجىئەلىكتۇر، شۇ سەۋەبتىن بۇ

① ئۇ چاغلاردا، ئومۇمەن جەنۇبىي شىنجاڭ «ئالتە شەھەر»
دەپ ئاتىلاتتى.

دەريادا پات - پات يېغىلىق بولۇپ تۇرىدۇ. بۇ قېتىمقى يېغىن
لىقىمۇ شۇنىڭ جۈملىسىدىندۇر. ئىنشا ئاللا، سىنىڭ جانابلىرىنىڭ
قەدەم تەشرىپى ۋە ھەممىمىزنىڭ بىرلىكتە سەھى - ئىجتىھاد
قىلىشىمىز بىلەن بۇ قېتىم قۇمۇل ئەھلى نىجاتلىق تاپقۇسى.
ئادەتتە ناھايىتى كەمسۆز ۋە ئۆزىنى ئېغىر - بېسىق تۇ-
تىدىغان سەدەنشا ئاخۇنلۇغۇمنىڭ بۈگۈن بۇنچىلىك قىزىپ كې-
تىشى ساھىبخانلارنى ھەيران قالدۇردى. شۇنىڭ ئۈچۈن ھەم-
مەيلىن چاچ - ساقاللىرى، ھەتتا ئۇزۇن قاش - كىرىپىكلىرى قار-
دەك ئاقىرىپ كەتكەن بۇ كىشىنى گويا تۇنجى قېتىم كۆرۈ-
ۋاتقاندا، ئۇنىڭدىن كۆزىنى ئۈزمەي دىققەت بىلەن قارىشىپ
ئولتۇراتتى.

— ئىنشا ئاللا، — دېدى ماجۇڭيىڭ، قەدەمنى تىك تۇتۇپ
ئولتۇرۇپ، — ئىننەمەل مۇئىمىنۇنە ئىقۇۋەتۇن، يەنى بارلىق مۇ-
سۇلمانلار بىر قېرىنداش، مەن تاكى بىر ئەسكىرىم، بىر تامچە
قېنىم قالغۇچە ھەرقايسىلىرى بىلەن بىرلىكتە جەڭ قىلىپ، قې-
رىنداشلىق پەرزىمنى ئادا قىلىمەن. مۇبادا ۋەدەمگە خىلاپلىق
قىلسام، ئالانىڭ ئالدىدا يۈزۈم قارا بولغاي.

— ئىنشا ئاللا، ئىنشا ئاللا، — دېيىشتى ساھىبخانلار.
— باياتىن بېرى مېھمانلارنى ئارام ئېلىۋالغاي دەپ،
بىزنىڭ كىشىلىرىمىزنى سىلىڭغا تونۇشتۇرمايتىمىز، — دېدى يۇ-
سۇپ تەيجى كۈلۈمسىرەپ ئولتۇرۇپ، — ھېلى بولسىمۇ تونۇش-
تۇرۇپ ئۆتەي.

ماجۇڭيىڭ بۇ گەپتىن ناھايىتى خۇشال بولغانلىقىنى ئېيت-
تى. يۈسۈپ تەيجى بىر باشتىن تونۇشتۇرۇشقا باشلاپ، ئۆ-
ۋەت خوجىنىياز ھاجىغا يەتكەندە ماجۇڭيىڭ ھاجىغا دىققەت
بىلەن قاراپ، ئۇنىڭ قولىنى مەھكەم سىققان ھالدا مۇنداق
دېدى:

— مەن خىيال قىلغاندىنمۇ سالاپەتلىك جىددىي ئادەم ئىكەنسۇز. سىزنى ئورۇس ھەربىيلىرىدىن تەلىم ئالغان دەپ ئىشەتتىم، شۇنداقمۇ؟

— بىرنەچچە ئايلا، — دەپ قىسقا جاۋاب بەردى ھاجى.

— ئورۇسلارنىڭ ھەربىي تەلىمى قاتتىق بولامدەكەن؟

— بۇنىڭغا گەپ سىغمايدۇ.

— سىزنىڭ ھەربىي تەلىم كۆرگەن كىشى بولغانلىقىڭىز —

دىن خۇشالمەن. ئىنشا ئاللا، ئوبدان چىقىشىپ كېتىمىز، — دېدى ماجۇڭنىڭ مۇلايىم كۈلۈپ.

نۆۋەت قازاق قوزغىلاڭچىلىرىنىڭ باشلىقى غارىپقا كەل

گەندە، ماجۇڭنىڭ ئۆزى دوغىلاق كەلگەن، كۆزلىرى چوڭ، ئې

ڭىكى شالاڭ قارا ساقال بىلەن قاپلانغان، ئۈستىگە تون، پۇ

تىغا ئۆتۈك كىيىپ، بېلىدىكى ئوق پوتىسىغا ماۋزۇر قىستۇرۇپ،

بېشىغا جىيەكلىك كىگىز قالپاق كىيىۋالغان بۇ كىشىگە ئە

جەبىسىنى بىر قارىۋالدى — دە، ئۇنىڭ سېمىز قوللىرىنى تۇتۇپ

تۇرۇپ مۇنداق دېدى:

— ئوھوي، قازاق دەپ ئاڭلىغىنىم بىلەن كۆرگىنىم يوق

ئىدى. قۇمۇلدا قازاقلار بار ئىكەن — دە! سىلەرنى ئات ئۈستىدە

ياشايدىغان مىللەت دەپ ئاڭلىغانىدىم. شۇنداقمۇ؟

— ئەر قانىتى ئات! — دەپ كۈلۈپ قويدى غارىپ.

— توغرا ئېيتتىڭىز، خۇسۇسەن بىزگە سوۋغات قىلىنغان

بارىكۆل ئېتىغا ئوخشاش ئاتلارنى ئەرنىڭ قانىتى دېسە بولىدۇ.

دەك، — دېدى ماجۇڭنىڭ كۆزلىرىنى ئوينىتىپ.

تونۇشتۇرۇش ئاياغلاشقاندا، ماجۇڭنىڭ بىردىنلا «يولۋاس

دارىن قايسىلىرى؟» دەپ سوراپ قالدى.

— ئۇ كىشى بىزنىڭ دۈشمىنىمىز تەرەپتە، — دەپ قىسقا

جاۋاب بەردى يۈسۈپ تەيچى قايمىقنى سېلىپ تۇرۇپ.

— شۇنداقمۇ؟ بۇ قىزىق ئىش بولمىدۇ، — دېدى ماجۇڭيىڭ يېنىدا تۇرغان ئىنسىس ماجۇڭجىغا مەنىلىك قاراپ قويۇپ. ئاندىن ئۆزىنىڭ مۇھىم كىشىلىرىنى تونۇشتۇرۇشقا باشلىدى. ئەتراپتا قاراپ تۇرغانلار پىچىرلىشىشقا كىرىشتى.

— ھوي، بۇ ماجۇڭيىڭ دېگەن بەكلا ياش بىرنەمە ئىكەنمۇ، مېنىڭ كىچىك ئىنىم بىلەن تەڭمۇ نېمە؟ — دەپ پىچىرلىدى مىرۇل مەرگەن يېنىدا تۇرغان ھوشۇر كانتۇغا. — ئەمما، ئۆزىزە قالتىس كېلىشكەن نېمەسكەن جۇمۇ، قىز بولۇپ قالغان بولسا، كىشى كۆيۈپ قالغۇدەك، — دېدى ھوشۇر كانتۇ تىلىنى چاكىلىدىتىپ.

— ھوي كانتۇ، سەنمۇ ئاغزىدا چىشى قالمىغان مومايلارغىمۇ كۆيۈپ قېلىشتىن يانمايسەن، — دېدى مىرۇل مەرگەن كۈلۈپ. سىرەپ.

— ئاستا گەپ قىلىڭلار، — دېدى ئوتتۇرا ياشلىق بىر كىشى مۇرىسىدىكى مەلىقنى تۈزەشتۈرۈپ قويۇپ، — قالتىس چەن بىرنەمە كۆرۈنىدۇ. قۇلىقىنى دىڭ تۇتۇپ ئولتۇرغىنىنى قارىماستىنلار!

شۇ ئارىدا ماجۇڭيىڭ ئەتراپتىكى يېزا - كەنتلىرىنىڭ نامىنى سۈرۈشتۈرۈپ قالدى ۋە «لياۋجاۋەن» دېگەن كەنتنىڭ نامىنى ئاڭلاپ، ئۇنىڭ قايسى مەنىدە ئىكەنلىكىگە قىزىقتى. بىر تەرەپتىن، سودا - تىجارەت بىلەن ئىچكى ئۆلكىلەرگە كۆپ قاتناپ، يەنە بىر تەرەپتىن، مۇشۇ كەنتتە يەر - زېمىن تۇتقان ئىسمايىل داتۇ ناملىق سېمىز، دوغىلاق بىر كىشى بۇ كەنتتە قاچاندۇر بىر زامانلاردا «لياۋ» فامىلىلىك بىر خەنزۇ ماكانلاش قانلىقى ئۈچۈن شۇنداق ئاتىلىپ قالغانلىقىنى ئېيتتى. ئىسمايىل داتۇ خەنزۇ تىلىنى ياخشى بىلىدىغان ۋە خەير - ساخا - ۋەتەنلىك بولغىنى ئۈچۈن، ئەل - يۇرت ئىچىدە ئابىروپىلىق

بايلاردىن ئىدى.

— ئانداق بولسا، مەن ئۆزۈمنىڭ شتابىنى شۇ يەرگە قۇرىمەن، — دېدى ماجۇڭيىڭ، — «لياۋ» دېگەن خەت بىر كىشىنىڭ فامىلىسى بولسىمۇ، «يەم - بوغۇز» دېگەن مەنىدىكى «لياۋ» بىلەن ئاھاڭداش ئىكەن. مېنىڭ فامىلىم «ما» (يەنى ئات)، ئانداق بولغاندىن كېيىن، ئاتنىڭ يەم - بوغۇز كاندا تۇرغىنى ياخشى.

بۇ گەپنى ئاڭلاپ ھەممەيىلەن كۈلۈشتى.

— بۇ بوش تۇڭگان ئەمەسكەن جۇمۇ، — دەپ پىچىرىلىدى سالى دورغا خوجىنىياز ھاجىغا، — ئۇنىڭ گەپلىرىنى قارىمايدىغان، بىز ئۇيغۇر خەق بەكلا ساددا ئىكەنمىز. — ئاقىۋىتىمىزگە خۇدا كېپىل، چېرىكلەرنىڭ زۇلمىدىن قۇتۇلۇشقا ياردەم بەرسىلا بولدى، — دېدى ھاجى قاپىقىنى سېپىپ تۇرۇپ.

شۇنداق قىلىپ، ماجۇڭيىڭ «لياۋجاۋەن» دە تۇرىدىغان بولدى. بۇ كەنتتە ھەممىدىن چوڭ ۋە ئازادە جاي ئىسمىمىل داتۇنىڭ جاڭزىسى ئىدى. ماجۇڭيىڭ ئەنە شۇ جاڭزىنى شتاب قىلىپ، قالغان چېرىكلىرىنى ئەتراپتىكى يېزا - كەنتلەرگە ئورۇنلاشتۇردى. بۇ كۈنلەردە ئۇنىڭ جەڭگە يارايدىغان قوشۇنى ئۈچ يۈز كىشىدىن ئاشمايتتى. ئۇ بىرنەچچە كۈن ئارام ئالغاندىن كېيىن، قوزغىلاڭچىلار بىلەن بىرلىكتە ھۇجۇمغا ئۆتتى. ھۇجۇم نىشانى ھۆكۈمەت چېرىكلىرى جايلاشقان لىوچېڭ ۋە شىنچېڭ دېگەن ئىككى سېپىل ئىدى. ھۇجۇم قاتتىق بولدى. بۇ ئىككى سېپىل ئارىلىقىدىكى بازار رايونىغا جايلاشقان ئۈي - خۇر، خەنزۇ، خۇيزۇ ئاھالىسىمۇ ئورۇش ئوتى ئىچىدە قالدى. ھۆكۈمەت چېرىكلىرى تىرىك قالساق بەربىر قىرىلىپ تۈگەيمىز، دېگەن ئەندىشە ياكى باۋىكۈل ۋە ئۈرۈمچى تەرەپتىن ياردەم

كېلىدۇ، دېگەن ئۈمىدكە چىلىشماق بىلەن قارشىلىق كۆرسىتىپ، سېپىللارنى قاتتىق مۇداپىئە قىلماقتا ئىدى. ماجۇڭپىڭ قوشۇنى يەرلىك قوزغىلاڭچى قوشۇننىڭ سېپىلنى ئۈزلۈكسىز ئوققا تۇتۇپ تۇرۇشىدىن پايدىلىنىپ، سېپىلغا شوت قىيىش، قىلىچنى ئاغزىغا چىشلەۋېلىپ، ئىككى پىچاق بىلەن سېپىلغا يامىشىپ چىقىش، ھەتتا لەخمە كولاپ، سېپىلنى پارتىلتىش چارىسىنىمۇ ئىشلىتىپ باقتى. بۇلارمۇ كارغا كەلمىدى. ئاخىر ماجۇڭپىڭ مۇھاسىرىنى ئۇزارتساق، چېرىكلەر ئاشلىق ۋە سۇدىن قىسىلىپ تەسلىم بولىدۇ، دېگەن قاراش بىلەن، ئازراق ئەسكىرىنى قوزغىلاڭچىلار بىلەن بىرلىكتە سېپىل مۇھاسىرىگە قالدۇرۇپ، بارىكۆلنى ئىشغال قىلىشقا ماڭماقچى بولدى. خوجىنىياز ھاجى ئۈرۈمچى يولىنى توسۇشقا ماڭدى.

شۇنداق كۈنلەرنىڭ بىرىدە، جۇدوتەي بازار رايونىدىكى ئۇيغۇر، خۇيزۇ مۆتىۋەرلىرىدىن ئەلچىلەر ئۆمىكى تەشكىللىنىپ، ئابدىنىياز مىرابلار بىلەن سۆھبەت ئۆتكۈزۈش ئۈچۈن خۇيچېڭغا كىرگۈزدى. بۇ ئۆمەككە بازار رايونىدىكى مۆتىۋەرلەردىن كېرەم ئىمام باشلىق بولۇپ، يولۋاسمۇ ئۆمەك تەركىبىدە ئىدى. جۇدوتەي بۇ ئۆمەك ئارقىلىق «بۇ قېتىمقى قوزغىلاڭنى ھۆكۈمەت ئەمەلدارلىرىنىڭ جەبىرى-زۇلۇمى كەلتۈرۈپ چىقارغان، سىلەرنىڭ ئىشىڭلار (قوزغىلاڭنى دېمەكچى) ھەق. ئەمما ماجۇڭپىڭنى بۇ ئىشقا ئارىلاشتۇرۇشنىڭ ھاجىتى يوق. ئەگەر ماجۇڭپىڭدىن ئالاقەڭلارنى ئۈزسەڭلار، تاغ رايونىنى ئابدىنىياز مىراب، خۇيچېڭنى بەشىر باشقۇرسۇن. ھۆكۈمەت ھېچقانداق ئىشىڭلارغا ئارىلاشمايدۇ» دەپ ئېيتىقۇزغانىدى. يولۋاس سۆھبەت جەريانىدا ئابدىنىياز مىرابنىڭ قولغا ھېچكىمگە سەزدۈرمەستىن كىچىككىنە بىر پارچە قەغەز تۇتقۇزۇپ قويىدى. قەغەزدە «جۇدوتەينىڭ گەپلىرى يالغان، ئۇ ئۈرۈمچىدىن

كېلىدىغان ياردەمنى كۈتۈپ، سىلەرگە مايىمۇن ئويۇنى كىسۋىسى-
تىۋاتىدۇ» دەپ يېزىلغانىدى. شۇنىڭ بىلەن سۆھبەت بۇزۇلدى.
ئەلچىلەر ماجۇڭيىڭنىڭ ھۇزۇرىغا كەلتۈرۈلدى. ماجۇڭيىڭ ئۆمەك
تەركىبىدىكى كىشىلەردىن بىرىنى ئېيتىپ تاشلاپ، قالغان
لىرىنى قايتۇردى. يولۋاسنى بولسا، يىڭجاڭلىق مەرتىۋىسى
بىلەن ئۆز يېنىدا ئېلىپ قالدى. شۇندىن باشلاپ، يولۋاس
قوزغىلاڭچى قوشۇننىڭ باشلىقلىرى قاتارىغا ئۆتۈپ قالدى.

— ھەي، بۇ قانداق ئىش بولۇپ كەتتى؟ — دېدى سالى
دورغا ئابدۇنىياز مىرابقا، — يولۋاس دېگەن ئىسمىنى ئاڭلى-
سام، رەھىمەتلىك مەڭلىك بالىنىڭ كۆكسىدىن ئېقىۋاتقان قان
بىلەن سوپى مەرگەننىڭ قەبرىستانلىقتىكى قىياپىتى كۆزۈمگە
كۆرۈنىدۇ. بۇنىڭدىن ھاجى خەۋەر تاپسا، نېمە دەر؟

— ھەي دورغام، مەنمۇ ھەيران، — دېدى ئابدۇنىياز
مىراب ئۇزۇن، قويۇق ساقىلىنى سىلاپ قويۇپ، — بۇ يولۋاس
بەگدە نېمە خىسەلت باركىنىڭ؟! «يۈسۈپ — ئەمەت»
چۆچىكىدىكى كەمەك ھەييار ھايات بولغان بولسا، يولۋاس
بەگنىڭ قولىغا سۇ قۇيۇپ بېرەلمەسەن دەپ ئويلايمەن.
ئۇ كۈنى ساقىدا ماجۇڭيىڭنىڭ ئۇنى ئالاھىدە سورىغانلىقى
ئەسلىرىدىمۇ؟ ئۇلار ئاللىقاچانلا تونۇشۇۋالغان ئوخشايدۇ، بىز
ئۇخلاپ يۈرۈپتىمىز جۇمۇ، دورغام.

— ھەي-ي، بۇ بوش تۇڭگىان ئەمەسكەن، قارىمامدىلا،
ھېلىتىنلا قول-بېشىنى پۇلاڭلىتىپ، ئۇنى قىل، بۇنى قىل دەپ، بىز-
نى ئىشقا جورىدىغان بولدى. تاڭنا — ئەتە شىلىمىزگە مېنىۋال
مىشىيدى دەپ قورقىمەن، — دېدى سالى دورغا مەيۈس
قىياپەتتە.

— ئەمدى نېمە ئىلاج دورغام، — دېدى ئابدۇنىياز
مىراب، — ئۇنى ئۆزىمىز چىلىپ چىقتۇق. باتۇرلۇقىدا گەپ

يوق، ئۇلۇمدىنمۇ قورقىدىغانىدەك ئەمەس، ئىيمانچىمۇ كادىسىل
كۆرۈنىدۇ. خۇدانى ئاغزىدىن چۈشۈرمەيدىكەن. ھە دېسىلا بىز
بىر دىن قېرىنداش دەپ تۇرىدىكەن. نېمە بولسا بولسۇن، ئۇ
كۈنى ساقىدا بەرگەن ۋەدىسىگە گۇپا قىلىسلا بولىدىغۇ.
سالى دورغا گەپ قىلماي ئۇلۇغ - كىچىك تىنىپ
قويدى.

2

بالا كەلسە قوشلاپ كېلەر، ئامەت كەلسە خوشلاپ كېلەر
دېگەندەك، ما جۇڭيىڭ شەھەر مۇھاسىرىنى بىر قىسىم چېرىكى
بىلەن قوزغىلاڭچىلارغا قالدۇرۇپ، ئۆزى ئىككى يۈزدەك
ئاددىمى بىلەن ئون ئۈچىنچى ئىپۇل كۈنى قۇمۇلنىڭ شىمالى-
دىكى كۆشۈتە ئېغىزىغا قاراپ كېتىۋاتقاندا، كۈتۈلمىگەن
يەردىن «خوشلاپ كەلگەن» بىر ئامەتكە ئۇچىراپ
قالدى.

ئاراتۇرۇك تەرەپتە سادىق قورمال باشچىلىقىدىكى قوزغى-
لاڭچىلاردىن يېڭىلىپ، شەھەرگە چېكىنىپ كېلىۋاتقان ئىككى
تۈەن يەنى تەخمىنەن ئىككى مىڭ چېرىك شۇ كۈنى ئاخشىمى
كۆشۈتە ئېغىزىدا قونغانىدى. ما جۇڭيىڭ ئۆز رازۋىتىچىلىرى
ئارقىلىق بۇنىڭدىن خەۋەر تېپىپ، ئېدىرلىقلار ئارىسىغا يوشۇ-
رۇندى - دە، شۇ كېچىسى تاڭ ئاتقۇچە چېرىكلەرنىڭ بايرىقىغا
ئوخشىتىپ ئون نەچچە بايراق تەييارلىدى. تاڭ ئېتىش بىلەن
تەڭ كاناي - دۈەباقلىرىنى چېلىپ، چېرىكلەر تەرەپكە ئىلگىرى-
دى. ئۇيغۇردىن ئەمدىلا ئويغانغان چېرىكلەر ئۆزلىرىگە ئوخ-
شاش كۈل رەڭ كىيىم كىيىپ، گومىنداڭ بايراقلىرىنى كۆتۈرۈپ
كېلىۋاتقان قوشۇننى كۆرگەچ، ئۇلارنى شەھەردىن ياردەمگە

كەلگەنلەر دەپ ئويلاپ بەخىرامان قاراپ تۇرۇشتى. تەخمىنەن ئىككى يۈز قەدەم ئارىلىق قالغاندا، ما جۇڭيىڭ ئىككى قولىغا ئىككى ماۋزۇز تۇتقان ھالدا «شا»^① دەپ ۋارقىرىدى. چېرىك لەر ئەس-ھوشىنى يىغىپ بولغۇچە، ما جۇڭيىڭ قوشۇنى چېرىك لەرنىڭ قارارگاھىغا باستۇرۇپ كىرىپ بىرمۇنچىسىنى قىرىپ تاشلىدى. قالغان چېرىكلەر ھەرقانچە قارشىلىق كۆرسەتكەن بولسىمۇ، بۇ تۇيۇقسىز زەربىگە بەرداشلىق بېرەلمىدى. بىردە-لىك جەڭ نەتىجىسىدە، چېرىكلەرنىڭ بىر تۈەنچىگى ئۆلۈپ، بىرى ئاق بايراق چىقاردى. مىڭدىن ئارتۇق چېرىك ئەسىر-گە چۈشتى. نۇرغۇن ئوق-دورا، قورال-ياراق ۋە ھەربىي ئەشيالار غەنىيمەت ئېلىندى. ما جۇڭيىڭ ئەسىرلەرنىڭ قېزى-چۈرى ۋە ئاقساق-چولاقلىرىنى شاللاپ تاشلاپ، كارغا كېلىدىغانلىرىنى ئۆز قىسمىغا قوشۇۋالدى. ئەسىرگە چۈشكەن ھېلىقى تۈەنچاڭ باشلىق بىرنەچچە ئوفىتسېرنى ئۆزى بىلەن بىللە بارىكۆلگە ئاپىرىپ، شەھەرگە كىرگۈزدى. بارىكۆل شىيەنچىگى ئۇلارنىڭ ھالىنى كۆرۈپ، ئالاقىزادىلىك ئىچىدە دەرھال شەھەر دەرۋازىلىرىنى ئېچىپ ما جۇڭيىڭنى قارشى ئالدى. ما جۇڭيىڭ يامۇل ئامبارلىرىدىكى ھەربىي ۋە تاشلىق زاپاسلىرىنى سىيرىپ-سۈپۈرۈپ، نەچچە يۈزلىگەن ئات-تۈگە بىلەن ئۈچ كۈندىن كېيىن قۇمۇلغا قايتتى. بارىكۆلنى ئىدارە قىلىپ تۇرۇشقا پەقەت يىگىرمىدەك كىشىنى قالدۇرۇپ قويدى.

بىر ھەپتە بۇرۇن، تەڭدىن تولسى ئاددىي قىلىچ-نەي-زىلەرنى تۇتۇپ، ئاقساق-چولاق ئاتلارغا مىنگەن ئىككى يۈزدەك ئادىمى بىلەن ماڭغان ما جۇڭيىڭ ئەمدىلىكتە پۈتۈنلەي بەشئاتار، ئېغىر-يېنىك پىلىموت، ھەتتا مىنناميوتلار بىلەن

① شا — چاپ يەنى ئۇر-چاپ دېگەن مەنىدە.

قوراللانغان بىر مىڭ نەچچە يۈز كىشىلىك ئاتلىق قوشۇننىڭ سەردارى، نەچچە ئون تاتىم تۆگىگە يۈكلىنگەن زاپاس ھەربىي ئەشيالارنىڭ خوجايىنى سۈپىتىدە قۇمۇلغا كىىرىش بىلەن ھەممىنى ھەيران قالدۇردى.

بۇ كۈنلەردە «گاسىلىك» دېگەن نام قۇمۇل خەلقى نەزەرىدە ئۆمەد ۋە نۇسرەت سىمۋولى بولۇپ قالغانىدى. بىراق يەنە بىر تەرەپتىن، ئۆمەد باشقا، نەتىجە باشقا بولۇپ چىققاقتا ئىدى. چۈنكى ئابدىنىياز مىراب بىلەن سالى دورغا ما جۇڭيىڭنى تەبرىكلەش ئۈچۈن كىرىپ، قوزغىلاڭچىلارنىڭ قورال-ياراغ جەھەتتىن بەكمۇ قىسسىلىقلىقىنى، غەنىيەت ئېلىنغان قوراللاردىن بىر قىسمىنى قوزغىلاڭچىلارغا بېرىشنى تەلەپ قىلغاندا، ما جۇڭيىڭ خۇددى شاگىرتقا تەننىمە بېرىۋاتقان ئۇستازدەك، قوشۇمىسىنى تۇرۇپ، «بۇ غەنىيەت ئېلىنغان قوراللار قان بەدىلىگە كەلگەن، سىلەرمۇ قولۇڭلاردىن كەلسە، قورال-ياراغنى بىزگە ئوخشاش جەڭ قىلىپ ئېلىڭلار» دېدى.

— بۇ نېمە دېگىنىڭىز؟ دېدى سالى دورغا ئۆزىنى بېسىۋالالماي، بىز جەڭ قىلماي مۆكۈشەك ئوينىۋاتىمىزمۇ؟ شەھەر سېپىلىنى قورشاپ تۇرۇشنى بىزگە ئۆزىڭىز تاپشۇرغان. ئۇنىڭ ئۈستىگە، سىز ھەمىشە «بىز بىر دىن قېرىنداش» دەيت-تىڭىز، ئەمدىلىكتە، «بىز»، «سىلەر» دېگەن گەپنى چىقار-دىڭىزغۇ؟ مۇنداقتا...

سالى دورغىنىڭ گېپى تۈگىيەيلا، ئابدىنىياز مىراب تۇڭچىغا قاراپ، «بۇ گەپلەرنى سەل يۇمشىتىپراق ئۆرۈسىلە» دېدى.

— نېمىشقا يۇمشىتىپ ئۆرىدۇ، ئۆز پېتى ئۆرۈۋەرسۇن، — دېدى سالى دورغا ئاۋازىنى تېخىمۇ كۆتۈرۈپ. ما جۇڭيىڭ خۇددى بىر ئەھۋالنى سەزگەندەك، «نېمە گەپ»

دەپ تۇڭشۇچىغا قارىدى. شۇ ئارىسىدا، ئۇنىڭ باش مۇشاۋىرى ئالدىراش كىرىپ، ئۇرۇمچىدىن چىققان چوڭ بىر قوشۇننىڭ لودۇڭغا يېتىپ كەلگەنلىكى توغرىسىدا خوجىنىياز ھاجىنىڭ جىددىي چاپارمەن ئەۋەتكەنلىكىنى خەۋەر قىلدى. ما جۇڭيىنىڭ ئابدىنىياز مىرابلارغا قاراپ، «گەپ بولسا كېيىن قىلىشايلى، شەھەر مۇھاسىرىسىنى كۈچەيتىشكە يەنە بىر يىل ئۆتكۈزۈپ قوشۇپ بېرىمەن. ئۆزۈم بۈگۈن ئاخشاملا لودۇڭغا ماڭىمەن.» دەپ گەپنى ئۈزۈۋەتتى.



لودۇڭ — قۇمۇلنىڭ تەخمىنەن بىر يۈز نەچچە كىلومېتر غەربىدە قاقاس چۆللۈك ئوتتۇرىسىدىكى دۆڭلۈككە جايلاشقان چوڭ بىر بېكەت بولۇپ، ئۇرۇمچى — قۇمۇل يولىدا قاتنايدىغان ھەرقانداق كارۋان بۇ يەردە قونماي ئۆتمەيتتى. ھەربىي ۋە قاتناش جەھەتتە مۇھىم سىتراتېگىيەلىك ئورۇن بولغاچقا، بۇ يەرگە بىر كىچىك قورغانمۇ قۇرۇلغانىدى. دۆڭلۈكنىڭ كۈنگەي تەرىپىدىكى يانباغرىدا كارىز سۈيىدىن ھاسىل بولغان كىچىكرەك بىر كۆل بار ئىدى. ئۇنىڭ ئەتراپىدا كۆكەرىپ تۇرىدىغان دەل — دەرەخ ۋە ئېتىزلىقلار چۆل — باياۋان ئوتتۇرىسىدىكى بوستاندەك، بۇ يەرگە زىننەت بېرىپ تۇراتتى. لودۇڭنىڭ شىمالىي تەرىپى ئېدىرلىقلار ئارقىلىق ھەيۋەتلىك تەڭرىتاغ تىزمىلىرىغا تۇتىشاتتى. جىڭ شۇرپىن چېرىكلىرى لودۇڭغا يېقىنلاشقان ھامان خوجىنىياز ھاجى يۈز ئەللىكتەك ئادىمى بىلەن ئەنە شۇ ئېدىرلىقلارغا چېكىنىپ، ما جۇڭيىغا چاپارمەن ئەۋەتكەنىدى.

بۇ چېرىكلەر مىڭدەك ئادەمدىن تەركىب تاپقان بىر

برىگادا بولۇپ، ئۇنىڭ قوماندانى دۇگوجى ئىدى. دۇگوجى — كىتابخانلارنىڭ ئېسىدە بولسا كېرەككى، ياكى زىڭشىن ئۆلتۈرۈلگەن كۈنى ئۇنىڭ بىلەن بىر ئۈستەلدە «گاۋشنىڭ، گاۋشنىڭ» ئويناپ ئولتۇرغان ۋە ئۇنىڭ بىلەن بىللە ئوق يېگەن ھېلىقى سېمىز گېنېرالنىڭ ئوغلى ئىدى. ئۇ، پەن ياۋنەنچىلەرنى بېسىقتۇرۇپ، جىڭ شۇرېنى تەختكە چىقىرىشتا خىزمەت كۆر- سەتكەنلىكى ئۈچۈن، بىرنەچچە دەرىجە ئاتلاپ دادىسىنىڭ ئورنىغا ئۆستۈرۈلگەن ۋە بۇ قېتىم بىرىگادا كوماندېرى قىلىپ ئەۋەتىلگەن، ئەمەلىيەتتە بولسا، ھەربىي ئىلىم ۋە جەڭ تەجرىبىلىرى يوق بىر بايۋەنچە ئىدى.

جىڭ شۇرېننىڭ ھەربىي پەرمىنى بويىچە بولغاندا، دۇگو- جى ئارقىدىن كېلىدىغان چوڭ قوشۇننىڭ قارشى كۆزۈنۈشى بىلەن تەڭلا، لودۇڭدىن قۇمۇل تەرەپكە ئىسلىگىرىلىشى لازىم ئىدى. بىراق ئىككى كۈنگىچە، ئۇ قوشۇننىڭ قارشى تۇرماق، ئۇچۇرىمۇ كەلمىگەچكە، دۇگوجى ۋە ھىمىمە ئىچىدە قېلىپ، دەرھال مۇداپىئە ئاكوپلىرىنى قازدۇرۇشقا كىرىشتى. بىر كۈنى كەچتۇرۇن، ئۇ قورغان ئۈستىگە چىقىپ، ئەتراپنى كۆزىتىۋات- قاندا، يۈرىكى «جىغ» قىلىپ، بېغىشىدىن ئۆزۈلۈپ كېتىدىغان- دەك سېزىلدى. چۈنكى غەرىبتىن شەرققە قاراپ، قۇمۇل تەرەپ- كە سوزۇلغان تەڭرىتاغ تىزمىلىرى ئۇنىڭ كۆزىگە خۇددى ئاپتاپقا قاقلىنىپ ياتقان ھەيۋەتلىك ئەجدىھاننىڭ گەۋدىسىدەك كۆرۈنۈپ، ئۆزى بولسا، دەل شۇ ئەجدىھاننىڭ قۇيرۇقى يېنىدا تۇرغاندەك، مۇبادا، بۇ ئەجدىھان قۇيرۇقىنى بىرلا سىلىكتىسە، پۈتۈن قوشۇنى بىلەن كۆكۈم- تالقان بولۇپ كېتىدىغاندەك ھېس قىلاتتى.

دۇگوجى پۈتۈن ۋۇجۇدىنى ئۆمۈچۈك تورىدەك ئورىۋالغان ۋە ھىمىلىك ئەندىشىلەردىن قۇتۇلۇش ئۈچۈن، ئاۋۋال ئاخشاملا

قېلىن مۇھاپىزەتچىلەر بىلەن قورشانغان چېدىرىغا گىرىپ،
ئەپپۇن چېرىغىنىڭ يېنىغا يانپاشلىدى - دە، قاشتېشىدىن
ئېغىزلىق بېكىتىلگەن غازىنى قاتتىق - قاتتىق شوراشقا
باشلىدى. ئۇ ئەتراپتىكى چېدىرلاردا شاراقلاۋاتقان شىشخال
ئاۋازلىرىنى ئاڭلاپ، تۈن نىسپىغىچە شۇ ھالدا ئويغاق ياتاتتى.
چېدىرنىڭ يوپۇرچىلىرىدىن كىرىۋاتقان ئاي نۇرى ئۇنىڭ كۆزى-
گە پارقىراپ تۇرغان ئىنچىكە نەيزىلەرگە ئوخشاش كۆرۈنۈپ
كېتەتتى.

بىردىنلا تاراسلاپ مىللىتى ئېتىلىشقا باشلاپ، شىمال
تەرەپتىن خوجىنىياز ھاجى يىگىتلىرى، شەرق ۋە جەنۇب تەرەپتىن
ما جۇڭيىڭ قوشۇنى دەھشەت بىلەن باستۇرۇپ كەلدى. چېرىك
لەرنىڭ بەزىلىرى ئۇيقۇدىن ئويغىنىپ، بەزىلىرى تاۋكادىكى
پۇللىرىنى يانچۇقلىرىغا تىقىپ، قولغا مىللىتى ئېلىپ بولغۇچە،
قاتتىق ئوق يامغۇرى ئاستىدا نۇرغۇنلىرى قوناق شېشىسىدەك
قىرىلىپ كەتتى. شۇنداقتىمۇ ئۈچ چېرىك ئۈچ يەردە يېتىۋېلىپ،
پىلىمونتى ئىشقا سېلىشقا ئۈلگۈرۈپ قارشى تەرەپنى قاتتىق
ئوققا تۇتتى. ھەر ئىككى قولىدىكى ماۋزۇردىن تەڭ ئوق ئۈز-
دۈرۈپ، ئات چاپتۇرۇپ كېلىۋاتقان ما جۇڭيىڭ ئاق بوز ئېتى
بىلەن دومىلاپ كەتتى. ئات ئۆلدى. يوتىسىنىڭ ئىككى يىپىرى-
دىن يارىلانغان ما جۇڭيىڭ ئات ئاستىدا قالدى. ئۇنىڭ چېرىك
لىرى بۇنى كۆرۈپ بىردىنلا ئارقىغا چېكىندى. بىراق شىمال
تەرەپتىن باستۇرۇپ كېلىۋاتقان تاغلىقلارنىڭ «ئاللاھۇ ئەكبەر،
ئاللاھۇ ئەكبەر» دېگەن ياڭراق سادالىرى بىلەن تاراسلىتىپ
ئېتىۋاتقان ئوقلىرى ما جۇڭيىڭنى ھوشىغا كەلتۈردى چېرىغى، ئۇ
ئاتنىڭ ئاستىدىن ئۆمىلەپ چىقىپ، قەددىنى رۇسلىدى. بۇنى
كۆرگەن ئىككى چېرىكى ئۇنى دەرھال قولتۇقلاپ، ئىگىسىز
قالغان باشقا بىر ئاتقا مىندۈردى. ما جۇڭيىڭ ئىككى قولىغا



يەنە ماۋزۇر تۇتۇپ «ئالغا، ئالغا» دەپ ۋارقىراشقا باشلىدى.
ئۇنىڭ چېكىنىۋاتقان چېرىكلىرىگە باشقىدىن جان كىرىپ، ئۇلار
يەنە ھۇجۇمغا ئۆتتى. بىراق يامغۇردەك يېغىۋاتقان پىلىموت
ئوقلىرى ئاستىدا ئىلگىرىلىيەلمەي دۈم يېپىۋېلىشتى. دەل شۇ
چاغدا، خوجىنىياز ھاجى ئاتنى تاشلاپ، يانتاقلىقلار ئارىسىدىن
تېزلىك بىلەن ئۆمىلەپ كېلىپ، ئىككى پىلىموتچىنى ماۋزۇرىلەن
جىمىقتۇردى. مەرۇل مەرگەن يان تەرەپتىكى يۇلغۇنلۇق ئارى-
سىدىن قاپلاندىك ئېتىلىپ چىقىپ، ئاخىرقى پىلىموتچىنىڭ
بېشىغا قىلىچ ئۇردى. خوجىنىياز ھاجى پىلىموتنىڭ ئاغزىنى
دۇ گوجىنىڭ چېرىكلىرىگە قاراتتى. چېرىكلەر قول كۆتۈرۈشكە
باشلىدى.

تاڭ سۈزۈلگەن چاغدا، ماجۇڭيىڭنىڭ ئىككى چېرىكى
دۇ گوجىنىڭ قانغا مىلەنگەن بېشىنى ئەكىلىپ ئۆز سەركەر-
دىسىنىڭ ئالدىغا تاشلىدى. شۇنداق قىلىپ، دۇ گوجى بىرىگاد-
سى تەخمىنەن بىر يېرىم سائەت ئىچىدە يەر بىلەن يەكسان
بولدى. بىرىگادىنىڭ پۈتۈن قورال-يارىغى، جۈملىدىن توققۇز
پىلىموت، ئىككى زەمبىرەك غەنىيمەت ئېلىندى (زەمبىرەك
تۇرماق، بۇ پىلىموتلارنىڭ ئالتىسىگە تېخى ئوقمۇ سېلىنىمىغان-
كەن). ئات - ئۇلاغ، ئوق - دورا ۋە باشقا ھەربىي ئەشيا-لار-
نىڭ سانىنى تېخى ھېچكىم بىلىمەيتتى.

بىراق بۇ غەنىيمەتلەرنىڭ ھەممىسىگە ماجۇڭيىڭ ئىگە
بولۇۋالدى. خوجىنىياز ھاجىغا پەقەت ئۆزى غەنىيمەت ئالغان
ئىككى پىلىموت بىلەن مەرگەننىڭ قولىدىكى بىر
پىلىموت ۋە يىڭىتلەر غەنىيمەت ئالغان يۈز تالچە مىللىتى
قالدى.

ئوڭ يوتىسى تېڭىپ تاشلانغان ماجۇڭيىڭ ھېلىقى كۆل
بويىدىكى دەرەخلىكتە سايىداپ يېتىپ، ئۇدۇلىدا زوڭزىيىپ

ئولتۇرغان خوجىنىياز ھاجىنىڭ چىرايىدىمۇ قارىماي، ئۆزىنىڭ تۇڭچىسىغا مۇنداق دېدى:

— ھاجىغا ئېيت، پىلىموتنىڭ ئىككىسىنى ماڭا قالدۇر. سۇن، ئۇنىڭ ئورنىغا يۈز تال مىللىتى بېرى.

— نېمىشقا؟ پىلىموت بىزگە ياراشمايدىكەن؟

— ياراشمايدۇ دېگەنلىكىم ئەمەس، — دېدى ما جۇڭيىڭ. ئاۋازىنى يۇمشىتىپ، — بەزىبىر سىلەردە ئۆزىڭىزدىن باشقىلار پىلىموت ئېتىشىنى بىلمەيدۇ.

— بىلىمىمىز ئۆگەتمەن، — دېدى ھاجى ئورنىدىن تۇرۇپ، — ئاندىن، «شۇنچە نەرسىنى ئالدىڭىز، شۇلارمۇ يېتەر» دەپ، مىرۇل مەرگەننىڭ قولىدىن ئاتنىڭ چۆلۈۋىرىنى ئالدى.

— بۇ تۇڭگان باشقا تۇڭگان قېرىنداشلارغا ئوخشاشمايدىكەن، ئۇنىڭ نىيىتى يامان جۇمۇ، ئاكى، — دېدى مىرۇل مەرگەن قارارگاھقا كەلگەندىن كېيىن.

— نىيىتى ياماننىڭ قازىنى توشۇش، — دېدى ھاجى قاپىقىنى سېلىپ.

ئەتىسى ما جۇڭيىڭ چېرىكلەرنىڭ ئازغىنا بىر قىسمىنى خوجىنىياز ھاجى بىلەن بىرلىكتە ئۈرۈمچى يولىنى توسۇشقا قالدۇرۇپ، ئۆزى داۋالانىش ئۈچۈن قۇمۇلغا قايتتى.

چىڭ شۇرېننىڭ يولدا كېلىۋاتقان چېرىكلىرى دۇگوجىنىڭ مەشلۇبىيىتىنى ئاڭلاپ لودۇڭغا كېلىلمەي، گۇچۇڭ تەرەپكە كەتتى. شۇنداق قىلىپ، يەتتە قۇدۇقتىن تارتىپ شىڭ شىڭشياغىچە بولغان يەرلەرنىڭ ھەممىسى قوزغىلاڭچىلارنىڭ قولىغا ئۆتتى. كىچىككىنە يېتىم ئارالغا ئوخشىشىپ قالغان لوچېڭ شەھىرىلا ھۆكۈمەت چېرىكلىرى قولىدا قالدى. بىراق چىڭ شۇرېننىڭ توپ-زەمبىرەك ۋە پروتېپۇكلار بىلەن قوراللانغان ئالتە مىڭ بەش يۈز كىشىلىك قوشۇنى يېتىپ كېلىش بىلەن

تەڭ ۋەزىيەت تۈپتىن ئۆزگەردى. بۇ قوشۇننىڭ باش قوماندانى ئىلىدىن يۆتكەپ كېلىنگەن گېنېرال جاك پىيې--ۋەن، باش مۇشاۋىرى ياپونىيە قۇرۇقلۇق ئارمىيە داشۆسىنى پۈتتۈرگەن شىڭ شىسەي ئىدى. بۇ قوشۇننىڭ تەركىبىدىكى ئاق ئورۇس سولداكلرىغا بىرىنچى جاھان ئۇرۇشىغا قاتناشقان گېنېرال پاپىنىڭۇت قوماندانلىق قىلاتتى.

قۇمۇل قۇمۇل بولغانىدىن بۇيان بۇ يۇرتنىڭ بېشىغا ھېچقاچان مۇنداق زور دەھشەت كېلىپ باقمىغانىدى. چۈنكى بۇ قېتىم كەلگەن ئالتە مىڭ بەش يۈز چېرىككە قامالدا قالغان مىڭدىن ئارتۇق چېرىكنى قوشۇپ ھېسابلىغاندا، ھەر ئالتە يېرىم قۇمۇلۇققا بىردىن چېرىك توغرا كېسەلتى. ئۇش شاق بالىلار، خوتۇن - قىزلار، قېرى - چۆرى ۋە ئاغرىق - سىلاق بولۇپ، ھەر ئالتە يېرىم كىشىنىڭ بېشىدا بىر چېرىك قىلىچ ئويناتسا، بۇنىڭدىنمۇ ئارتۇق دەھشەت بولۇشى مۇمكىنمۇ؟

شۇنىڭ ئۈچۈن، پۈتۈن ئەل - يۇرت خۇددى باستۇرۇپ كېلىۋاتقان دەھشەتلىك بىر كەلكۈنگە دۇچ كېلىپ قالغانىدەك قاتتىق ۋەھىمە ئىچىدە قالدى. تېخى يېقىندىلا «بىر چېرىكم، بىر تامچە قېنىم قالغۇچە مەن سىلەر بىلەن بىر سەپتە تۇرۇپ ئاخىرغىچە جەڭ قىلىمەن» دەپ ۋەدە بەرگەن ۋە «ۋەدەمگە خىلاپلىق قىلسام، ئاللاننىڭ ئالدىدا يۈزۈم قارا بولغاي» دەپ قەسەم ئىچكەن ماجۇڭنىڭ دەل شۇ كۈنلەرنىڭ بىر ئايدىنىڭ كېچىسىدە قۇمۇلنى تاشلاپ، پۈتۈن قوشۇنى بىلەن ئۆز ماكانىغا قاراپ ئالدىراش يولغا چىقتى. ئۇ يولغا چىقىدىغان كېچىسى، ئالدىدا قول قوۋۇشتۇرۇپ تۇرغان يولسۇاسقا مۇنداق دەيدى:

— سىزنىڭ مەن بىلەن بىللە كەتكىنىڭىزدىن قۇمۇلدا قالغىنىڭىز ياخشى. خوجىنىيازنى كۆرۈۋاتسىزغۇ، ئۆزىنىڭ باتۇر-

لۇقۇمغا تەمەننا قويۇپ، مەن بىلەنمۇ ئۈزەڭگە سوقۇشتۇرۇۋاتىمىدۇ.
سىزمۇ كەتسىڭىز، قۇمۇل ئۇنىڭغا ئوڭچە قېلىپ، ئۇزۇن ئۆتمەي
ھەممە خەق ئۇنىڭغا ئەگىشىپ كېتىدۇ. مەن ئۇزاق ئۆتمەي
يەنە كېلىمەن. شۇڭغىچە خوجىنىيازنىڭ كۈشەندىسى بولۇپ
تۇرۇشىڭىز كېرەك. كەلگۈسىدە شىنجاڭ سىڭىنى ئىككىمىز سو-
رايمىز. سىز مېنىڭ بىرىنچى مۇئاۋىنىم بولىسىز، ماۋۇ ئاتىمىش
يامپۇ، ئىككى يۈز تاختا چاي، ئەللىك توپ رەخت، جاڭزىدىكى
يەتمىش تۆگە سىزگە قالسۇن، ئېھتىياجىڭىزغا ئىشلىتىشكە.
قوللىرىڭىزدىكى قورال ھازىرچە سىزگە يېتىدۇ.
يولۋاس ئۇنىڭدىن ئايرىلىشقا قىيىماي، كۆزىگە ياش
ئېلىپ تۇرۇپ، ئۇنىڭ يوليورۇقلىرىنى قەتئىي ئىجرا قىلىشقا
ۋەدە بەردى.

ئۈچ ئاي بۇرۇن، ما جۇڭيىڭ بىلەن كەلگەنىدە تەڭدىن
تولسى قىلىچ - نەيزە بىلەن قوراللانغان، كىيىم - كېچىكى
جۈلجۈل، رەڭگى-سۈيۈم-سۈيۈم سارغايغان تۆت يۈزدەك ئادەم، ئەمدى
سىمىز قېچىرلارغا زەھىرىگەلەرنى سۆرىتىپ، ئويناق بارىكۆل
ئاتلىرىغا مىنىپ، ھارۋا - ھارۋىلارغا زاپاس ئوق - دورا، مىل-
تىق - پىلىموت، ئاشلىق تاغلارلىرى باسقان ئىككى مىڭ نەچچە
يۈز كىشىلىك چوڭ قوشۇن بولۇپ كېتىۋاتاتتى. شۇ تاپتا بۇ
قوشۇن خۇددى چۆچەكلەردە ئېيتىلغاندەك، پۈتۈن بىر كىيىم
نى يۇتۇۋېلىپ، ئۇنى سىڭدۈرۈش ئۈچۈن، دەرەخ تۈۋىگە ئۆم-
لەپ كېتىۋاتقان يوغان بىر يىلانغا ئوخشايتتى.

— ئىشەنگەن تاغدا كىيىم ياتماپتۇ، دېگەن شۇ بولدى.
بۇ تۇڭگانى مۇنداق گۇپاسزلىق قىلدۇ دەپ ئويلىمىغانىكەن.
مەن. ئەمدى ھەر كىم ئۆز بېشىنى دالدىغا ئالماقتىن باشقا
چارە قالمايدى، — دېدى يۈسۈپ تەيجى ئاتقا مەنۋېتىپ.
— ئۆزلە قايسى تاغقا چىقىپ كېتەي دەۋاتىدىلا؟ سورى-
دى ئابدىنىياز مىراب.

— باغداشقا.

شۇنداق قىلىپ، شەھەر ۋە يېقىن ئەتراپتىكى يېزا خەلقلىرى بۇردىدىن ئۆرگۈپ كەتكەن پادىدەك، قاتتىق ۋەھىمە ئىچىدە، تەسۋىرلەپ بولغۇسىز ھالدا ئالدىراشلىق بىلەن ھەرتەرەپكە پىشراپ، كۆپ قىسمى تاغلارغا، بىر قىسمى يىراق خىل ۋەت يېزىلارغا قېچىشقا باشلىدى. ئات - ئۇلىسى بارلار ئۇلاغلىق، ئۇلىسى يوقلار يايلاق مېڭىپ، قولغا چىقىشقان ئازراق ئوزۇقى بىلەن بىر قۇر كىيىم - كېچەكلىرىنى ئېلىپ، بىر ئاخ شامدىلا ئۆي - ماكانلىرىدىن ئايرىلىپ چىقىپ كەتتى. ھەتتا ئىت - مۈشۈكلەرمۇ ئىگىلىرىگە ئەگىشىپ ماڭدى. ئوچاققا قازان قايناقلق، تەكچىدە چىمە - قاچا تىزىقلق، ئېتىز - ئېسىرىقلار يىغىقسىز، خاماندا ئاشلىق تېپىدىكسىز پېتى قالدى. نەچچە مىڭلىغان كىشى ياشاپ كەلگەن خۇيچېڭ شەھىرى قانداقتۇر بىرەر سەۋەبلەر بىلەن ماڭماي قالغان تۆت - بەش ئۆيلۈك كىشىسىنى ھېسابقا ئالمىغاندا، خۇددى چۆچەكلەردىكى ئادەمىسىز ئىنسانلار شەھەرگە ئوخشىشىپ قالدى. غۇيۇلداپ چىقىۋاتقان باش كۆز شامىلىدىن باشقا، ھېچقانداق ئاۋازمۇ ئاڭلانمايتتى.

ئەتىسى تاڭ ئېتىش بىلەن تەڭلا، چىرىملىرىنىڭ بۇلاڭ تالىڭى باشلىنىپ، تەخمىنەن ئۈچ يۈز يىللىق تارىخقا ئىگە ۋاڭ ئوردىسى بىلەن پۈتۈن شەھەر تىتىپ تاشلانغان ئەسكى چاپاندا ھا ئوخشىشىپ قالدى. ئارقىدىنلا ئوردىغا ئوت قويۇلدى. بۇ ئوت ئۈچ كېچە - كۈندۈز كۆيۈپ، ئۇنىڭ قويۇق ئىسى - تۈتەكلىرى بىر كۈنلۈك يەردىكى باغداش داۋىنىمىچە كۆرۈنۈپ تۇردى. ①

① «ماجۇڭيىڭ كېلىپ چۈشتى،

دانو باينىڭ جاڭزىسىغا.

چېرىك كاپىر ئوت قويدى،

گاڭ خوجامنىڭ ئوردىسىغا.»

دېگەن خەلق قوشىقى ئەنە شۇ ۋەقەلەرنىڭ خاتىرىسى ئىدى.

ئون تۆتىنچى باب

ئەتىكى كۈن نېمە بىلەن باشلىناركىن

تۇن — ئىككى قات خوتۇن، نېمە تۇغاركىن،
زامانە ھۆكىمىدىن نېمە ياغاركىن؟
— پەھلىۋان مەھمۇت ①

1

چېرىكلەر بىرنەچچە كۈنلۈك بۇلاڭ - تالاڭدا ئولجا -
خەنسىمەت بىلەن بىر قۇر تويۇنۇپ، خۇددى شىكاردىن كېيىن
تۇمشۇقىدىكى قاننى يالاپ ياتقان يىرتقۇچىلارغا ئوخشاش
قورساقلىرىنى تومپايتىپ يېتىشقاندا، قوماندان جاڭ پىيىۋەن
ھەربىي كېڭەش چاقىرىپ، تاغدىكى «ئوخرىلار» غا قاچان ۋە
قانداق ھۇجۇم باشلاش مەسلىسىنى قويدى. بۇ كېڭەشكە قۇمۇل
ۋالىيسى جۇ دوڭەيمۇ قاتناشتى. كۆپچىلىك دەرھال ۋە ئومۇمە -
يۈزلۈك ھۇجۇم باشلاش مەزمۇنىدا پىكىر بايان قىلىشقا باشلى -
غاندا، سۇمباتلىق كەلگەن بىرەر كۆزلۈك، قويۇق قاشلىق،
ئوتتۇرا ياش بىر كىشى ھازىرچە ھۇجۇم قوزغىماسلىق پىكىر -

① پەھلىۋان مەھمۇت — مىلادى 1240 — 1326 - يىللىرى ياشىغان
خارەزىملىق مەشھۇر شائىرى.

رىنى ئوتتۇرىغا قويدى. بۇ جاڭ پىيىۋەننىڭ باش مۇشاۋىرى شىڭ شىسەي ئىدى.

— نېمىشقا؟ — دېدى جاڭ پىيىۋەن ھەيران قېلىپ.

— چۈنكى، — دېدى شىڭ شىسەي قويۇق بۇرۇتسىنى سىلاپ قويۇپ، تىلچىلىرىمىز بەرگەن مەلۇماتلارغا قارىغاندا، ھازىر ئىسيانچىلارنىڭ باشلىقلىرىدىن بولۋاس بىرەر يۈز ئادىمى بىلەن قوراي دېگەن تاغقا بېكىنىۋاپتۇ؛ شامەخسۇتنىڭ ۋارىسى بەشىر ئازراق ئادىمى بىلەن باغداش داۋىنىنىڭ دالدىسىدا جىم ياتارمىش؛ ئابدۇنىياز مىرزاپ ئاراتۇرۇكتە ئۆز ھالى بىلەن بولۇپ قاپتۇ؛ غارپ بىلەن نۇرغالى باشچىلىقىدىكى قازاق ئىسيانچىلىرى بارىكۆل ناغلىرىغا چېكىنىپ كېتىپتەمىش؛ پەقەت خوجىنىياز، سالى دورغا، سادىق قورمال قاتارلىقلار ئۇ يەر، بۇ يەردە قارشىلىق كۆرسىتىۋاتقۇدەك. دېمەك، ما خۇشنىڭ نىڭ كېتىشى بىلەن ئىسيانچىلارنىڭ بېلى سۇنىۇپ، سېسىپى پارچىلىنىپ كەتتى.

— ئۇنداق بولسا، دەل بىزنىڭ ئومۇمىي ھۇجۇم قوزغاش پىيىتىمىز ئىكەنمۇ، — دېدى جاڭ پىيىۋەن ئۇنىڭ سۆزىنى بۆلۈپ.

— دەرۋەقە شۇنداق، — دەپ داۋام قىلدى شىڭ شىسەي، — لېكىن شۇنى ئۇنتۇماسلىقىمىز كېرەككى، بىز تۈزلەڭلىكتىكى دۈشمەنگە ئەمەس، قاتتىق تاغلار بىلەن قورشالغان تاش قەلئە ئىچىدىكى دۈشمەنگە ھۇجۇم قىلىمىز. بۇ تاغلارنىڭ نە جۇغراپىيىلىك مۇھىتى، نە يەر تۈزۈلۈشى بىزگە مەلۇم ئەمەس. قوللىرىمىزدا ئالغانچىلىكىمۇ تاغ خەرىتىسى يوق. بىزدىن بۇرۇنقىلارنىڭ تاغقا قىلغان ھۇجۇملىرىدا بېشى ئايان قالغان بىر لىيەنچاڭنىڭ ئېيتىشىچە، ئۇ ئىسيانچىلار ئۆز ماكانلىرىدا خۇددى يەر ئاستى يوللىرىنى قېزىۋالغان سۇغۇرغا ئوخشاش ھەرىكەت

قىلىدىكەن. ئالدىڭىزدا كۆرۈنگەننى قارىغا ئېلىپ بولغۇچە،
 ئارقىڭىزدىن گەجىڭىزگە ئاتىدىكەن. «چېرىك ئاتىدۇ تاشقا،
 تاغچى ئاتىدۇ باشقا» دېگەن قوشاق بىكارغا چىقىمىغان بولسا
 كېرەك، بۇ بىر. ئىككىنچىسى، ھازىر كۆز بېشى، ئاشلىقنىڭ
 كۆپ قىسمى تېخى ئېتىزدا. بىزگە كېرەكلىك ئاشلىق، يەم -
 بوغۇز، ئوت - ساماننى پۇقرالار بولمىسا، كىم يەتكۈزۈپ بېرىدۇ؟
 ھالبۇكى، ھازىر پۇقرانىڭ ئۈچتىن ئىككى قىسمى تاغلار -
 غا قاچقان. ھۆكۈمەت ساڭلىرى ئاساسىي جەھەتتىن قۇرۇپ
 قالغان. ئۈرۈمچى تەرەپتىن ئاشلىق يېتىلتىشكە ئون سەككىز
 مەنزىلىنى بېسىشقا توغرا كېلىدۇ. ئۇنىڭ ئۈستىگە، بۇ يوللار
 ناھايىتى تىنچسىز. دېمەك، ھازىرچە ئەلەم ھۇجۇمىنى ئىككىنچى
 چى ئورۇنغا قويۇپ، قەلەم ھۇجۇمىنى قوزغاش يەنى تۈرلۈك
 ۋاسىتىلەر بىلەن تەشۋىق - تەرغىباتنى كۈچەيتىپ، قاچقان
 پۇقرالارنى شەھەر - يېزىلارغا قايتىشقا دەۋەت قىلىش، قايتىپ
 كەلگۈچىلەرنى پەپىلەپ تۇرۇپ، ئۇلارنىڭ قولى بىلەن ئېتىز -
 ئېرىقتىكى ئاشلىقنى قولغا كىرگۈزۈۋېلىش، ئاندىن تاغ يوللار -
 رىنى توسۇپ، شەرق، جەنۇب ۋە غەرب تەرەپتىن ئورغاق شەك -
 لىدىكى مۇھاسىرە ھالقىسى بىلەن قىسىش لازىم. ئۇ ھالدا،
 ئىسيانچى تاغلىقلار نەگە بارىدۇ؟ شىمالدا تاشقى موڭغۇل
 ئۇلارنى چېگرىدىن كىرگۈزمەيدۇ؟ ياق، ياق! ئاشلىق بېرىلمە -
 دۇ؟ ياق! چۈنكى تاشقى موڭغۇلنىڭ ئۆزى ئاشلىققا موھىتتاج.
 ئۈچىنچىدىن، مۇھاسىرە جەريانىدا، ئۆزىمىز تاغ ئىچىگە ئىچكى -
 رىلەپ كىرمەي، توپ - زەمبىرەكلەر بىلەن ئانچە - مۇنچە
 ھەيۋە كۆرسىتىپ تۇرىمىز. بۇ تاكتىكىمىزدىن خەۋەرسىز ئوغرى -
 لار بىزگە ئەستايىدىل قارشىلىق كۆرسىتىدۇ. نەتىجىدە ئۇلار -
 نىڭ قولىدىكى ئوق - دورىلىرى كۈنسايمىن خوراپ، بىر يەرگە
 بېرىپ قالىدۇ. بىزگە مەلۇمكى، ئۇلارنىڭ ئوق - دورا ياسايدى -

خان ھەربىي زاۋۇتى يوق. ئاڭغىچچە، بىز ئەسكەرلەرنىڭ قىش -
لىق كىيىم - كېچىكىنى ھەل قىلىۋالغىمىز ۋە تولۇق تەييارلىق
بىلەن كۈزلۈك ھۇجۇم باشلاپ، بىر ياقىتىن ئاشلىقتىن قىيىناپ،
يەنە بىر ياقىتىن پىلىموتلىرىمىزنى ئىشقا سالىساق، ئۇلارنىڭ
مەرگەلىكىمۇ ۋە ھېلىقى سۇغۇر تۇشۇكلىرىمۇ ئۆزىگە ئەسقات -
ماي قالسۇ دەپ ئويلايمەن. ھى - ھى - ھى ...

سورۇندىكىلەرمۇ شىڭ شىسەي بىلەن تەڭسلا خىرىلداپ
كۈلۈشتى. بەزىلەر: «مانا بۇ كىشىنى زامانىمىزنىڭ جۇڭگىي لياڭى
دېسەك بولىدىكەن» دېسە، بەزىلەر: «مۇشۇنداق ئادەم قوماندان
لىق قىلسا، چوقۇم غەلىبە بىزنىڭ بولىدۇ» دېيىشەتتى. بىر
قېرى پولكوۋنىڭ كۆزەينىكىنى سۇرتۇپ ئولتۇرۇپ مۇنداق
دېدى:

— بەللى، بەللى، جانابىي باش مۇشاۋىرنىڭ پاراستىگە
بارىكالا! ئوقۇغان - بىلىگەن ئادەملەر شۇنداق تەپەككۇر قىلا -
لايدۇ. ئەھۋالدىن قارىغاندا، باش مۇشاۋىر جانابلىرى ياپون -
يېمىنىڭ ھازىرقى زامان ھەربىي ئىسلىمىدىن تاشقىرى بىزنىڭ
قەدىمكى جەڭ كىتابلىرىمىزدىن، مەسىلەن، «سۇڭزى بىڭفا» نىمۇ
ياخشى مۇئالىمە قىلغانىكەن. بۇ لەشكەر بېشى بولغۇچى ئۇ -
چۇن ياخشى خىسەلت، ئەمما لېكىن، مېنى بۇ ياۋايىلارنىڭ
سۇغۇرغا ئوخشاش ھەرىكەت قىلىدىغىنى يەنىلا ئەندىشىگە سال -
ماقتا. باش مۇشاۋىرنىڭ يۇقىرىدىكى تەدبىرلىرى بۇ مەسىلىنى
ئۈزۈل - كېسىل ھەل قىلالاماسمىكىن دەپ ئەنسىرەيمەن.

— پولكوۋنىڭ جانابلىرىنىڭ خاتىرجەم بولۇشىنى سورايد -
مەن، — دېدى شىڭ شىسەي، — مەن ھېلىقى ليەنچاڭنىڭ گې -
پىنى ئاڭلىغاندىن كېيىن، يەرلىكلەردىن بىر ئوۋچىنى تاپتۇرۇپ
كېلىپ، ئۇنىڭدىن سۇغۇرنى قانداق ئوۋلايدىغانلىقىنى سورىدىم.
ئۇنىڭ ئېيتىشىچە، سۇغۇر ھەم چېچەن، ھەم گۈل مەخلۇق

ئىكەن. ئۇ قىزىل رەڭگە ناھايىتى ئامراق ئىمىش. ئۇنى ئادەم
ماقچى بولغان ئادەم بىر پارچە قىزىل لاتىنى پۇلاڭلىتىپ،
تىكەنگە ياكى كۆزگە چېلىقىپ تۇرىدىغان بىرەر نەرسىگە ئى-
لىپ قويىدىكەن، سۇغۇر ئۇۋىسىدىن چىقىپ ئۇنى كۆرىدىكەن - دە،
مەستانە بولۇپ ئۇنىڭغا قاراپ قالىدىكەن. ئوۋچى شۇ پۇرسەتتە
ئۆز ئىشىنى تۈگىتىدىكەن. مەنىمۇ شۇنداق قىزىل لاتىدىن
بىرنەچچىنى تېپىپ قويىدۇم.

— باش مۇشاۋىرىنىڭ كۆزدە تۇتقىنى نېمىسىكىن، بىزمۇ
ئاڭلاپ كۆرسەك بولامدۇ؟ — سورىدى جۇ دوتەي.
— كەچۇرسىلە، جانابلىرى، — دېدى شىڭ شىسەي بۇ-
رۇتنى سىلاپ، — بۇ ھازىرچە ھەربىي سىر. بۇ يەردە ئېي-
تىشقا بولمايدۇ.

سورۇندىكىلەر جىم بولۇپ قېلىشتى. جاڭ پىيىيۈەن ئۆزد-
نىڭ بۇ دانىشمەن مۇشاۋىرىغا مەنىۋىيەت بىلەن قاراپ
قويدى.

ئەتىسىدىن باشلاپ بازار رايونىدىكى ھەر مىللەت، ھەر
ساھە مۇتمۇرلىرىدىن بىرمۇنچە كىشىلەر بىرقانچە گۇرۇپپىدا
بۆلۈنۈپ، نۇرغۇن سوۋغا - سالاملار بىلەن تاغ تەرەپكە سېلىپ
كەتتى. ئۇلار شىڭ شىسەينىڭ تاپشۇرۇقى بويىچە، قوزغىلاڭ-
چىلارنىڭ باشلىقلىرى بىلەن ئەمەس، ئاددىي پۇقرالار بىلەن
ئۇچراشماقتا ئىدى. ئۇزۇن ئۆتمەي، بىرمۇنچە كىشىلەر شە-
ھەر - يېزىلارغا قايتىشقا باشلىدى.

2

شۇنداق كۈنلەردە ئابدۇننىياز مىرزاپ تاغنىمۇ تاشلاپ،
بالا - چاقىسى بىلەن گەنسۇ تەرەپكە جابدۇنماقتا ئىدى. ئۇنىڭ

ئادەملىرى كەڭ ھويلىغا چۆكتۈرۈپ قويۇلغان سېمىز تۆگىلەر-
گە ھە دەپ يۈك ئارتىۋاتقاندا، بۇنىڭدىن خەۋەر تاپقان يۇرت
خەلقى غوغا كۆتۈرۈپ، توخنىياز زور دېگەن كىشىنى ئۇنىڭ
ئالدىغا كىرگۈزدى. بۇ ئادەم يىمىگىتلىك دەۋرىدە چېلىشچىلىق
بىلەن زور ئاتالغان، ئۆزى ھېچكىمنى بوزەك قىلمايدىغان،
ھېچكىمگىمۇ بوزەك بولمايدىغان، كىمدەكىم بىراۋنى بوزەك
قىلسا دەرھال مەيدىسىنى كېرىپ چىقىپ، ئۇنىڭ جاجىسىنى
بېرىدىغان، توغرا سۆزلۈك، قورقۇمسىز ۋە كۆيىمىچە كىشىلەر-
نى سەنلەپ سۆزلەيدىغان قىرىق ياشلار چامىسىدىكى ئېگىز بويلۇق
قاتمال ئادەم ئىدى. ئۇ قوشۇمىسىنى تۇرۇپ ئۆيىگە كىرىپ
كەلگەندە، ئابدۇننىياز مىزاب ئۆزىنىڭ خوتۇنى نازىۋانە ئاغىچا
بىلەن ئالدىراپ - تېنەپ يول تەييارلىقىنى قىلىۋاتاتتى. ئۆي-
نىڭ ھويلىغا قارىغان ئىشىكى ئۇلۇغ ئوچۇق تۇراتتى.

— ئابدۇننىياز! — دېدى توخنىياز زور ئۆرە تۇرغان پېتى، —
ئىككىمىز مۇشۇ يۇرتتا تۇغۇلۇپ بىللە ئۆسكەن، سەنمۇ بىر
گاڭلاردا ماڭا ئوخشاش كەمبەغەل ئىدىڭ. كېيىن تەلىپنىڭ
ئوڭ كېلىپ باي بولدۇڭ، ئەمەل تۇتتۇڭ، بۇ يېغىلىقتا ئۆزۈڭ
يۇرتقا باش بولۇپ، يوغان ئىشنى باشلىدىڭ. يۇرت سېنىڭ
«زالىم ھۆكۈمەتنى غوللىتىپ، بىزمۇ ئادەم قاتارى ئەركىن كۈن
كۆرەيلى» دېگەن گېپىڭ بىلەن ساڭا ئەگەشتى. نى - نى ئەر-
لەر ئىسسىق جانلىرىدىن كېچىپ تىزىغىچە قان كەچتى. قىرىل-
گۈلنىڭ توقمىدەك، بەشىئاتارنىڭ ئوقىمىدەك يىمىگىتلىك چۆل -
باياۋانلاردا كېپەنسەز قالدى. ئەمدى يۇرتنىڭ بېشىغا كۈن
چۈشكەندە بىزنى تاشلاپ نەگە بارماقچىسەن؟ سەرگە چېغىدا
يامان يەرگە كېلىپ قالسا، پادىنى تاشلىماي، يول تېپىپ
توپىنىڭ ئالدىدا ماڭىدۇ. سەن دېگەن يۇرتنىڭ سەركىسى بول-
غان ئادەم.

— ياق، مەن كەتمەسم بولمايدۇ، — دېدى ئابدۇننىياز مېرەپ قاپاقلىرىنى تۇرۇپ، — خوجىنىياز ھاجى لودۇڭدا ئۇ- رۇنچىدىن كەلگەن چېرىكلەرگە تىل بېرىپ-تىمىش، ئۇ مېنى تۇتۇپ بېرىشتىن يانمايدۇ.

— يا ئازان! — دېدى توخنىياز زور زەردە بىلەن يەنى ئېيىپ، — چېرىكلەرگە تىل بەرگەن كىشى يولۋاس تازغا ئوخ- شاش چىم يېتىۋالماي-زە، ئۇلار بىلەن سوقۇشامدۇ؟ توغۇچى ئەتراپىدا چېرىكلەرگە تىنمى بەرمەيۋاتقان كىشى كىم، ھاجى ئەمەسمۇ؟

— ئۇغۇ... شۇنداق، — دېدى ئابدۇننىياز مېرەپ سەل بوشاپ.

قاش - كۆزى جايىدا، ئەمما چىرايى سۆرۈنرەك كۆرۈ- نىدىغان نازىۋانە ئاغىچا قوللىرىنى بېلىگە تىرەپ، گەپكە ئارىلاشتى:

— ھە، بىردەمدىلا يېلى قاچقان ئۆپكىدەك بوشاپ كەتتىلە- غۇ! — دېدى ئۇ ئېرىگە قاراپ، ئاندىن ھويلىدىكى خەلق توپىنى ئاڭلىسۇن دېگەندەك قىلىپ، ئىشىك تۈۋىگە كېلىپ ۋارقىراپ سۆزلىدى: «خوجىنىياز تۇتۇپ بەرمىگەندە، چىرىكلەرنىڭ قىلىچى ئۆزلىنى نەدىن بولسا تاپماي قويمايدۇ، ئۇ گاختا، ھېچكىم ئۆزلە ئۈچۈن بېشىنى قىلىچقا تۇتۇپ بەرمەس!».

— بولدى قىلىسلا ئاغىچام، — دېدى توخنىياز زور ئاچ- چىق بىلەن، — خوتۇن دېگەن ئەرنىڭ ئىشىغا ئارىلاشمايدىغان نېمە!

— نېمەدەپ ئارىلاشماغۇدەكمەن، ئەر مېنىڭ، ئۆي مېنىڭ، چېقىن - چاقماقمۇ تېرەكنىڭ بېشىنى ئۇزىدۇ. ھەر بالا كەلسە، يۇرتنىڭ بېشىغا كېلىدۇ، ئۆزلەگە نېمە؟

— يوقسۇ، ئاغىچام، — دېدى توخنىياز زور، — يىلتىز

بىلەن غول ئامان بولسا، تېرەكنىڭ بېشى يەنە ئۆسۈپ-ئۆرۈپتۇ.
يىلتىز بىلەن غول بولمىسا، تېرەكتە باش نېمە قىلغاي! ئەل
بىلەن ئۆلۈم بەجايىكى توي دەپتىكەن. نېمە بولساق بىلىلە
بولايلى!

— ئۆزلەگە گېپىم يوق، — دېدى نازىۋانە ئاغىچا ۋار-
قىراپ، — ئەر مېنىڭ دېدىمغۇ، بولدى. بۇ مېنىڭ ئىشىم،
ئۆزلە بىزگە ئۆي تۇتۇشۇپ بەرگەنمۇ؟

توخنىياز زور بۇ خوتۇننىڭ بىشەملىكىنى، ۋاقتى كەلسە،
ئېسىلىشتىن يانمايدىغانلىقىنى ئويلاپ، «ئەستاغپۇرۇللا» دەپ
ئابدەننىيازغا قارىدى. ئابدەننىياز ئۇزۇن كەلگەن چىرايلىق
ساقلىنى قولىغا يۆگەپ، بىر تېگىق يۈك ئۈستىدە جىسم
ئولتۇراتتى.

— سەن ئەرمۇ نېمە؟ ئاغزىڭغا تاڭگازا چىشلىۋالدىڭمۇ-
يا! — دېدى توخنىياز زور ئۈنىڭغا ھۆمىيىپ.

ئابدەننىياز ئورنىدىن سەكرەپ تۇرۇپ ئۇيان - بۇيان
مېڭىشقا باشلىدى. سىرتتا ۋاراڭ - چۇرۇڭ ئۇلغايىدى.

— بىزنى تاشلاپ نەگە يارغۇدەك؟

— يۇرت بېشى بولغىنىغا لەنەت!

— نومۇس، نومۇس!

شۇ ئارىدا ئون بەش ياشلاردىكى بىر تاز بالا (ئۆزى
قىلىندىمۇ ياكى باشقىلار ئۆگەتتىمۇ) «قى - قى - قى، خوتۇندىن
قورقىندۇ، قى - قى - قى، خوتۇندىن قورقىندۇ» دەپ، ئىككى قو-
لى بىلەن يۈزىنى شاپساقلاپ قېچىپ كەتتى. ئابدەننىياز
مىراپ ھەزىلغا ئوقتەك ئېتىلىپ چىقىپ، «چۈشۈر يۈكلىرىنى»
دەپ خورسىنىپ ۋارقىرىدى. نازىۋانە ئاغىچا «ياق، چۈشۈر-
مەيسەن» دەپ تۈگىلىرىنىڭ قېشىغا يۈگۈردى. ئابدەننىياز
ئارقىدىن كېلىپ ئۇنى توستى. خوتۇن ئۆزىنى يەرگە تاشلاپ،

ئۇن سېلىپ يىمغلاشقا باشلىدى. خەلق توپى ئىچىدىن كۈلگە
ئاۋازلىرى كۆتۈرۈلدى. تۆگىلەردىن يۈكلىر چۈشۈرۈلدى.
خەلق تارقالدى.

بىراق، شۇ كېچىسى تاڭ قاراڭغۇسىدا، ئابدىنىيازنىڭ يۈك
ئارتىلغان يىگىرمە ئىككى تۆگىسى يۇرت ئىچىدىن ئوغرىلىقچە
چىقىپ كەتتى. كەچقۇرۇن ئېگەرگە سىڭارىيان ئولتۇرۇۋالغان بىر
كىشى مەھەللىدىن ناخشا ئېيتىپ ئۆتتى:

ئابدىنىياز مىراب ئۇچىپىگى
ھەممە ئىشنى باشلىدى.
ئىچىدىم ئىدىركى يوق،
قاملاشتۇرالمى تاشلىدى.

قاملاشتۇرالمى تاشلىغىنى
خوتۇنى ئۇنى باشلىغىنى.
ھەممە خەق بىلىپ قويسۇن
ئابدىنىيازنىڭ يۈەشاقباشلىقىنى!

بۇ ناخشا بىرنەچچە كۈن ئىچىدە پۈتۈن تاغ رايونلىرىدا
ھا تارقىلىپ كەتتى. بىراق، بۈگۈن - ئەتە ئىچىدە تەقدىرنىڭ
يەنە قانداق ئويۇن باشلايدىغانلىقىنى ھېچكىم بىلمەيتتى.

ئون بەشىنچى باب

پىداكار مەھبۇبە

ئاپالار پەنئەئىيلىقنى چۈشىنىپلا
قالماي، ئۆزىنى پىدا قىلىشىمۇ بىلىدۇ.

— ئى. س. تۇرگېنىيەۋ ①

خوجىنىياز ھاجىنىڭ يىگىتلىرى ئۈرۈمچى تەرەپتىن
كېلىدىغان ھەربىي كارۋانلارغا خۇددى تۇن قاراڭغۇسىدا قۇم
بارخانلىرى ئارىسىدىن ئېتىلىپ چىققان چۆل قاپلىنىدەك تۇ-
يۇقسىز ھۇجۇم قىلىپ، تىنىم بەرمەيۋاتقان كۈنلەردە، «خوجى-
نىياز چېرىكلەرگە تىل بېرىپتىمىش» دېگەن گەپلەر خېلىلا
ئۇلغىيىپ، ھاجىنىڭ قۇلىقىغىمۇ يېتىپ قالدى ۋە بۇ گەپنىڭ
ئابدۇنىيازدىن چىققانلىقىنى ئاڭلاپ، ئۇ شۇنداق خاپا بولدىكى،
تارام - تارام چېچىلىپ كەتكەن ساقىلىنى تىترىتىپ، «ھۇ، ئىنەڭ-
نى پالان... لومودى» دېگەن پېتى قىسقا ساپىلىق موڭغۇل
قامچىسىنى بېلىگە قىستۇرۇپ، بىر توپ ئادىمى بىلەن ئارا-
تۈرۈككە ئات سالدى. بىراق ئەمدىلا يۇرت ئىچىدىن چىققاندا
توخنىياز زور باشلاپ كېلىۋاتقان بىر توپ ئاتلىق بىلەن ئۇچ-

① ئىۋان سېرگىيېۋىچ تۇرگېنىيەۋ 1818 — 1883 - يىللىرى

ياشىغان مەشھۇر رۇس يازغۇچىسى.

رىشىپ قالدى. ئۇلار ھاجىنىڭ توپىغا توشۇلۇش ئۈچۈن، ئارا-
تۈرۈكتىن كېلىۋاتقان يىگىتلەر ئىدى. توخنىياز زور ئابدىنى-
يازنىڭ قانداقچە كەتكەنلىكىنى سۆزلەپ كېلىپ: «بىز ئۇنى
قوشقار دەپ يۈرۈپتىمىز، ئۇ ئەرگەك ساغلىق چىقىپ قالدى.
چوپانىز قالغان پادىدەك تېنەپ يۈرۈپ، بۆردىلەرگە يەم بول-
غۇچە، سېنىڭ توپۇڭدا جەڭ قىلىپ مەردلەرچە ئۆلەيلى دەپ
كەلدۇق» دېدى.

ھاجى ئابدىنىيازغا كايىپ، «خەپ توختاپتۇر، ئۆلمىسەك
كۆرۈشۈپ قالارمىز» دېدى - دە، توخنىياز زورلارنى ئۆزىنىڭ
قارارگاھىغا باشلاپ كەلدى. بۇ قارارگاھ ئۇنىڭ يۇرتى
تاراتى تېغىنىڭ جەنۇبىدىكى سايلىققا تۇناشقان ئۆرۈكلۈك
دېگەن يەرگە جايلاشقانىدى. ئۇ يەردىن تاغ تېرەكلىرى ۋە قىر-
چىنىتالار بىلەن قاپلانغان سۇلۇق غول بويلاپ، شىمالغا بىر-
قانچە چاقىرىم ماڭغاندا، تاغ باغرىغا جايلاشقان ئۆرۈكلۈك
باغ كۆرۈنەتتى. بۇ باغدا يېڭىدىن مېۋىگە كىرگەن ئۆرۈك
كۆچەتلىرى بىلەن بىر قاتاردا يۈز ياشتىن ئاشقان بىرنەچچە
تۈپ قېرى ئۆرۈكمۇ كۆكۈمۈپ تۇراتتى. بۇ باغ ئوردا باغ
دەپ ئاتىلاتتى. ھاجى ئەنە شۇ باغنىڭ يېنىدا بىر - بىرىگە
يانداس تۇرغان تام ئۆيلىرىنىڭ بىرىدە تۇغۇلغان. ئۇنىڭ
بالا - چاقا ۋە ئۇرۇغ جەمەتى ھېلىمۇ شۇ ئۆيلەردە ياشايتتى.
ھاجىنىڭ ئۆزى بولسا، ئۇرۇش باشلانغاندىن بۇيان، يۇقىرىدا
زىكىر قىلىنغان ئۆرۈكلۈك دېگەن يەرنى قارارگاھ قىلىپ، بىر
كىمگىز ئۆيىدە يېتىپ قوپاتتى. ئۇ توخنىياز زورلارنى جايلاش-
تۇرۇپ قويۇپ، ئۆزىنىڭ كىمگىز ئۆيىگە كىرىۋالغان پېتى بىر
كېچە - كۈندۈز سىرتقا چىقساي يېتىۋالدى. «خوجىنىياز چى-
رىكلەرگە تىل بېرىپتىمىش» دېگەن ئەپقاچىتى گەپلەر ئۇنىڭ
يۈرىكىگە تىكەندەك سانجىلىۋاتاتتى. كۈز بورانلىرى ئاچ بۆرىدەك

ئەنسزىلىك بىلەن ھىۋىۋلاپ، كىيىمىڭىز ئۆيىنىڭ يۈچۈقلىرىدىن
 كىرىپ تۇراتتى. ھاجى بولسا، خېلىدىن بېرى ئۇستىرا تەگمە
 گەن ئۆسكىلەك بېشىنى ئىككى ئالقمىغا قويۇپ، كىيىم ئۆيىنىڭ
 يېرىم ئوچۇق تۈڭلۈكىدىن كۆرۈنۈپ تۇرغان بۇلۇتلىق ئاس-
 مان پارچىسىغا قاراپ ياناتتى. ئۇنىڭ يۈرىكى سىقىلىپ، پىكىر-
 خىيالى خۇددى كۆز بورانلىرى ئۇچۇرۇپ يۈرگەن غازاڭدەك
 چېچىلىپ كېتىۋاتاتتى. گاھ توختى سەپچۈك بىلەن قارا بوسۇق-
 نىڭ قىلغان - ئەتكەنلىرى، تۆمۈر خەلىپىنىڭ شۇ چاغدىكى غەم-
 كىن چىرايى بىلەن قويۇق كىرىمىكىلىرى ئارىسىدىن تېمىۋاتقان
 ئىسسىق ياشلىرى؛ گاھ شوپۇلدىكى مەسچىتتە قانداق بىلەنگەن
 مەڭلىك بالىنىڭ ئوچۇق قالغان كۆزلىرى بىلەن بىچارە سوپى
 مەرگەننىڭ قەبرىستانلىقتىكى ئېچىنىشلىق قىياپىتى كۆز ئالدىغا
 كېلىپ، يىغلاپ تاشلىغۇسى كېلەتتى؛ گاھ لودۇڭ ئۇرۇشىدىن
 كېيىن، ما جۇڭيىڭنىڭ ھېلىقى كۆل بويىدىكى دەرەخلىكتە سايى-
 داپ يېتىپ، «پىلىموتىنىڭ ئىككىسىنى ماڭا قالدۇرۇڭ» دېگەن
 گېپى قۇلاق تۈۋىدە ئاڭلانغاندەك تۇيۇلۇپ، قاقاقلاپ كۈلۈۋەت-
 كۈسى كېلەتتى؛ ئۇنىڭ خىيالى بىردىنبىلا ئۇرۇمچى شەھىرىنىڭ
 نەنلىياڭ رايونىدىكى ئەينەك دېمىزىلىك ئۆيلىرىگە كەتتى؛
 مانا تاماكا تۇرۇپكىسىنى قولىدىن چۈشۈرمەي كۈلۈمسۈرەپ ئول-
 تۇرغان تاھىر بەگ؛ مانا ناۋات رەڭ چۈشۈنچە كاستىمىنىڭ
 يانچۇقىغا قولىنى سېلىپ، قاپقارا قوي كۆزلىرى بىلەن مۇلا-
 يىم قاراپ تۇرغان مەخسۇت مۇھىتى؛ مانا سېرىق چېكە
 چاچلىرى بىلەن قىسقا بۇرۇتقا ئاق ساندېلىغان ئېگىز بويلۇق،
 قوڭۇر كۆزلۈك ھەيدەر ئەپەندى... كاشكى، كاشكى، شۇ دوست-
 لار ھازىر يېنىدا بولسا، ئۇلارنىڭ بويىنىغا ئېسىلىپ «قا-
 راڭلار، بىز نېمەسىدېگەن بەختسىز خەلق، ھەر زامان - ھەر
 زامان ئاغزىمىز ئاشقا تېگەر - تەگمەيلا، بېشىمىز تاشقا تېگىدۇ.

بىزگە ھەممىشە يېشى ياندىن، بالا قېرىمداشتىن كېلىدۇ» دەپ ئۇن سېلىپ يىغىلاپ، ئىچ - قارىنى بىردەم بوشىتىۋالسا...

شۇ ئارىدا ئايال كىشىنىڭ ئاۋازى ئاڭلاندى:

— ئاچ قورساق يېتىۋېرمەلا؟

ھاجى ئاچچىقىنى ئايالدىن ئالماقچى بولغاندەك ئۇنىڭغا ھۆرمىتىپ قارىدى.

ئەپسۇسكى، ئۇنى قىيناۋاتقان بۇ مىش - مىش گەپلەرنىڭ باشقا يەردىن ئەمەس، شىڭ شىمەينىڭ نەيرەڭ ساندۇقىدىن چىققانلىقىنى يەنى ھېلىقى ھەربىي كېڭەشتە سۇغۇرنى ئالداپ تۇرۇپ ئېتىۋېلىشنىڭ چارىسى دەپ ئېلان قىلغان «قىزىل لاتا» لارنىڭ بىرى شۇ گەپلەر ئىكەنلىكىنى ئۇ نەدىن بىلسۇن! — قوپىسلا! — دېدى ئايال بۇيرۇق ئاھاڭى بىلەن ئۇنىڭ ئالدىغا بىر ئۆرۈشنى قويۇپ.

— قوپاللىقىڭنى قارا مەن تۆگىنىڭ، — دېدى ھاجى قو - لىنى يۇيۇۋېتىپ.

— مەن قوپال بولسام يىمپەكتەك سىلىق خېنىملارنى تېپىۋېلىۋالغۇرلا، — دېدى ئايال خورسىنغان ھالدا كۆزىگە ياش ئېلىپ.

— ئاغزىڭدىن ۋاقتى - سائەت چىقىپ كەتمىسۇن يەنە! — چىقسا چىققۇر، مەن ئۆزلەنىڭ كۆزلىرىگە قاچان ياخشى كۆرۈنۈپ باققان، — دەپ يىغلاشقا باشلىدى ئايال. يۈزى ئۈنەش كۈنلۈك تولۇن ئايدەك يۇمىلاق كەلگەن بۇ ئاقپۇشماق، ئېگىز بويلۇق ئايال ھاجىنىڭ ئۈنجى ئايالى ئالەمدىن ئۆتكەندىن كېيىن، ئانىسىنىڭ رايى ۋە تۇغقانچىلىق دۇناسىۋىتى بىلەن نىكاھلانغان خوتۇنى قەمەرخان ئايلا ئىدى. قارىدىن نەچچە يىللار ئۆتۈپ، بىر - ئىككى بالىلىق بولۇپ كەتكەن

بولسىمۇ، ھاجىنىڭ كۆڭلى بۇ ئايالدىن زادى سۇنچىمى
كېلىۋاتاتتى. چۈنكى ئۇنىڭغا بۇ ئايال ئۆزى پارىقىپ تۇر-
غان بىلەن ئىسسىق تەگمەيدىغان ئايغا ئوخشاش يەنى مې-
رى سوغۇق تۇيۇلاتتى. قەدەرغان ئايىلا بولسا، ئارتۇقچە
ناز - كەرەشمىنى بىلمەيدىغان، ھاجىنىڭ خۇلق - مىجەزى ۋە
شۇ كۈنلەردە قىلىۋاتقان ئىشلىرىغىمۇ ئانچە قىزىقمايدىغان
ساددىراق ئايال ئىدى. شۇنىڭ ئۈچۈن بۇ ئەر - خوتۇن خۇددى
ئاپتاپتا يىلىپ قالغان يىلما يىلما سۇدەك ئۆتۈشەتتى ۋە ئەرزىمەس
ئىشلار ئۈچۈن پات - پاتلا ئېيتىشىپمۇ قالاتتى.

ھاجى بايىقى كۆڭۈلسىزلىكلەردىن كېيىن، ئۇندىمەي ئول-
تۇرۇپ غىزالىنىۋاتقاندا، مىرۇل مەرگەن كىرىپ، ئۈرۈمچى-
تەرەپتىن ئاشلىق يۆتكەپ كېلىۋاتقان ھارۋىلارنىڭ توغۇچىغا
يېقىنلىشىپ قالغانلىقى توغرىسىدا خەۋەر كەلگەنلىكىنى ئېيتتى.
ھاجى ئۆزىنىڭ بۇگۈن بارمايدىغانلىقىنى ئېيتىپ، مىرۇل مەر-
گەننى چاپسان مېڭىشقا بۇيرۇدى.

مىرۇل مەرگەن بىر توپ يىگىت بىلەن دەرھال يولغا
چىقتى. ئۇلار تۈن قاراڭغۇسىدا توغۇچىغا يېتىپ كېلىپ، كۈن-
چىقىش تەرەپ سەل - پەل ئاقىرىشقا باشلىغاندا، ھېلىقى ھار-
ۋىلار چۈشكۈن قىلغان دەڭگە تۇيۇقسىز ھۇجۇم قىلدى ۋە
ئالغان غەنىمەتلىرىنى ئاتلارغا يۈكلەپ، تاغ تەرەپكە چېكىن-
ۋاتقاندا، ئۇلارنىڭ توپىغا بىر يىگىت كېلىپ قوشۇلدى. كىمگىز
قالپىقىنى چۆكۈرۈپ، بېلىنى پوتا بىلەن مەھكەم باغلىۋالغان
بۇ ئاق يۈزلۈك، زىلۋا بويلىق يىگىت ئۆزىنى لاپچۇقلۇق بوسۇق
ساقالنىڭ ئوغلى خالىق دەپ مەلۇم قىلدى. مىرۇل مەرگەن
يىگىتنىڭ نېپىز لەۋلىرى ئارىسىدىكى ئۈنچىدەك يالتىراق چىش-
لىرىغا، كىمگىز قالپاق ئاستىدا يېرىم كۆرۈنۈپ تۇرغان شەھلا
كۆزلىرى بىلەن ئاق سۈزۈك يۈزىگە قاراپ، «ئەجەبمۇ ساھىب-

جامال يىگىت ئىكەن» دەپ ئويلىنىدىۇ، ئاۋازىنىڭ ئاياللار-
نىڭكىدەك ئىزچىكىلىكىگە سەل ھەيران قالدى.

— ئاتقىغۇ مىقتا ئىكەنسەن ئۇكام، مىلىتىنى ئېتىپ باق-
قانمۇ؟ — سورىدى مىرۇل مەرگەن ئات ئۈستىدە كېتىۋېتىپ.
— ياق، ئەمدى ئۆگەنسۇالارمەن، — دېدى يىگىت سەل
قىزىرىپ.

— خاتىرجەم بول ئۇكام. ئىككى كۈن ئىچىدە ئۈستى مەر-
گەن بولۇپ قالمىسەن. ھە، دېمەكچى، بىزگە قوشۇلغىنىڭغا ئاتا-
ئاناڭ رازىمۇ؟

— ئاتا - ئانامنىڭ دۇئاسىنى ئېلىپ كەلدىم.
— ياخشى بوپتۇ، — دېدى مىرۇل مەرگەن. ئاندىن: «ھەي
ھوشۇر كانتۇ، مۇرەڭگىگە ئېسىۋالغان مىلىتىدىن بىرنى ماۋۇ يى-
گىتكە بەر» دېدى.

ھوشۇر كانتۇ مىلىتىنى يىگىتكە بېرىپ، «پاھ، پاھ، پاھ...»
قىز بولۇپ قالغان بولساڭ، ھەممىنى ئاشقىيى بىقارار قىلىپ ئا-
لۇركەنسەن جۇمۇ ئۇكام» دەپ ھىجايىدى.

— تىلىڭنى يىغ، — دېدى مىرۇل مەرگەن ئاچچىق قىلىپ،
ئاندىن يىگىتنىڭ قولىدىن مىلىتىنى ئېلىپ، «مانا مۇنداق
قىلىسەن» دەپ ئات ئۈستىدە كېتىۋېتىپلا ئۆگىتىشكە باشلىدى.
ئاخشىمى يىگىتلەر لاۋۇلداپ يېنىپ تۇرغان گۈلخان
ئەتراپىدا ناخشا ئېيتىشىپ، ئويۇن - چاقچاق بىلەن ئولتۇرۇش-
قاندا، ھېلىقى خالىق دېگەن يىگىت ئاستا سۇرۇلۇپ، مىرۇل
مەرگەننىڭ قېشىغا كەلدى - دە، ئاق لاتىغا ئورالغان بىر نەر-
سىنى ئۇنىڭغا ئۈزۈتىپ:

— بۇنى ھاجى ئاكامغا بېرىپ قويسىلا، — دېدى.

— بۇ نېمە؟ — دەپ سورىدى مىرۇل مەرگەن.

— دادامنىڭ ھاجىمغا ئەۋەتكەن مۇھىم ئامانەتى، — دېدى

يىگىت، ئاندىن «ئېغىر كۆرمىسىلە، ھازىرلا ئەكىرىپ بەر-
سىلە ئوبدان بولۇر ئىدى» دەپ قوشۇمچە قىلدى. ئەمما ئېچىش-
قىدۇر ئۇنىڭ قولى تىترەۋاتاتتى. شۇنىڭ ئۈچۈن بولسا كېرەك،
مىرۇل مەرگەن ئۇنىڭ چىرايىغا دىققەت بىلەن بىر قارىۋېلىپ،
ھېلىقى نەرسىنى ئاستا قولىغا ئالدى. بۇ يىپەك ياغلىققا
ئوراپ، سىرتىدىن تىكىپ تاشلانغان قوي-ئۇن دەپتىرىدەك
يېنىك بىرنەرسە ئىدى.

مىرۇل مەرگەن ئۆيگە كىرگەندە، ھاجى شام يورۇقىدا
ئۆزى يالغۇز قۇرئان ئوقۇپ ئولتۇراتتى.

— بۇ ئۆزلەگە تېگىدىغان مۇھىم ئامانەتسەن، — دېدى
مىرۇل مەرگەن ھېلىقى نەرسىنى ھاجىغا ئۇزىتىپ.

ھاجى ياغلىقنىڭ يىپىلىرىنى قەلەمىتىراش بىلەن سۆكۈپ
ئاچقاندا، ئۇنىڭ ئىچىدىن قات-قات قەغەزگە ئورالغان بىر
پارچە خەت چىقتى. بۇ خەت ئالاھىدە پەتلەنگەن قېلىن خۇ-
تەن قەغەزىگە قومۇش قەلەم بىلەن دانە-دانە قىلىپ يېزىلغان،
ئەمما ھېچقانداق ئىمزا قويۇلمىغان يىگىرمە نەچچە قۇر بىر-
يىمىت ئىدى. ھاجى مىرۇل مەرگەنسىگە قاراپ قويۇپ، دىققەت
بىلەن ئوقۇشقا باشلىدى:

پۇتۇلدى يۇز مۇھەببەت بىرلە نامە،
ئەگەر ئۆلسەك ھەم تىرىلسەك يادنامە.
مۇھەببەتنامە قىلدى بۇ گادايدىم،
دېگەچ قۇللۇق سالام بىرلە دۇئايدىم.
مېنى كىم سورىسا، نىمىجان تىرىكمەن،
زامانە ئوقىدىن يارىدار كېيىنكىمەن.
تېنىمدە شۇم رەقىبىنىڭ تىغ ياراسى،
دىلىمدا قاپنىغان قىساس نىداسى.
قاچان سىزنى كۆرمەك بولدى ئىرادە،

كۆڭۈلگە چۈشتى ئوت ئاندىن زىيادە.
 بۇ ئوت دوزاخ ئوتىدىن مىڭ ياماندۇر،
 تېنىم، جانىم شۇ ئوت ئىچىدە ساماندۇر.
 مېنى ئەيىب ئەتمەڭ ئەي پەھلىۋانىم،
 مېنىڭ ھېچ قالىمىدى سەبىرۇ قارارىم.
 ئۆزۈم تۇلمىدىن، كۆزۈمدە لىقمۇلىق ياش،
 خۇدا قىلسا سىزگە مېنى يولداش.
 چېچىم بىرلە سۇپۇرسەم يولىڭىزنى،
 تاۋاپ قىلسام قىلىچ تۇتقان قولىڭىزنى.
 ئازاد - ئەركىن ياشاش شوئارىڭىزدۇر،
 قۇمۇل ئەھلى ھەممە ھەمكارىڭىزدۇر.
 مۇھەببەتنامە قىلدى بۇ گادايمىم،
 ئامان قىلغاي سىز ھاجىمنى خۇدايىم. ①

بۇ بېيىستلارنى ئوقۇپ بولغۇچە، ھاجىنىڭ چىرايى نەچچە
 ئۆزگىرىپ، قەغەز تىۋىغان قوللىرى تىترەپ كېتىۋاتقاندا
 كۆرۈنەتتى. مىرۇل مەرگەن «بۇ نىسبەت خەت بولغىدەك، ئۇنى
 مۇنچە بىئارام قىلدۇدەك» دەپ ئويلاپ تۇرغاندا، ھاجى ئۇنىڭ
 دىن بۇ خەتنى كىم بەرگەنلىكىنى سوراپ قالدى. مىرۇل مەر-
 گەن ئەھۋالىنى قىسقىچە بايان قىلدى.

— ئۇ يىگىتنى چاپسان چاقىرىپ كىر! — دېدى ھاجى
 خەتنى يەنە ئوقۇشقا باشلاپ.
 مىرۇل مەرگەن بايىقى گۈلخان يېنىدىن يىگىتنى تاپال-

① بۇ بېيىستلارنىڭ كۆپ قىسمى ئۇنى يازغان شائىرنىڭ زامان-
 دىشى سەكسەن ئالتە ياشلىق مەرھۇمە تەكەخان ئايلا ۋە بۇ مەرھۇ-
 مەنىڭ جىيەن قىزى ئاتىمىش بەش ياشلىق ئايىمخاننىڭ ئاغزىدىن
 يېزىۋېلىنغان.

ماي، «خالق» دەپ توۋلاشقا باشلىدى. ھەتتا سوزۇلۇپ يېپ-
تىپ ئۇخلاۋاتقانلارغا بىرمۇبىر قاراپ چىقتى. بۇ گۈلخاندىن
ئۇنى تاپالمىغاچقا، باشقا گۈلخانلارغىمۇ بېرىپ كەلدى. ھو-
شۇر كانتۇنى ئۇچرىتىپ ئۇنىڭدىنمۇ سورىدى. شۇنداق ھاجىمۇ
كىمگىز ئۆيىدىن چىقىپ، مىرزا بىلەن بىللە ئۇنى ئىزلىدى. يە-
نىت ھېچ يەردە يوق ئىدى. ئاخىر، «بىر يەردە ئۇخلاپ قالغان
ئوخشايدۇ، ئەتە بىر گەپ بولار» دېيىشىپ، ھەر ئىككىسى ئۆز
جايلىرىغا قايتىشتى. ئەمەلىيەتتە بولسا، خالىق ئۇلاردىن بىر-
نەچچە قەدەم ئېرىدىكى قورام تاشنىڭ تۈۋىدە ھەممە گەپنى ئاڭ-
لاپ جىم ياتاتتى. بايا ھېلىقى خەتنى ھاجىمنىڭ قولىغا تەگكۈزۈشكە
ئالدىرىغان ۋە «ھاجى خەتنى ئوقۇغان ھامان مېنى قەچىقار-
تىدۇ» دەپ كۈتۈپ تۇرغان بۇ يىگىت، ئەمدى ئېمىشقىن ئۇ-
نىڭ كۆزىگە كۆرۈنمەسلىك ئۈچۈن خۇددى ئوۋچىدىن قېچىپ
قۇتۇلغان توشقاندىك دىر-دىر تىترەپ، تاش تۈۋىدە تۈگۈ-
لۈپ ياتاتتى. قىلغان ئىشىغا پۇشايىمان يىگەندەك، نېپىز
لەۋلىرىنى چىشلەپ، ئۆز ئىچىدە «ئەستاغپۇرۇللا، ئەستاغپۇرۇللا»
دەيتتى. ھاجىلار ئۆيىگە كىرىپ كەتكەندىن كېيىن، ئۇ ئور-
نىدىن دەس قويۇپ كەلگەن يولى بىلەن كەتمەكچى بولىدى-
يەنە بىردىنلا بۇ پىكىردىن يېنىپ، جايىدا يېتىۋالدى ۋە ئاس-
تا-ئاستا تارقىلىپ كېتىۋاتقان بۇلۇتلار ئارىسىدىن گاھ يو-
قاپ، گاھ كۆرۈنۈپ، خۇددى دولقۇنلۇق دېڭىزدىكى يالغۇز يە-
كەندەك ئۇزۇپ يۈرگەن تۈلۈن ئايىغا قاراپ، ئۆكسۈپ-ئۆك-
سۈپ يىغلاشقا باشلىدى. تاغ شاماللىرى ئۇنىڭ كۆز ياشلىرى
بىلەن نەملەنگەن يۈزىنى ئاستا سىپاپ، پايانسىز چۆلدە كېزىپ
يۈرەتتى. شالاڭلاپ قالغان بۇلۇتلار ئارىسىدا ئاندا-ساندا كۆ-
رۈنۈپ تۇرغان يۇلتۇزلار ئۇنىڭ ياشلىق كۆزلىرىگە ئوخشاش
چىمىلداپ تۇراتتى.

كىمىز ئۆيىدە بولسا، قەمەرخان ئايىلا ھاجىنىڭ ئۇيان ئۆرۈلۈپ، بۇيان ئۆرۈلۈپ ياتالمايۋاتقانلىقىنى سېزىپ، بىرنەچچە قېتىم غەودۇڭشىدى. ھاجى ئۇنىڭغا پەرۋا قىلماستىن، ھامان ئۆز خىياللىرى بىلەن بەند ئىدى. دېمىسىمۇ بىر ئايال كىشىنىڭ تاسادىپىي ھالدا مۇنداق ئوچۇق مۇھەببەت ئىزھار قىلىشى ئۇ زامانلاردا ھاجىنىڭلا ئەمەس، باشقا ئەرلەرنىڭ ھال-ياتىدىمۇ كۆرۈلۈپ باقمىغاندۇر بەلكى! يەنە كېلىپ، بۇ ئادەتتىكى مۇھەببەتنامە ئەمەس، بەلكى زۇلۇمغا قارشى ئادالەت ۋە ئەر-كىشىلىك بايرىقىنى قۇمۇل ئەھلى بىلەن تەڭ كۆتۈرۈپ، پۈتۈن ۋۇجۇدىنى ئىنقىلابقا پىدا قىلماقچى بولغان بىر ئايالنىڭ يال-قۇنلۇق مۇراجىئەتنامىسىغۇ! ئاياللار دۇنياسى نامەھرەملىك پەرەنجىسى ئىچىدە ئىنسانىي ھەق - ھوقۇقى ۋە ئىقتىدارىدىن مەھرۇم، ھەتتا ئۆزىنىڭ مەقسەت - ئىرادىسىنى يوشۇرۇن تۇتۇشقا مەجبۇر بولغان بىر زاماندا، مۇنداق ئەركىن پىكىر ۋە شىجائەت ساھىبى بولغان ئايال كىم بولغىيىدى؟ ئۇ ھاجىنىڭ بالا - چاقىلىق كىشى ئىكەنلىكىنى بىلىمەيدىكىن - ھە؟! ئەگەر بىلىپ تۇرۇپ بۇ ئىشقا جۈرئەت قىلغان بولسا، ئاقىۋىتىنى ئويلىمىغانمىكىن؟ ياق، ياق! بۇ ئادەتتىكى ئاياللاردىن ئەمەس، بەلكى ھەممىنى چۈشىنىدىغان، ئەل - يۇرتنىڭ ئورتاق ئۇمىد-ئارزۇسى ئۈچۈن ئۆزىنىڭ بارلىق شەخسىيىتىنى قۇربان قىلىپ، «بېشىمغا ھەر بالا كەلسە، ئۆزۈمنىڭ شورى دەيمەن» دەپ، شىجائەت كەمىرىنى مەھكەم باغلىغان بىر پىداكار ئايال بولسا كېرەك.

تاڭ ئاتتى، ھاجى سىرتقا چىققاندا، مىرۇل مەرگەن ھېلىقى يىگىتنى باشلاپ كېلىۋاتاتتى. يىگىت ھاجىنى كۆرۈش بىلەن ۋىلىدە قىزىرىپ كېتىپ، دەرھال سالام بەردى. ھاجى سالامنى ئىلىك ئېلىپ، بىرنەچچە دېمەكچى بولدىيۇ، بۇ يىگىتنىڭ

چىرايى ئۆزىگە تونۇشتەك بىلىنىپ، ئۇنىڭغا قارىغان پىم-
تى تۇرۇپ قالدى ۋە شۇ ھامان جىڭ شۇرپىنىڭ جۇ دوتەيگە يازغان
ھېلىقى دەھشەتلىك خېتىنى بىرقانچە نۇسخا كۆچۈرۈپ تارقىتىش
ۋاقتىدا توپ ئىچىدە تۇرغان زىلۋا بويىلۇق، ئاق يۈزلۈك
موللا ئايال يەنى قاسىم خوتەننىڭ ھۆسن خەت ۋە نەزىم
يازالايدىغان قىزى خەلىپىخان كۆز ئالدىدا نامايان بولغاندەك
تۇيۇلدى. ئادەتتە ياشلارغا سەنلەپ گەپ قىلىدىغان ھاجى
ئىختىيارسىز ھالدا «ئۆزلەنى بىر يەردە كۆرگەندەك قىلمەن
غۇ» دەپ تاشلىدى. يىگىت گەپ - سۆز قىلماي بېشىدىكى كى-
گىز قاپلىقىنى ئېلىۋەتتى. ئۇنىڭ تۇرۇم - تۇرۇم قىلىپ تۈگۈ-
ۋالغان قويۇق قوڭۇر چاچلىرى ئەتىگەنلىك شەپەق نۇرىدا
يالتىراپ تۇراتتى. مىرۇل مەرگەن كۆزلىرىنى چەكچەيتىپ، تې-
گىمىر قالىدى. ھاجى ئۇچۇن ئەمدى ھېچقانداق ئىزاھاتنىڭ
لازىمى قالمىدى. شۇنىڭ ئۈچۈن، ئۇ «يۇرسىلە» دەپ، ئۇنى باش-
قا بىر كىگىز ئۆي تەرەپكە باشلىدى. مىرۇل مەرگەنمۇ ئۇن-
تىنىسىز ئۇلارغا ئەگەشتى. بۇ كىگىز ئۆي ئالدىدا بىرنەچچە
ئايال كىشى ئالدىراپ - تېنەپ جەڭچىلەرگە ئەتىگەنلىك چاي
راسلاۋاتاتتى. ئۇلار قارازگاھتىكىلەرگە غىزا - تاماق قىلىپ
بېرىش ئۈچۈن يۇقىرىقى مەھەللە يەنى ھاجىنىڭ مەھەللىسى-
دىن پىمدا ئىسى بولۇپ كەلگەن ئاياللار ئىدى.

— ئۆزلە بۇ ئاياللار بىلەن مۇشۇ ئۆيىدە تۇرۇپ تۇرسىلا،
دېدى ھاجى خەلىپىخانغا مۇلايىم كۈلۈمسىرەپ، ئاندىن ھېلىقى
ئاياللارغا قاراپ، «مانا سىلەرگە يەنە بىر ھەمراھ كەلدى» دەپ
كۈلۈپ قويدى.

— ھاجى ئاكا، مەن ھېچنەرسىنى ئۇقالمايۋاتىمەنغۇ، —
دېدى مىرۇل مەرگەن ئاياللارنىڭ يېنىدىن قايتىپ كېلىۋېتىپ.
ھاجى مىرۇل مەرگەننىڭ مۇرىسىگە قولىنى تاشلاپ، بۇ ئايالنىڭ

تەرجىمىھالى بىلەن ئېچىنىشلىق سىرگۈزەشتىسىنى، ئەمدى
لىكتە زالىملاردىن قىساس ئېلىش نىيىتىدە قوزغىلاڭچىلار سىپ-
پىگە پىدائىي بولۇپ كىرىش ئۈچۈن بۇ يەرگە كەلگەنلىكىنى،
ئۇنىڭ ئاياللار ئىچىدىن چىققان ئوقۇمۇشلۇق جۇۋان بولۇپ،
بايىقى خەتنى بېيىت بىلەن يازغانلىقىنى قىسقىچە سۆزلەپ
بەردى. ئەمما بايىقى خەتنىڭ مۇھەببەت ئىزھار قىلىنغانلىقى
توغرىسىدا گەپ - سۆز قىلمىدى.

— يا تەقىسىر، ئالەم خالىي ئەمەس دېگەن راست گەپ
ئىكەنغۇ، — دېدى مىرۇل مەرگەن، — مەزلۇم خەق ئىچىدە
شايسى ① پۈتەلەيدىغان مۇنداق موللا ئايالنى كۆرگىنىم مۇشۇ،
بىزنىڭ ئارىمىزدا مۇشۇنداق بىر موللا ئايالنىڭ بولغانلىقى تا-
ماشالا ياخشى ئىش بولدى. ئەمما بۇ گىۋۋال تۇل ئىكەن.
ئۇنىڭ ئۈستىگە ئۆزى ياش، مېھرى ئىسسىق، كۆزگە يېقىن
جۇۋان كۆرۈنىدۇ. بۇ تەرىپىنى قانداق قىلۇرمىز؟

— مىرۇل، سەندىن گەپ يوشۇرسام بولمايدۇ، ئۇكام،
قېنى ئولتۇر، — دېدى ھاجى سىپايە كۈلۈپ، ئاندىن يانچۇقىدىن
دىن ھېلىقى خەتنى چىقىرىپ، ئۇنىڭغا ئوقۇپ بەردى ۋە ئۆزى-
نىڭ ئۇنىڭغا نىكاھلىنىش رايىنى بىلدۈردى.

— ھۇششەرە، — دەپ ۋارقىراپ تاشلىدى مىرۇل مەرگەن، —
مېنىڭ كۆڭلۈمدىكى تۈگۈچمۇ يېشىلىدى. مۇنداق بولىدىغان بول-
سا، بۇ خېنىم ئۆزلەنىڭ قوللىرىغا قول، پۇتلىرىغا پۇت بولغۇ-
دەك، خۇدايىم مەقسەتلىرىگە يەتكۈزگەي. ئەممازە، قەمەرخان
ئايلا ئاپام توقۇمنى قارىغا ئېلىپ قويۇرمىكەن.

— خۇدانىڭ بۇيرۇغىنى كۆرەرمىز، — دېدى ھاجى ئور-
نىدىن تۇرۇۋېتىپ.

① شايسى — شېئىر. (قۇمۇل شېئىسى).

قارارگاھنىڭ شۇنىڭدىن كېيىنكى بىر ھەپتىلىك تۇرمۇشى بىر تەرەپتىن، پارچە - پۇرات جەڭ ھەرىكەتلىرى بىلەن، يەنە بىر تەرەپتىن، ئىككى ئايالنىڭ ھەمراھلىقىدا خەلىپىخاننى ئاتا-ئانىسىنىڭ قېشىغا ئاپىرىپ، رازىلىقنى ئېلىش، نىكاھ ئوقۇتۇپ كۆچۈرۈپ كېلىش ۋە ئۇنىڭغا ئايرىم ئۆي تىكىپ بېرىش بىلەن ئۆتتى. خەلىپىخاننىڭ تەلىپى بويىچە نىكاھ رەسمىيىتىدىن بۆلەك، ھېچقانداق توي داغدۇغىسى قىلىنمىدى. قەمەرخان ئايلا بولسا شۇ كۈنىلا ئۆز ئۆيىنى ئىككى تۈگىگە ئارتىپ، كۆز ياشلىرى بىلەن يۇقىرىقى مەھەللىگە يامانلاپ كەتتى. بۇ ئىش ھەممىنىڭ كۆڭلىنى سۇيىغى ئىچىۋالغاندەك غەش قىلىپ تۇرغاندا، توخنىياز زور ھاجىنىڭ يۈزىگىلا مۇنداق دېدى:

— ئابدۇننىياز خوتۇننىڭ سىزغان سىزىقىدىن چىقالماي، ئەل - يۇرتنى تاشلاپ كەتتى. ھەممىمىز قان كېچىۋاتقانمۇ. شۇنداق كۈنلەردە ئۆزلە خوتۇن ئۈستىگە خوتۇن ئېلىۋاتىدىلا، زادى ھېچقايسىلىرىغا ئىشەنگىلى بولمايدىكەن.

— سەن نېمىنى بىلەتتىڭ، — دېدى ھاجى قاپىقىنى سېپىلىپ، ئاندىن ئۇنىڭ مۇرىسىگە قولىنى تاشلاپ، — «ئىسلام شەرىپىتىدە ئۇرۇش كۈنلىرى خوتۇن ئېلىش ھارام» دېگەن پەتمۇ يوق، ئاغىنە، — دەپ كۈلۈپ قويدى.

— ھەي - ي ھاجىم، ئۆزلە يوچۇنلا بىر ئادەم جۇمۇ! بەزى تەرەپلىرىنى دېمىسەم ... — دېدى توخنىياز زور ھاجىغا مەنسلىك قاراپ.

ئەتراپتىكىلەر بۇ مەسىلىدە توخنىياز بىلەن ھاجىنىڭ قايىسى ھەق، قايىسى ناھەقلىكىگە ھۆكۈم قىلالىغاندەك، جىم قارىشىپ تۇراتتى.

خەلىپىخان بولسا ھېچنېمىگە پەرۋا قىلمىغاندەك، ئۆز ئۆيىنى تۇتۇپ، ئۆي ئىشلىرىدىن بوشىغان چاغلىرىدا بۇ

قېتىمقى قوزغىلاڭ كۈنلىرىدە كۆرگەن - بىلىگەنلىرىنى خاتىرە قىلىپ يېزىش، ئاخشاملىرى گۇلخان تۇۋىدە ھاجى ۋە ئۇنىڭ يىگىتلىرىگە «شاھنامە» دىن ھېكايىلەر ئېيتىپ بېرىش بىلەن شۇغۇللىناتتى. ئۇ يەر - بۇ يەردىن ھاجىنىڭ نامىغا كەلگەن خەتلەرگە جاۋاب يېزىشمۇ ئۇنىڭ ئىشى ئىدى. شۇنىڭدىن باشلاپ، ھەممەي بىلەن ئۇنى خەلىپە خېنىم دەپ ئاتايدىغان بولدى. بىركۈنى، ئۇ كىرىپ يېپىيىۋاتقاندا، ھوشۇر كانتۇ ئاستا كېلىپ سالام بەردى - دە، يەردىن ئۈستۈن قارىماي تۇرۇپ:

— مېنى ئەپەرە قىلىسىلا خېنىم، ئاشۇ كۈنى چاقچاق قىلدىم دەپ ئۆزلەنىڭ ئالدىلىرىدا سەت ئىش قىپتىمەن. ھەي مېنىڭ بۇ تۇۋىقى يوق ئاغزىم، — دېدى.

— مۇندىن كېيىن كىمگە بولىسۇن ئۇنداق بولىغۇر گەپلەرنى قىلىمىسىڭىزلا بولدى، — دېدى خەلىپە خېنىم، ئاندىن، — «پۇت يۈگۈرۈكى ئاشقا، ئېغىز يۈگۈرۈكى باشقا» دېگەن گەپ بار، — دەپ مۇلايىم كۈلۈپ قويدى.

شۇ ئاخشىمى خەلىپە خېنىم ھاجىغا قاراپ:

— ئەتە يۇقىرىقى مەھەللىگە بېرىپ، قەمەرخان ئايلىمىغا سالام بېرىپ كېلەيلىكىن، — دېدى. ھاجى ئۇنىڭغا جاۋابەن:

— ئازار يەپ كېلۈرسىزمىكىن، — دەپ قويدى.

بىراق، ئەتىسى تاڭ سۈزۈلۈپ، تاغ - چوققىلار ئۈچۈك كۆرۈنۈشكە باشلىغاندا، زەھىرىگەلەر گۈمبۈزلەپ، قارار-گاھ ئىس - تۈتەك ئىچىدە قالدى. ئىككى كىمگىز ئۆي پاختىدەك تىتىلىپ كەتتى. ھاۋادا پۇلاڭلاپ يۈرگەن كىمگىز پارچىلىرى بىلەن ياغاچ كەرگىلەر ئارىسىدا ئادەملەرنىڭ ئۈزۈپ تاشلانغان پۇت - قوللىرىمۇ كۆرۈنۈپ قالاتتى. شۇ ئارىدا، ساي تەرەپتىن ئاتلىق ۋە پىيادە چېرىكلەر ئۆردەپ كېلىشكە باشلىدى.

— كېلىڭلار لومودىلار، — دەپ ۋارقىرىدى ھاجى كۆڭ -

لەكچان يېتى بىر قورام تاش تۈۋىدە پىلىموتنىڭ تەپكىسىنى
بېسىۋېتىپ.

چېچىلىپ ياتقان قوي پادىسىغا ئوخشاش تاشلارنىڭ تۈ-
ۋىدىنىمۇ ئوق يامغۇرلىرى يېغىشقا باشلىدى. بىردەملىك قاتتىق
ئېتىشۋازلىقتىن كېيىن چېرىكلەر بىرمۇنچە جەسەتلىرىنى قالدۇرۇپ چېكىنىپ كەتتى.

شۇنىڭدىن كېيىن ھاجىمۇ (ئېھتىمال زەمبىرەكلىرىدىن
ئېھتىيات قىلغان بولسا كېرەك) قارارگاھنى دەرھال جىلغا ئىچىگە
كۆچۈرۈۋالدى. چېرىكلەر ئاسمان - يەرلەك تاغلار ئارىسىغا جاي-
لاشقان بۇ ئەگرى - بۇگرى تار جىلغىغا كىرىشكە يېتىنالمىدى.
ھاجىمۇ جىلغىدىن چىقىشقا جۈرئەت قىلالىمىدى. شۇنداق قىل-
لىپ، بۇ تەرەپلەردە ئوق ئاۋازلىرى ئاڭلانماي، جىمچىتلىق
ھۆكۈم سۈرگەندەك بولۇۋاتاتتى.
مانا شۇ جىمچىتلىق ھۆكۈم سۈرگەن كۈنلەردە يەنە كۈ-
تۈلىمگەن ۋەقەلەر يۈز بېرىپ قالدى.

ئون ئالتىنچى باب

باش ئەگمەس تاغلار

بۇلبۇلدۇرمەن، لېكىن گۈلەختۇر جايمىم،
كۆكېتىم كۈل ئېرۇر، چەمەنسىمۇر ئوت،
مەنزىلىم قۇيۇندۇر، ۋەتىنىمۇر ئوت.
مەن بىلەن سودىدا ئۇنتۇما بۇنى،
ماتايمىم تۇتۇندۇر، دۈكىنىمۇر ئوت!

— سەيىدا نەسەپىي ①

1

بىركۈنى، سالى دورغا تۆت يىگىتى بىلەن ھاجىنىڭ
قارارگاھىغا ئات چاپتۇرۇپ كەلدى. ئۇ ناھايىتى خاپا كۆ-
رۈنەتتى. داستىخان ئۈستىدىكى ئۇزۇن-قىسقا گەپلەردىن مە-
لۇم بولدىكى، چېرىكلەر ئۇنىمۇ ھاجىغا ئوخشاش تاغ ئىچىگە
قايساپ قويۇپتۇ. ھېلىتىنلا ئاشلىق ۋە ئوق-دورىدىن قىسلىشقا
باشلاپتۇ. ئۇنىڭ ئۈستىگە، يۈسۈپ تەيەبى ئۇنى باغداشقا
چاقىرتىپ، غەلىتە گەپلەرنى قىپتۇ ۋە ھاجىنىمۇ خەت
ئەۋەتىپتۇ.

① سەيىدا نەسەپىي — XVI ئەسىر تاجىك ئەدەبىياتىنىڭ
ئۇلۇغ نامايەندىلىرىدىن بىرى.

— مانا خەت، — دېدى سالى دورغا يانچۇقىدىن بىر لىپاپ

چىقىرىپ.

هاجى خەتنى ئوقۇشقا باشلىدى. خەتنىڭ ئاساسى قىس-
مىدا مۇنداق دېيىلگەنىدى: «ئەھۋال ئېغىر، ئۇزۇنغا قال-
ماي، ئۇنچە-مارجان تاش ئىكەن، ئارپا-بۇغداي ئاش ئىكەن،
دەيدىغان كۈنلەرگە قالىدىغان ئوخشايىمىز. باغداش تەرەپكە
قېچىپ چىققانلارنىڭ خېلى كۆپى ئۆز ماكانلىرىغا قايتتى.
باشقا تاغلاردىمۇ شۇنداق بولۇۋېتىپتىمىش. ھەممىدىن يامان
بولغىنى ئابدىنىياز مىراب ئەلنى تاشلاپ ماچۇڭيىڭنىڭ قېشىغا
بېرىۋالدى، ئىتتىن بولغان قۇربانلىققا يارىماس دەپ، يول-
ۋاس نىيىتىنى تېخىمۇ بۇزۇپ، قورايدا ئۆز بەگ، ئۆز خان
بولۇۋالدى؛ قازاقلار بارىكۆل تاغلىرى ئارقىلىق ئالتاي تەرەپكە
كېتىشنىڭ تەرەددۇتىنى قىلىۋاتقۇدەك؛ بىزنىڭ ئەركە نايناق
شاھزادىمىز بەشىر بولسا، ئېشەك ئۆلۈۋاتسا بىرنېمىسى
غىجەك تارتىپتۇ دېگەندەك، كېچە-كۈندۈز كەيپ-ساپا،
ئەيش-ئىشرەت بىلەن بەند؛ سالى دورغىنىڭ ئېيتىشىچە،
پالگانلارنىڭ قولىدا تۆت-بەش تالدىنلا ئوق قاپتىمىش. سىز-
نىڭ پالگانلىرىڭىزدىمۇ ئەھۋال شۇنداق تۇر دەپ ئويلاپ قالدىم.
مۇنداق ئەھۋالدا، نەچچە مىڭلىغان چېرىككە قانداقمۇ تاقابىل
تۇرغىلى بولسۇن، سالى دورغا بىلەن ئىككىڭىزلار مىڭ تە-
پىرىلغان بىلەنمۇ بىر ئىش چىقىدىغاندەك ئەمەس. ھاسىل
كالام، ئۆتكەنگە سالاۋات دېيىشكە رازى بولسا، چېرىكلەر
بىلەن ياراشاقمىكەن دەيمەن. بۇنىڭدىن باشقا يول يوقتەك
قىلىدۇ. بىچارە قۇمۇل خەلقىنىڭ پېشانىسىگە پۈتۈلگىنى شۇ
ئوخشايدۇ. ۋاللاھۇ ئەلەم بىسساۋاب.»

هاجى خەتنى ئوقۇپ بولۇپ، زەردە بىلەن كىگىز ئۈس-
تىگە تاشلىۋەتتى. ئەمما ئۆزىگە تىكىلىپ ئولتۇرغان توخنىياز

زور بىلەن دىرۇل مەرگەنگە كۆزى چۈشكەچ: «بۇ لاۋزا گەپلەرنى سىلەرمۇ ئاڭلاپ قېلىڭلار» دېدى-دە، خەتنى قولىغا ئېلىپ ئۇلارغا ئوقۇپ بەردى.

توخنىياز زور بىرنەچچە كۈن بۇرۇن ئۆزىنىڭ مىجەز-خۇلقى بويىچە خەلىپە خېنىم توغرىسىدا ھاجىغا بىرئاز قاتەتلىق گەپ قىلىپ قويغاندىن بۇيان، ئەتراپتىكىلەر «ئەمدى بۇ ئادەم ھاجىنىڭ كۆزىگە سەت كۆرۈنۈپ قالمىغىدى» دېگەن ئەندىشىلەردە بولغانىدى. بىراق، شۇ كۈندىن باشلاپ، ھاجى ئۇنى ياقتۇرۇپ قالدى چېغى، پات-پاتلا يېنىغا چاقىرتىپ كېلىپ، گەپكە سالىدىغان، غىزا-تاماقنى ئۇنىڭ بىلەن بىللە يەيدىغان، ھەتتا بەزى ئىشلاردا ئۇنىڭدىن مەسلىھەت سورايدىغان بولۇپ قالغانىدى. بۈگۈنمۇ سالى دورغىلار كەلگەندە، توخنىياز زور ھاجىنىڭ كىيىمى ئۆيىدە ئىدى. ئۇ بايىقى خەتنى ئاڭلاپ بولغاندىن كېيىن ھاجىدىن گەپ كۈتۈپ تۇر-مايلا، «بۇ بوۋاي راستتىنلا تۇز سالىمىغان ئۇماچىتەك لاۋزا گەپلەرنى قىپتىغۇ! دەريا-دەريا ئاققان قانلىرىمىز بىكار كەت-كۈدەكمۇ؟» دەپ غودۇڭشىپ قويدى. ھاجى سالى دورغىدىن «ئۆزلە نېمە دېدىلە؟» دەپ سورىدى.

سالى دورغا كەسكىن قىلىپ مۇنداق دېدى:

— مەن نېمە دەيتتىم، چېرىكىلەر بىلەن يارىشىدىغان خىياللىرى بولسا، ئۆزلىرى يارىشىۋەرسىلە، ئۆزلەگە ھېچ گەپ يوق. تەيىچى، بەگلىك مەنسىپى قوللىرىدىن كېتىۋىرسى. ئەمما، مەندە چاڭ جىسا بىلەن بىرەر يۈز چېرىكنىڭ خۇنى بار. مەن بۇ خۇننى تۆلەپ بولالمايمەن، — دېدىم.

— ھۇششەرە، — دېدى ھاجى ھاياجانلىنىپ، — ئوغۇل با-لىدەك گەپ قىپتىلا. سۈپى مەرگەن بۇ بەگ-غوجىلاردا ئى-شەنچ يوق دەپ توغرا ئېيتىپتىكەن، ھېلىتىنلا بېلى بوشاپ

كېتىپتۇ. يۈسۈپ تەييجىدەك ئادەمنىڭ قىلغان كېيىمىنى قارى-
مامدىغان، ئۆتكەنگە سالاۋات قىلسا ئىچىش تېخى، بۇلارنىڭ
كالا ھارۋىسىدا توشقان تۇتىدىغانلىقىنى ئۇنتۇپ قاپتۇ ئۇ گۇۋال.
ئىشەنمىسە، ئۈرۈمچىگە بېرىپ، تۆمۈر ئاكانىڭ قەبرىسىگە قا-
راپ باقسا بوپتىكەن، ئۇ قەبرىدىن «يىلىمۇ دەريا-دەريا ھەس-
رەت-نادامەت ياشلىرى ئېقىپ تۇرۇپتۇ».

ھاجىنىڭ كېيىمىنىڭ گەپلىرى ھەممەيلىنىڭ خىيالىنى
تۆمۈر خەلپە پاچىئەسىگە باشلاپ كەتتى چېخى، ئۆيىنىڭ ئىچى
جىمجىت بولۇپ قالدى.

—خوش ھاجىم، ئەمدى قانداق قىلغۇلۇق؟— دېدى
سالى دورغا تاقەتسىزلىنىپ. شۇ تاپتا ئۇنىڭ شالاڭ كەلگەن
سېرىق ساقىلى تىترەپ، كۆكۈش كۆزلىرى غەزەپلەنگەن مۇ-
شۇنىڭ كۆزلىرىگە ئوخشاش پارقىراۋاتقاندا كۆرۈنەتتى.
—يىگىت سۆزىدىن، يولۋاس ئىزىدىن يانماس،— دېدى
ھاجى،— مەن بىر تامچە قىنىم قانۇچچە سوقۇشسەن. دۈشمەن-
گە ئەل بولىدىغان خوجىنىياز تېخى ئانىسىنىڭ قارىدىن يەرگە
چۈشمىدى.

—ئۇغۇ شۇنداق،— دېدى سالى دورغا،— ئەمما ئوق
بىلەن ئاشلىقنى قانداق قىلىمىز؟ بىز ئوق-دورىدىن بەك
قىيىن كەتتۇق.

—ھازىرچە، بارنى تەڭ كۆرىمىز،— دېدى ھاجى، ئاندىن
مىرۇلغا قاراپ،— پالگانلارغا ئېيىت، ھەر بىرى بەش تالدىن
ئوق بەرسۇن. شۇنداقتا بىرنەچچە يۈز تال ئوق چىقىپ قا-
لىدۇ. ئاڭغىچە، ئەزرائىلمۇ ئوق خالىتىسى ئېغىر چېرىكلەردىن
بىر-ئىككى يۈزنى باشلاپ كېلۇر دەيمەن،— دېدى.

توخنىياز زور گەپ قىستۇرۇپ مۇنداق دېدى:
—ساقالغا يېپىشقان چۆپتە قورساق تويماپتۇ، ئەتىكى

قۇيرۇقتىن بۇگۈنكى تۆپكە ئەۋزەل. ياخشىسى روزى ئۇستىنىنى ئېشىقا سالايلى.

— قايسى روزى ئۇستا؟ — قىزىقىپ سورىدى ھاجى.
توخنىياز زور روزى ئۇستىنى تەپسىلىي تونۇشتۇرۇشقا باشلىدى. مەلۇم بولدىكى، بۇ ئادەم مېھرىبانۇ چىڭ-ۋاڭ زامانىسىدە كۇچاردىن قۇمۇلغا كۆچۈرۈپ كېلىنگەن مىسكەر ھاشىم ئۇستىنىنىڭ ئوغلى ئىكەن. ھاشىم ئۇستا «تۆمۈرخەلىپە» يېغىلىقىغا قاتناشقانلىقى ئۈچۈن شامەخسۇت تەرىپىدىن پۈتۈن ئائىلىسى بىلەن نوغاي پالانىغان ۋە شۇ يەردە قازا تاپقان. كېيىن روزى ئۇستا نوغدىن ئاراتۈرۈككە قايتىپ، ئانا كەسپىنى داۋاملاشتۇرغان. بىراق ئابدىنىياز مىراپنىڭ كۆزىگە سەت كۆرۈنۈپ قالغاچقا، باي دېگەن يەرگە كۆچۈپ كېتىپ، بىر ياقىتىن ئوۋچىلىق قىلسا، بىر ياقىتىن قارا مىللىتىنىڭ ئوق-پىستىنلىرىنى ياساپ سېتىپ شۇنىڭ بىلەن تىرىكچىلىك قىلغان. كېيىنچە، گىلاڭ مىللىتىلارنىڭ ئوقلىرىنىمۇ ياسىيالايدىغان بولغان.

— ئۇ دېگەن ئون قولى ئون گۈل ئادەم، — دەپ داۋاملاشتۇردى توخنىياز زور، — ئازراق مىس بىلەن قۇرۇق پۈگەت تېپىۋالسا بولىدى، پىستىننى ئۆزى ياساپ قوغۇشۇندىن ئوق قۇيۇپ، بىردەمسىلا تەييار قىلىدۇ. پىستىننىڭ سىمى بىلەن بەشقاتارنىڭ ئوقىنى ياسىغانىنى ئۆز كۆزۈم بىلەن كۆردۈم.

— سىم بىلەن مىسنى تېپىۋالغۇ، — دېدى ھاجى، — نۇرغۇن ئوق ياساشقا مىللىتى دورىسىنى نەدىن تاپۇرمىز؟
— ئابدىنىيازنىڭ ئۆيىدە چېرىكلىرىدىن ئولجا ئالغان نەچچە تۈگ مىللىتى دورىسى تۇرمامدۇ! ماقۇل دېسە بۇگۈنلا روزى ئۇستىنىنىڭ قېشىغا ماڭىمەن. ئۇ مۇنداق ئىشلارغا جېنىنى

پىدا قىلىدىغان ئادەم.
ھەممەيىلەن خۇشال بولۇپ توخنىياز زورنى شۇ كۈنىلا
يولغا سالدى.

2

ئەتىسى سالى دورغا ھاجى بەرگەن ئوقلارنى ئېلىپ
يولغا چىقاي دەپ تۇرغاندا، چارلىغۇچى يىگىتلەر ئۈرۈمچى
تەرەپتىن كەلگەن ئۈچ ئاتلىقنى باشلاپ كەلدى. قارا موۋۇت
پەلتۇ بىلەن زىغىر رەڭ قىلىن شىلەپە كىيىۋالغان ئاق يۈزلۈك
كىشى ئاتتىن چۈشۈۋاتقاندا، ھاجى ئۇنى بىر قاراپلا تونۇ-
ۋالدى. بۇ مەخسۇت مۇھىتى ئىدى. ئۇنىڭ مۇنداق تۇيۇقسىز
كېلىپ قالغانلىقى ھاجىنى ھەيران قالدۇردى. بۇ ئىككىيلەننىڭ
قىزغىن قۇچاقلىشىپ كۆز ياشلىرى بىلەن نەملەنگەن مەڭزىلى-
رىنى بىر-بىرىگە يېقىپ كۆرۈشۈشلىرى ئەتىراپتا قاراپ تۇر-
غانلارنى تېخىمۇ ھەيران قالدۇردى. مەخسۇت مۇھىتى سالى
دورغا دېگەن ئىسىمنى ئاڭلاپ، ئۇنىڭ بىلەنمۇ يېنىشلاپ-
يېنىشلاپ قۇچاقلاشتى. ئۆز نۆۋىتىدە، مەخسۇت مۇھىتىنىڭ ھەم-
راھلىرىمۇ ھاجىغا چوڭقۇر ئېھتىرام بىلدۈرۈپ كۆرۈشتى.
ئۇلارنىڭ بىرى كونا سوكنى پالاشوپكا، بېشىغا قۇلاقچا، پۇتىغا
ئۆتۈك كىيىۋالغان ئورۇقراق، چاققان بىر يىگىت بولۇپ،
يەنە بىرى مەللە چەكمەن تون ئۈستىدىن بېلىنى مەھكەم
باغلىۋالغان ئېگىز بويلىق، سېرىق ساقال ئادەم ئىدى. كېيىن،
مەخسۇت مۇھىتى ئۇنى ئوۋچى ھەيىبۇل دەپ تونۇشتۇردى
ۋە ئۆزىنى مۇشۇ كىشىنىڭ تاغ ئارىسىدىكى سوقماق يوللار
بىلەن تۇرپاندىن بۇ يەرگە ئۈچ كۈندىلا يەتكۈزۈپ كەلگەن-
لىكىنى ئېيتتى. ھېلىقى يىگىتنى بولسا، يۈسۈپ ئەپەندى

دەپ ئولتۇشتۇردى.

شۇ كۈنى ھاجىنىڭ مېھمانخانا قىلىنغان كىيىمىگىز ئۆيىدە يېرىم كېچىگىچە چىراغ ئۆچمىدى. مىرۇل مەرگەن مەخسۇت مۇھىتىنىڭ ھەمراھلىرىنى جەڭچى يىگىتلىرىنىڭ قېشىغا جايلاشتۇرۇپ قويۇپ، ئۆزى مېھمان كۈتۈش بىلەن مەشغۇل ئىدى. ياندىكى كىيىم ئۆيىدە بولسا، خەلىپە خېنىم قازان - قو-
مۇچ ئىشلىرى بىلەن بەند ئىدى.

بىرنەچچە سائەتلىك سۆھبەت داۋامىدا، بۇ قېتىمقى قوزغىلاڭغا دائىر ئەھۋاللار ئۈستىدە نۇرغۇن گەپ بولدى. مەخسۇت مۇھىتى بۇ قوزغىلاڭنىڭ ئۈرۈمچى، تۇرپان ۋە باشقا جايلارغا كۆرسىتىۋاتقان تەسىرى، خەلق ئاممىسىنىڭ بۇ قوزغىلاڭدىن كۈتۈۋاتقان ئۈمىدلىرى، ھەتتا ئىچكى ئۆلكىلەر بىلەن بەزى چەت ئەللەردىكى مەتبۇئاتلارنىڭ بۇ قوزغىلاڭغا دىققەت قىلىۋاتقانلىقى ئۈستىدە بىرمۇنچە گەپلەرنى قىلدى. ماجۇڭنىڭ كەتكەندىن كېيىنكى ئەھۋاللار توغرىلۇق گەپ باشلانغاندا، ھاجى «مانا بۇنى ئوقۇپ باقسىلا» دەپ يۈسۈپ ئەيجىنىڭ ھېلىقى خېتىنى مەخسۇت مۇھىتىغا بەردى. مەخسۇت مۇھىتى خەتنى دىققەت بىلەن ئوقۇپ چىقىپ مۇنداق دېدى:

— مەن دەل مۇشۇ ئىش ئۈچۈن كەلدىم. جىڭ شۇرپىن ئۈرۈمچىدىن چوڭ قوشۇن ماڭدۇرغانىدىن كېيىن، تاھىر بەگ باشلىق ھەممىمىز قاتتىق قايقۇردۇق. ئەمما يەنە بىر تەرەپتىن، قۇمۇل خەلقىنىڭ پولاتتەك قاتتىق ئىنقىلابىي ئىرادىسىگە، جۇملىدىن ماجۇڭنىڭ ئىشەنسىزلىكىدۇق. ماجۇڭنىڭ ئىشىنىپ خاتا قىلغان ئىكەنمىز. ئەمدى بولغۇلۇق بولدى. ھەرقايسىلىرىنىڭ يۈسۈپ ئەيجىنىڭ پىكرىگە قوشۇلغانلىقىغا تەشەككۇر! ھەربىرلىرىدەك يولباشچىلارغا ئىگە قەھرىمان قۇمۇل خەلقى چوقۇم غەلىبە قىلدۇ. لېكىن قۇمۇلدىكى دۈشمەنلەر كۈچ

جەھەتتىن مۇتلەق ئۇستۇنلۇقتە تۇرغان ھازىرقى ئەھۋالدا،
چەتنىڭ ياردىمى بولمىسا، بۇ ئىشنى باشقا ئېلىپ چىقىش تەس.
ئۆيىنىڭ ئىچىنى جىمجىتلىق باستى.

— كىمدىن ياردەم سورايمىز؟ — دېدى ھاجى، مەخسۇت
مۇھىتىغا جىددىي قاراپ.

— ئەگەر بۇ ئىقتىلاپ ئالتاي، چۆچەك، ئىلى تەرەپلەردە
بولغان بولسا، — دەپ ۋەزمىن سۆزلەشكە باشلىدى مەخسۇت
مۇھىتى، — شورالار ئىتتىپاقىدىن ① ياردەم سورىساق بولاتتى.
شورالار ئىتتىپاقىنىڭ داھىيىسى لېنىن دېگەن كىشى ھايات
چاغدا دۇنيادىكى بارلىق ئېزىلگەن مىللەتلەرنىڭ ئازادلىق
ئىشلىرىغا ياردەم بېرىمىز دېگەن ۋە بۇ ۋەدىسىگە ئەمەل قىل-
غان. شورالار ھۆكۈمىتى لېنىننىڭ ۋاپاتىدىن كېيىنمۇ، بۇ
شوتارغا بىر خىلدا ئەمەل قىلماقتا، ئەمدى ئۆزىمىزگە كەل-
سەك، قۇمۇل شورالار ئىتتىپاقىغا چېگرىداش ئەمەس.
ياردەم كىرىدىغان يەر يوق. قۇمۇل تاشقى موڭغۇلغا چېگرى-
رىداش، ئۇنداق بولمىغانىكەن، بىز ياردەمنى تاشقى موڭ-
غۇلدىن ئالساق بولىدۇ.

— تاشقى موڭغۇل ياردەم بېرىشنى خالامدۇ؟ — سورىدى
سالى دورغا.

— ئەلۋەتتە خالايىدۇ. بۇنىڭ سەۋەبى شۇكى، تاشقى
موڭغۇل مۇ لېنىننىڭ يولىنى تۇتقان. موڭغۇل خەلقىمۇ بۇرۇن
بىزگە ئوخشاش كۆپ ئېزىلگەن خەلق. «دەردىمۇ دەردىمەن
بىلۇر، ئاغرىقىمۇ تارتقان» دەپ، ئۇلار بىزنىڭ دەردىمىزگە
يېتىدۇ. ئۇلارنى دوست تۇتساق بولىدۇ.

— بۇ دېگەنلىرى توغرا. موڭغۇللار دوستلۇققا پارايدىغان

① سوۋېت ئىتتىپاقىنى دېمەكچى.

خەلق. مېنىڭ موڭغۇللاردىن جان دوستلىرىم بارلىقىنىمۇ بىلىدىلا، — دېدى ھاجى، — ئەمما تاشقى موڭغۇلغا كەلسەك، ئۇلارنى دىنغا قارشى دەپ ئاڭلىدىم. بىزنىڭ دىنىمىزغىمۇ شۇنداق قىلۇرمۇ؟

مەخسۇت مۇھىتى كۈلۈپ تاشلاپ، مۇنداق دېدى: — بۇ باشقا گەپ. مېنىڭ بىلىشىمچە، تاشقى موڭغۇلدا ئىنقىلاب بولغاندا، بەزىلەر دىننى قورال قىلىپ، ئىنقىلابقا بۇزغۇنچىلىق قىلغان. تاشقى موڭغۇل ھۆكۈمىتى شۇنداقلارنى جازالىغان. بۇنىڭ بىزنىڭ دىنىمىز بىلەن ئالاقىسى يوق. ئۇنى دېسە، بىز بىر دىن قېرىنداش دەپ ئىسلام بايرىقىنى كۆرىۋاتقاندا، بىزنىڭ ماڭۇڭىڭىزدىن بىزگە نېمە ۋاپا كەلدى؟

— مەخسۇتباي توغرا گەپ قىلدى، — دېدى سالى دورغا، — ھېلىقى توقسۇن پۇگەنمۇ مۇسۇلمان ئەمەسمۇ؟ ئۇ بەئىبەشت مەسچىتىتە ناماز ئوقۇۋېتىپ، ئۆزىگە خەنجەر ئۇرماقچى بولىدىغۇ؟ بۇنى ئۇنتۇپ قالدىلارمۇ، ھاجىم؟

ماڭۇڭنىڭ بىلەن توقسۇن پۇگەن توغرىسىدىكى بۇ ئىچىق خاتىرىلەر ھاجىنىڭ كۆڭۈل پارىسىغا تۈز سەپكەندەك تەۋرىنىپ چىقتى، ئۇنىڭ سالاپەتلىك چىرايى بۇلۇتلىق، ئاسماندەك تۇتۇلۇپ، دۈگىلەك كۆزلىرى ئىستىپارەت بۇلۇتلىق. — راست، — دېدى ئۇ بىر ئازدىن كېيىن خەتتالىق تەييارلىق بىلەن يەرگە قاراپ، — دىن ۋە مىللەت دېگەن سۆزلەر ياخشى — يامانلىقنىڭ قاشتىقى بولالمايدىكەن. ئادەم دېگەن خام سۈت ئەمگەن نېمە، شۇنچە ئىشلارنى كۆرۈپ تۇرۇپ، بەزىدە...

ئەستايغۇرۇللا! خەير، بۇ گەپنى قويايلى، تاشقى موڭغۇلدىن ياردەم سورىساق، قايسى يول بىلەن سورايىمىز؟ — بۇنىڭدىن خاتىرجەم بولسالا، — دەپ كۈلىدى مەخسۇت مۇھىتى، — بىز ئۈرۈمچىدە ھەممە ئىشنى توغرىلاپ قويىمىز.

ئۇزۇنغا قالماي تاشقى موڭغۇلدىن ئالدىلىرىغا ۋەكىل كېلىدۇ.
ئۇلار ياردەم توغرىسىدا ھەرقايسىلىرى بىلەن سۆھبەتلىشىدۇ.
شۇ چاغدا «پاق» دەپ تۇرۇۋالغىنىلا چۈمۈ!

كىڭىز ئۆيىنى يېنىك كۈلكە ئاۋازى قاپلىدى. ھاجى با-
ياتىن بېرى «موڭغۇل» دېگەن سۆزنىڭ نەچچە قېتىم تەكرار-
لىنىشى بىلەن بورتالادىكى موڭغۇل دوستى ئېردىنباقتى
ئېسىگە ئالدى بولغاي، كىڭىز ئۆيىنىڭ كىرگىنىگە ئېسىقلىق
تۇرغان ھېلىقى موڭغۇل قامچىسىغا قاراپ جىم بولۇپ قالدى.
مەخسۇت مۇھىتى چاقچاق قىلىپ، «بۇ قامچىنى ھەر كۆرگەندە،
بىمىيارە بۆرتە ناچىمىزۇ يادلىرىغا كېلىدىغانىدۇ» دېدى.

ھەممە بىلەن كۈلۈشتى. ئاندىن، تاشقى موڭغۇل ۋەكىللىرى
كېلىشتىن بۇرۇن، ھەممە تاغلارنىڭ دورغىلىرىغا، جۇملىسىدىن
بەشىر بىلەن يولۋاسقا ئەھۋالىنى ئۇقتۇرۇپ، ھاجىنىڭ نامى-
دىن سۆھبەتكە چاقىرىق يېزىپ ئەۋەتىش قارارىغا كېلىشتى.
چاقىرىقنىڭ كۆپىيىشىنى مەخسۇت مۇھىتى يېزىپ چىقتى. ئەتى-
سى بۇ كۆپىيىشە خەلىپە خېنىمنىڭ قولى بىلەن بىرقانچە
نۇسخا كۆچۈرۈلۈپ، چاپارمەنلەر ئارقىلىق تەرەپ-تەرەپلەرگە
تارقىتىلدى. چۈشۈك غىزا ۋاقتىدا، مەخسۇت مۇھىتى موڭغۇل
خەلقى خۇددى قۇمۇل خەلقىگە ئوخشاشلا، فېئودال ۋاڭلىق
تۈزۈمىدە ئۇزۇن يىللار قاتتىق ئېزىلگەنلىكتىن، ئۇلارنىڭ ۋاڭ-
لىق تۈزۈمىگە ناھايىتى قارشى ئىكەنلىكىنى ئېيتىپ، «مۇبادا
قوزغىلاڭنىڭ دەسلەپكى كۈنلىرىدە بولغىنىدەك، بەزىلەر يەنە
قۇمۇل ۋاڭلىقىنى ئورنىغا كەلتۈرۈش دەيدىغان گەپلەرنى
قىلىدىغان بولسا، تاشقى موڭغۇل بىزگە ياردەم بەرمەسلىكى
مۇمكىن» دېدى.

خاتىرجەم بولسىلا، مۇنداق گەپلەرگە ئەمدى يول
قويماسىز،— دېدى ھاجى جىددىي قىياپەتتە،— قۇمۇل خەلقى

ۋاڭلىقنىڭ دەردىنى ئاز تارتىدى. ئەمدى كىمدەكىم ۋاڭلىقنى
نى تىكلەيمەن دېسە، ئۆزىنىڭ بېشىنى يەيدۇ. بۈگۈنكى كۈندە
بەگ-غوجىلار بىلەن ئىتتىپاق تۇتۇشىمىز زالىم ھۆكۈمەتنىڭ
زۇلمىدىن تېزىرەك قۇتۇلۇش ئۈچۈن بولغان؛ شۇنداق ئەمەس-
مۇ دورغام!

— شۇنداق، — دېدى سالى دورغا، — ھېلىمۇ بۇ بەگ-
غوجىلاردا ئىشەنچ يوق. بەشىر دېگەن ھاراقكەشنىڭ مەيلىچە
بونسا توپىلاڭدىن توقساچ ئوغرىلاپ، ۋاڭ بولۇۋالغۇسى بار.
لېكىن ھاجىم ئېيتقاندا، بىز بۇنىڭغا ھەرگىز يول قوي-
مايمىز.

— شىنجاڭ ۋە پۈتۈن مەملىكەتنىڭ ۋەزىيىتىمۇ بۇنىڭغا
يول قويمايدۇ، — دېدى مەخسۇت مۇھىتى، ئاندىن ئىچكى
ئۆلكىلەردىكى خەلق ئاممىسىنىڭ جاھانگىرلىك، فېئودالىزم ۋە
مىلتارىستلارغا قارشى يۈرگۈزۈۋاتقان ئىنقىلابىي ھەرىكەتلىرى
توغرىسىدا بىرمۇنچە يېڭىلىقلارنى سۆزلەپ بەردى.
شۇ كۈندىن باشلاپ، ۋەكىللەرنى كۈتۈۋېلىش تەييارلىق-
لىرى باشلىنىپ، ھاجىمنىڭ ئوردا باغدىكى تام ئۆيلىرى سۆھبەت
ئورنى قىلىپ بەلگىلەندى. باغ ئىچىگە بىرنەچچە كىمىز ئۆيمۇ
تىكىپ قويۇلدى.

3

سۆھبەتكە چاقىرىلغانلار يىغىلىپ بولغانىدا، جامىن
دورجى باشچىلىقىدىكى تاشقى موڭغۇل ۋەكىللىرىمۇ يېتىپ كەل-
دى. ئۇلارنى نېرىنىكىلىق سادىق قورمال باشلاپ كەلگەنىدى.
ۋەكىللەرنىڭ ئارىسىدا بۇغداي ئۆڭلۈك كەلگەن دوغىلاق، ئوتتۇ-
را ياش بىر قازاق كىشىمۇ بار ئىدى. ئۇ مەخسۇت مۇھىتى

بىلەن قۇچاقلىشىپ كۆرۈشتى. مەخسۇت مۇھىتى ناھايىتى خۇ-
شال بولۇپ، ئۇنى ھاجىغا «مېنىڭ روسىيىدە تونۇشقان دوست-
تۇم قاسىم ئەپەندى، ئۇ رۇسچە ۋە موڭغۇلچىنى ئويدان بىلىدۇ»
دەپ تونۇشتۇردى. دەرۋەقە، شۇ سائەتتىن باشلاپ قاسىم ئە-
پەندى تەرجىمانلىق ۋەزىپىسىنى ئۆتەشكە كىرىشتى. ئۇ ئۆي-
خۇرچىنىمۇ ئۆز ئانا تىلىدەك سۆزلەيتتى. مېھمانلار شەرىپىگە
بېرىلگەن زىياپەتلىر ئاياغلىشىپ، ئەتىسى سۆھبەت باشلىنىپ
دەپ قالغۇچىلىك، يولۋاسنىڭ كەلمەيۋاتقانلىقى ساھىبىخانلار-
نىڭ كۆڭلىنى غەش قىلىپ تۇراتتى.

— زادى ئۇ تازىنىڭ نىيىتى بۇزۇق.

— كەلمىسە كەلمىگەن، توخۇ چىلىشىشىمۇ تاڭ ئېتىۋېرىدۇ.

— ئۇنداق دېگەنلىرى بىلەن ئۇ ئەتىلا تىلى بىلەن

تىكەن تېرىپ، يەنە بىر تاغار پىتىنە چىقىرىشتىن يانمايدۇ.

— ئىشتانغا چىقارغان كۆڭۈلگە تايىنىپ دەپ، ئۇ ئۆز-

نىڭ سايىسىدىن ئۆركۈپ يۈرگەن بولماسمۇ؟ ئۇنىڭ ھاجىغا

قىلغانلىرى ئازمۇ؟

كىشىلەر ئارىسىدا ئەنە شۇنداق گەپلەر بولۇۋاتقاندا،

يولۋاسنىڭ چوڭ ئوغلى نىياز بەگ بىرقانچە ئايلار بۇرۇن

ماجۇگىيىنىڭ ئالدىغا يولۋاسنىڭ شەخسىي ۋەكىلى بولۇپ

ئەنشىگە بارغان ھېلىقى قاسىم پۇگەن دېگەن ئادەمنىڭ ھەم-

راھلىقىدا بەش مۇھاپىزەتچىسى بىلەن يېتىپ كەلدى. ئۇنىڭ

ئېيتىشىچە، يولۋاس تاۋى يوق بولۇپ كېلەلمەپتىمىش، يول-

ۋاسنىڭ ئەنە شۇنداق باھانە بىلەن ئۆزى كەلمەي ئوغلىنى

ئەۋەتكەنلىكىنى كۆپچىلىك كىشىلەر قانداقتۇر، بىر شۇملۇقنىڭ

ئالامىتى دەپ چۈشىنەتتى.

سۆھبەت ئەنە شۇنداق شارائىتتا باشلاندى.

تامىلىرىغا گۈللۈك زەدىۋال تۇتۇلۇپ، زىلچە - گىلەملەر

سېلىنغان كەڭ ۋە يورۇق مېھمانخانىنىڭ تۆۋرەك تەرىپىگە تاش-
قى موڭغۇلدىن كەلگەنلەر، ئىككى قاسناققا يەرلىكلەر جاي-
لاشتى. مەخسۇت مۇھىتىمۇ تۆۋرىدىن ئورۇن ئالدى. بەشىر تۆۋرگە
يېقىن يەرگە جايلاشتى. ھاجى ساھىبخان سۈپىتىدە پەستى-
رەك ئولتۇردى. ئولتۇرۇشقا سېلىنغان داستىخاندا قەنت-گېزەك،
مېۋە-چېۋە ۋە چاي چىنىلىرىدىن باشقا نەرسە يوق ئىدى.

جامىنى دورجى قېلىن قارا سوكونا پەشىمىنىڭ ياقىسىنى
ئېچىۋېتىپ، ئەگرى سايلىق ئاغزىنىڭ ئۇچى بىلەن شالاڭ
بۇرۇتنى تاراپ ئولتۇرۇپ، سۆزگە كىرىشتى. ئۇ ئۆز ئادىتى
بويىچە، ھەربىر جۇملىنىڭ ئاخىرىغا «ئىھىم» دېگەن بىر تا-
ۋۇشنى قوشۇپ سۆزلەيتتى. ئۇنىڭ ئاۋازى ئۆزىنىڭ بويىغا
ياردىشا بوم ئاغرىدەك بوڭۇلداپ چىقاتتى. ئۇ ئۇيغۇر خەلقى
بىلەن موڭغۇل خەلقىنىڭ ئۇزاق تارىخلاردىن بۇيان بىر تۇغ-
قان قېرىنداشلىق ئىناق ۋە ئۆزئارا ھەمدەملىكتە ياشاپ، بىر-
مۇنچە جەھەتلىرىدە تەقدىرداش ۋە قەلبداش بولۇپ كەلگەن-
لىكىنى؛ موڭغۇل خەلقىنىڭمۇ ئۆتسۇشتە قاتنىشقان جەمىي-
زۇلۇملار ئاستىدا بارلىق ئىنسانىي ھوقۇقلاردىن مەھرۇم بو-
لۇپ، تەسۋىرلەپ بولغۇسىز ئېغىر كۈنلەرنى كۆرگەنلىكىنى؛
كېيىن سۇغا ياتۇر دېگەن كىشىنىڭ يولباشچىلىقىدا ئىنقىلاب
قىلىپ، ئازادلىققا ئېرىشكەنلىكىنى ئېيتىپ مۇنداق دېدى:

— موڭغۇل خەلقى قۇمۇل ئۇيغۇرلىرىنىڭ زۇلۇمغا قارشى،
ھەق-ئادالەت ۋە ئەركىنلىك ئۈچۈن باشلىغان كۈرۈشىنى
قوللاشنى ئۆزىنىڭ قېرىنداشلىق بۇرچى دەپ ھېسابلايدۇ.
شۇنىڭ ئۈچۈن بىزنىڭ ھۆكۈمىتىمىز سىلەرگە ماددىي ۋە
مەنىۋى ياردەم بېرىشنى قارار قىلدى. بىز شۇ مەسىلە ئۈستى-
تىدە سۆھبەت ئۆتكۈزۈش ئۈچۈن كەلدۇق. بىزنىڭ شەرتىمىز
ئۈچ: بىرىنچى، ما جۇڭخېيىنىڭ بىلەن بولغان ئالاقىنى ئۆزىمىزگە

ئىككىنچى، ۋاڭلىقنى ئورنىدا كەلتۈرۈش دېگەن گەپلەرنى قەتئىي ئەمەلدىن قالدۇرىسىلەر؛ ئۈچىنچى، ھازىرقى بۆلۈنۈش ھالىتىنى تۈگىتىپ، ھەممىڭلار ئىتتىپاق بولغان ھالدا ئاراڭلاردىن بىرىنى باشلىق سايلايسىلەر ۋە شۇ كىشىگە بەيئەت قىلىسىلەر، بىز ياردەمنى شۇ كىشى ئارقىلىق بېرىمىز.

باياتىدىن بېرى، خۇددى سىنىپتا دەرس ئاڭلاۋاتقان ئوقۇغۇچىلاردەك جىم ئولتۇرۇشقان كىشىلەر ئارىسىدا خۇدۇر-خۇدۇر باشلىنىپ كەتتى. تامغا يۆلەنىپ ئولتۇرغان ياپما قاپاق بەشىر يوغان گەۋدىسىنى رۇسلاپ، يېنىدىكى بىرىنىڭ قۇلىقىغا پىچىرلاشقا باشلىدى. ئۇنىڭ چېكىملىكتىن قارىداپ كەتكەن چىرايى بۇزۇرۇپ كېتىۋاتاتتى. بىرىنىڭ قىستىلىقىدىن تۇلۇم چاشقانغا ئوخشىشىپ قالغان نىياز بەگ جامىسىنى دورىغا يەر ئاستىدىن ھۆمىيىپ، چىشىلىرىنى غۇچۇرلىتىپ ئولتۇراتتى.

— ناھايىتى ياخشى، — دېدى سالى دورغا تەبەسسۇم ئارىلاش، — جامىسىنى دورىدىن دەل بىزنىڭ كۆڭلىمىزدىكىنى ئېيتتى. بىز بۇنىڭغا قوشۇلىمىز.

— دورغام، ئالدىدىنما يىراق گەپ قىلىسلا، — دېدى نىياز بەگ قاپىقىنى سېلىپ، — بىز گامىلىڭغا يۆلەنمەي كىشىگە يۆلەنگۈدەكمىز، قۇمۇلدىكى ئالتە تىۋىكتىن بىلەن نېمە ئىش پۈتتۈ؟

— راست، راست، — دېيىشتى ئۇنىڭ يېنىدا ئولتۇرغانلاردىن بىر — ئىككىسى. باشقىلار نىياز بەگكە قارشى چىقىپ، ما جۇڭيىڭنىڭ ۋاپاسىزلىقى ئۈستىدە تەرەپ — تەرەپتىن شىكايەت باشلىدى.

— ما جۇڭيىڭ كىم؟ — دەپ گەپكە ئارىلاشتى جامىسىنى دورىدىن ئۇنىڭ تېگى — تەكتىدىن ئېيتقاندا، پۈتۈن

چۇڭتۇ خەلقىنىڭ بېشىغا ئېغىر كۈلپەتلىرىنى سېلىۋاتقان قارائىيەت مىلىتارىستلارنىڭ بىرى ئىكەنلىكىنى، ئۇنىڭدا ئۇيغۇر خەلقىنىڭ ئازادلىق ھەرىكىتىگە ياردەم بېرىش نىيىتىنىڭ ئەسلا يوقلۇقىنى، ئۇنىڭ شىنجاڭغا كېلىشى پەقەت ئۆزىنىڭ ياۋۇز نەپسى ئۈچۈنلا بولغانلىقىنى بىرمۇنچە دەلىللەر بىلەن كۆرسىتىپ تۇتۇپ، «ئەگەر ماجۇڭيىسىدىن ئالاقەڭلارنى ئۈزۈم-سەڭلار، بىز ھازىرلا قايتىپ كېتىمىز. ياردەم توغرىسىدا گەپ بولۇشى مۇمكىن ئەمەس.» - دېدى.

شۇنىڭ بىلەن نىياز بەگ ۋە ئۇنىڭ تەرەپدارلىرى جىم بولۇپ قالدى.

باشلىق سايلاش مەسىلىسىگە كەلگەندە، بەزىلەر بەشىرنى، بەزىلەر يولۋاسنى، بەزىلەر ھاجىنى كۆرسەتتى. تالاش-تارتىش كۈچىيىپ كەتتى.

ئاخىر جامىسىن دورجى سۆزگە ئارىلىشىپ مۇنداق دېدى: «ئۇيغۇر خەلقى ئۆزىنىڭ كۈرەشچانلىقى ۋە ئىناق-ئىتتىپاقلىقى بىلەن تارىختا بىرقانچە سۇلالىلەرنى ياراتقان خەلق. مېنىڭ ئاڭلىشىمچە، ئۇيغۇر دېگەن سۆزنىڭ مەنىسىمۇ «ئۇيۇش-قان»، «بىرلەشكەن» دېگەن بولىدىكەن. بىلەر ئۇلۇغ ئىشنى باشلىغانىدىڭلار، ئەمما ئىتتىپاقىڭلار ياخشى بولماي كەپ-تۇ. مانا ھازىرمۇ شۇنداق قىلىۋاتىسىلەر، ھۇنداق قىلساڭلار كۆزلىگەن نىشانغا يېتەلمەيسىلەر. مەن سىلەرگە بىر مەسەل ئېيتىپ بېرىمەن: «بىر زامانلاردا، بىر ماكاندا ياشايدىغان ئىككى يىلان بويىتىكەن. بىرىنىڭ بېشى بىر، قۇيرۇقى مىڭ ئىكەن؛ يەنە بىرىنىڭ بېشى مىڭ، قۇيرۇقى بىر ئىكەن. كۈنلەرنىڭ بىرىدە بۇ ئىككى يىلان ئار بىر يولغا كىرىپ قاپتۇ. دەل شۇ چاغدا ئالدى تەرەپتىن شامالداك غۇپ-غۇلداپ بىر كۆڭكە كېلىپ قاپتۇ. ھېلىقى بېشى بىر، قۇيرۇقى مىڭ يىلان

دەرھال ئۆزىنى چەتكە ئاپىتىۋە ھېلىقى بېشى مىڭ، قۇيرۇقى
بىر يىلاننىڭ بىر بېشى ئارقىغا يېنىشىنى، بىر بېشى ئالغا
يېنىشىنى، يەنە بىر بېشى يانغا چەتلىشىنى... ئىشقىلىپ ھەر-
بىر بېشى ئۆز گېپىنى قىلىپ، تالاش-تارتىش بىلەن بىر
پىكىرگە كېلەلمەي تۇرغاندا، كوڭكا كېلىپ ئۇنى بىراقلا مە-
چىپ تاشلاپتۇ. سىلەردۇ ئىتتىپاقىزلىق نەتىجىسىدە، شۇنداق
پاچىسىلىك ئاقىۋەتكە قالمىساڭلار بولاتتى.»

بۇ گەپ تەسىر قىلىپ، تالاش-تارتىش توختاپ قالدى.
ئەسما ئۇلارنىڭ ئەلپازىدىن ھازىرچە بىر پىكىرگە كېلەلمەس-
لىكى كۆرۈنۈپ تۇراتتى. مەخسۇت مۇھىتى بۇ ئەھۋالغا قاراپ،
«بۈگۈن دەم ئالغاي، ئوبدانراق ئويلىنىپ، سۆھبەتنى
ئەنە داۋاملاشتۇرۇش» تەكلىپىنى قويدى. بۇ تەكلىپ قوبۇل
قىلىندى. لېكىن كۆپچىلىكنىڭ، جۈملىدىن تاشقى موڭغۇل
ۋەكىللىرىنىڭ ھاجىغا مايىل ئىكەنلىكى بىلىنىپ قالدى.

تۇن پەردىسى ئالەمنى قاپلاپ، ھەممە ئادەم ئۇيقۇغا
كەتكەن چاغدا، تاراتىغا يانداش جايلاشقان قالغايتى دېگەن
يۇرتنىڭ ئەڭ چەت مەھەللىسىدىكى بىر كىمىز ئۆيىدە يول-
رۇس ئۆزىنىڭ ئوغلى نىياز بەگنىڭ قېشىدىن كەلگەن قا-
سىم پۇگەن بىلەن جىددىي پاراڭلىشىپ ئولتۇراتتى. ئۇلار-
نىڭ ئاۋازى شۇ قەدەر تۆۋەن ئىدىكى، ئىشىك تۈۋىدە مىل-
تىق تۇتۇپ تۇرغان ئىككى مۇھاپىزەتچىمۇ ئۇلارنىڭ نېمە
دەۋاتقانلىقىنى ئېنىق ئاڭلىيالمىتتى. بىر ھازادىن كېيىن
قاسىم پۇگەن ئۆيىدىن ئالدىراش چىقىپ، تۇياقلىرىغا بىر-
نەچچە قات كىمىز ئورالغان ئېتىغا مىنىپ، تاراتى تەرەپكە
راۋان بولدى. كۈنچىقىش تەرەپ بېلىق باغرىدەك ئاقىرىشقا
باشلىغاندا، يولرۇس مۇھاپىزەتچىلەرگە ئۆزى مىنىدىغان ئات
بىلەن يەنە بەش ئاتنى سايىدا چاپتۇرۇپ، قارا تەرگە

چۆمدۈرۈپ كېلىدىنى بۇيرۇدى.

چاشكا ۋاقتى بىلەن يەنە سۆھبەت باشلىنىپ، تۈنۈگۈن
كى مەسىلە يەنى كىمنى باشلىق قىلىش مەسىلىسى ئۈستىدە
ئەمدىلا گەپ بولۇۋاتقاندا، يوللۇش بەش مۇھاپىزەتچىسى
بىلەن قارا تەرگە چۆمگەن ئاتلارغا مەنئىيە، سۆھبەت بولۇ-
ۋاتقان ئۆيىنىڭ ئالدىغا كېلىپ توختىدى ۋە مەلۇمچىلارنىڭ
جاۋابىنى كۈتمەيلا ئۆيگە كىرىپ سالام-سەھەتتىن كېيىن
ھەممەي بىلەن ناھايىتى مۇلايىم كۆرۈشۈپ چىقتى ۋە
ئۆزىنىڭ ئازراق تومۇداپ قالغانلىقى سەۋەبىدىن، دەسلەپ
ئۆزى كەلمەي ئوغلىنى ئەۋەتكەنلىكىنى، كېيىن بۇ سۆھبەت-
نىڭ مۇھىملىقىنى ئويلاپ، كېسەللىكىگە قارىماي، كېچىلەپ
يول يۈرۈپ كەلگەنلىكىنى ئېيتىپ، خۇددى راست ئاغرىق
كىشىدەك ئاستا ئىنجىقلاپمۇ قويدى. سۆھبەت قاتناشچىلىرى
يىراقتىن ئۇنىڭ كېچىلەپ يول بېسىپ كەلگەنلىكىگە ئىشەن-
مىپ، ئۇنى بىر ئاز ئارام ئېلىشقا ئۇنداتقان ۋە مەقسەتتە
سۆھبەتنى چۈشتىن كېيىن ئۆتكۈزۈلۈپ بولۇشتى.

چۈشتىن كېيىن سۆھبەت باشلىنىش بىلەن مەخسۇت
مۇھىمىتى سۆز باشلاپ مۇنداق دېدى: «بىز ئۇي-
غۇرلاردا ئەل-يۇرتقا سەردار بولغان ئادەمنى
سەركىگە ئوخشىتىدىغان گەپ بار. بۇ ناھايىتى جايىدا بولغان
ئوخشىتىش. سەركە لايىقەتلىك بولسا، پادا خەۋپ-خەتەرگە
ئۇچرىمايدۇ. سەركە لايىقەتسىز بولسا، ئۆزىنىمۇ، پادىنىمۇ
خەۋپ-خەتەردە قويدۇ. سەركىنىڭ لايىقتى ئۇنىڭ تەبىئە-
تىگە باغلىق يەنى سەركىلىككە يارايىدىغان مال سەركە
بولالايدۇ. ئۆچكە ئادەتتە سەركىنىڭ ئورنىنى باسالمايدۇ،
بۇ بىر. يەنە بىرى، مېنىڭ ئاڭلىشىمچە، يىلقىنىڭ ھەربىر
ئۇيۇرىدا بىر ئايغىر بولىدىكەن. ئايغىر ئۆز ئۇيۇرىنى يىرت-

قۇچىلاردىن قوغدايدىكەن، مەنتا ئۆز ئۇيۇرى ئۈچۈن جېنىنى
پىدا قىلىدىكەن. مېنى بۇ يەرگە باشلاپ كەلگەن ھەممىسى
ئاكا يولدا كېلىۋېتىپ، بىر بوز ئايغىرنىڭ يېرىم كېچىدە
يىلقىغا تەگكەن بىر يولسۇاس بىلەن ئېلىشىپ، ئۇنى ئۆل-
تۈرگەنلىكى ۋە ئۆزىنىڭمۇ ئېغىر يارىلانغانلىقىنى ھېسكايە
قىلىپ بەردى. ئەل-يۇرتقا سەردار بولغان ئادەم ئەنە شۇ
سەركىدەك يول باشلاشقا لايىقەتلىك بولۇشى، قېرىنداشلىرى
ئۈچۈن ئاشۇ ئايغىرىدەك ئۆز جېنىنى پىدا قىلالىشى لازىم.
ئارىمىزدا مۇشۇنداق ئادەملەر بار. گەپ ئۇنى تاللىۋېلىشتا
قالدى. مېنىڭ دەيدىغىنىم شۇ:»

مەخسۇت مۇھىتىنىڭ سۆزىگە ئۇلاپلا، «ئاغىنىلەر، مەن
ئىككى ئېغىز گەپ قىلاي» دېدى يولسۇاس قەدىنى رۇسلاپ.
ھەممىنىڭ دىققىتى ئۇنىڭغا بۇرۇلدى. مىرۇل مەرگەن
ئۆزىنىڭ يېنىدا ئىشىكىنىڭ يان ياغىچىغا يۆلىنىپ ئۆل-
تۈرغان تىخنىياز زورنىڭ قۇلىقىغا «ئىم، بۇ تاز ئەمىدى
ئىشنى بۇزىدىغان بولدى» دەپ پىچىرىلدى. سالى دورغا ھال-
جىنىڭ كۆزىگە ئەندىشىلىك قاراپ قويدى. يولسۇاسنىڭ مۇن-
داق ئالدىراپ سۆزلىمەكچى بولغانلىقىغا قاراپ، مەخسۇت مۇ-
ھىتىنىڭمۇ چىرايى ئۆزگىرىپ، يوغان قىيى كۆزلىرى ھاجىغا
تىكىلدى. ئەپيۇن خۇمارىدىن كۆزلىرى يۇمۇلۇپ كېتىۋاتقان
بەشىر دەرھال سىگەكلىشىپ، يولسۇاسقا قارىدى. ھاجى بولسا
خەۋپلىك بىر نەرسىگە دۇچ كەلگەن كىشىدەك يوغان مۇش-
تۇملىرىنى مەھكەم تۇتۇپ، ئۇنىڭغا قانداقلىق ئولتۇراتتى.

يولسۇاس يايپاڭ يۈزىگە ئانچە يارىشىپ كەتمىگەن
ساقلىنى سىلاپ، خۇددى خوجىسى ئالدىدا سۆزلەۋاتقان خىز-
مەتكاردەك يۇمشاق تەلەپپۇز بىلەن «ھىم، مەن ئىككى ئې-
غىزلا گەپ قىلىمەن» دېدى. دە، مەخسۇت مۇھىتىغا قاراپ:

«ئۆزۈڭە ناھايىتى ئويىدىن دېدىڭلار مەخسۇت باي، ئۆزۈڭە دېگەن سەركىدەك يول باشلىيالايدىغان، ئۆز ئۇيۇرى ئۈچۈن چېنىقىنى ئايغىرىدەك پىدا قىلالايدىغان ئادەم بىزنىڭ ئارىمىزدا بىرلا. بۇ كىم دېسە، قۇمۇلدىن چىققان رۇستەم پالساۋان خوجى-ئىپپاز ھاجى بولسۇن. مەن مۇشۇ كىشىنىڭ بىزگە سەردار بولۇشىغا قېتىلىمەن. ھازىردىن باشلاپ ھاجىغا بەيئەت قىلىمەن» دېدى ۋە ئورنىدىن تۇرۇپ، ھاجىغا ئېگىلىپ تەزىم قىلدى. بۇ كۈتۈلمىگەن ئىش ھەممىنى ھەيران قالدۇردى. بىر-ئىككى سېكۇنتتەك جىمجىتلىقتىن كېيىن، «ھۇششەرە، «ئەجەب ئويىدىن ئىش بولدى»، «يولۋاس بېگىنىڭ ھەممە-تىگە يارىكاللا»، «ئاقىل كىشى شۇنداق بولسۇن» دېگەن گەپ-لەر ياڭراپ كەتتى. پەقەت بەشىرلا يولۋاسقا يەر ئاستىدىن ھۆمىيىپ، چېشىلىرىنى غۇچۇرلىتىپ ئولتۇراتتى. ھاجى بولسا خۇددى قەيىن بىر تېپىشماقنى تېپىۋاتقان كىشىدەك خىيالغا چۆكۈپ قانغانىدى.

— ئەمەس، ھەممەيلىن شۇنىڭغا كېلىشتۇقمۇ؟ — سورىدى

جامىن دورجى كۈلۈمسىرەپ ئولتۇرۇپ.

— كېلىشتۇق، كېلىشتۇق! — دېدى بەشىردىن باشقىلار.

— قۇمۇل دېھقانلار ئىنقىلابىنىڭ سەردارى خوجىنىياز

ھاجىغا مۇبارەك! — دېدى مەخسۇت مۇھىتى ئورنىدىن دەس

تۇرۇپ.

ھەممەيلىن ئورۇنلىرىدىن تۇرۇپ «مۇبارەك - مۇبارەك!»

دېيىشتى. بەشىرمۇ ئورنىدىن تۇرۇپ ئاغزىنى مەيدىرلىتىپ

قويدى. يولۋاس ھاجىغا يېقىن كېلىپ، «ئات ئاتلاپ، تىزگىگە

قۇملاپ، يىراقتىن كەلگەن ئەزىز مېھمانلىرىمىز، بارلىق يۇرت

چوڭلىرىمىز يىغىلغان مۇشۇ سورۇندا. مەن ھاجىمىدىن ئەپسەر

سورايمەن. ئۆتكەن ئىشلارنى كۆڭۈللىرىدىن چىقىرىۋەتسە،

مەن گۇناھكار» دەپ كۆزىگە ياش ئېلىپ باش ئەگىدى،
هاجى سەل تۇرۇۋېلىپ، «خەير، ئەلنىڭ بەختىنى دەپ باش
لىغان ئۇلۇغ ئىشىمىز ئۈچۈن ئۆتكەنگە سالاۋات، ئاللا كې-
رىمىنىڭ ئۆزىمۇ غۇپۇرۇرەھمەدۇر» دېدى. شۇ ئارىدا كىمدۇر
بىرى بىر پەتنۇستا ئىككى پىيالە چاي ئەكەلدى. يولۋاس
بىلەن ھاجى چاي تۇتۇشۇپ ئىچىشتى.

ئىككىنچى كۈنى تاشقى موڭغۇل ۋەكىللىرى ئۆز يۈر-
تىغا ئالدىرىش قاپتتى. پەقەت قاسىم ئەپەندىلا قالدى.
سادىق قورمال ۋە ھاجىنىڭ ئىنىسى باقىنىياز باشلىق بىر-
قانچە كىشى تاشقى موڭغۇلدىن بېرىلىدىغان قورال-ياراغ
ۋە باشقا ھەربىي ئەشيانى يۆتكەپ كېلىش ئۈچۈن ۋەكىل-
لەر بىلەن تەڭلا يولغا چىقتى. يولۋاس باشلىق يۇرت چوڭ-
لىرىمۇ بۇنىدىن كېيىن ھاجىنىڭ بۇيرۇقى بويىچە ئىش قىل-
دى. باشقا ۋەدە ۋە قەسەملەر بېرىپ، ئۆز ماكانلىرىغا خۇشال
قايتىشتى. پەقەت بەشىمىزلا خاپا ئىدى. بولۇپمۇ بۇ سۆھبەتتە
ۋاڭلىقنى ئورنىغا كەلتۈرۈش توغرىلىق بىر ئېىىزمۇ گەپ
بولۇنىدىغانلىقى ئۇنى ناھايىتى خاپا قىلغانىدى.

مەخسۇت مۇھىتى ھاجى بىلەن يېرىم كېچىگىچە پاراڭ-
لاشقاندىن كېيىن، «ئەمدى مېنىڭ بۇ يەردە ئىشىم قالمايدى،
تۇرپاننى قوزغاشقا ئالدىرىشىم كېرەك» دەپ، تاڭ سەھەردە
ئوۋچى ھەبىبۇل بىلەن يولغا چىقتى.

ھاجى قاسىم ئەپەندى ۋە سالى دورغىلار بىلەن مەس-
لىمە تەلىشىپ، ھەرقايسى يۇرتلاردىن كېلىپ توپلانغان يىگىتلىرىدىن
بىرنەچچە كۈن ئىچىدە «پىدا ئىيلار» دېگەن نام بىلەن بىر قوشۇن
تەشكىللەپ چىقتى. ھاجى قوماندان، سالى دورغا بىلەن سادىق
قورمال ئۇنىڭ ياردەمچىلىرى، قاسىم ئەپەندى سىياسىي رەھبەر،
يۇسۇپ ئەپەندى مەشتاۋۇل دەپ جاكارلاندى. قوشۇنغا ھەربىي

شىتات بويىچە بەنچاڭ (ئون بېشى)، پەنچاڭ (ئۆتتۈز بېشى)،
لەنچاڭ (يۈز بېشى) لار تەيىنلەندى. توغنىياز زور شۇ لەنچاڭ-
لارنىڭ بىرى ئىدى. مىرۇل مەرگەن ھاجىنىڭ خاس مۇھاپىزەت-
چىلىرى باشلىقى بولدى. روزى ئۇستا بىر ئۆيىنى دۇكان قىلىپ،
ئۈچ شاگىرتى بىلەن ئوق ياساشقا كىرىشىپ كەتتى. بەنچاڭلار-
نىڭ بىرى ھوشۇر كانتۇ ئىدى.

— ئەمدىگۈ كانتۇلۇق قىلماسەن، — دېدى مىرۇل مەر-
گەن ئۇنىڭغا چاقچاق قىلىپ.

— ئەمدى كانتۇلۇق قىلسام، تۆت پۇتلۇق جانىگەرلەرنى
ئەمەس، ئىككى پۇتلۇق جانىگەرلەرنى كانتۇلايمەن، — دېدى
ھوشۇر كانتۇمۇ كۈلۈمسىرەپ.

— نېمە؟ — ئەمدى سەن خەقنىڭ توخۇسىنى كانتۇلىماقچىمۇ؟
— يوقسۇ، يوغان - يوغان جاڭجۇڭلار بىلەن دوتەيلەرنى
دەۋاتىمەن. شۇلارنى يوقاتساق، ھەممە خاپىلىق تۈگىگۈدەك.
— خېلى ئادەم بولۇپ قاپسەن جۇمۇ، بولىسا ھاجى ئاكام
ساڭا بۇ بەنچاڭلىقنى بەرمەيتتى، — دەپ كۈلدى مىرۇل مەرگەن
ئۇنىڭ مۇرىسىگە قولىنى قويۇپ.

بىركۈنى يۈسۈپ ئەپەندى پىدائىيلارغا «گېرى دۈن» ①،
«سولادۈن» ②، «ئىلەرى ئارش» ③ دېگەنگە ئوخشاش مىۋىلەر
بىلەن تۈركچە قوماندان بېرىۋاتقاندا، قاسىم ئەپەندى بۇنى كۆ-
رۈپ «ئاپلاھۇ ئەكبەر، بىز تازىمۇ كېچىكىپتەمىز. تۈركلەرنىڭ
تەسىرى بۇ يەرگە بىزدىن بۇرۇن كېلىپ بوپتىكەن» دەپ ئۆي-
لاپ قالدى. بىراق، كېيىن يۈسۈپ ئەپەندىنىڭ تۇرپانلىق

① ئارقىغا بۇرۇل.

② سولغا بۇرۇل.

③ ئالغا مارش.

ئىكەنلىكىنى، ئۆزگىچە قوماندان بېرىشنى ئۆزۈمچىلىكى بىر كىشىدىن ئۆزگىنىۋالغانلىقىنى ئوقۇپ ئۆزىدىن ئۆزى كۈلۈپ كەتتى.

4

بۇ يىل بەختكە يارىشا قىش كېچىكىپ كەلدى. ئادەتتە ئاللىقاچان قار ئاستىدا قېلىپ، ئاققۇنىڭ مەيىنى پەيلىرىدەك پارقىراپ كېتىدىغان دالا - قىرلار تېخىمۇ زەپىراندەك سارغىيىپ ياتاتتى. قىشنىڭ بەلگىسى بولۇپ نەچچە قېتىم ئۇچۇپ كەلگەن قار چېچەكلىرىمۇ يەرگە قونا - قونمايلا ئېرىپ كېتىۋاتاتتى. ئېگىز قارلىق چوققىلارغا تۇتاشقان يانباغىرلاردىكى سان-ساناقسىز قارىغايىلار بولسا، ھامان - ھامان يېشىل ياز مەنزىرىسىنى ئەسلىتىپ تۇراتتى. ئەنە شۇنداق كۈنلەرنىڭ بىرىدە تاشقى موڭغۇلدىن زور بىر كارۋان يېتىپ كەلدى. تۆگە كول-دۈرەلىرىنىڭ بىر خىلدا جاراڭلاشلىرى؛ ئويناق ئاتلارنىڭ مەھەللىگە يېقىنلاشقان سېرى قەدەملىرىنى تېزلىتىپ، شوخلۇق بىلەن تىزگىن سېرىپ كىشىلەشلىرى؛ ئۇششاق بالىلارنىڭ يۇڭگۇرۇشۇپ يۈرۈپ، قارلىغا چىتەك ۋىچىرلاپ چۈرۈلداشلىرى؛ ئىتلارنىڭ سۈكۈلداپ يۈرۈپ قاۋاپ قويۇشلىرى - مانا بۇلارنىڭ ھەممىسى قوشۇلۇپ، بۇ كارۋاننى تېخىمۇ ھەيۋەتلىك كۆرسىتىپ تۇراتتى. بۇ قېتىم جامىسىن دورجى بىلەن كەلگەنلەر ئارىسىدا ئۇزۇن كۈل رەڭ شىنىل كىيىپ، بېلىدىكى كەڭ تاسما بەلباغدا تاپانچا ئېسىۋالغان قىزىق ياشلار چامىسىدىكى بىر ھەربىي كىشىمۇ بار ئىدى. ئۇنىڭ بەش بۇرجەكلىك قىزىل يۇلتۇز قالدانغان سۇر قارىمىكول تۇمىقى ئاستىدا كۆرۈنۈپ تۇرغان سېرىق چېچكە چاچلىرى بىلەن كۈلۈپ تۇرىدىغان كۆك كۆزلىرى ھاجىغا بىر زامانلاردا يەرگە تەتراپىدىكى ھەربىي لاگېردا بىللە

تۇرغان ھېلىقى سۇخۇل دوستى گرىگورىنى ئەسلەتتى. جام-
سىن دورجى بۇ كىشىنى ۋاسىلى ئىۋانوۋ دەپ تونۇشتۇردى ۋە ھەر-
قايسى تاغلاردىكى قوزغىلاڭ باشلىقلىرىدىن مۇناسىۋەتلىك كىشى-
لەرگە دەرھال چاقىرىق ئەۋەتىشنى تەكلىپ قىلدى.

ئۈچىنچى كۈنى ھەربىي ياردەم ئەشيالىرىنى تاپشۇرۇش
دۇراسىمى ئۆتكۈزۈلدى. جامسىن دورجى سوۋغات سۈپىتىدە ھا-
جىغا بىر دۇربۇن، بىر تاپانچا، بىر خورمارەڭ خۇرۇم پالشوپكا
تەقدىم قىلدى؛ يولۋاس بىلەن بەشىرىگىمۇ بىردىن تاپانچا،
بىردىن خۇرۇم پالشوپكا بەردى. ئاندىن بەش يۈز تال سوۋېت
بەشىئاتارى، يۈز ئەللىك ساندۇق ئوق، ئىككى توننا قوغۇشۇن،
بەش يۈز كىشىلىك ھەربىي كىيىم، بەش يۈز پار پۇتۇن باشلىق
بۇلغارى ئۆتۈك، بەش يۈز كىشىلىك يامغۇرلۇق چاپان قاتارلىق
نەرسىلەرنى تىزىم بويىچە ئۆتكۈزۈپ بەردى. ھاجى شۇ يەرنىڭ ئۆ-
زىدىلا يولۋاسقا ئوتتۇز كىشىلىك كىيىم-كېچەك، يېتەرلىك ئوقى
بىلەن يىگىرمە تال مىلىتىق، بەشىرىگە يىگىرمە كىشىلىك كىيىم-
كېچەك ۋە يېتەرلىك ئوقى بىلەن ئون بەش تال مىلىتىق بېرىپ،
قالغان نەرسىلەرنىڭ ھەممىسىنى ئۆز قوماندانلىقىدىكى پىدائىيلار
قوشۇنىغا تارقىتىپ بېرىلىدىغانلىقىنى جاكارلىدى. بۇ قوشۇن ھا-
جىنىڭ يىگىتلىرىنى ئاساس قىلىپ، ھەرقايسى تاغلار (جۈملىدىن
يولۋاس بىلەن بەشىرىنىڭ تەۋەسىدىكى جايلار) دىن يىغىلىغان
يىگىتلىرىدىن تەركىب تاپقان بولغاچقا، بۇ تەقسىمات توغرىلۇق
ئۇ يەردە باشقىچە گەپلەرمۇ بولمىدى.

ۋەكىللەر قار چۈشۈپ قېلىشتىن بۇرۇن ئۆز يۇرتىغا
قايتىۋېلىشقا ئالدىرىغانلىقى ئۈچۈن شۇ كۈنى ئۇلارنى ئۇزىتىش
شەرتىگە ھاجىنىڭ ئۆيىدە تەنتەنىلىك زىياپەت ئۆتكۈزۈلۈپ،
ئاخىرى مەشرەپ ئۇيۇشتۇرۇلدى. قاسىم ئەپەندى جامسىن
دورجى بىلەن ۋاسىلى ئىۋانوۋنىڭ ئوتتۇرىسىدا ئولتۇرۇپ،

ئېيتىلىۋاتقان ناخشا - قوشاقلارنى ئۇلارغا تەرجىمە قىلىپ
بېرىۋاتاتتى. يولۋاس «مىجەزىم يوق» دەپ مەشرەپكە كىرمى-
دى. بەشىر بولسا زىياپەتتىن كېيىنلا ئۆز ئادەملىرى بىلەن
باغداشقا كەتكەنىدى. بىراق نەغمە - ناۋا قىزىپ، خۇشاللىق
كۈلكىلىرى ياڭراۋاتقان پەيتتە، كۈتۈلمىگەن بىر پاجىئە يۈز
بەردى.

بۇ مۇنداق ۋەقە ئىدى: ۋاسىلى ئىۋانوۋ قۇمۇل ئۇيغۇر-
لىرىنىڭ مىللىي پۇرىقى ناھايىتى قويۇق بولغان مەشرىپىنى
تۇنجى قېتىم كۆرۈۋاتقانلىقى ئۈچۈن بىر ئورۇندا خېلى ئۇزۇن
غىچە مىخەتكە قىمىرلىماي ئولتۇرۇپ پۇتى ئاغرىپ كەتتى
بولغاي، بىر ئاز ھەرىكەتلىنىۋېلىش ئۈچۈن شىنىلىنى يېپىنچاق-
لاپ سىرتقا چىقتى. ئۇنىڭ ياش مۇھاپىزەتچىسىمۇ بىللە
ماڭدى. ئون بەش كۈنلۈك تولۇن ئاي باغ ئىچىنى كۈندۈزدە
كىدەك يورۇتۇپ تۇراتتى. ۋاسىلى ئىۋانوۋ مۇزدەك ساپ ھاۋانى
چاڭقاقلىق بىلەن سۈمۈرۈپ، بۇ گۈزەل كېچىلىك مەنزىرىنى
تاماشا قىلغاچ، يالىڭاچلىنىپ قالغان ئۆرۈك دەرەخلىرى ئاردا-
سىدا چوڭ - چوڭ قەدەملەر بىلەن ئۇيان - بۇيان مېڭىشقا
باشلىدى. دەل شۇ چاغدا، مەشرەپ بولۇۋاتقان ئۆيىنىڭ ئۆگزى-
سىدىن قاتىرىغا ئىككى پاي ئوق ئېتىلدى. خۇددى غىچەك تار-
لىرى بىردىنلا ئۇزۇلۇپ، نەغمە توختاپ قالغاندەك، ئۆيىنىڭ
ئىچى جىمجىت بولۇپ قالدى. ئۆگزىدىن كىمىدۇر بىرىنىڭ
«گۇرس - گۇرس» قىلىپ ماڭغان ئاياغ ئاۋازى ئاڭلاندى. مېرۇل
مەرگەن ئۆيگە يۈگۈرۈپ كىرىپ، «ھاجى ئاكا، ھاجى ئاكا، يامان
بولدى، مېھماننى ئېتىپ قويدى!» دەپ ۋارقىرىدى.
ھەممەيلىن ئۆرە - تۆپە بولۇشۇپ پاتىپاراقچىلىق باش-
لىنىپ كەتتى...

ھاجى بىلەن جامىسىن دورجى باشلىق كىشىلەر يۈگۈرۈ-

شۇپ كەلگەندە ۋاسىلى ئىۋانوۋ ئۆرۈك تۈۋىدە قانغا مىلس
نىپ ياتاتتى. بۇ كۈتۈلمىگەن پاجىئە ھەممىنى شۇنداق ھودۇق-
تۇرۇپ تاشلىدىكى، ھاجىمۇ، جامىسىن دورجى ۋە باشقىلارمۇ نىپ-
مە قىلىشنى بىلمەي، بىر - ئىككى سېكۇنتقىچە تاشتەك قىپ-
تىپ قالدى. دېمىسەمۇ تاشقى موڭغۇل ھۆكۈمىتىنىڭ ھەربىي
ۋەكىلى بولۇپ كەلگەن مۇھىم بىر ئەرباب دەل قوزغىلاڭچىلار-
نىڭ باش شتابىدا، ھېچ كۈتۈلمىگەندە، نامەلۇم قاتىل تەرىپ-
پىدىن ئېتىلغان ئوق بىلەن يەرگە ياتقۇزۇپ قويۇلسا، بۇ كى-
چىك ئىش بولامتى؟ قاتىل كىم؟ ئۇ ئېمىشقا مۇشۇنداق مۇھىم
ئەربابنىڭ جېنىنى قەستلەيدۇ؟ يەنە كېلىپ، تاشقى موڭغۇل
ھۆكۈمىتى قوزغىلاڭنى قىزغىن قوللاپ، شۇنچە ماددىي ياردەم-
لەرنى بېرىۋاتقاندا، بۇ ياردەم ۋە قوللاشلار بىلەن قوزغىلاڭ-
چىلارنىڭ جېنىغا جان، تومۇرىغا قان قىزىۋاتقان مۇشۇنداق
پەيتتە، ئېمىشقا بۇنداق رەزىل سۇيىقەست يۈز بېرىدۇ؟

ھاجى بىلەن جامىسىن دورجى تەڭلا ھوشىغا كەلگەندەك،
ۋاسىلى ئىۋانوۋنىڭ ئۇزۇن گەۋدىسى قېشىغا تىزلاندى. ھاجى
قولنى ئۇنىڭ بۇرنىغا تۇتتى، جامىسىن دورجىنى قۇلىقىنى ئۇنىڭ
كۆكسىگە ياقتى. بەختكە يارىشا، ئۇنىڭ يۈرىكى تېخى سوقۇپ
تۇراتتى. «چاپسان بولۇڭلار! ئۇ تېخى ھايات!» دەپ ۋارقى-
رىدى جامىسىن دورجى. ياش بىر موڭغۇل يىگىتى يۈگۈرۈپ كېلىپ،
تېرە سومكىسىدىن داكا چىقاردى. قاسىم ئەپەندى ئۇنىڭغا
ياردەملىشىپ، يارىنى تېگىشقا باشلىدى. ۋاسىلى ئىۋانوۋ ئوڭ كۆك-
رىكى بىلەن سول بىلىكىدىن يارىلانغانىكەن.

— ئۇ لومودىنى نەدىن بولسا تاپ، مەرۇل! بولمىسا
كاللاڭنى ئالمەن! — دەپ ۋارقىرىدى ھاجى. ئۇنىڭ ئورنىدا
توخنىياز زور جاۋاب بېرىپ، مەرۇل مەرگەننىڭ بىرقانچە
يىگىتلەر بىلەن قاتىلنى ئىزلەپ كەتكەنلىكىنى ئېيتتى. ھاجى

ئۇنىڭغا «سەنمۇ بارا» دەپ بۇيرۇق بەردى. ئۆگزىنى ئاڭلىتىپ
قا چىققان يىگىتلەر ئاي يورۇقىدا پارقىراپ ياتقان ئىككى
تال پۈگەتنى تېپىپ چۈشتى. جامىسىن دورجى بۇ پۈگەتلەرنى
كۆزدىن كەچۈرۈپ چىقىپ، قاتىلىنىڭ قولىدىكى قورالنىڭ يەتتە-
ئاتار ناگان ئىكەنلىكىنى جەزملەشتۈردى.

يارا ئوبدان تېگىلىپ، قان توختىغاندىن كېيىن، ۋاسىلى
ئىۋانوۋنى ئاۋايلاپ كۆتۈرۈپ، خاس بىر ئۆيگە ئەكىرىدىپ قو-
يۇشتى. ھېلىقى موڭغۇل يىگىت ئۇنىڭغا ئۆكۈل بېرىش ۋە دورا
ئىچۈرۈشكە كىرىشتى. جامىسىن دورجى بۇنىڭ بىلەن ئىش پۈت-
مەسلىكىنى نەزەرگە ئېلىپ، بىر موڭغۇل يىگىتكە يەرلىكىلەردىن
ئىككى كىشىنى قوشۇپ دوختۇر ئېلىپ كېلىش ئۈچۈن تاشقى
موڭغۇلغا ماڭدۇردى. ھاجى باشلىق كىشىلەر قاتىلىنى تېپىپ
نىڭ چارىسى ئۈستىدە جىددىي باش قاتۇرۇشقا كىرىشتى.

5

تاراتى ئېغىزىنى ساقلاپ تۇرغان يىگىتلەرگە بۇ ۋەقە
توغرۇلۇق ئاللىقاچان خەۋەر بېرىلگەچكە، ئۇلار چارلاشنى
كۈچەيتىپ، تەرەپ - تەرەپلەرگە ئات سېلىپ يۈرەتتى. ئۇلار-
نىڭ ئارىسىدا ھوشۇر كانتۇمۇ بار ئىدى. ۋاقىت يىپىرىم كېچى-
دىن ئۆتۈپ، بايىقى پاجىئەنىڭ بىردىنبىر شاھىدى بولغان
تولۇن ئايمۇ قارلىق تاغلارنىڭ ئارقىسىغا يوشۇرۇنۇشقا باشلى-
دى. ھېرىپ كەتكەن ھوشۇر كانتۇمۇ ئاتىنىڭ چۆل-ۋۇرىنى بىر
تاشقا چىرماپ قويۇپ، ئۆزى يەرگە سوزۇلۇپ يېتىۋالدى. دەل
شۇ چاغدا، ئاياغ تەرەپتىكى قورايلىق ئىچىدە بىرنەچچە كىشى
پىرىلغان ئاۋازىنى ئاڭلاپ قالدى - دە، بېشىنى كۆتۈرۈپ،
قۇلاق سېلىشقا باشلىدى. ئۇنىڭ ئوغرىلىق قىلغان چاغلاردا

مەشەق قىلىغان ھۈنەرى يەنى قۇلىقىنىڭ سەزگۈرلۈكى بۇ قېتىم ئەسقاتتى بولغاي، شەپە كەلگەن يەرگە يۈگۈرۈپ بېرىپ، «كىم سەن؟» دەپ ۋارقىرىدى. بۈگۈنكى كېچىلىك بەلگە (پا-رول) «قارچىغا» ئىدى. قارشى تەرەپتىن سادا چىقىمغاچ مىل-تىقنىڭ چاقمىقىنى قايرىپ، يەنە «كىم سەن؟» دەپ تەكرار-لىدى. بۇ قېتىمىمۇ قارشى تەرەپتىن سادا چىقىمىدى. ھوشۇر كانتۇ مىللىتىنىڭ تەپكىسىنى بېسىۋەتتى. ھايت - ھۇيت دېگۈچە ئەتراپتىكى يىمىكتىلەر ئات چاپتۇرۇپ كېلىشتى ۋە ھوشۇر كە-تۇنىڭ گېپى بويىچە ھېلىقى قورايلىقنى قورسىتىۋېلىپ، بىر باشتىن ئاڭتۇرۇشقا باشلىدى. ئۇلارنىڭ ئارىسىدا ئەسەر چۈش-كەن ئاقسۇلۇق موللاق بىلەن غۇلجىلىق ھېيتەممۇ بار ئىدى. موللاق بەش قەدەمچە ئېرىدا دۇم ياتقان بىر ئادەمنى كۆرۈپ قېلىپ، «تۇر ئورۇڭدىن، بولمىسا ئېتىپ تاشلايمەن!» دەپ ۋار-قىرىدى. ھېلىقى ئادەم ئورنىدىن تۇرۇۋېتىپ تۇيۇقسىز ئوق چىقاردى. موللاق يىقىلدى. ھېيتەم قاتلىنىڭ قولىغا تېپىۋەتتى، ئۇنىڭ قولىدىكى ناگان يەرگە چۈشتى. قالغانلار ئولىشىپ كې-لىپ، قاتىلىنى تۇتۇپ باغلىدى. ھوشۇر كانتۇ بىلەن ھېيتەملەر موللاقنىڭ بېشىنى يۆلىدى. ئۇ مۇلاپ كېتىۋاتقان قولىنى ھوشۇر كانتۇنىڭ ئالدىغا قويۇپ، ئاران - ئاران مۇنۇ گەپ-لەرنى ئېيتالىدى:

— ھاجى ئاكا ... مېغا ئېيتىپ ... قويۇڭلار، ... ئاقسۇ ... تەرەپلەرگە ...، بېرىپ قالسا، قارىتال ... دېگەن يېزىدا ... ئانا ... ئانام ... بار. موللاخۇن بالاڭلار ... ھەق يولىدا ... شېھىت بولدى ...، دەپ قويسۇن، ... مەن ... سىلەر بىلەن

ئۇنىڭ دېمى ئۇزۇلۇپ، كۆزى يۇمۇلدى. ھوشۇر كانتۇ ئۆزىنىڭ پوتىسىدىن بىر پارچە لاتىنى يىرتىپ، مەرھۇمنىڭ تېڭىكىنى تېڭىپ قويدى. يىمىكتىلەر قاتىلىنى غەزەپ بىلەن

سىلىكىشتۈرۈپ، ئۇنىڭدىن گەپ سوراشقا باشلىدى. قاتىل بولسا
ئۆزىنىڭ ئېيتىنىمۇ ئېيتىماي قال - قال تىستىرەپ تۇراتتى.
ئاخىر ئۇلار بۇ ناتونۇش قاتىلىنى ھەيدەپ ھاجىنىڭ ئالدىغا
ئېلىپ ماڭدى. ئىككى يىگىت مەرھۇم موللاقنىڭ جەستى يېنىدا
قالدى.

چامىسىن دورجى يىگىتلەر تاپشۇرغان ناگانىنى كۆزدىن
كەچۈرۈپ، ۋاسىلى ئىۋانوۋقا تەگكەن ئىككى تال ئوقنىڭ دەل
شۇ ناگانىدىن ئېتىلغانلىقىنى جەزمىلەشتۈردى. بىراق بۇ قاتىل
سورالغان سوئاللارنىڭ ھېچبىرىگە، ھەتتا ئېتنىڭ نېمە؟ دېگەن
سوئالغىمۇ جاۋاب بەرمەي، بىر كۆزى بىلەن چەكچەپكەن پېتى
قاراپ تۇراتتى. سول كۆزى پۈتۈنلەي دېگۈدەك يۇمۇق ئىدى.
كۆرۈنۈشىدىن قىرىق ياشلار چامىسىدىكى بۇ ئادەمنىڭ ساقال -
بۇرۇتسىز، ياداڭغۇ يۈزىدىكى قويۇق قورۇقلار ئۇنىڭ بۇ چۆ -
گىلەپ تۇرىدىغان پەلەك چاقى ئاستىدا كىچىك جەسىر - چاپا
چەككەنلىكىدىن دېرەك بېرىپ تۇراتتى. ھاجى يەنە بىرنەچچە
ئېغىز گەپ سوراپ بېقىپ، ئاغزىنى ئاچتۇرالمىغاندىن كېيىن
ئاچچىقىغا پايلىماي، ھېلىقى موڭغۇل قامچىسى بىلەن بىر - ئىك -
كىنى ئۇرۇۋەتتى. ئۇ شۇنداق بىر غەلىتە قىمياپەتتە چىرقىراپ
تاشلىندىكى، شۇ چاغدىلا ئۇنىڭ پۈتۈنلەي تىلىسىز - گاچا ئى -
كەنلىكى مەلۇم بولۇپ قالدى. سالى دورغا ئۇنىڭ يېنىنى ئاخ -
تۇرۇشنى بۇيرۇدى. مىرۇل مەرگەن ئۇنىڭ پاختىلىق چاپىنى -
نىڭ ئەستىرىگە تىسكۇالغان يېرىدىن ئىككى تىللا، بەش سە -
كۈمۈش تەڭگە تېپىۋالدى. ئۈستىگە كونا، ياماق چاپان بىلەن
تېرە شالۋۇر كىيىۋالغان بۇ ئادەمدىن ئالتۇن - كۈمۈش چىققانلىقى
ھەممىنى تېخىمۇ ھەيران قالدۇردى. لېكىن مۇنداق گاچىدىن
قانداق قىلىپ گەپ ئاڭلاش مۇمكىن؟ ھەممەيلەننىڭ بېشى قىپ -
تىپ تۇرغاندا، توخنىياز زور ئۆزى ئېلىپ بارغان چارلاشتىن

نەتىجە چىقىمىغانلىقىنى مەلۇم قىلىش ئۈچۈن ئۆيىگە ئالدىراش كىرىپ كەلدى ۋە ھېلىقى ئادەمنى كۆرۈپ گەپ - سۆز قىلىماي تۇرۇپ قالدى.

— بۇنى تونۇمسەن؟ — ئالدىراش سورىدى ھاجى.
— تونۇمايمەن. بۇ ھېلىقى قوراللىق ياسىن گاچىغۇ، بۇ يەردە نېمە قىلىپ يۈرىدۇ؟ — دېدى توختىياز زور. ئاندىن بىر نېمىنى ئېسىگە ئالغاندەك: «ھە راست، مەن بۇنى ئىككى كۈن بۇرۇن يولۋاس بەگنىڭ ئادەملىرى ئارىسىدا كۆرگەنىدىم» دېدى.
— نېمە، يولۋاسنىڭ ئادەملىرى ئارىسىدا؟

— ھەئە، راست شۇلارنىڭ ئارىسىدا كۆرگەنىدىم. ئۇ گاچتا بۇ گاچا چېرىكچە كىيىم كىيىۋاپتىكەن.

ھەممەيلىن ھەيران بولۇپ، بىر-بىرىگە قاراشتى. ھاجىنىڭ كۆزلىرى غەزەپلەنگەن بۈركۈتنىڭ كۆزلىرىدەك يالت-يۇلت قىلىپ كەتتى. «ماڭ!» دەپ ۋارقىرىدى ئۇ مىرۇل مەرگەنگە، — ھازىرلا بېرىپ، ئۇ قارا يۈزنى پۇت-قولنى يەرگە تەگكىسىۈزمەي ھەيىدەپ كەل!».

مىرۇل مەرگەن بىر توپ يىگىتى بىلەن دەرھال ئاتىلاندى. بىراق ئۇلار يولۋاس چۈشكۈن قىلغان ھويلىسىدىن ئۇنىڭ ئۆزى تۇرناق، سايىسىنىمۇ تاپالماي قايىتىپ كېلىشتى. دېمەك، يولۋاس قېچىپىتۇ. ھاجى ئۇنى قوغلاپ تۇتۇپ كېلىش ئۈچۈن تاغ يوللىرىنى تەخمىنلەپ، ئون-ئوندىن ئوتتۇز يىگىتىنى دەر-ھال ئۈچ تەرەپكە چاپتۇردى. بىراق ئۇلار ئەتىسى پېشىن ۋاقتىدا مەرھۇم موللاقنىڭ جىنازا نامىزى ئوقۇۋاتقاندا، قارا تەرگە چۆمگەن ئاتلىرىنى يۈگۈرۈتۈپ، ئارقا-ئارقىدىن دېگۈدەك قۇرۇق قايىتىپ كېلىشتى. موللاق يەرلىككە قويۇلۇپ بولغاندىن كېيىن ھاجى مىرۇل مەرگەنلەرنى «ھوي نان قىپىلار، شۇنچە ئادەم بېرىپ، قۇرۇق كېلىشكۈچە ئۆلسەڭ بول-

مامدۇ! دەپ كايىمىشقا باشلىغاندا، قاسىم ئەپەندى مۇنداق دېدى:

— سەۋر قىلىسلا ھاجى ئاكا، بولىدىغان ئىش بولدى. دېمىسىمۇ مۇنداق قاتتىق تاللاپ، ئىنسان قەدىمى يېتىپ باقمىغان خىلۋەت جىرالار، سانجاق-سانجاق قېلىن قارىشايلار ئارىسىدا قانچە-قانچە يوشۇرۇن سوقماقلار بارلىقىنى كىم بىلىپ بولاتتى؟ شۇنداق سوقماقلار بىلەن قېچىپ كېتىۋاتقان قېرى تۈلكىنى كىممۇ تۇتالىسۇن! پەقەت ئاسمان-پەلەكتە پەرۋاز قىلىپ، ئۆتكۈر كۆزلىرى بىلەن ھەممىنى بايقىۋالالايدىغان قىران بۇركۇتلا مۇنداق ھەيلىگەر تۈلكىنى كۆرۈۋالالىشى مۇمكىن. ئەپسۇسكى، يىمىگىتلەر ھەرقانچە جەسسۇر، ھەرقانچە غەيۇر بولسىمۇ، ئاسماندا پەرۋاز قىلالايدىغان بۇركۇت ئەمەس.

— ھەرقانداق تادان تۈلكىنىگىمۇ كىرىدىغان ئىنى بار. يولۋاسنىڭ كىرىدىغان تۆشۈكى قوراي دېگەن يۇرت. مەن بۈگۈنلا ئۇنىڭ ئۈستىگە باستۇرۇپ بارىمەن، — دېدى ھاجى، ئاندىن مىرۇل مەرگەنگە «يۈز ئاتلىق يىمىگىت ھازىر بولسۇن!» دەپ بۇيرۇق بەردى.

قاسىم ئەپەندى مىرۇل مەرگەننى توختىتىۋېلىپ مۇنداق

دېدى:

— ھاجى ئاكا، مۇنداق قىلساق بىھۇدە قان تۆكۈلۈپ ئۆز ئىچىمىزدىكى بۆلۈنۈش تېخىمۇ كۈچىيىپ كېتىدۇ.

— ياق، — دېدى ھاجى قاسىم ئەپەندىنىڭ ئالدىغا كېلىپ، — بىھۇدە قان تۆكۈلمىسۇن دېسەك، ئاڭال بىھۇدە قان تۆكۈلۈپلەرنى قان دەرياسىغا پاتۇرۇۋېتىش لازىم. بۆلۈنۈش بولمىسۇن دېسەك، يولۋاسقا ئوخشاش مۇناپىقلارنى يوقىتىش كېرەك، مەن سىزگە سۆزلەپ بەرگەن ھېلىقى گەپلەر يادىڭىز-

دېمۇ؟ تۆمۈر ئاكام توختى سەيپۇشنى ئۆز كاختىدا جەھەن-
نەمگە ئەۋەتۋەتكەن بولسا، كېيىنكى دىشۋارچىلىقلار بولمايت-
تى. ئېھتىمال، سىز مېنى توسۇماڭ!
ئاندىن ئۇ مىرۇل مەرگەنگە «نېمە قاراپ تۇرىدەن،
چاققان ماڭ!» دېدى.

قاسىم ئەپەندى مىرۇل مەرگەننى يەنە توسۇۋالدى.
جامىنى دورجى قاسىم ئەپەندىدىن نېچە گەپ بولۇۋاتقانلىقىنى
سورىدى. قاسىم ئەپەندى ئەھۋالنى چۈشەندۈردى.
— قاسىم ئەپەندى توغرا ئېيتىپتۇ ھاجىم، — دېدى جام-
سىن دورجى ۋەزىمەتلىك بىلەن، — ئەگەر يولۋاسنىڭ ئۈستىگە
باستۇرۇپ بارسىڭىز، ئۇيغۇر خەلق تەمسىلى بىلەن ئېيتقاندا،
دۈشمەننىڭ تۈگىمىگە سۇ تۇتقان بولسىز، بۇ پەيلىڭىزدىن
يېنىڭ.

— ياق، مەن ئىۋانوۋنىڭ قىسسسى ئۈچۈن، ئۇ تازىنىڭ
كالىسىنى كېسىپ كېلىپ، سىلەرنىڭ ھۆكۈمەتتىڭلارغا ئەۋەتىپ
بېرىشىم لازىم.

— ۋاسىلى ئىۋانوۋنىڭ ھايات قېلىشىغا ئۈمىد چوڭ. مەن
ئۆز ھۆكۈمەتىمىز نامىدىن شۇنى جاكارلايمەنكى، ئۇنىڭ ئۈچۈن
قىساس ئېلىشقا قارىغاندا، ئىچكى ئۇرۇشتىن ساقلىنىش مۇھىم.
بولمىسا ئىنقىلاب مەغلۇپ بولىدۇ. — دېدى جامسىن دورجى،
ئاندىن بۇ گەپلەرنى بىرمۇنچە شەرەپلەپ، ئۆزئارا قوراللىق
توقۇنۇش بولۇپ قېلىشتىن ساقلىنىشنى قاتتىق تەكىتلىدى.

ھاجى «ئەستايغۇرۇللا!» دەپ ئۇيان-بۇيان مېڭىشقا
باشلىدى. ھەممەيلى ئۇنىڭغا دىققەت بىلەن قاراپ تۇراتتى.
ئۇ بىردىنلا مىرۇل مەرگەنگە بۇرۇلۇپ، «روزى ئۈستىنى قىچ-
قىرىپ كەل!» دەپ ۋارقىرىدى. «دەرھال بۇ پىكرىدىن يېنىپ،
«توختا، ھېلىقى گاچىنى ئېلىپ چىق!» دېدى ۋە جامسىن

دورچى باشلىق ھەممەيلىنى «يۇرۇشسا» دەپ روزى ئۈستىنىڭ دۈكىنى بار يەرگە باشلاپ ماڭدى. ئۇنىڭ نېمە قىلماقچى بولغانلىقىنى ھېچكىم بىلمەيتتى ۋە شۇ تاپتا ئۇنىڭدىن گەپ سوراشقۇمۇ پېتىنالىماي جىم سېڭىشتى. ئۈستىكارلىق دۈكىنىڭ كېلىش بىلەن ھاجى ھېلىقى گاچىنىڭ يېنىدىن چىققان بەش سەر كۈمۈش تەڭگە بىلەن ئىككى تىلانى روزى ئۈستىنىڭ ئالدىغا تاشلاپ، «بۇ بىر نېمىلەرنى ئېرىتىڭ!» دېدى. روزى ئۇستا سەل ئىككىلەنىپ، سالى دورغىغا قارىدى. ھاجى: «نېمە قاراپ تۇرىسىز، قۇلىقىڭىز پاڭمۇ؟» دەپ ۋارقىرىدى. روزى ئۇستا ئۇن-تىنىسىز ئىشقا چۈشتى. ئۇ تىللا-تەڭگىلەرنى بۇتا ① بىلەن ئېرىتىپ بولغانچە، يىمىكتىلەر پۇت-قولى باغلاقلىق تۇرغان ياسىن گاچىنى ھاجىنىڭ بۇيرۇقى بىلەن يەرگە ياتقۇزۇپ، باش-ئايمىغىدىن بېسىپ تۇردى. ھاجى روزى ئۈستىنى ياسىن گاچىنىڭ ئاغزىنى قىستۇرۇپ بىلەن كېرىپ تۇرۇشقا بۇيرۇدى ۋە ئۆزى يەنە بىر قىستۇرۇپ بىلەن ئوچاقتىن بۇتىنى ئېلىپ، ياسىن گاچىنىڭ يېنىغا كەلدى. جامىسىن دورچى بىلەن سالى دورغا باشلىق ھەممەيلىن ھاجىنىڭ نېمە قىلماقچى بولغانلىقىنى ئەمدى چۈشىنىپ، ئۇنى توسۇۋالماقچى بولدى. ھاجى ھېچكىمگە بوي بەرمەي «نېرى تۇرۇڭلار، بۇ لومودى ئالتۇن-كۈمۈشكە تويسۇن، سېتىلىما-خائىنلار بۇنىڭدىن ئىبەرەت ئالسۇن!» دېدى. دە، ئېرىتمىنى ياسىن گاچىنىڭ ئاغزى بىلەن كۆزىگە قۇيماقچى بولدى. قاراپ تۇرغانلارنىڭ كۆپچىلىكى كۆزىنى توسۇۋالدى. تەتۈر قارىۋالغان روزى ئۈستىنىڭ قىس قۇچ تۇتقان قوللىرى دىر-دىر تىترەيتتى. ياسىن گاچىنى بېسىپ ئولتۇرغان ئىككى يىمىكت تەرگە چىلۋۇلسۇپ كەتتى.

① بۇتا — زەرگەر ۋە مىسكەرلەر مېتال ئېرىتىدىغان قاچا.

توخنىياز زور ئوقتەك كېلىپ، ھاجىنىڭ قولىدىكى قىسقۇچنى يۇلۇۋالدى - دە، «خۇدادىن قورقسىلا، ھاجىم! مېنى ئارىلاشتىڭ دەپ، نېمە قىلىسلا مەيلىلىرى» دېدى. ھاجى ئۇنىڭغا بىر ھومى يىپ، «ئەستايغۇرۇللا» دېگەن پېتى ئۆز ئۆيى تەرەپكە چۈندى. كىشىلەر ھاجىنى يا ئەيىبلەش، يا ماختاشنى بىلمەي، غەلىتە بىر خىل سۆكۈنات ئىچىدە قالدى. ئەمما توخنىياز زورغا ھەم مەيلىن ئاپىرىدىن ئوقۇشاتتى. ھاجىنىڭ ئۆزىمۇ خەلىپە خېنىمنىڭ ئۆيىدە تۇڭلۇكتىن چۈشۈۋاتقان قۇياش شولىسىغا قاراپ ئون - تىنسىز ياتاتتى. پەقەت گاھى - گاھىدا ئۇنىڭ لەۋلىرى قىمىرلاپ «ئەستايغۇرۇللا - ئەستايغۇرۇللا، مەن نېمە ئىش قىلماقچى بولدۇم - ھە!» دېگەن غەمكىن ئاۋازى ئاڭلىنىپ قالاتتى.

شۇ ۋەقەدىن بىرنەچچە كۈن كېيىن تاشقى موڭغۇلىدىن ئېگىز بويلاق، سېرىق ساقال، كۆك كۆز بىر دوختۇرنىڭ باش - چېلىقىدا ئۈچ كىشىلىك داۋالاش گۇرۇپپىسى يېتىپ كەلدى. ئۇلار ۋاسىلى ئىۋانوۋنى داۋالاشقا قان بېرىش لازىملىقىنى ئېيتتى. مىرۇل مەرگەن، يۈسۈپ ئەپەندى قاتارلىق ئون نەچچە كىشى قان بەردى. ئۈچىنچى كۈنى، تاشقى موڭغۇل ۋەكىللىرىنى ئۆزىتىش شەرىپىگە داغدۇغىلىق زىياپەت ئۆتكۈزۈلۈپ، ئۇلارغا قىممەتلىك سوۋغاتلار تەقدىم قىلىندى. جامىن دورجى ھاجىنىڭ تەلىپى بويىچە بىر تۈركۈم يىگىتنى ئوقۇتۇپ، تەربىيەلەپ بېرىش ئۈچۈن بىللە ئېلىپ ماڭماقچى بولدى. ئۇلارنىڭ ئارىسىدا يۈسۈپ ئەپەندىمۇ بار ئىدى. (بۇ كىشىنىڭ كېيىنكى چاغلاردا يۈسۈپ موڭغۇل دەپ ئاتىلىشىدىكى سەۋەب شۇ بولسا كېرەك.)

ۋەكىللەر ۋاسىلى ئىۋانوۋنى جىرغىغا ياتقۇزۇپ يولغا چىقىدىغان چاغدا، ھاجى يۈسۈپ ئەپەندى باشلىق يىگىتلەرگە قاراپ: «يولدا مېھمانلارنىڭ خىزمىتىنى ئوبدان قىلىڭلار،

ھوڭغۇل قېرىنداشلارنىڭ يۇرتىغا بارغاندا ئوبدان ئوقۇپ،
ياراملىق ئادەم بولۇپ كېلىڭلار، ماۋۇ تاغ-دالىلار يامغۇرغا
قانداق تەشنا بولسا، ئەل-يۇرتىمۇ ئوقۇغان-بىلىگەن يىگىتلەر-
گە شۇنداق تەشنا» دېدى

6

بۇ يىلقى قىش كېچىكىنى كەلگەن بىلەن بىراقلا
قەھر-غەزەپى تۇتۇپ، ئالەمنى مالەم قىلۋەتتى. قارا يەرلەر
تۇرماق، شارقىراپ ئېقىۋاتقان تاغ سۇلىرىمۇ شىرىندەك قېتىپ
قالدى. «ئەيىام ئاجۇز ئاتلىق كۈن، قەھرى كەلسە قاتتىق
كۈن.» دېگەندەك، جۇدۇن-شەۋىرغاننىڭ جاھاننى بېشىغا
كىيىپ، كېچە-كۈندۈز دەھشەت بىلەن ھۇۋلاشلىرى ھەممىنىڭ
كۆڭلىگە ۋەھىمە سېلىپ تۇراتتى. بۇ زىمىستان دەھشىتى
بولۇپمۇ ئىسسىق گازارمىلارغا ئۆگىنىپ قالغان چېرىكىلەرگە
شۇنداق ئېغىر ئاپەتلەرنى كەلتۈردىكى، ئۇلار ھۇجۇم قىلماق
تۈگۈل، تۇرغان ئورۇنلىرىدا تونڭ تېزەكتەك قېتىپ قېلىشقا
باشلىدى. ئاتا-بوۋىلىرىدىن تارتىپ مۇشۇنداق مۇھىتتا ياشاپ،
بوران-چاپقۇنغا كۆنۈپ قالغان تاغ باتۇرلىرى بولسا، بۇ
پۇرسەتتىن پايدىلىنىپ، ئارقا-ئارقىدىن ھۇجۇم قوزغاش بىلەن
چېرىكىلەرنىڭ غەربتە بارىكۆل، شەرقتە شوپۇل، ئوتتۇرىدا شار-
لار تېغى بويىچە قۇراشتۇرۇپ چىققان ئورغاق شەكلىدىكى
مۇھاسىرە ھالقىسىنى تارمار كەلتۈرۈپ، ئۇلارنى مۇداپىئە
ھالىتىگە چۈشۈرۈپ قويدى.

نۇرغۇن چېرىكىلەرنىڭ باش سۆڭەكلىرى بىلەن قۇراشتۇ-
رۇلغان بۇ مۇھاسىرە ھالقىسىنىڭ بۇزۇپ تاشلانغانلىقى ھەممە
دىن تولاراق شىڭ شىسەيگە ئەلەم قىلدى. ئۇنىڭ پىلانچە

بولغاندا، مۇشۇ مۇھاسىرە سىزىقىغا تايىنىپ، پات ئارمدا پۇتۇن
تاغ رايونىنى ئىشغال قىلىپ، ئۈرۈمچىگە زەپەر بىلەن قايتىشى
ۋە ئۇنىڭ بەدىلىگە ئۆزىنى كۈتۈپ تۇرغان شائۇشۋەرەتسىكە
ئېرىشىشى لازىم ئىدى. ئەمدىلىكتە بولسا، بۇ پىلانلارنىڭ
ھەممىسى تۈزۈلۈشكە تۈزۈپ كەتتى. بولۇپمۇ ھېلىقى كىۈزەي-
نەكىلىك قېرى پولكوۋنىڭقا ئوخشاش رەقىبلىرىنىڭ مىيىقىدا
كۈلۈپ، بەزى كىنايە گەپلەرنى قىلىدىغان دەرىجىسىگە يېتىپ
قېلىشى ئۇنىڭغا ناھايىتى ئەلەم قىلاتتى. شۇنىڭ ئۈچۈن ئۇ
ئۆزىنىڭ گۆشىنى ئۆزى يېسەڭدەك بولۇپ، بىر يەردە تىنىچ
ئولتۇراقلايدىغان بولۇپ قالدى ۋە ھەر كۈنى دېگۈدەك شەھەر
سېپىلى ئۈستىگە چىقىپ، شىمال تەرەپتىكى ھەيۋەتلىك تاغ
تىزلەلىرىغا قارىغىنىچە ئۇزۇندىن ئۇزۇن خىمىيال سۈرۈپ
ئولتۇراتتى.

بۈگۈنمۇ شۇنداق بولدى. ئۇ تىۋىلىك جۇۋىسىغا ئورۇلىۋې-
لىپ، ئىككى مۇھاپىزەتچىسىنىڭ ھەراھلىقىدا ئاشۇ تاغلارغا خېلى
ئۇزاق قاراپ تۇردى-دە، غۇددى مۇھىم بىر نەرسە ئېسىگە
كېلىپ قالغاندەك، سېپىلىدىن ئالدىراش چۈشۈپ، ياتىقىدىكى
ئۈستەل ئالدىغا كەلدى ۋە قېلىن خاتىرە دەپتىرىنى ئېچىپ،
يۇڭ قەلەمنى قولغا ئالدى:

«يىگىرە بەشىنچى فېۋرال، دۈشەنبە. — دەپ باشلىدى
ئۇ، — بۈگۈنمۇ بەزى كەچۈرمىشلىرىمنى يېزىپ قويغۇم
كېلىۋاتىدۇ. مەن خېلىدىن بېرى يەنى شىنجاڭ سىڭغا قەدەم
قويغاندىن بۇيان يېزىشقا باشلىغان بۇ خاتىرىمنى ئۆمرۈمنىڭ
ئاخىرىغىچە يازماقچىمەن. قەغەزگە چۈشۈرۈلگەن ئوي-پىكىرلەر
ھېچقاچان قەلەم تۇتقۇچىنىڭ ئۆزى ئۈچۈن ئەمەس، باشقىلار
ئۈچۈن، توغرىسى، كېيىنكىلەر ئۈچۈن يېزىلىدۇ. خۇددى ياك
جاڭجۇڭنىڭ بىرنەچچە جىلدتىن تەركىب تاپقان دىستىفىيار

ھۇجۇرىسىدىكى خاتىرىلەر، ئى بىزگە يېزىپ قالدۇرغىنىغا ئوخشاش،
 ئەتىگەندىن بېرى سېپىل ئۈستىدە تاغ تەرەپكە خېلى
 ئۇزاق قاراپ تۇردۇم. شۇ تەرەپتىن كېلىۋاتقان مۇزدەك شامال
 يۈز - كۆزۈمگە نەشتەردەك سانجىلىماقتا. ياق، يۈز - كۆزۈمگە
 ئەمەس، يۈرىكىمگە سانجىلىماقتا! ھەي جېنىمغا تۇرىدىغان سوغۇق
 شامالار، ھەي شۇ شامالارنىڭ ئۇۋىسى بولغان بۇ لەنىستى تاغلار
 كۆزۈمگە نېمىلەرچە كۆرۈنىدۇ! تارىختا غەربىي دىيارنىڭ بۇ
 شەرقىي دەۋراۋىسىغا تۇنجى قېتىم ئاياغ باسقان ئەجدادلىرىم
 جىزنىڭ كۆزىگە بۇ تاغلار نېمە كۆرۈنگەن بولغىنىدى، بۇ ماڭا
 نامەلۇم. ئەمما بۇ كاساپەت تاغلار مېنىڭ كۆزۈمگە خۇددى
 سوزۇلۇپ ياتقان يوغان بىر ئاق ئەجدىھاغا ئوخشاش كۆرۈن-
 مەكتە. بۇ تاغلارنىڭ ئاسمان - يەرلەككە تۇتاشقان ئاپىئاق
 چوققىلىرى خۇددى شۇ ئەجدىھانىڭ مۇڭگۈزلىرىگە ئوخشىشىدۇ.
 قارايمەن - قارايمەن، قارىغانسېرى يۈرىكىم ئەلەم - ھەسرەت
 بىلەن تولۇپ، يېرىلىۋاتىدەك بولۇپ كېتىدۇ. چۈنكى گېرمانىيىدە
 ياسالغان يېڭى تىپتىكى زامانىۋى قوراللار، ھەتتا تۆمۈر
 كوڭىكلار بىلەن قوراللانغان ئالتە مىڭ بەش يۈز كىشىلىك
 قوشۇننى باشلاپ، قۇمۇل دىيارىغا قەدەم قويغىنىغا بۈگۈن
 تۆت ئايدىن ئاشتى. ھەربىي ئۆلچەم بويىچە ئېيتقاندا، بۇ
 ئاز كۈچ ئەمەس، ئاز ۋاقىت ئەمەس. بۇ كۈچ بىلەن تۆت
 ئاي ئىچىدە بۇ تاغلارنى تۇرماق، پۈتۈن تەڭرىتاغنى بوي-
 سۇندۇرۇپ بولۇش مۇمكىن ئىدى. ئەپسۇس، ئەپسۇس، بۇ تاغلارنى
 ھازىرغىچە باش ئەگدۈرەلمىدۇق. بۇنىڭ سىرى نېمە؟ بۇ تاغ-
 لارنىڭ باش ئەگمەسلىكىدە زادى نېمە كارامەت بار؟ ئادەتتە
 ئېگىلىمەس، قەيسەر ئادەملەر قاتتىق سۆڭەكلىكلەر دەپ تەرىپ-
 لىنىدۇ. بۇ يەردىكى ئادەملەرمۇ شۇنداق قاتتىق سۆڭەكلىكلەر-
 دىن ئوخشىمامدۇ؟ ياپونىيىدىكى چېغىمدا، تاكتىكا ئوقۇتقۇچىمىز

قىلىپ، ئالدىدا باش ئەگمەيدىغان دۈشمەن يوق، گەپ شۇ
 قىلىپنى تۇتقان قولغا باغلىق، دەپ تەلىم بەرگەندى. بۇ سۆز
 رەھىمدىللىك قىلماسلىق كىرەك دېگەن مەنىنى بىلدۈرىدۇ،
 ئەلۋەتتە. بىز رەھىمدىللىك قىلىپ قويىدۇقمۇيا؟ ياق-ياق!
 نەچچە يۈز يىللىق تارىختا ئىگە ۋاڭ ئوردىسىنى پۈتۈن بىر
 شەھەر بىلەن قوشۇپ كۆيدۈرۈپ، كۈلىنى كۆككە سورۇغىنىمىز،
 ھە دېگەندە دۆلەتنىڭ يۈرىكىنى مۇچۇپ قويۇش ئۈچۈن
 ئۇششاق نارەسىدىلىرىگىچە بىرنەچچە يۈز جاننى قىلىچتىن ئۆت-
 كۈزگىنىمىز، تالان-تاراج بىلەن پۈتۈن بىر يۇرتنى خانىۋەي-
 ران قىلغانلىقىمىز رەھىمدىللىك بولامدۇ؟ تېخى يېقىندىلا ئە-
 سىرگە چۈشكەن بەش ئوغرىنى سوراق قىلىۋېتىپ، ئاغزىنى
 ئاچتۇرالمىغاندىن كېيىن تىلىنى كېسىپ، كۆزىنى ئويۇپ،
 كالىسىنى سېپىل دەرۋازىسىغا ئاستىنىمىزمۇ رەھىمدىللىكمۇ؟
 قىلىپ ئالدىدا باش ئەگمەيدىغان دۈشمەن بولمىسا، بۇ تاغلىق
 ئوغرىلار نېمىشقا باش ئەگمەيدۇ؟ تاشقى موڭغۇلنىڭ ياردىمى
 ئۇلارنىڭ خورىكىنى ئۆستۈرۈپ قويىدىمۇيا؟ بىراق ئۇنداق
 بولىدىغان بولسا، بۇ ياردەمگە ئېرىشمەستىن ئىلگىرىمۇ، ئۇلارنىڭ
 بىزدىن بۇرۇنقىلارنى شۇنچە زور تالاپەتكە ئۇچراتقىنىنى نېمە
 دەپ چۈشىنىش لازىم؟ ئاڭلىشىمىچە، سالى دورغا دېگەن ئوغرى
 ئىسيان كۆتۈرگەندە، ئۇلارنىڭ قولىدا بىر تالمۇ مىللىتىق يوق
 ئىكەنلىكى. مەن پەلسەپىنىمۇ ئانچە-مۇنچە ئۈگەنگەن. شەي-
 ئىلەر تەرەققىياتىدا ئىچكى ئامىل بىردىنچى ئىكەنلىكىنى بىلىمەن،
 تاشقى ئامىل ھەل قىلغۇچى ئەمەس. ئۇنداق بولمىغاندا،
 ماجۇڭنىڭ قېچىپ كەتكەندىن كېيىن بۇ يېتىم قالغان ئوغرىلار
 ئاللىقاچان باش ئەگكەن بولاتتى. ئەمەلىيەتتە، ماجۇڭنىڭ
 قاچقاندىن كېيىن ئۇلارنىڭ قارشىلىق كۆرسىتىش ئىرادىسى
 تېخىمۇ كۈچ-ئىيىپ كەتتى. دېمەك ئىچكى ئامىل ھامان

بىرىنچى ئورۇندا تۇرىدۇ. بۇنى «ئىرادە قەتئىيلىكى» دېگەن سۆز بىلەن ئىپادىلەش مۇمكىن. خۇددى قەدىمكىلەرنىڭ «ئىرادىلىك كىشى چوقۇم مۇرادىغا يېتىدۇ» دېگىنىگە ئوخشاش.

بىراق، «ئىرادە قەتئىيلىكى» مەنىسىمۇ بار ئەمەسمىدى! بۇ ئىسيانى ئۈزۈل-كېسىل باستۇرۇپ، شائۇش-شۆھرەت قازىنىش بەدىلىگە شىنجاڭنىڭ سىياسىي سەھنىسىنى ئۆز قولىمدا چىۋىگەلتىشكە ئىرادە باغلىغان ئەمەسمىدىم؟ مەنتىق بويىچە ئېيتقاندا، ئۇلاردا بار ئىرادە قەتئىيلىكى مەنىسىمۇ بار دېگەن سۆز، شۇنداق تۇرۇقلۇق بۇ ئوغرىلارنى زادى ئېمىشقا باش ئەگدۈرەلمىدىم؟ ئەي ئاسمان خۇداسى، مېنىڭ كۆڭلۈمنى يورۇق، پىكىرىمنى ئوچۇق قىلىپ، بۇ سىرنى ئېچىشقا مەدەت بەر! بۇ ياۋايىلارنى باش ئەگدۈرەلمىسەم، پۈتۈن پىلانىم بۇزۇلۇپ، ئارزۇ-ئارمانلىرىم يوققا چىقىدۇ. رەقەبىلىرىم مەندىن كۈلىدۇ»

ئۇنىڭ شۇ كۈنلەردە يازغان يەنە بىر خاتىرىسى مۇنداق ئىدى:

بۈگۈن تەقدىرىمگە ئالاقىدار ئىككى مۇھىم خەۋەر ئاڭلىدىم. ئۇنىڭ بىرى شۇكى، ئۇزۇندىن بېرى جاڭ پېيىيۈەنگە گۇمان بىلەن قاراپ كېلىۋاتقان جىڭ شۇرېن بۈگۈن ئۇنىڭ ئورنىغا چۆچەك ۋالىيىسى لى خەيسۇننى قوماندان قىلىپ قۇمۇلغا ئەۋەتىپتۇ. بۇ ياخشى ئىش بولدى. جاڭ پېيىيۈەن تەجرىبىلىك ھەربىي ئەرباب بولغان بىلەن قۇمۇلغا كېلىپلا بىر تېنەنچىلىك قىزغا ئۆيلەندى-دە، قىش بويى ئۇنىڭ قوينىدىن چىقىمىدى. ھەممىدىن يامىنى يا ئۆزى قوماندانلىقنى تۈزۈك قىلماي، يا ھوقۇقنى ماڭا بەرمەي، پۈت-قولىمنى چۈشەپ قويغانىدى. لى خەيسۇن شىتابقا كىرە-كىرمەيلا دھازىردىن باشلاپ ئەمەلىي قوماندانلىقنى سىز قىلىسىز، مەن بولسام مۇلىكى ئادەم، دەپ

راست گېپىنى ئېيتتى ۋە بايسراق پۈتۈن ئوفىتسىيىلارنىڭ ئالدىدا جىڭ شۇزېنىڭ مېنى شىتاب باشلىقلىقىغا، قوشۇمچە ئالدىنقى سەپ قوماندانلىقىغا بەلگىلىگەنلىكىنى جاكارلىدى. ھەتتا مېنىڭ ياپونىيىدە مەخسۇس تەلىم ئالغان ھەربىي مۇتەخەسسسىس ئىكەنلىكىمنى يۈز تۇرا ئېيتىراپ قىلىدى. بۇ ھەقىقەتەنمۇ قالتىس ئىش بولدى. لى خەيرۇ ئەمدى قانداقلا قىلغان بىلەن مېنىڭ سىزغان سىزىقىمىدىن چىقمايدۇ ۋە چىقالمىدايدۇ. ھەربىي ھوقۇق كىمىنىڭ قولىغا ئۆتسە، ئىقبال يۇلتۇزى شۇنىڭغا باقىدۇ. تارىختىمۇ شۇنداق بولغان، ھازىرمۇ شۇنداق، كېلەچەكتىمۇ شۇنداق بولىدۇ.

يەنە بىر مۇھىم خەۋەر شۇكى، تاغدىكى تىلچىمىزنىڭ گېپىگە قارىغاندا، خوجىنىياز ئۆزىنىڭ بىرىنچى دەرىجىلىك رەقىبى يولۋاسنى خائىنلىقتا ئەيمىلەپ يوقىتىۋېتىش ئۈچۈن خۇپىيانە يول بىلەن تۇتقۇن قىلغان. ئەمما يولۋاس ئۇنىڭ قولىدىن ئۈستىلىق بىلەن قۇتۇلۇپ كەتكەن. نەتىجىدە بۇ ئىككىسىنىڭ ئوتتۇرىسىدىكى زىددىيەت تېخىمۇ كەسكىنلىشىپ، ئۇلار ئەمدى خۇددى ئىت بىلەن ەۋشۈكتەك ئاشكارا دۈشمەنلىشىش ھالىتىگە يېتىپتۇ. بۇ بىزنىڭ بەختىمىز، بولۇپمۇ مېنىڭ بەختىم. بىراق، ئىككى ئىشتىن ئەنسىرەۋاتىمەن. بىرى، يولۋاس گەنسۇغا بېرىپ، ماجۇڭيىگىنى باشلاپ كېلىشى مۇمكىن. ئېنىق مەلۇماتلارغا قارىغاندا، ماجۇڭيىنىڭ شىنجاڭدىن گەنسۇغا قېچىپ بېرىپلا، ئۆزىنى جياڭ جېيىشىنىڭ قوينىغا ئاتىغانىمىش. جياڭ جېيىشى ئۆز رەقىبلىرىگە قارشى كۈرەشتە، ماجۇڭيىگىدىن پايدىلىنىش غەرىزىدە ئۇنى ئەتىۋارلاپ، دۆلەت ئارمىيىسى تەركىبىگە كىرگۈزۈش كويىدا بولۇۋاتقۇدەك، ئۇنداق بولغاندا، ماجۇڭيىنىڭ مەركەز تەرىپىدىن ئېيتىراپ قىلىنغان رەسمىي ئارمىيە قوماندانى بولۇپ قالىدۇ ۋە قانۇنىي ھالدا ئۆز قوشۇنىنى كېڭەيتىدۇ.

تىش پۇرسىتىگە ئېرىشىدۇ - دە، بۇ بەغباش تەۋەككۈلچى مۇۋا -
پىق پەيتىنى تېپىپ، شىنجاڭغا يەنە باستۇرۇپ كىرىدۇ.
ئىككىنچى ئىش شۇكى، باھار كېلىپ، تەبىئىي شارائىت بىزگە
ئوڭۇشلۇق بولغاندا، ھەربىي ئەسلىھە ۋە قوشۇننىڭ سانى
جەھەتتىكى ئۈستۈنلۈكىمىز بىلەن خوجىنىيازنى ئالدىرىتىپ
قويۇشىمىز تۇرغان گەپ. ئۇ چاغدا، خوجىنىياز مۇ ئۆزىنىڭ
يامان كۆردىنغان كىشىسى ماجۇڭنىڭ بىلەن ئىلاجىنىڭ يوقلۇ -
قىدىن تىل بىرىكتۈرۈپ، بىزگە قارشى بىرلىك سەپ تۈزۈپ
قالسا، ئىش تېخىمۇ مۇرەككەپلىشىدۇ. مۇشۇلارنى ئويلىسام، كۆز
ئالدىم قاراڭغۇلىشىپ كېتىدۇ. قەدىمكى ۋە ھازىرقى زامان
پەيلاسوپلىرى ئېيتقاندا، شاد - خۇراملىق بىلەن غەم - قايغۇ
قوشكېزەك ئىكەن. ئەمدىلا سۆيۈنۈپ تۇرغىنىمىدا، مېنى يەنە
غەم باستى. بىراق ئىرادىلىك كىشى چوقۇم مەقسەتكە يېتىدۇ.
مەن ئىرادەدىن يانمايمەن. نېمە بولسا بولسۇن، ئاۋۋال
ناغدىكى ئوغرىلارنى باش ئەگەلدۈرۈشۈم لازىم. ياپونىيىلىك
ئوقۇتقۇچۇمنىڭ گېپى راست، قىلىچ ئالدىدا باش ئەگمەيدىغان
دۈشمەن يوق!

ئاڭلىشىمچە، خوجىنىيازنىڭ ئەڭ مۇھىم خۇسۇسىيىتى
باتۇرلۇق، قارام - قەيسەرلىك ۋە مەرگەنلىكتە پەۋقۇلئاددە ماھىر
بولغانلىقى ئىمىش. مۇھىم جەڭلەرگە ئۆزى قاتنىشىپ، جەڭنىڭ
مۇھىم پەيتلىرىدە ئۆزى ئەڭ ئالدىنقى قاتارغا ئۆتەرمىش. بۇ
خۇسۇسىيەت ماجۇڭنىڭدىمۇ بار ئىدى. بىراق ئالتە مىڭ بەش
يۈز ئەسكەر بىلەن كەلگىنىمىزنى ئاڭلاپ، ماجۇڭنىڭدەك قەيسەر
سەركەردىمۇ قۇيرۇقىنى خادا قىلدى. ھالبۇكى، ئۇنىڭ قوشۇنى
خوجىنىيازنىڭ تاغ - دالا ۋە يېزا - سەھرالاردىن توپلانغان
ئادەملىرىگە قارىغاندا، ھەم كۆپ، ھەم مۇنتىزىم ئىدى. شۇنداق
تۇرۇقلۇق مەن زادى نېمىدىن ئەنسىرەيمەن؟ ئەمما شۇنى

ئېتىراپ قىلىشىم كېرەككى، مەن ئۈچۈن خوجىنىيازنىڭ ئۆزى ئەمەس، ئۇنىڭ «مىللىي ئازادلىق ۋە تەڭلىك» ئادالەت ئۈچۈن كۈرەش! دېگەن شوئارى بەك قورقۇنغۇچىلىق قىلدۇر. ئۇزۇن ئۆت-مەي، ئۇنىڭ بۇ شوئارى مىليونلىغان كىشىلەرنى ئۆزىگە رام قىلىۋېلىشى مۇمكىن. بۇ خۇددى مەشھۇل كۆتۈرگەن كىشىنىڭ ئۆزى غۇۋا كۆرۈنۈپ، قولدىكى مەشھۇلنىڭ يىمىرىنى شەمەمە كىشىنى ئۆزىگە جەلپ قىلغانغا ئوخشايدۇ. چۈنكى بىرنەچچە يۈز يىلدىن بېرى شىنجاڭنى مانا-بىر ۋە خەنزۇلار سوراپ كەلمەكتە. ئۇلار ھاكىم مىللەت سۈپىتىدە ھەممە ھوقۇقىنى قولدا تۇتۇپ كەلدى. يەرلىك مىللەتلەر ھېچقانداق ھوقۇق ۋە باراۋەرلىككە ئىگە ئەمەس. بۇنى بىر تارىخىي تراگېدىيە دېيىشكە بولىدۇ. شۇنداق شارائىتتا، خوجىنىيازنىڭ ئاشۇنداق شوئار بىلەن مەيدانغا چىقىپ ئىسيان قىلىشى ھەقىقەتەنمۇ قورقۇنچىلىق. شۇنىڭ ئۈچۈنمۇ خوجىنىيازنى ئاشۇ شوئارى بىلەن بىللە تېزىرەك ئۇچۇرتۇرۇپ تاشلىشىم كېرەك. ئەمدىلىك تىكى گەپ يەنە شۇ ياپونىيىلىك ئۇستازىمنىڭ ئىستىقبالىدەك، قىلىچىنى قانداق تۇتۇشتا قالدى.

ئەي ئۇستاز، بۇ ئالەمدە بولسىڭىز، مەندىن خۇشخەۋەر كۈتۈڭ. ئۇ ئالەمگە كەتكەن بولسىڭىز، روھىڭىز ئەمدى بولسۇن. مەن سىزنىڭ شاگىرتىڭىز بولۇشقا مۇناسىپ ئىش قىلىمەن.»

7

دەرۋەقە، ئۇ ئۆزىنىڭ شۇ يازغانلىرىغا بىنائەن يېڭى بىر تاكتىكىلىق پىلان تۈزۈپ چىقتى. بۇ پىلان بويىچە، بىرىنچە - دىن، پۈتۈن چېرىكلەرنىڭ ئىچىدىن ئۈچ مىڭ نەچچە يۈزىنى

ئاللاپ، قورال - ياراغلىرىنى باشقىدىن خىلىلاپ، ئۇلارنى ئۈچ قىسمىغا بۆلدى. بىر قىسمىنى شوپۇل تەرەپكە، يەنە بىر قىسمىنى بارىكۇل ئارقىلىق نېرىتىكىگە، ئۈچىنچى قىسمىنى قوزغىملاڭچىلارنىڭ باش شىتابى جايلاشقان تاراتى تەرەپكە تەقسىم قىلىپ، ئۆزى مۇشۇ قىسمىغا بىۋاسىتە قوماندانلىق قىلماقچى بولدى. ئىككىنچىدىن، بىرنەچچە يۈز تۆگىنى ھەربىي تەمىنات كارۋىنى قىلىپ، ئىككى - ئۈچ ئايلىق ئوزۇق ۋە ئوق - دورىنى بىللە ماڭدۇرماقچى ۋە ھەربىر قىسمىغا بىردىن سىمىز رادىئو بەرمەكچى بولدى. ئۈچىنچىدىن، مەلۇم ساندىكى چېرىكىنى شەھەردە زاپاس قالدۇرۇپ، ھارغان - چارچىغان ياكى ئۆلگەن - يارىلانغانلارنىڭ ئورنىغا ۋاقتى - ۋاقتىدا سەپلەپ تۇرۇش ۋە لازىم تېپىلغاندا، قىسىم بويىچە شەھەرگە قايتىپ، بىرەر ھەپتە ئارام ئېلىۋالغاندىن كېيىن، يەنە جەڭگە ئاتلىنىشنى بەلگىلىدى. قىش كېتىپ، باھار كىرىش بىلەن تەڭلا، چېرىكىلەر شۇ پىلان بويىچە ئومۇمىي ھۇجۇمغا ئۆتتى. ئۇزۇنغا بارماي، بەشىر باغداشنى تاشلاپ، ئۆز ئەتراپىدىكى ئادەملىرى بىلەن نوم تەرەپكە قاچتى. يۈسۈپ تەيجىمۇ شۇ قاتاردا ئىدى. يول - ۋاس قورايدىن ئىچكىرىكى تاغلارغا چېكىنىپ بىر مەزگىل قارشىلىق كۆرسەتكەچ بىر تۈركۈم كىشى بىلەن ئەنشىگە يەنى ماجۇڭيىڭنىڭ قېشىغا قېچىپ كەتتى. قالغانلار بولسا ھاجى بىلەن سالى دورغا قاتارلىق كىشىلەرنىڭ باشچىلىقىدا گاه بۆلۈنۈپ، گاه توپلىنىپ، گاه قېچىپ، گاه قوغلاپ دېگەندەك كەسكىن قارشىلىق كۆرسىتىشكە باشلىدى. بىر - بىرىگە زەنجىر كەبى چېتىلىپ، بىرىنىڭ ئارقىسىدىن بىرى چوقچىيىپ تۇرغان قاتىمۇقات تاغلار، چۆچەكلەردىكى كوھىقاپلارنىڭ دەرۋازىلىرىدەك سۈرلۈك كۆرۈنىدىغان غارلار، يىلىپىز ئۇۋىلىرىدەك يوشۇرۇن ئۆڭكۈرلەر، ئايغىر ئاتنىڭ يالىدەك قېلىن ئورمانلىقلار،

كىرىپىنىڭ تىكەندەك قويۇق چاتقاللىق سوقايلىقلار، قوي-
 نىڭ ئۈچمىدەك تولغىماچ تار جىلغىلار، گاھ ئىككى پۇتلىق
 بولۇپ ئاغزىنى ئېچىپ تۇرغان ئېيىققا، گاھ ئېتىلىشقا تەييار-
 لىنىپ خىرىسى قىلىپ ياتقان يولۋاسقا ئوخشىشىپ كېتىدىغان
 قۇرام تاشلار — مانا بۇلارنىڭ ھەممىسى قوزغىلاڭچىلار ئۈچۈن
 باشپاناھ، چېرىكلەر ئۈچۈن قەبرىگەھ ئىدى.
 بەختكە قارشى، قىش كىرە - كىرمەيلا، ئۆتكەن يىلنىڭ
 ئەكسىچە، ھېچقاچان بولۇپ باقمىغان قەھرىتان سوغۇق باشلى-
 نىپ كەتتى. قار شۇنداق قېلىن چۈشتىكى، بەزى يەرلەردە
 ئاتنىڭ قارىنى قارغا تېگىپ قالاتتى. چېرىكلەر ئوت قويۇپ
 ۋەيران قىلىۋەتكەن ئۆي - ماكانلىرىنى تاشلاپ، مىللىتى تۇتقان
 كىشىلەر نەگە بارسا، شۇلار بىلەن بىللە كۆچۈپ يۈرگەن
 بالا - چاقىلار ئاق قار، كۆك مۇز بىلەن قاپلانغان ئاي دالە-
 لاردا گاھ سوغۇقتىن، گاھ ئاچلىقتىن قاتتىق قىيىنلىشقا باشلى-
 دى. قورسىقى توق، بويى پۈتۈن چېرىكلەر بولسا قوماندان-
 لىق شىتابىنىڭ مەخسۇس بۇيرۇقى بويىچە، ئاتايىمىن شۇنداق
 ئۇششاق بالىلار ۋە قېرى - چۆرىلەر كۆپرەك قىسىملارنى تاللاپ
 تۇرۇپ، خۇددى پادىغا تەگكەن بۆرىدەك شەددەت بىلەن ھۇ-
 جۇم قىلاتتى. يىگىتلەر بىر ياقىتىن بالا - چاقىلارنى قوغداپ،
 بىر ياقىتىن دۈشمەن ھۇجۇمىنى قايتۇرۇشقا مەجبۇر بولاتتى.
 ئۇلار مۇنداق چاغلاردا تاشلىغىلى بولمايدىغان يۈك-نى يەلكە-
 سىدە كۆتۈرۈپ، يىمىرتقۇچ بىلەن قاتتىق ئېلىشىۋاتقان بىر ئەپ-
 سانىۋى پالۋانغا ئوخشىشىپ كېتەتتى. ئۇنىڭ ئۈستىگە،
 ئۇلارنىڭ ئوق خالىتىلىرى قۇرۇپ قېلىشۋاناتتى. ئوق
 ياسايدىغان روزى ئۇستا بولسا ئۆزىنىڭ ئەسۋاب - سايمانلىرى
 بىلەن بىللە زەمبىرەك ئوقىدا پارچە - پارچە بولۇپ
 كەتكەنىدى.

شۇنداق كۈنلەرنىڭ بىرىدە سادىق قورمال تاشقى موڭ-
خۇلدىن يەنە ياردەم سوراش تەكلىپىنى ئوتتۇرىغا قويدى.
هاجى بۇ تەكلىپكە قوشۇلۇپ، سادىق قورمال بىلەن ئۆزىنىڭ
ئىنىسى باقىمىياز ۋە قاسىم ئەپەندى باشلىق كىشىلەرنى نۇر-
غۇن ئالتۇن - كۈمۈش، يىڭىرە، چۈپ بارىكۆل ئېتى، بىرمۇنچە
تۈلكە، بۆرە، سۈلەيسۇن تېرىلىرى، بۇغا - بۆكەن مۇڭگۈزى
قاتارلىق قىممەتلىك سوۋغاتلار بىلەن تاشقى موڭغۇلغا ماڭدۇردى.
ئۇلار بىر ھەپتىگە قالماي، باشلىرى ساڭگىلىغان ھالدا قۇرۇق
قول قايتىپ كېلىشتى. ئۇلارنىڭ ئېيتىشىچە، بۇ قېتىم تاشقى
موڭغۇل ھۆكۈمىتى ياردەم بېرىشتىن باش تارتقانمىش.
سەۋەبى، يولۋاس باشلىق كىشىلەر قۇمۇل خەلقى نامىدىن
ماجۇڭيىنى قايتىدىن شىنجاڭغا تەكلىپ قىلغان، ھازىر ماجۇڭ-
يىڭ بىرنەچچە مىڭ كىشىلىك قوشۇن بىلەن يولغا چىقىش
ئالدىدا تۇرغانمىش. ھازىردىن باشلاپلا ماجۇڭيىنىڭ بىر قىسىم
چېرىكى قۇمۇل تاغلىرىدا ھەرىكەت قىلىۋېتىپتىمىش. «سىلەرنىڭ
خەۋىرىڭلار بولمىسا كېرەك، — دەپتۇ جامىس دۇرچى، — ھازىر
چىڭ جىيېشى ماجۇڭيىڭ قوشۇنىنى ئاتالمىش دۆلەت ئارمىيىسى-
نىڭ ئوتتۇز ئالتىنچى دىۋىزىيىسىگە ئۆزگەرتىپ، ئۇنى شۇ
دىۋىزىيىنىڭ كوماندىرلىقىغا تەيىنلىدى. ئۇنىڭ ئۈستىگە، يېقىن-
دا ياپون جاھانگىرلىكى جۇڭگونىڭ شەرقىي شىمالىدىكى ئۈچ
ئۆلكىنى قورال كۈچى بىلەن بېسىۋالدى. ئەمدى شىنجاڭغىمۇ
تاجاۋۇز قىلىشنىڭ يولىنى ئىزدەپ، ماجۇڭيىنىڭ قوماندانلىق
شىتابىغا ئۆز جاسۇسلىرىنى كىرگۈزۈپتۇ. مۇستاپا كامال تەرىپ-
ىدىن تۈركىيىدىن قوغلاپ چىقىرىلغاندىن كېيىن ئوتتۇرا
ئاسىيادا قوراللىق ئەكسىيەتچىلار بىلەن ھەرىكەتلىرىدە بولۇپ،
ئاخىر تېڭىشلىق جازاسىنى تارتقان ئەنۋەر پاشانىڭ بەزى
قاچقۇن ئوفىتسېرلىرى، مەسىلەن، كامال كازىم ھازىر ماجۇڭيىڭ

نىڭ قېشىدا ئىكەن. دېمەك ماجۇڭنىڭدەك ئەكسىيەتچى يەنە
سېلەرنىڭ سېپىڭلارغا قوشۇلۇشى ئالدىدا تۇرغان شارائىتتا،
ھازىرچە سېلەرگە ياردەم بەرگىلى بولمايدۇ.»
بۇ گەپنى ئاڭلاپ، سورۇندىكى سېلەرنىڭ رەڭسى ئۆچۈپ،
كۆزلىرى چەكچىيىپ كەتتى.

— سىز گەپ قىلىمىدىڭىزمۇ؟ — دەپ قاسىم ئەپەندىسىگە
كايىشقا باشلىدى ھاجى، — ماجۇڭنىڭ دېگەن لومودى بىلەن
مېنىڭ پىيىزىم پىشمايدىغانلىقىنى بىلەتتىڭىزغۇ.

— ئەلۋەتتە بىلىمەن ۋە بىلگىنىم ئۈچۈن بىر مۇنچە ئىزا-
ھاتلارنىمۇ بەردىم. — دېدى قاسىم ئەپەندى كىچىككىنە قايرىل-
ما بۇرۇتنى سىلاپ ئولتۇرۇپ، — يىراق مەسىلە بىز ئويلانغان
دەك ئاددىي ئەمەس ئىكەن ھاجى ئاكا. جاھىسىن دورجى
ئېيتقاندا، ھەم جياڭ چېيىشى بىلەن، ھەم چەت ئەل جاھان-
گىرلىكى بىلەن تىل بىرىكتۈرگەن ماجۇڭنىڭ بۇ ئىنقىسلاپقا
سۇقۇنۇپ كىرىۋاتسا، تاشقى موڭغۇل ھۆكۈمىتى بىزگە ياردەم
بېرىشنى ئەلۋەتتە خالىمايدۇ. چۈنكى ئۇلارنىڭ ھەممىسى تاشقى
موڭغۇل ھۆكۈمىتىگە دۈشمەن.

— ئۇلار دۈشمەن بولسا مېنىڭ نېمە كارىم؟ — دېدى
ھاجى تېخىمۇ چېچىلىپ، — ياردەم بەرسە ماڭا بېرىدۇ، ماجۇڭ
يېڭىغا بېرەمسى! ئۇنداق ئادەم باشتا ياردەم بېرىدىمىز دەپ
مەيدىسىگە مۇشتلىمىسا بولمايدۇ؟ بۇ قالىماقلاردىنمۇ گۈپىلا
كەلمىگۈدەك.

— ئۇنداق دېگىلى بولماس ھاجى ئاكا، — دەپ ئېتىراز
بىلدۈردى قاسىم ئەپەندى. ئاندىن ئەھۋالنى يەنىمۇ تەپسى-
لىيەرەك چۈشەندۈرۈشكە باشلىدى.

— بولدى-بولدى، ئەپەندىم، — دېدى ھاجى، قوپاللىق
بىلەن ئۇنىڭ گېپىنى بۆلۈپ، — بەرمەيسىڭ ئېشى پىشما-
ماس

دەپ، باھانە دېگەن جىق نىجە. بىزگە ياردەم بەرسە بىكارغا بېرەمدۇ؟ يەنە ئالتۇن - كۈمۈش لازىم بولسا بۈگۈن بېرەلەمسەك، ئەتە - ئۆزۈن بەرمەيمىزمۇ؟ ماجۇگىيىنىڭ دۈشمەن بولسا، موڭغۇل دېگەن يوغان ھۆكۈمەت، ئەسكەر چىقىرىپ، ئۇنىڭ ئالدىنى توسۇسا بولمامدۇ؟

قاسىم ئەپەندى ئۇنداق قىلىشنىڭ تىپىخىمۇ مۇمكىن ئەمەسلىكىنى يەنى تاشقى موڭغۇل ماجۇگىيىسىغا قارشى شىنجاڭدا ھا ئەسكەر كىرگۈزسە، خەلقئارا قانۇنغا مۇۋاپىق كەلمەيدە - خالىقنى چۈشەندۈردى.

ھاجى بۇ گەپلەرگىمۇ ئانچە پىسەنت قىلىمىغاندەك، قاسىم ئەپەندىگە تەتۈر قاراپ ئولتۇراتتى.

— تاشقى موڭغۇل ياردەم بەرمىسە، ئۆزىمىزنىڭ ھالى بۇ تۇرسا، ئەمدى قانداق قىلارمىز؟ — دېدى سادىق قورمال مەيۋىس قىياپەتتە.

— قانداق قىلارمىز دېگەنلىرى نېمىسى! — دېدى سالى دورغا شالاڭ كەلگەن سېرىق ساقىلىنى تىترىتىپ، — بىز باشتا ھېچكىمدىن بىر تال ئوق سورىمايمۇ ئىشنى باشلاۋەرگەن. ھېلىمۇ بۇ قالماقلار ياردەم بەرمىسە، ئۆلۈپ قالماسمىز، كەچ قويغان خۇدا ئاچ قويماس.

— دورغام راست ئېيتتىلا، — دېدى ھاجى بىردىنلا جانلىنىپ، — بوپتۇ ئاغىنىلەر، ئۇلار ياردەم بەرمىسە بەرمىسۇن. ياراتقان خۇدا بىزنى مۇشۇ تۇغۇلۇپ ئۆسكەن ماكانلىرىمىزدىن، مۇشۇ تاغۇ تاش، مۇشۇ دالا - قىرلاردىن ئايرىمىسلا بولغىنى! يا ئۆلۈم، يا كۆرۈم دەپ مەيدانغا چىقتۇقمۇ، بولدى، ئاخىر - غىچە ئېلىشىپ كۆرمىز. بىز يالغۇز ئەمەس. مەخسۇت باينىڭ گېپىگە قارىغاندا، تۇرپانلىق قېرىنداشلارمۇ جىم ياتماپتۇ.

ئاندىن ئۇ يانچۇقىدىن ئىككى پارچە خەتنى چىقىرىپ،

قاسىم ئەپەندىگە ئۇزاتتى ۋە «قېنى ئوقۇڭ، ھەممەيىلەن
 ئاڭلىسۇن.» دېدى. بۇ خەتلەرنىڭ بىرى مەخسۇت مۇھىتىنىڭ،
 يەنە بىرى شائىر ئابدۇخالىق ئۇيغۇرنىڭ خېتى بولۇپ، بۇ
 خەتلەرنى ئىككى كۈن بۇرۇن ھېلىقى تۇرپانلىق ئوۋچى
 ھەبىبۇل ئېلىپ كەلگەنىدى. مەخسۇت مۇھىتىنىڭ خېتىدە قۇمۇل
 خەلقىنىڭ زۇلۇمغا قارشى قەھرىمانانە كۈرەشلىرىدىن ئىلھاملانىپ،
 تۇرپان، پىچان، توقسۇن ۋە جەنۇبىي شىنجاڭنىڭ بەزى
 جايلىرىدىمۇ ئىنقىلاب قۇچقۇنلىرى يېپىنىشقا باشلىغانلىقى،
 ئىلى، ئالتاي تەرەپلەردىنمۇ ھۆكۈمەتكە خەۋپ يېتىۋاتقانلىقى،
 جىڭ شۇرپىنىڭ قېشىدا ھېچقانچە چېرىك قالمىغانلىقتىن،
 ئۈرۈمچىنى قوغداش ئۈچۈن ئۇزۇنغا قالماي قۇمۇلدىن چېرىك
 يۆتكەشكە مەجبۇر بولىدىغانلىقى، مۇشۇنداق پايدىلىق ئەھۋال
 دا، قۇمۇل قوزغىلاڭچىلىرى بىرنەچچە ئاي چىداشلىق بېرىدۇ.
 خان بولسا، غەلىبىنى چوقۇم كاپالەتكە ئېرىشتۈرۈش مۇمكىن-
 لىكى تەپسىلىي بايان قىلىنغان. شائىر ئابدۇخالىق ئۇيغۇرنىڭ
 خېتىدە قۇمۇل قوزغىلاڭچىلىرىغا يالقۇنلۇق سالام ۋە مەدھىيە-
 لىرىدىن كېيىن مۇنداق دېيىلگەن: «يۈگۈنكى قۇمۇل تاغلىرى،
 بۇ تاغلاردا تىز بىلەن تەڭ قار كېچىپ، دۈشمەن ئوقىمىغا
 قارشى كۆكرەك كېرىپ ئارىسلاندىك كۈرەش قىلىۋاتقان ئۇيغۇر
 ئوغلانلىرى شىنجاڭدىكى ئېزىلگەن مىللەتلەرنىڭ ئۈمىد مەش-
 ئىلى بولۇپ قالدى. ئىلاھىم بۇ مەشئەل تېخىمۇ يورۇڭاي،
 ئۇنىڭ يالقۇنى بىلەن ئازادلىق تاغلىرى ئېتىپ، باراۋەرلىك-
 ئەركىنلىك باھارى باشلانغاي، بىزنىڭ كۆزىمىز سىلەردە.
 قەلبىمىز سىلەردە! قانىتىم بولسا، شۇ تاغلار تامان ئۇچۇپ
 بارسام، شۇ باتۇر ئوغلانلار قاتارىغا قوشۇلۇپ، لاچىنىدەك
 پەرۋاز قىلسام، ھېچ بولمىسا باتۇر ئەزىمەتلىرىنىڭ جەڭ
 تۇلپارىغا قارايدىغان ئات باقارى بولسام كاشكى! ئەلەمدۇلىلا

شۈكرى، ئۇيىقۇلۇق ئىددىۋىتىۋېتىۋاتقاندا، ئۇيىغاندا ئاقىتتا، ئۇيىغاندا ئاقىتتا،
ئەمەس، كۆزىنى ئېچىپ ئالەمگە بېقىپ قولىدىكى كويىزا،
پۇتىدىكى كىشەننى كۆرۈپ، غەزەپ بىلەن سىلىكىنىمەكتە.
قوزغىلىشقا ئىزدىلىمەكتە. يېقىن ئارىدا قۇدۇل تاغلىرىدىكىگە
ئوخشاش بۇ يەردىمۇ جەڭ سادالىرى ياڭرايدۇ.

جان ئۆلۈم خەۋىپىدە قالدى، كۆزلىرىدىن ياندى ئوت،
ئۆلىمىم غازى، ئەگەر ئۆلىمىم شېھىتلىرىدىن ھېساب.
كۆرگۈلۈكنى كۆرگۈلۈك، يا ئابدۇخالىق ئۆلگۈلۈك،
ئىككىسىنىڭ بىرىگە تۇرماق، ھەر جانغا بولسۇن شۇ خىتاب.
دەپ ئۆزۈمنى شۇ جەڭگە ئاللىقاچان ئاتاپ قويغانىمەن.
ئىلاھىم، پات ئارىدا دىدار كۆرۈشۈپ، بىرلىكتە جەڭ قىلىشنى
نېسىپ قىلغاي، ئامىن!»

— ھۇششەرە، — دەپ ۋارقىراپ تاشلىدى سالى دورغا
ھاياجىنىنى باسالماي، — تۇرپانلىق قېرىنداشلارغا بارىكالىلا،
ئوغۇل بالىدەك گەپ قىمىتتۇ! ئىش ئۇلارنىڭ ئېيتىقىنىدەكلا
بولسا نۇسرەت چوقۇم بىزنىڭ بولغۇدەك. قېنى ھاجىم گەپ
قىلىسالا، پەرمانلىرىمنى بەرسىلە، بىز قانداق قىلىساق
بولۇر؟

ھاجى ھەممىگە بىرقۇر قاراپ چىقىپ مۇنداق
دېدى:

— ئەمدى ئىش شۇ يەرگە يەتتى. پىدائىيلارغا گەپنىڭ
راستىنى قىلايلى. ئۆلۈمدىن قورقىدىغانلار مىللىتىنى قويۇپ،
ئۆز يولىغا كەتسۇن، ئۇلارنى زورلىمايمەن. بىز بىر يەرگە
توپلىشىۋالماي، تارقىلايلى، توپلىشىۋالغان جەرەنگە ئوق
ئاسان تېگىدۇ. سالى دورغا كۈنچىقىشتا، سادىق قورمال

نېرىنكىر بىلەن ئاراتۇرۇكتە تۇرغاي، مەن مۇشۇ تەرەپلەردە تۇراي. شۇنداق قىلساق، دۈشمەننىڭ كۈچىمۇ چېچىلىدۇ. بالا-چاقىلارنىمۇ ئوقتىن ساقلىغىلى بولىدۇ. مېنىڭ گېپىم شۇ.

بۇنىڭغا ھەممەيەن قوشۇلدى. ھاجى شۇ كۈنى ئاخشىمى يوغان گۈلخان ئەتراپىغا توپلانغان پىدائىيلارغىمۇ شۇ مەز-مۇندا سۆز قىلدى. ئۇنىڭ قوپ-الساق كەلگەن بوم ئاۋازى ئۆرۈك ۋە قارىغاي ئوتۇنىنىڭ يالقۇنىدا چىرايلىرى چوغىدەك قىزىرىپ، كۆزلىرى چولپاندىك پارقىراپ تۇرغان كىشىلەر-نىڭ باشلىرىدىن ھالقىپ ئۆتۈپ، ئېگىز تاغلار بىلەن قورشالغان بىر پۈتۈن جىلغىدا ياڭراۋاتقاندىك ئاڭلىناتتى. ئۇنىڭ «ئۆلۈمدىن قورقسىدىغانلارغا رۇخسەت، مىللىتىنى قويۇپ ئۆز يولىغا كەتسۇن!» دېگەن گېپىگە جاۋابەن تەرەپ-تەرەپتىن «ئۆلسەك شېھىت، قالساق غازى!»، «قاچان بولسا بىر ئۆلۈم»، «بىزنى ئاپىمىز ئوغۇل دەپ تۇغقان!» دېگەنگە ئوخشاش شوتارلار گۈلدۈرمامىدەك گۈرۈلدەپ، ھاۋادا پۇلاڭلى-غان مىڭتىق-قىلىچلار چاقماقتەك چاقىناپ كەتتى.

شادا پاچاق ھوشۇر كاستۇ چېرىكلەردىن غەنىمەت ئالغان يۈزى كەڭ، ئۆزى قىسقا قىلىچنى پۇلاڭلىتىۋاتقاندا، مىرۇل مەرگەن ئۇنىڭغا ھەۋەس بىلەن قاراپ، «بويۇڭ چەن-زىدەك ئۇزۇن بولغان بىلەن قىلىچىڭ پاتىمىخوتۇننىڭ قىڭ-رىقىدەك قىسقا ئىكەن» دەپ چاقچاق قىلدى.

— قىلىچىم قىسقا بولغان بىلەن قولۇم ئۇزۇن، ئۇ-كۈنكى جەڭدە ئۆزلەنى تېگىگە بېسىۋالغان ھېلىقى پىلىدەك يوغان چېرىكنىڭ بويىنىنى ئۆزگەن قىلىچ مۇشۇ، — دەپ پىشىلداپ كۈلدى ھوشۇر كاستۇ.

توخنىياز زور گەپكە ئارىلاشتى:

— سەنزە خېلى ئادەم بولۇپ قالدىڭ جۇمۇ، ئەمدىدىغۇ
كانتۇلۇق قىلما سەن؟!

— ئەمدى كانتۇلۇق قىلسام، شىڭ زىخۇينى ① كانتۇ-
لاپ كېلىمەن دەپ يەنە كۈلۈپ قويدى ئۇ.

ئۇنىڭ شىڭ زىخۇي دېگىنى شىڭ شىسەي ئىدى. شىڭ
شىسەي بولسا قوزغىلاڭچىلارنى ئىز قوغلاپ يوقىتىش پىلانى
بويىچە بىرنەچچە ئايدىن بېرى، خۇددى بىر چوڭ پادىنىڭ
ئارقىسىغا چۈشۈۋالغان، ئەمما چوپانلارنىڭ تايىقىدىن قورقۇپ،
بىراقلا تېگىش قىلالماي يۈرگەن ئاچ بۆرىگە ئوخشاش
سوكۇلداپ يۈرەتتى. ھاجىنىڭ ھېلىقى تەشەببۇسى بىلەن
قوزغىلاڭچىلارنىڭ بىرقانچە قىسىملارغا بۆلۈنۈپ، تارقاق تۇرماقچى
بولغانلىقى ئۇنىڭغا ياغدەك يېقىشى مۇمكىن ئىدى. سالى دورغا
سەل كېچىكىپ بولسىمۇ، بۇنى ھېس قىلىپ، ھاجىغا ئۆز
پىكىرىنى ئېيتتى. ھاجى ئۇنىڭ گېپىگە قۇلاق سالىمىدى.
ئەكسىچە، خۇددى ئۇنىڭ بىلەن خۇشلاشماقچى بولغانىدەك،
«ئۆزلەنى خۇدايىمغا ئامانەت. پات-پات چاپارمەن ئەۋەتىپ
تۇرسىلا» دېدى. سالى دورغا مەيۈس قىلىپ تەتتە، «خەيىر،
ئەدە بولساق ئامان بولايلى» دەپ ئورنىدىن تۇرغاندا، ھاجى
مۇنداق دېدى:

— سۈپى مەرگەننى مېنىڭ يېنىمدا قالسىلا دېسەم، ئاينىڭ
ساخان قىزىمىدىن ئايرىلالمايمەن، ئۇنىڭغا ئىچىل بولۇپ
قايتىمەن، ئۇنى ھەر كۆرسەم، رەھمەتلىك مەڭلىك بالام
تىرىلىپ كەلگەندەك بولۇپ قالىدۇ، دەپ ئۇنىمىدى. ئۇنى
بىرىنچىدىن، خۇداغا، ئانىدىن قالسا ئۆزلەگە تاپشۇردۇم.
ئۇ گۇۋالىنى يانلىرىدىن ئايرىمىسىلا، ھە ئېيتماقچى، يەنە بىر

① زىخۇي — قوماندان،

گەپ: قىز بالا دېگەن خام گۆشكە ئوخشاش نېمە، بېغىلىق يىللىرى تېخىمۇ شۇنداق بولىدۇ. بېشىنى ۋاقتىدا ئوڭلاپ قويغانلىرى ياخشى.

— رەھمەت ھاجىم، كۆڭۈللىرىدىكىنى ئۇقتۇم. مېنىڭ غېجىمىمۇ شۇ. — دېدى سالى دورغا كۆزىگە ياش ئېلىپ، — رەھمەتلىك مەڭلىك نىياز ئوبدان ئوغۇل ئىدى. مەندىن سەۋەبلىك ئۆتۈپ كەتتى. خۇدانىڭ ئۆزى گۇناھىمىدىن ئۆتەر ھېلى بولسىمۇ كېچىكتۈرمەي...

سالى دورغا گېپىنىڭ ئاخىرىنى ئېيتالماي، ئۆيىدىن چىقىپ كەتتى. ئۇ ئۆز ئېلى بىلەن شەرق تەرەپكە كۆچۈپ. ئۇزۇن ئۆتمەي يەنى 1932 - يىلى 10 - نويابىر كۈنى چىڭ شۇرېن شىڭ شىسەي بىلەن لى خەيرۇغا «خوجىنىيازى يوقاتساڭلار قۇمۇل تەۋەسىدە غەنىمەت ئېلىنغان پۈتۈن بايلىق سىلەرنىڭ تەسەررۇپىڭلاردا بولسۇن» دېگەن مەزمۇنىدا تېلېگرامما ئەۋەتتى. «قۇمۇل تەۋەسىدە غەنىمەت ئېلىنغان پۈتۈن بايلىق»، بۇ ئاز گەپ ئەمەس ئىدى. نەچچە يۈز يىلدىن بېرى يۈز مىڭلىغان ئەمگەكچىلەرنىڭ پېشانە تەرلىرى بىلەن كۆز ياشلىرى بەدىلىگە جۇغلانغان ۋاڭ ئوردىسىنىڭ خەزىنىسى يەنى گۈزەللەرنىڭ چىشىدەك يالتىراپ تۇرىدىغان ئۈنچە - مەرۋايىتىلار بىلەن چوغدەك قىزىرىپ تۇرغان بەدەخشان ياقۇتلىرى، باققالنىڭ دۈكىنىدا دۆۋىلىنىپ تۇرغان قوغۇن - تاۋۇزدەك دۆۋە - دۆۋە يامبۇلار، خۇمداندىكى خىشقا ئوخشاش تىزىپ قويۇلغان كېسەك ئالتۇنلار، يانچىپ قويۇلغان كۆممە قوناق دانىلىرىدەك دۆۋىلىنىپ ياتقان كېچەك ئالتۇنلار، سىتا - نوكتىن قويۇلۇپ چىققان تۈگمىگە ئوخشاش دۆۋە - دۆۋە تىللار، سۆكسۆك ئوتۇندەك قىرلاپ قويۇلغان بۇغا - بۆكەن مۈڭگۈزلىرى، قانار - قانار ئېسىپ قويۇلغان تۈلكە، بۆرە،

سۈلەيسۈن تېرىلىرى تالان - تاراچ قىلىنىپ ھارۋا - ھارۋىلاردا
 ئۇرۇمچىگە ماڭدۇرۇلغاندىن كېيىنمۇ، بۇ خەزىنىنىڭ خېلى
 بىر قىسمى قۇمۇل يامۇلىدا ساقلىنىپ قالغانىدى. ئۇنىڭ
 ئۈستىگە، تاغلاردا نەچچە يۈز مىڭلىغان قوي، نەچچە ئون
 مىڭلىغان يىلغا، كالا، تۆگە ئوتلىماقتا. مانا ئەمدى شۇ باي -
 لىقلارنىڭ كۆپ قىسمى، ھېچ بولمىغاندا، يېرىمى شىڭ شىسەي -
 نىڭ تەسەررۇپىغا ئۆتسە ياكى ئۆتتى. بۇنىڭ ھەممىسى
 خوجىنىياز باشلىق قوزغىلاڭچىلارنىڭ خۇنى ئۈچۈن تۈلەنگەن
 ھەق ئىدى. دۇنيادا مۇنداق ئامەتلىك چاللاتلارمۇ بولىدىكەن!
 ئۇنى ئاز دەپ نەچچە ۋاقىتتىن بېرى دومىلانغانىبىرى يوغىم
 ئاپ كېتىۋاتقان قار توپىغا ئوخشاش كۈنسايدىن زورىيىۋات -
 تان قوزغىلاڭچىلار توپىنىڭ بىرنەچچە بۆلەككە بۆلۈنۈپ
 كەتكەنلىكى شىڭ شىسەي ئۈچۈن ئامەت ئۈستىگە ئامەت
 بولدى. ئۇ ئۆزىگە كەلگەن بۇ قوش ئامەتتىن قاتتىق سۆيۈن -
 گەن ھالدا، پۈتۈن كۈچىنى ھەممىدىن خەتەرلىك بولغان
 خوجىنىياز ھاجىنىڭ قىسمىغا قاراتتى ۋە ئاخىر ئۇنى
 پۈتۈتتى دېگەن تاغنىڭ قاپتىلىدىكى تۇيۇق جىلغىغا قاپسىپ
 قويدى. پۈتۈتتى جىلغىسى ئۆز نامىغا لايىق ئالدى تەرىپى
 ئاسمان - پەلەك قارلىق تاغ، ئىككى قاسنىقى قاتمۇقات
 تاغ تىزمىلىرى بىلەن قورشالغان پۈتەي جىلغا بولغاچقا،
 ئۇ يەردىن چىقىپ كېتىش ھەرگىز مۇمكىن ئەمەس ئىدى.
 شىڭ شىسەي ئېگىز چوققىدا دۇربۇن بىلەن بۇ ئەھۋالنى
 ئېنىق كۆزەتكەچ، جىلغىنى تىنماي توپقا تۇتۇشقا بۇيرۇق
 بەردى ۋە ئىس - تۈتەك ئىچىدە قالغان جىلغىغا بىردەم قاراپ
 تۇرغاندىن كېيىن چېدىرغا قايتىپ كىرىپ، تىۋەندىكى
 قۇرلارنى خاتىرە دەپتىرىگە يېزىپ قويدى:

«بۈگۈن خوجىنىياز بىلەن ئون يەتتىنچى قېتىم ئۇرۇ -

شۇۋاتىمەن. بىرنەچچە ئايغا سوزۇلغان قاتتىق ئېلىشىشتىن كېيىن ئاخىر بۇ يىرتقۇچ يىلىمىزنى خالتا كۈچىگە سولماۋالدىم. قاننى بولسىمۇ بۇ يەردىن ئۇچۇپ كېتەلمەيدۇ. ئۇنىڭ پەيمانى ئەمدى توشقان ئوخشايدۇ. ئۇ ئەمدى زەمىرەك ئوقلىرىدا كۈكۈم - تالقان بولۇپ كەتمىگەن تەقدىردىمۇ. جۈدۇن - چاپقۇن سوقۇپ تۇرغان بۇ ئەجەل جىلغىسىدا پۈتۈن قەۋمى بىلەن مۇزلاپ ئۆلىدۇ. يا بولمىسا قول كۆتۈرۈپ ئەل بولىدۇ. ئەي ئاسمان خۇداسى، ئەمدى بەس! خوجىمىنىياز بىلەن ئون سەككىزىنچى قېتىم ئۇچراشقاندا، يا ئۇنىڭ كېسىلگەن بېشىنى، يا شۇ باشنىڭ ئالدىمدا ئېگىلىپ تۇرغىنىنى كۆرەي، چۈنكى بۇ ئۇرۇش يەنە سوزۇلسا، قالغان چېرىكلىرىمىزنى ئايرىلىپ قالمىغان ئوخشايمەن.»

شىڭ شىسەينىڭ دۇئاسى ناھايىتى تېز ئىجابەت بولدى. ئارىدىن بىر كۈن ئۆتۈپ چاشكا ۋاقتىدا، ھاجىمنىڭ قاراڭگەھى تەرەپتىن ئاق بايراق كۆتۈرگەن ئاتلىقلار كۆرۈندى. شىڭ شىسەي بۇ خەۋەرنى ئاڭلاپ مۇھاپىزەتچىلىرى بىلەن بىر دۆڭگە چىقىپ، دۇربۇن سېلىشقا باشلىدى. ئۇ ئۆز قىياسىدا شىڭ توغرا چىققانلىقىدىن ناھايىتى مەمنۇن بولغان بولسا كېرەك، قويۇق بۇرۇتنى پات - پات سىلاپ كۈلۈمسىرەپ قوياتتى. بىرەر سائەتتىن كېيىن توخنىياز زور باشلىق ئۈچ ئاتلىق كىشى قورال - ياراغ ئارتىلغان ئاتلارنى يېتەلەپ، ئۇنىڭ ئالدىغا كەلدى ۋە. ئەللىك سەككىز تال مىللىتى بىلەن بىر پىلىموتنى ئۇنىڭ ئالدىغا قويۇپ، جىم قاراپ تۇرۇشتى.

— ھەممىسى شۇمۇ؟ — سورىدى شىڭ شىسەي ئۆزىنىڭ تۇڭچىسى ئارقىلىق.

— قالغىنىنى ئەتە مۇشۇ گاختا تاپشۇرىمىز. — دېدى توخنىياز جۇۋىسىنىڭ يەڭلىرىگە قونغان قار چېچەكلىرىنى ئاستا

قېقىمىشتۇرۇپ،

— بوپتۇ، مەن كەڭچىلىك قىلاي، ئەمما خوجىسىنىڭ ئىپتىتىنى قوبۇللاڭلار، بۇ قېتىم مېنىڭ بۇرۇتۇمغا چالما تىزىمەن دەپ ئويلىمىسۇن. قانداق ئەھۋالغا چۈشۈپ قالغىنىنى ئۇ مەن-
دىن ياخشىراق چۈشىنىدۇ، ئاڭلىدىڭلارمۇ؟
شىڭ شىسەي شۇ گەپلەرنى قىلىۋېتىپ، بىگىز قولىنى

شىلتىپ قويدى.

توخنىياز زور ئۇنىڭ بۇ ئەلپازىغا پىمىسەنت قىلىمىغانىدەك،
«خوپ، ئەتە مۇشۇ گاختا كۆرۈشەيلى.» دەپ كۈلۈپ
قويدى.

شۇ كېچىسى ھاجىنىڭ قارارگاھىدىكى گۈلخانلار ئادەتتىن
كىمدىن زىيادىرەك لاۋۇلىداپ تۇراتتى. شىڭ شىسەي بۇنى
ئايدالما تۇنەشكە مەجبۇر بولغان قوزغىلاڭچىلارنىڭ سوغۇق-
تىن دالدىلىنىشقا قىلىۋاتقان چارىسى دەپ چۈشەندى. دەرۋەقە،
توپ-توپ ئۇششاق بالىلار بىلەن قېبرى-چۆرىلەر شۇ
گۈلخانلارغا قاقلىنىپ ئولتۇراتتى. ئەتىراپتا ئاستا ئۇچۇپ
يۈرگەن قار ئۇچقۇنلىرى گۈلخان يورۇقىدا خۇددى شامالدا
تۆكۈلۈۋاتقان شاپتۇل چېچەكلىرىگە ئوخشاش كۆرۈنەتتى.
قالغان ئادەملەر قانداقتۇر ئىشلار بىلەن، جۈملىدىن ئالدىراپ
يۈرۈپ كىمگىز ئۆيلەرنى يىقىتىش بىلەن بەنت ئىدى. پەقەت
بىرلا كىمگىز ئۆيدە ھاجى بىلەن قاسىم ئەپەندى خەلىپە
خېنىمنىڭ قىلىۋاتقان ئىشىغا زوقلىنىپ قاراپ تۇراتتى. خەلىپە
خېنىم بولسا، قارا چىراغ يورۇقىدا يۇڭ قەلەمنى قارا سىياھقا
پات-پات چىلاپ، ھاجىنىڭ ئاغزىدىن چىقىۋاتقان گەپلەرنى
گاھ ئۆز پېتى، گاھ ئانچە-مۇنچە تۈزىتىپ، بىرەر مېتىر
ئۇزۇنلۇقتىكى ئاق خەسىگە يېزىۋاتاتتى.

تاك ئېتىپ قارلىق چوققىلاردىن چېچىلغان قۇياش نۇرلىرى ئاق شايدىغا بېسىلغان زەردەك يالتىراشقا باشلىغاندا، پۈتۈتى جىلغىسى خۇددى ئۇزاق يىللار ئۇيقۇغا بەند قىلىندى. خان تىلىماتتەك جىمجىت ياتاتتى. ئىككى - ئۈچ كۈندىن بۇيان نەچچە يۈزلىگەن ئادەم ۋە بىرنەچچە مىڭ چارباپايغا ئاشمىيەنە، تىنماي ئېتىلىپ تۇرغان توپ - زەمبىرەكلەرگە نىشانە بولغان بۇ جىلغىدا ئەمدى ئادەم تۇرماق، ئىت - مۇشۇكنىڭمۇ ئەسىرى كۆرۈنمەيتتى. پەقەت يوغان قاپاق تېرەكنىڭ شېخىدا ئېسىقلىق تۇرغان بىر پارچە ئاق خەسە قاردىن كېيىنكى ئىزغىرىن شامالدا لەپىلىدەپ تۇراتتى. بۇ ئاخشام چىراغ يورۇقىدا خەلىپە خېنىمنىڭ قولى بىلەن ئۈستىگە خەت يېزىلغان ھېلىقى خەسە ئىدى.

شەك شىسەي قوزغىلاڭچىلارنىڭ مۇنداق تۇيۇقسىزغا يىمىپ بولغانلىقىنى ئاڭلاپ، تامدەك قېتىپ قالدى ۋە دەرھال ھوشىنى يىغىپ، «بۇ مۇمكىن ئەمەس، مۇمكىن ئەمەس!» دەپ بىر چوققىغا چىقىپ، دۇربۇن سېلىشقا باشلىدى. ئۇنىڭ ئاق پەلەي كىيىگەن قوللىرى تىترەپ، قويۇق بۇرۇتسى قىمىرلاپ كەتتى ۋە شۇ يەردە تۇرۇپلا، دەرھال چارلاپ كېلىشكە بۇيرۇق بەردى.

چارلىغۇچى قىسىملار قايتىپ كېلىپ، ھېلىقى خەسەنى ئۇنىڭغا كۆرسەتتى ۋە بۇنىڭدىن باشقا ھېچنەمە قالمىغانلىقىنى مەلۇم قىلدى.

— ئوقۇ! — دېدى شەك شىسەي تۇڭچىسىغا ۋارقىراپ. تۇڭچى خەسەنى چېدىرنىڭ ئوتتۇرىسىغا يېيىپ تۇۋەندىكى سۆزلەرنى قۇرمۇ قۇر ئوقۇپ تەرجىمە قىلىشقا باشلىدى:

«شىڭ زىخۇي جانابلىرى، بىزنى ۋەدىسىدە تۇرماي قېچىپ كېتىپتۇ دەپ كايىمىمىزغا، ۋەدە دېگەن ئادەم بىلەن ئادەم ئوتتۇرىسىدا بولىدىغان ئىش. سىز بۆرە، بىز قوي، ئاچ بۇ. رىگىزە پالانى كۈنىنىڭ پالانى سائىتىدە ئالدىڭىزغا بارىمىز، بىزنى شۇ چاغدا يەڭ دەپ ۋەدە بەرگىلى بولامدۇ؟ سىلەرنىڭ ئۆتكەنگە سالاۋات، ئەل بولساڭلار ئەپۇ قىلىنىسىلەر دېگەن گېپىڭلار يالغان بولغانغا ئوخشاشلا، بىزنىڭمۇ قورال تاپشۇرۇپ ئەل بولىمىز دېگەن گېپىمىز يالغان. بۇنىڭ ۋەجى شۇلدۇر. كى، بۆرە بىلەن قويىنىڭ ئوتتۇرىسىدا ھەرگىز راست گەپ بولمايدۇ. شىڭ زىخۇي ئېيتىپ باقسۇن، ئۆتكەنگە سالاۋات، ئەپۇ قىلىمىز دېگەن نېمە گەپ؟ بۇ گەپچە بولغاندا بىز گۇ. ناھلىق ئوخشىمايمىزمۇ؟ بىز زادى نېمە گۇناھ قىلدۇق؟ شۇنچە يىللاردىن بۇيان پۇت - قوللىرىمىزنى چۈشەپ، شىللىمىزگە مىنىپ، قۇل قىلىپ كەلگەنلىڭلارنى ئاز دەپ دىنىمىزنى، ئۆرپ - ئادىتىمىزنى دەپسەندە قىلىپ ھەتتا خوتۇن - قىزىل - زىمىزنىڭ ئىپپەت - نوپۇسىغا تېگىشكە باشلىغانلىڭلاردا، بۇنىڭ - ھا چىدىماستىن، داد دېگەنلىرىمىز گۇناھ بولامدۇ؟ قوتاندىكى قويغا تەگكەن بۆرە گۇناھلىقمۇ ياكى بۆرىگە ئوق چىقارغان چوپان گۇناھلىقمۇ؟ زادى كىم كىمدىن ئەپۇ سورىشى كېرەك؟ مۇبادا قورال تاپشۇرۇپ ياراشاق، سىلەر راستتىنلا ئۆتكەنگە سالاۋات دەمسىلەر؟ شىڭ زىخۇيىڭىمۇ ياكى جاڭجۇڭغا ئوخشاش كالا ھارۋىسىدا توشقان تۇتىدىغانلىقىنى كىم بىلەنمەيدۇ؟ رەھمەتلىك تۆمۈر خەلىپىنىڭ ئىسسىق قېنى ھېلىمۇ بۇرىمىزغا پۇراپ تۇرۇپتۇ. بىزدە، ياغاچ قازاندا ئاش بىر قېتىملا پىشىدۇ، دېگەن ماقال بار. بۇنى ئاڭلاپ قويۇڭ. ئەمدى ئادەم بويى قار - مۇز بىلەن قاپلىنىپ، ھەممە يېرىدە بىگىز - دەك ئۇچلۇق خادا تاشلار چوقچىيىپ تۇرغان پۇتۇنى داۋىد.

نىدىن قانداق ئېشىپ كەتكەنىمىزگە كەلسەك، بۇ ئەسرارنى
 ئۆزىمىز ئېچىپ بەرمىگۈچە، شىڭ زىخۇي تاكى روزى مەھ-
 شەرگىچە بۇنىڭ تېگىگە يېتەلمەيدۇ. شىڭ زىخۇي ئاگاھ بول-
 ھا يېقى، بىزنىڭ كىنىدىك قېنىمىز مۇشۇ زېمىنغا تۆكۈلگەن،
 مۇشۇ زېمىننىڭ سۇلىرى ئالىمىزنىڭ ئوغۇز سۈتى بىلەن تو-
 مۇرىمىزغا كىرىپ، بىزگە ھاياتلىق بەرگەن. خۇلاسىە كېلام،
 بۇ زېمىن بىزنىڭ ئانىمىز. ئانىنىڭ قۇچىقى ئۆز پەرزەنتى
 ئۈچۈن ھەر زامان ئوچۇق. ئاسماندا سارنىڭ قارىسى كۆرۈن-
 گەن ھامان توخۇ چېغىدا ئۆز چۈچىلىرىنى قانىتى ئاستىغا
 يوشۇرىدۇ. ئەمما بۇ زېمىن ئۇنىڭ پەرزەنتلىرىنىڭ پۇت-
 قولىنى چۈشەپ، قېنىنى ئىچىمەكچى بولغانلارنى قانىتى ئاس-
 تىغا ئەمەس، قەھىر - غەزىپىگە ئالىدۇ. ئۇنداقلارغا قاراڭغۇ-
 گۆر بولىدۇ. مۇبادا شىڭ زىخۇي بۇ گەپلىرىمىزگە ئېشەنمە-
 سە، بىز ئاشقان پۇتۇتى داۋىنىدىن ئېشىپ باقاي!»
 تۇڭچى «تۈگىدى» دەپ يەرگە قاراپ تۇردى. شىڭ شە-
 سەي ئاچچىقىدىن يېرىلىپ كەتكۈدەك بولۇپ، يەردە ياتقان خە-
 سنى دەسسەپ تېپىپ «كۆيدۈرۈۋېتىڭلار، ھازىرلا كۆيدۈرۈڭ-
 لار!» دەپ ۋارقىرىدى. بۇ پىكىردىن دەرھال يېنىپ،
 «ياق، ئوبدان ساقلاپ قويۇڭلار، كېيىن خوجىنىيازدىن ھېسا-
 بىنى ئالىمەن.» دېدى ۋە شۇ ئان بىرەر يۈز كىشى بىلەن پۇ-
 تۇتى جىلغىسىغا ئات سالدى. ئۇ جىلغا ئارىلاپ ئالدىراش
 كېتىۋېتىپ، ئالدىدىكى ئاسمان - پەلەك داۋاندىن كۆزىنى ئۆز-
 مەيتتى. ئاخىر، داۋان تۈۋىگە كېلىپ، بىردەم قاراپ تۇردى.
 دە، شىتاب باشلىقنى ھاجىنىڭ بۇ داۋاندىن قانداق چارە
 بىلەن ئېشىپ كەتكەنلىكىنى تەكشۈرۈپ ئېنىقلاپ يازما مەلۇ-
 مات يېزىپ چىقىشقا بۇيرۇپ، ئۆزى شۇ يەرگە چېدىر - بارگاھ
 تىكتۈردى. شىتاب باشلىقى بىر ئاق ئورۇس ئىنژېنېر بىلەن

ئوتتۇز دەك چېرىنكى باشلاپ، پۇتۇتى داۋىنىغا ياماشتى ۋە شۇ ئاخىرىمى شىڭ شىسەيگە بىر پارچە يازما مەلۇمات تاپشۇردى. ئۇنىڭدا مۇنداق دېيىلگەنىدى:

«ئىسيانچى ئوغرىلارنىڭ بۇ داۋاندىن ئېشىپ كەتكەنلىكى ھەقىقەتەنمۇ كىشىنى ھەيران قالدۇرىدىغان بىر مۆجىزە بولۇپتۇ. بىزنىڭ مۆلچىرىمىزچە، بۇ داۋاننىڭ ئېگىزلىكى تەخمىنەن بىرەر مىڭ مېتىر كېلىدىكەن. ئوغرىلارنىڭ ئىزىغا قارىدە، خاندە، ئۇلار داۋاننىڭ يانباغرى بىلەن مېڭىپتۇ. داۋاننىڭ يانباغرى بولسا ئۇچلۇق مۇنارلاردەك دىڭگىيىپ تۇرغان سادە-جاق - سانجاق خادا تاشلارنى ھېسابقا ئالمىغاندا، خۇددى بېلىق سىرتىغا ئوخشاش سىلىق يەر ئىكەن. بۇ يەرنى قاپلاپ تۇرغان قارنىڭ قېلىنلىقى بىر - ئىككى چى كېلىدىكەن. ئېھ - تىمال بۇ يەرلەرگە ئادەم بالىسى ھېچقاچان ئاياغ بېسىپ باقمىغان بولسا كېرەك. قار ئۈستىدىكى ئىزلار شۇنىڭدىن دالەت بېرىدۇكى، بۇ ئوغرىلار ئالدى بىلەن ئات - ئۇلاغلىرىدىن، ئۇنىڭدىن كېيىن مال - ۋاراقلىرىنى ھەيدەپ ماڭغۇزغان، قەدەم قويغىلى بولمايدىغان ئازگاڭلىقلارنى تاغدىن غۇلاپ چۈشكەن مال - ۋارانلارنىڭ ئۆلۈكى بىلەن تىندۇرۇپ، بەزى يەرلەرگە شاخ - شۇمىلارنى ياتقۇزۇپ، ئۈستىگە كىگىز - گىلەم، يۈتە - قان - كۆرپە ۋە تېرە - پالاس قاتارلىق نەرسىلەرنى يېيىپ، يول ھاسىل قىلغان، ئۆزلىرى ئۆتۈۋالغاندىن كېيىن بۇ يول - نى ئۇدۇللۇق بۇزۇپ ماڭغان. قار - مۇز ئارىلاش چارىپاي ئۆ - لۈكلىرى بىلەن تىندۇرۇلغان بۇ يولنىڭ پەقەت ئازغىنا قىسمىنى تەكشۈرۈشكە مۇۋەپپەق بولدۇق. ئۇنىڭ قانچىلىك ئۇزۇنلۇققا سوزۇلغانلىقىنى تەكشۈرۈپ چىقىشقا ئىمكانىيەت بولمىدى. تەكشۈرۈش جەريانىدا، ئۈچ كىشىمىز غۇلاپ كې - تىپ، قار ئاستىدا قالدى.»

شېڭ شىسەي بۇ مەلۇماتنى ئوقۇپ چىققاندىن كېيىن قاپاقلىرى سېلىنغان ھالدا قوللىرىنى ئارقىسىغا تىك تۇتۇپ، تار چېدىرىنىڭ ئىچىدە خۇددى ھايۋانات باغچىسىدىكى تۆمۈر قەپەس - كە چۈشۈپ قالغان بۇرىگە ئوخشاش تۇيۇن - بۇيان مېڭىشقا باشلىدى. بىر ھازادىن كېيىن «ئارقىسىدىن قوغلاش زادى مۇەككىن ئەمەسمۇ» دەپ، شىتاب باشلىقىنىڭ قارشىسىدا تۈگەتتى. شىتاب باشلىقى يەنە بىرمۇنچە دەلىللەرنى كۆرسىتىپ، قوغلاشنىڭ ناھايىتى خەتەرلىك ئىكەنلىكىنى ئىسپاتلاپ چىقتى. شېڭ شىسەي ئۇلۇغ - كىچىك تىنىپ، ئۆزىنى يىغما كادىر بۇتقا تاشلىدى. قالغانلار چېدىردىن چىقىپ كەتتى. شۇ تاپتا ئۇنىڭ قۇلىقىغا جىڭ شۇرىنىڭ ھەرىگە ئوخشاش غۇڭغۇلدەنغان بوغۇق ئاۋازى ئاڭلىنىۋاتقاندا كەتتى:

— خوجىنىمىيازنى يوقاتساڭلار، قۇمۇل تەۋەسىدە غەنىمەت ئېلىنغان ھەممە بايلىق سىلەرنىڭ تەسەررۇپىڭلاردا بولسۇن! يەنە بىر ياقىدىن ھېلىقى قېرى پولىككۇنىڭغا ئوخشاش رەقىبلىرىنىڭ تېرىسى كۈلگەن بىلەن گۆشى كۈلمەيدىغان مەسخىرىلىك چىرايىدىكى كىنايىلىك ئىپادىلەر كۆزىگە كۆرۈنۈۋاتقاندا كەتتى. شۇنىڭ ئۈچۈن ئۇ ئورنىدىن سەكەپ قوپۇپ، ئەسەبىيلىك بىلەن ۋارقىراشقا باشلىدى:

— خەپ خوجىنىمىياز! سەن مېنى مال - دۇنيادىنمۇ مەھرۇم قىلدىڭ، رەقىبلىرىمگە كۈلكىمۇ قىلىپ بەردىڭ. توختاپ تۇر، زامان ئۇزۇن تېخى، بىركۈنى بولمىسا، بىركۈنى سېنى مۇشۇ قارلىق تاغلىرىڭ بىلەن بىللە باش ئەگدۈرۈپ، بىر قوشۇق قېنىڭنى ئىچىمىسەم!

شۇنداق كۈنلەرنىڭ بىرىدە، جىڭ شۇرىنىڭ «تۇرپان قوزغىلىپ كەتتى، قۇمۇلنى تاشلاپ، دەرھال تۇرپانغا لەشكەر تارتىڭ!» دېگەن مەزمۇنىدا جىددىي بۇيرۇق كېلىپ قالدى.

شىڭ شىسەي خىجىالەتچىلىكتىن قۇتۇلغىنىغا ئىچ - ئىچىدىن
 خۇشال بولغان بولسىمۇ، ھاجىنىڭ خۇنى بەدىلىگە ۋەدە قىلىن-
 غان ھېلىقى بايلىقنىڭ مېھرىدىن كېچەلمەي ياكى ئۆزىنى
 تېخىمۇ ئەتمۇارلاشتۇرۇش ئۈچۈن بولسا كېرەك، يوقىلاڭ باھا -
 نىلەر بىلەن قۇمۇلدا يېتىۋالدى. باش قوماندان لى خەيرۇ
 بۇنى سەزگەچكە، نۇرغۇنلىغان ئالتۇن - كۈمۈش ۋە جاۋاھىرات -
 لارنى ئالدىغا قويۇپ، ئۇنىڭ تېزىرەك يولغا چىقىشىنى ئۆتۈندى.
 شۇنداق قىلىپ، 1933 - يىلى يانۋارنىڭ ئوتتۇرىلىرىدا
 شىڭ شىسەينىڭ بىرنەچچە مىڭ كىشىلىك قوشۇنى قانلىق قە-
 لىچىنى پۇلاڭلىتىپ، تۇرپان تەرەپكە ئاتلاندى. نېپىز ئاپئاق
 قار بىلەن قاپلانغان دەشت - باياۋاندا خۇددى يوغان بىر قارا
 يىلان دەك ئۇزۇندىن ئۇزۇنغا سوزۇلۇپ كېتىۋاتقان بۇ قوشۇن -
 نىڭ قۇيرۇق تەرىپىدە، ئېگىز كۆرپە تۇماقلىرىنى چۆمكۈرۈپ
 كېتىۋالغان كۆك كۆز، سېرىق ساقال رۇس سولداستلىرى ئول -
 جا - غەنىمەت بىلەن تومپايدىغان قويۇنلىرىنى پات - پات
 سىلاپ قويۇپ، ئويناق ئاتلارنىڭ ئۈستىدە مەغرۇر ئولتۇرۇ -
 شاتتى. شىڭ شىسەي بولسا ئەڭ ئاخىرىدىكى ئىككى ماشىنا
 بىلەن بىر قاتاردا كېتىۋاتقان يۈك ماشىنىسىنىڭ كابىنە -
 كىسىدا سېرىق بۇدۇر چاچلىق شوپۇر بىلەن يانمۇيان
 ئولتۇرۇپ، ئوڭ قول تەرەپتە قېلىۋاتقان ئېگىز قارلىق تاغ -
 لاردىن كۆزىنى ئۆزمەي خىيال سۈرەتتى.

شىڭ شىسەي ئاساسىي قوشۇننى باشلاپ كەتكەندىن
 كېيىن باش قوماندان لى خەيرۇ «ئەمدى قوزغىلاڭچىلار شە -
 ھەرگە ھۇجۇم باشلايدۇ» دېگەن ئەندىشىدە، ئىشنىڭ ئالدىنى

ئېلىش ئۈچۈن ئون مىڭ جىڭ ئۆزى، تىرىق مىڭ سەھەر پۇل
ۋە يەنە بىرمۇنچە سوۋغاتلار بىلەن تاغقا ئەلچى چىقىرىپ، يان-
رىشىپ قېلىش تەكلىپىنى ئوتتۇرىغا قويدى. ئۇ بىرەر يىل
دىن بۇيان، گاھ تىرىكىشىپ، گاھ قېچىپ، بولۇپمۇ ئاشلىق-
تىن قاتتىق قىسىلىپ، ھېچ ھالى قالمىغان قوزغىلاڭچىلارغا
بۇ تەكلىپ ياغدەك ياقىدۇ دەپ ئويلايتتى. بۇ تەكلىپنى قوبۇل
قىلىش... قىلىنماستىن توغرىسىدىكى كېڭەش ۋاقتىدا سالى دورغا
باشلىق كىشىلەر «ئەمدىلى دارىن بىزنى سېتىۋالماقچى-
بوپتىمۇ؟ بىزنىڭ خۇدەمىز شۇنداق ئەرزائەتكەن؟» دەپ
ياردىمىغا زادى قوشۇلىمىدى. بىراق ھاجى ھېچ كۈتمىگەن
يەردىن چىقىپ، يارىشىش تەرەپدارى بولدى.
— بۇ نېمە قىلغانلىرى؟ — دېدى سالى دورغا ئۇنىڭغا
قاتتىق تىكىلىپ.

ھاجى «ئەل - يۇرت بەك تاسقىلىپ كەتتى، يىگىتلەر -
نىگەۋ جېنى تۆمۈر ئەمەس. پالتا چۈشكۈچە كۆتەك دەم ئاپتۇ
دەپ، بىزگەمۇ بىر ئاز ئارام كېرەك. لى دارىننىڭ نىيىتىمىزگە
چۈشىنىپ تۇرۇپتىمەن.» دېگەنگە ئوخشاش گەپلەر بىلەن
سالى دورغىلارنى قايمىل قىلدى ۋە چېرىكلىرىدىن ئولجا ئالغان
كونا مىلىتىلاردىن يىگىرمە تالنى ياراشقانلىقىنىڭ بەلگىسى
قىلىپ ئەلچىلەرگە تاپشۇردى - دە، «لى دارىنغا ئېيتىڭلار،
بىزدە مۇسۇلمانچىلىقمۇ ئاستا - ئاستا بولىدۇ، دېگەن گەپ
بار.» دەپ ئۇلارنى يولغا سالىدى. لى خەيرۇ ھازىرچە شەھەرگە
ھۇجۇم بولۇپ قېلىشنىڭ ئالدىنى ئالغانلىقىغا شۈكۈرى قىلىپ،
تاغ يوللىرىدىكى چېرىكلىرىنى شەھەرگە قايتۇرۇپ كەلدى.
شۇنىڭدىن باشلاپ مىلىتى ئاۋازلىرىمۇ توختاپ، جىمجىتلىق
ھۆكۈم سۈرۈشكە باشلىدى.

شۇ ئارىدا ئىنىقلاپ بورانلىرى تۇرپان ئويماقلىرىدىن

ئۆتۈپ، ئالتاي تاغلىرىدىكى قازاق ئاۋۇلىلىرىدىمۇ گۇرۇلدەشكە باشلىدى. بوران ئاۋازىدىن قاتتىق ساراسىمىگە چۈشۈپ قالغان جىڭ شۇرپىن قۇمۇلىدىن ۋاز كېچىپ، ئۇرۇمچىنى شىمالدىن كېلىدىغان خەۋىپتىن مۇداپىئە قىلىش نىيىتىدە، لى خەيرۇ-نى گۇچۇڭغا يۆتكەپ كەتتى. قوزغىلاڭچىلار شەھەردە ئانچە كۆپ چېرىك قالمىغانلىقىنى بىلىپ، دەرھال ھۇجۇم باشلىدى ۋە ئۇزۇن ئۆتمەي پۈتۈن قۇمۇل دىيارى ئۇلارنىڭ قولىغا ئۆتتى. تىرىك قالغان چېرىكلەر قوراللىرىنى تاپشۇرۇپ، ئەسىر سۈپىتىدە لوچېڭ شەھىرىگە قامىلىپ يېتىۋەردى. بازار رايونىغا جايلاشقان خەنزۇ پۇقرالار «ئەمدى چەنتۇلار بىزنى قىرىپ تاشلايدىغان بولدى» دېگەن ئەندىشىدە قالغانىدى. دەرۋەقە، قان تۆكۈش دەرىجىسىگە يەتمىگەن بولسىمۇ، ئۇيەر-بۇيەردە خەنزۇ پۇقرالارنى بوزەك ئېتىدىغان ئىشلار كۆرۈلۈشكە باشلىدى.

شۇنداق پەيتتە ھاجىنىڭ نامىدىن «ھېچكىم تىنچ ياتقان پۇقراغا چېقىلمىسۇن. كىمىدەكىم بۇنىڭغا خىلاپلىق قىلسا، قاتتىق جازالىنىدۇ» دېگەن مەزمۇندە دوقمۇش-دوق-مۇشلارغا ئېلانلار چاپلاندى. ھەتتا كوچا-كويلارغا چارلە-ھۇچىلار قويۇلدى. شۇنداق بولۇۋاتقىنىغا قارىماي يەنىلا بەزى ھادىسىلەر تۇغۇلماقتا ئىدى.

بىركۈنى ئەل ياتار چاغدا، ھوشۇر كانتۇ ئۆز يىگىت-لىرىدىن ھېيتەم باشلىق بەش كىشى بىلەن كوچا چارلاپ يۈرۈپ، لوچېڭ شەھىرىنىڭ غەرب دەرۋازىسى ئالدىدىكى دوق-مۇشقا كەلگەندە، غۇۋا چىراغ يېنىپ تۇرغان مەيخانىدىن قىيا-چىيا ئارىلاش يىمغا ئاۋازى ئاڭلىنىپ قالدى. يىگىتلەر قەدەملىرىنى تېزلىتىپ كېلىپ، دۇكاننىڭ قىيا ئوچۇق تۈر-غان ئىشىكىدىن قارىدى؛ پاختىلىق چاپىنىمنىڭ ئۈستىدىن

تاسما بەلباغ باغلىۋالغان ئوتتۇز ياشلار چامىسىدىكى ئات يۈز -
 لۈك بىر ئادەم پۇتىغا ئېسىلىۋالغان موماي بىلەن بوۋايغا
 تاپانچا تەڭلەپ، ئۇلارنىڭ قولىدىن يۇلقۇنۇپ چىقماقچى بو -
 لۇۋاتاتتى. موماي بىلەن بوۋاي بولسا بىرىنچىلىرىنى دەپ
 نالە - پەرياد قىلىۋاتاتتى. ھوشۇر كانتۇ بىر قاراپلا ئۇ ئادەم -
 نى تونۇۋالدى. بۇ بەشىرنىڭ لۈكچەكلىرىدىن ئىمىن سوزۇق
 ئىدى. ھوشۇر كانتۇ يىگىتلىرى بىلەن دەرھال دۇكانغا باس -
 تۇرۇپ كىرىپ، جېدەلىنى باستى ۋە ئىمىن سوزۇقتىن نېمە
 بولغانلىقىنى سورىدى. ئىمىن سوزۇق جاۋاب بېرىش ئورنى -
 غا قېچىشقا ئۇرۇندى. يىگىتلىەر توسۇغاندا، ئۇ «نېرى تۇرۇش،
 بولمىسا ئوق چىقىرىمەن.» دەپ ئۇلارغا تاپانچا تەڭلىدى.
 ھېيتەم ئۇنىڭ قولىغا چاققانلىق بىلەن بىرنى تېپىپ، تا -
 پانچىسىنى بەرگە چۈشۈرۈۋەتتى ۋە ھايت - ھۇيت دېگۈچە
 يىگىتلىەر ئۇنى باغلىۋالدى. ئۇنىڭ ئاغزىدىن گۈپۈلدەپ ھاراق
 پۇراپ تۇراتتى. ھېيتەمنىڭ ئانچە - مۇنچە خەنزۇچە بىلىدە -
 غانلىقى ئەسقاتتى. ئۇ ھېلىقى بوۋايدىن گەپ سوراپ ئەھ -
 ۋالنى ئېنىقلىدى. مەلۇم بولدىكى، ئىمىن سوزۇق باياتىن
 بېرى ھاراق ئىچىپ ئولتۇرۇپ، ئۇلارنىڭ قىزىغا يامان كۆزى
 بىلەن قاراشقا باشلاپتۇ. قىز ئۇنىڭدىن قېچىپ، دۇكاننىڭ
 ئىچكىرىسىدىكى ياتاق ئۆيىگە كىرىپ كېتىپتۇ. بىر ئازدىن
 كېيىن ئىمىن سوزۇق «بېشىم ئاغرىدۇ، ئازراق ئارام
 ئېلىۋالاي.» دەپ ياتاق ئۆيىگە كىرىپتۇ. دە، قىزغا زورلۇق
 قىلىشقا ئۇرۇنۇپتۇ. قىزنىڭ ئەسلىدە يۈرەك ئاغرىقى بار
 ئىكەن، ئۇ قاتتىق قورقۇپ كەتكەنلىكىدىن ھوشسىزلىنىپ
 يىقىلىپتۇ ۋە شۇ ھامان جان ئۇزۇپتۇ. ئىمىن سوزۇق بۇنى
 كۆرۈپ قاچماقچى بولۇۋاتقاننىڭ ئۈستىگە بۇلار كىرىپ قاپتۇ.
 يىگىتلىەر دەرھال چىراغ كۆتۈرۈپ، ئىچكىرىدىكى ئۆيىگە

كىردى. دەرۋەقە، ئون يەتتە - ئون سەككىز ياشلاردىكى بىر قىز
كاڭدا سوزۇلۇپ ياتاتتى. ھوشۇر كىلىنمەن ئۆي ئىگىلىرىگە
«خاتىرجەم بولۇڭلار، بۇ لۇكچەك چوقۇم ئۆز جاجىنى يەي-
دۇ.» دەپ قويۇپ، ئىمىن سوزۇقنى ھاجىنىڭ شىتابىغا ھەي-
دەپ كېلىپ، مەرۈل مەرگەنگە تاپشۇردى. مەرۈل مەرگەن
ئەھۋالنى ھاجىغا مەلۇم قىلدى.

كەتتىكى ئەتىگەندە، ھاجى بىر تۈركۈم ئادەملىرى بىلەن
ۋەقە يۈز بەرگەن يەرگە ئات چاپتۇرۇپ كەلدى (يىگىتلىرى
ئىمىن سوزۇقىنىمۇ قولدىن باغلاپ، ھەيدەپ كەلگەنىدى).
مەيخانا ئالدىغا بىردەندىلا نۇرغۇن ئادەم يىغىلىپ كەتتى.
ھاجى ئۆز تۈگۈچىسى ئارقىلىق ھېلىقى بوۋاي بىلەن موماي-
دىن بىر قۇر گەپ سوراپ، قىزنىڭ جەسىتىنى كۆزدىن كە-
چۈرۈپ چىقىپ، ئىمىن سوزۇقنى شۇ مەيخانىنىڭ ئالدىدا
ھەممىگە قارىتىپ تۇرۇپ، ئۆز قولى بىلەن ئېيتىپ تاشلىدى،
ئاندىن يىگىتلىرىگە بۇيرۇق بېرىپ، مەيخانىدىكى ھەممە-
ھاراق تۈگۈلىرىنى چاقتۇرۇۋەتتى. باشقا مەيخانىلارنىمۇ تاقاشقا
بۇيرۇق بېرىپ، شىتابقا قايتىپ كەتتى. بۇ ۋەقە بىردەندە
پۈتۈن شەھەرگە پۇر كەتتى.

بەشىر بولسا كېچىچە ئوينىغان مەشرەپنىڭ ھاردۇقى
بىلەن تېخى دۇخلاۋاتاتتى. قولچوماقلىرى ئۇنى ئويىنىتىشقا
يېتىنچىلىكىدى. چۈشكە يېقىن ئۇيقۇدىن باش كۆتۈرگەن بەشىر
ئۆزىنىڭ يېقىن كىشىسى ئىمىن سوزۇقىنىڭ ھاجى تەرىپى-
دىن ئېيتىپ تاشلانغانىنى ئاڭلىغان ھامان، ئوندەك قوراللىق
ئادەمى بىلەن ھاجىنىڭ شىتابىغا ئات سالدى. شۇ تاپتا ئۇنىڭ
قاپاقلىرى مۇشتەك ئېشىپ، كۆزلىرى قىزىرىپ كەتكەن، چى-
رايى بولسا شامالدا قېتىشىپ كەتكەن جىگەردەك بۇزۇرۇپ
كەتكەنىدى. ئۇ ھاجىنى ھويلىدا ئۇچرىتىپ، ئاتتىن چۈش-

مەي تۇرۇپلا: «بۇ نېمە قىلغانلىرى؟ مېنىڭ ئادەمنى مەن دىن بىسوراق ئېتىپ تاشلايدىغان ھوقۇقىنى ئۆزلەشكە كىم بەردى؟» دېدى. ھاجى ئۇنىڭغا نەپرەت كۆزى بىلەن قاراپ: — ھە... مۇنداق دېسەن! ئۇ خوتۇنتالاق ئۆزلەشكە ئادەملىرىمدى؟ ۋاي ئىسىت، بۇنى بىلىگەن بولسام، ئۆزلەشكە ئېتىپ كېلىپ، كۆزلىرىگە كۆرسىتىپ تۇرۇپ ئېتىۋېتەر ئىدىم، — دېدى.

— بۇ نېمە دېگەنلىرى، — دەپ ئاتىتىن چۈشتى بەشىر، ئاندىن ھاجىنىڭ ئالدىغا كېلىپ، «بىر خىتاي قىزى ئۈچۈن بىر مۇمىن مۇسۇلماننى، يەنە كېلىپ، قولىغا قورال ئالغان پۈتۈن باشلىق بىر يىگىتنى ئېتىۋېتىش قايسى كىتابتا بار؟» دېدى. — مېنىڭ كىتابىمدا بار. — دېدى ھاجى بىر قەدەر ئالغا مېڭىپ، — ئۇ خوتۇنتالاق مۇسۇلماندىن تېخى! مۇسۇلمان بولسا ھازىر ئىچىۋېلىپ خەقنىڭ قىزىغا زورلۇق قىلامدۇ؟ يىگىت ئىش تېخى؟ يىگىت بولسىز، ئۆزىنى جەڭدە كۆرسەتمەي، قولىدا بىر تال كۆسەيمۇ يوق تىنچ ياتقان پۇقراغا ئۆكۈمەنلىك قىلامدۇ؟ بىز نېمىدەپ ئىنقىلاب قىلغان؟

بەشىر قىزىرىپ - تاتىرىپ يېرىلغۇدەك بولۇپ كەتتى ۋە «ياق، مەن خۇنغا خۇن ئالماي قويمايمەن.» دەپ قولىنى بېلىدىكى تاپانچىسىغا ئۇزاتتى. بىراق ھاجىنىڭ «تۈت بۇ لومودنى!» دەپ بۇيرۇق بېرىشى بىلەن يىگىتلەر ئوقتەك ئېتىلىپ كېلىپ بەشىرنى باغلىۋالدى ۋە ئۇنىڭ يېنىدىكى ئادەملىرىنىمۇ قورالسىزلاندۇردى. ئارقىدىنلا ھاجىنىڭ بۇيرۇقى بىلەن بەشىرنىڭ قارارگاھى قورشىۋېلىنىپ، پۈتۈن قورال - ياراقلار تارتىۋېلىندى. كەچ - قۇرۇن سالى دورغا ۋە قاسىم ئەپەندىلەرنىڭ ئارىغا چۈشۈشى بىلەن باغلاقتىن بوشىتىلغان بەشىر تالاپ تاشلانغان ئىستەك سالىپىپ، ئاستا ئۆز ماكانىغا ماڭدى.

شۇ ۋەقەلەردىن كېيىن ھەممە خەق دېگۈدەك ھاجىغا

ئىشەنچ بىلەن قاراپ، «يۇرتىنى مۇشۇ ئادەم سورىسا ئىنەچلىق بولغۇدەك» دەپ تۇرغاندا، ئۇ يۇسۇپ تەيچىنىڭ قېشىغا كەلدى. يۇسۇپ تەيچىنىڭ شەھەردىكى ئوردىسىمۇ ئاللىقاچان كۆيۈپ ۋەيران بولۇپ كەتكەچكە، ئۇ ئۆزىنىڭ شەھەر سىرتىدىكى بىردىنبىر ساق قالغان باغچىسىغا جايلاشقاندى. قېرى تەيچى ئۆزۈك ئوتۇنى قىزارتىپ تۇرغان نەقىشلىق مورىنىڭ ئالدىدا ھاجى بىلەن يانمىۋېلىپ ئولتۇرۇپ، ھال-ئەھۋال سوراشقاندىن كېيىن، ئىمىن سوزۇق بىلەن بەشىرىگە كۆرۈلگەن چارىدىن ناھايىتى مەمنۇن بولغانلىقىنى ئېيتتى ۋە:

— ئاللا بىزگە نۇسرەت ئاتا قىلىپ، يۇرت ئۆز قولىمىزغا ئۆتتى، ئەمدى يۇرتىنى ئوبدان سوراپ، ئەھلى پۇقراغا ئاسايىشلىق يەتكۈزۈشىمىزگە ئىمانىم كامىل، — دېدى.

ھاجى يوغان ئالغانلىرىنى ئوتقا قاقلاپ ئولتۇرۇپ مۇنداق دېدى:

— مەن تەيچى بەگ غوجامنىڭ ئالدىلىرىغا مۇشۇ گەپ ئۈچۈن كەلگەن. ئىشنى ئاللا، يۇرت ئۆز قولىمىزغا ئۆتتى. ئەمدى بۇ يۇرتقا ئۆزلە ئاتا بولمىسىلا بولمايدۇ. — سىزچۇ، سىزدەك باھادىر غازى، غالىب سەركەردە تۇرغان يەردە، بىزدەك قېرىلارغا نېمە ئىش بار؟ — دېدى يۇسۇپ تەيچى مۇلايىملىق بىلەن.

— يوقسۇ تەيچى بەگ غوجام، — دېدى ھاجى ئۇنىڭغا جىددىي قاراپ، — مەن جەڭ قىلىشنىلا بىلىمەن. يۇرت سوراش مېنىڭ قولۇمدىن كەلمەيدۇ. ئۇنىڭ ئۈستىگە تۇرپانلىق قېرىنداشلارمۇ قوزغىلىپ كېتىپتۇ. مەن ئۇلارنىڭ قېشىغا چىقىپمەن بولمايدۇ. ئۆزلە يۇرتقا ئاتا بولمىسىلا، يولۋاس ئەتىلا ئەنشىدىن يېنىپ چىقىپ، بەشىرى بىلەن ئىككىسى قۇمۇلنى بېشىغا كىيىۋالۇرمىكىن!

— ئۇنى شۇ گاختا كۆرۈرمىز، — دېدى يۇسۇپ تەيىجى مەيۇس ھالدا، — ئەمما مېنىڭ يۇرت سورىغۇچىلىكىم يوق، بۇنداق ئىشلاردىن كۆڭلۈم قايتۇ. زامان تېزىرەك تىنچىسا ھە. رەمگە سەپەر قىلىپ، ئۇلۇغ يەرلەرنى تاۋاپ قىلىشقا باراي دەۋاتىمەن.

شۇنىڭ بىلەن گەپ تۈگىدى. ھاجى غەمكىن خوشلىشىپ قايتتى. ئەتىسى يەنە ھاجىنىڭ نامىدىن «ئون ئىككى تاغ ۋە بەش شەھەرنى بۇرۇنقى دورغىلار سورايدۇ. دەۋا-دەستەك ئىشلىرى شەرىئەت ھۆكۈمى بىلەن بولىدۇ. خەنزۇ پۇقرالارنى ئۆز ئىچىدىن تەيىنلەنگەن بازار بەگلىرى بىلەن شاگىزۇڭلار باشقۇرىدۇ» دېگەن مەزمۇندا كىچىكلارغا ئېلان چاپلاندى. ھاجىنىڭ ئۆزى بولسا سالى دورغا باشلىق كىشىلەر بىلەن بىرلىكتە شەھەرنىڭ بىر مەنزىل غەربىگە جايلاشقان ئاستانە دېگەن يۇرتنى قارارگاھ قىلىپ، قوشۇننى رەتلەش ۋە تو-لۇقلاش ئىشىغا كىرىشىپ كەتتى. ئۇنىڭ شەخسى مۈلكى بولغان قوشتىكەن كارىزى شتاب ئۆيى قىلىندى. يالڭاچلىنىپ قالغان سۇۋادان تېرەكلىرى ئارىسىدىكى بۇ كەڭ ھويلىنىڭ ئەتراپىغا نەچچە ئونلىغان كىگىز ئۆي ۋە چېدىرلار تىكىلىپ كەتتى. ھەر ئېھتىمالغا قارشى ئۈرۈمچى يولىغا قاراۋۇللار قويۇلغانىدى. ئۇلار كۈندۈزلىرى ئېگىز دۆڭ ۋە تۇرالارغا چىقىپ ئەتراپنى كۆزەتسە، كېچىلىرى ئاتلىق يۈرۈپ، چارلاش ئېلىپ باراتتى. بىركۈنى چۈش مەزگىلىدە نېپىز قار بىلەن قاپلانغان دالىنىڭ كۈننىپېتىش تەرىپىدىن يەنى ئۈرۈمچى تەرەپتىن توپتوغرا ئاستانىگە قاراپ، ئالدىراش كېلىۋاتقان بىر توپ ئاتلىقنىڭ قارىسى كۆرۈنۈپ قالدى. ئۇلار چېرىكلەرگە ئوخشاش مايتتى. بىراق بەزىلىرىنىڭ مۇرىسىدە مىلىتق ئېسىقلىق تۇر-غانلىقى كۆرۈنۈپ تۇراتتى. توخنىياز زور ئۇلارنىڭ نېمە ئادەملەر ئىكەنلىكىنى بىلىپ كېلىش ئۈچۈن، دەرھال بىر توپ يىگىت بىلەن دالا تەرەپكە ئات سالدى.

ئون يەتتىنچى باب

يالقۇنتاغ ئېتىكىدە بوران

ئۇچقۇندىن يانار يالقۇن.

— ئا. س. پۇشكىن.

1

تۇرپان ئويمانلىقىنىڭ شىمالىدا غەربتىن شەرققە سوزۇلغان بىر تاغ بار. ئۇ خۇددى چۆچەكلەردە ئېيتىلغىنىدەك، قاتتىق جەڭلەردىن كېيىن ھاردۇق ئېلىپ يانپاشلاپ ياتقان مىنى تەنلىك، دېۋە قامەت بىر ئېپسانىۋى پەھلىۋانغا ئوخشىشىپ كېتىدۇ.

قەدىمكى زامانلاردا بۇ يەرگە كەلگەن سەيياھلار بۇ تاغنىڭ خۇددى خۇمداندىن يېڭىلا چىققان خېشقا ئوخشاش قىزغۇچىلىقىغا ۋە جەزىمە ئاپتاپتا ئوتتەك يېلىنچاپ تۇرغانلىقىغا قاراپ، ئۇنى يالقۇنتاغ دەپ ئاتاشقان. بىراق بۇ سەيياھلار ئۇنىڭ ياز كۈنلىرى شۇنداق قىزىپ كەتكەن بىلەن قىش كۈنلىرى ئۆزىدىن مۇزدەك شامال چىقىرىپ تۇرىدىغانلىقىنى ئېسىگە ئالمىغان ياكى ئۇنىڭ ئېتىكىدىكى يۇرتلاردا قىشلاپ كۆرمىگەن بولسا كېرەك. ئەنە شۇ يۇرتلارنىڭ بىرى قۇمۇل شەھىرىنىڭ بىر مەنزىل غەربىگە جايلاشقان ئاستانە بىلەن ھەم

ئاھاڭداش، ھەم مەنىداش بولغان ئاستانە^① يېزىسى بولۇپ، بۇ يۇرتلارنىڭ ھەر ئىككىسى قەدىمكى زامانلاردىكى ئۇيغۇر خانلىقلىرىنىڭ ئوردىسى جايلاشقان يەرلەر ئىندى. كېيىنكى چاغلاردا بۇلارنى پەرقلەندۈرۈش ئۈچۈن يالقۇنتاغ ئېتىكىدىكى ئاستانە — «تۇرپان - ئاستانە» دەپ ئاتىلىدىغان بولدى. تۇرپان شەھىرى بىلەن پىچان ئوتتۇرىسىدىكى چوڭ ھارۋا يولىمۇ شۇ يېزىنىڭ ئوتتۇرىسىدىن ئۆتەتتى.

يالقۇنتاغ تەرەپتىن كېلىۋاتقان قىش بورىنى يالىڭاچلىق نىپ قالغان دەل - دەرەخلەرنىڭ شاخلىرىنى لىڭشىتىپ، ئازگال-لارغا تىقىلىپ قالغان غازاڭلارنى پەرىشان ئۇچۇرۇپ يۈرگەن كۈنلەرنىڭ بىرىدە، شەن يامۇلىنىڭ ئالا بالداق تاپاق كۆتۈرگەن ئۈچ ياساۋۇلى كىيىملىرى جۇل - جۇل بولۇپ كەتكەن ئون نەچچە ئادەمنى ئارغامچا بىلەن قوللىرىدىن بىر - بىرىگە چېتىپ، شەھەر تەرەپكە ھەيدەپ كېتىۋاتاتتى. ئۇلارغا سوڭىدىن شىپ كېتىۋاتقان ئىككى ئاتلىق چېرىك بىرىنچىلىرىنى دەپ پات - پاتلا ۋارقىرىشىپ قوياتتى. چېرىكلەر ۋارقىرىغانسىمۇ ياساۋۇللار ھېلىقى ئادەملەرنى تايىقلىرى بىلەن ئۇرۇپ، تۇرتۇپ، چاپسان مېڭىشقا ئالدىرىتاتتى. ئاسمان پەلەككە كۆتۈرۈلگەن چاڭ - توزان ئىچىدە يۈزدىن ئوشۇق ئادەم ئۇلارنى نالە - پەر - ياد بىلەن ئۈزۈتىپ كېتىۋاتاتتى. ئۇلارنىڭ يېرىمى دېگۈدەك ھاسا تۇتقان بوۋايىلار، ئاق لىچەكلىك مومايىلار ۋە ياش خوتۇن - قىزلار بىلەن ئۇششاق بالىلار ئىدى.

قۇمۇل قوزغىلاڭچىلىرىنى باستۇرۇشقا بارغان چېرىكلەر - نى ئاشلىق ۋە يېم - خەشەك بىلەن تەمىنلەش ئۈچۈن جىنىڭ شۈرپى ھۆكۈمىتى تۇرپان، توقسۇن ۋە پىچان خەلقىنىڭ

① ئاستانە — ئوردى، بوسۇغا، ئەرەپە (ھاربا) دېمەكتۇر.

ئۈستىدىكى باج - سېلىق، ئالۋان - ياساقلارنى نەچچە ھەسسىلەپ كۆپەيتىۋەتتى. ئۇنىڭ ئۈستىگە، بەگ - شاگىپولار يۇرت خەلقىدىن بۇ سېلىقلارنى يەنە بىرنەچچە ھەسسە كۆپەيتىپ يىغىۋالايتتى. بۇنى ئاز دەپ يۇرتتىن يىغىپ ئېلىنغان ئاشلىق ۋە يەم - خەشەكنى قۇمۇلغا توشۇپ بېرىشمۇ دېھقاننىڭ ئۈستىگە چۈشەتتى. شۇنداق قىلىپ قۇمۇل بىلەن تۇرپان ئارىلىقىدىكى دەشت - باياۋانغا سوزۇلغان ئون نەچچە كۈنلۈك يولدا ھارۋا ۋە ئات - ئۇلار خۇددى ھېسپىتەك تىقىلىپ كەتكەنىدى. بولۇپمۇ، سەنجاپاڭ (خەلق تىلى بىلەن ئېيتقاندا، «سەنچە - پا») دېگەن شامال ئېغىزىدا يۈزلىگەن ئادەم ۋە مىڭلىغان ئات - ئۇلارنىڭ جەسەتلىرى قېلىن قۇملار ئاستىدا قالماقتا ئىدى.

بايىقى قوللىرى باغلاقلىق كىشىلەر بولسا ئەنە شۇنداق باج - سېلىقلارنى تۆلىيەلمىگەن ياكى قۇمۇل يولىدا ئات - ئۇلارغىرىدىن ئايرىلىپ، يالغۇز بېشى بىلەن قېچىپ كەلگەن ئات - تاتلىكلەر بولۇپ، ئەمدى شۇ گۇناھى ئۈچۈن شەن يامۇلىنىڭ سولاخانسىغا ھەيدىلىپ كېتىۋاتقان «مەھبۇسلار» ئىدى. ئۇلار شىمالدىن جەنۇبقا سوزۇلغان ئۇزۇنچاق مەھەللىنىڭ ئوتتۇرىسىغا يېتىپ كەلگەندە، ئارقىسىدىن ئىككى ئاتلىق كىشى ئالدىراش كېلىپ، توپىنىڭ ئالدىدا توختىدى. ئۇلارنىڭ بىرى بۇلتۇر كەچكۈزدە مەخسۇت مۇھىتىنى خوجىنىياز ھاجىنىڭ ئالدىغا باشلاپ بارغان ھېلىقى ئېگىز بويلۇق، سېرىق ساقال ھەبىبۇل ئوۋچى ئىدى. ئۇ ھېلىمۇ مەلىسە چەكمەن تونى ئۈستىدىن قارا پوتا بىلەن بېلىنى مەھكەم باغلاپ، قامچىنىڭ سېپىنى ئىگەرگە تىرىپ، چىلان تورۇق ئۈستىدە مەغرۇر ئولتۇراتتى. يەنە بىرى، يىگىرمە بەش ياشلار چامىسىدىكى ئاق سېرىق كەلگەن ئېگىز بويلۇق، سۈمبەتلىق يىگىت

بولۇپ، ئاستانلىكلەر بۇ قارا ئاتلىق يىگىتنى ئوغلاقچىسى مەن-
سۇر دەپ ئاتىتتى. ياساۋۇللار بىلەن چېرىكلەر بۇ ئىككىيلەن-
نىڭ ھېچبىر تەپتارتىماستىن توپنىڭ ئالدىنى توسۇپ-تۇر-
غانلىقىغا ھەيرانلىق بىلەن قاراپ قېلىشتى. ھېلىقى «مەھبۇس-
لار» بىلەن خەلق توپى بولسا بۇ ئۆزىگە تونۇش كىشىلەر-
نىڭ «مۇنداق تۇغۇشلۇق ھەرىكىتىدىن بىر نېمىنى سەزگەندەك،
ئۇلارنىڭ ئاغزىغا تەلىمۈرۈپ قارىشاتتى. ئۇلارنىڭ ھەر ئىككى-
سى چېرىكلەرگە ئۇن-تىنىسىز يېقىنلاشتى. چېرىكلەر بۇ ناتو-
نۇش كىشىلەرگە قاراپ، تېخىمۇ ھەيران بولۇشماقتا ئىدى.
شۇ ئارىدا ھەببۇل ئوۋچى قەددىنى رۇسلاپ.

— ھەي قېرىنداشلار، ئاڭلىمىدىڭلارمۇ؟ خوجىنىياز ھاجىم
پىچانغا چىقتى. چېرىكلەرنى سۈرۈپ توقاي قىلىپ، ئانا-مانى-
سىنى كۆزىگە كۆرسىتىۋاتىدۇ، — دېدى.

ئوغلاقچى مەنسۇر ئۇنىڭغا ئۇلاپلا مۇنداق دېدى:
— «ۋاخ يەتتى، بويىنىمىزدىن باغلاپ ھەيدەپ ماڭسا، قويىمەن»

نىڭ قوزىسىدەك جىم تۇرامدۇق!

نېمە گەپ بولۇۋاتقىنىنى چۈشەنمەي ھاڭۋېقىپ قالغان
چېرىكلەرنىڭ بىرى ھېلىقى ياساۋۇللارغا قاراپ «بۇلار نېمە
دەۋاتىدۇ؟» دېدى. ياساۋۇللار ئاغزىنى ئاچقۇچە، ئوغلاقچى
مەنسۇر «نېمە قاراپ تۇرىسىلەر؟» دېدى-دە، يېنىدىكى چې-
رىكىنى بويىنىدىن قىسقان پېتى ئىگىرىدىن يۇلۇۋېلىپ، قو-
لىدىكى مىلتىقىنى تارتىۋالدى ۋە ئۆزىنىڭ مىلتىقى بىلەن
ئۆزىنى جايلىۋەتتى. ھەببۇل ئوۋچى بولسا ئىككىنچى چې-
رىكىنى قامچىلاشقا باشلىغانىدى. باش-كۆزى يېرىغان چېرىك
قېچىپ يۈرۈپ بويىنىدىكى مىلتىقىنى ئېلىپ ئۆلگۈرگۈچە، ئوغ-
لاقچى مەنسۇر بايىقى چېرىكتىن تارتىۋالغان مىلتىقنىڭ تەپ-
كىسىنى بېسىۋەتتى. بۇ چېرىكمۇ ئاتتىن غۇلاپ چۈشتى. ئاران-

ئاران تۇرغان خەلق توپى خۇدى بىر ئال سەرەڭگە بىلەن ئوت ئېلىپ كەتكەن بېنىزىن تۇڭمىدەك پارتلاپ كەتتى. قوللىرى باغلاقتىن بوشىتىلغان «مەھبۇسلار» مۇ «ئۇر-سوق» دەپ ۋارقىرىشىۋاتقان توپقا قوشۇلۇپ، مەيدانغا ئېتىلدى. ھېلىقى ئۈچ ياساۋۇل چېپىپ كېلىۋاتقان بىر توپ يىلقىنىڭ تۇياقلىرى ئاستىدا قالغان پاقىدەك مەچىلىپ كەتتى.

بۇ ۋەقە بولۇۋاتقاندا، ئىشىك - پەنجىرىلەرنىڭ يۈچۈر-لىرىدىن ماربىشىپ تۇرغان كىشىلەرمۇ ئارقا-ئارقىدىن كۈچى-غا يۈگۈرۈشۈپ چىقتى. شۇ ئارىدا چاچلىرى مۇرىسىگىچە چۈشۈپ تۇرغان، بېشىغا ئۆڭۈپ كەتكەن قىزىل كۇلا كىيىپ، قولغا ھاسا تۇتقان بىر قارا ساقال كىشى توپنىڭ ئالدىغا دىڭگاڭلاپ كېلىپ، «ھەي خالايمىق، ماڭا قاراڭلار!» دەپ ۋار-قىرىدى. خەلق توپى ئۆزىگە تونۇشلۇق بولغان بۇ توكۇر ئىشانغا قارىدى. ئۇ «ھەي خالايمىق - خالايمىق، گېپىمگە قۇلاق سېلىڭلار!» دېگەن پېتى بىر سۇپىغا چىقىپ سۆزلەشكە باشلىدى:

— مەن ھازىرلا تۇيۇق غوجامدىن كەلدىم، تۇيۇق غوجامدىن! غوجام بىزگە ئىسلام ئېچىڭلار دەپ بىشارەت بەردى، بىشارەت! ئاڭلاۋاتامسىلەر! مانا بۈگۈندىن باشلاپ كاپىرلارنى ئۆلتۈرۈپ ئىسلام ئاچىمىز، غازات باشلايمىز. يۈرۈڭلار، مېنىڭ ئارقامغا كىرگەنلەر ئىككى دۇنيانى تاپىدۇ. بۇ دۇنيا يادا باي بولىدۇ، ئۇ دۇنياغا بارغاندا جەننىتى بولىدۇ، جەننىتى! — دېدى. — دە، ھاسىنىنى توكۇلدىتىپ، مەھەللىنىڭ ئۇ تەرىپىگە ماڭدى. توپنىڭ بىر قىسمى قىقاس - چۇقان بىلەن ئۇنىڭغا ئەگەشتى. مەھەللىنىڭ ئۇ تەرىپىدە ئۇزۇندىن بېرى شۇ يەرگە ماكانلىشىپ قالغان بىرنەچچە ئۆيلۈك خەنزۇ پۇقرالار بار ئىدى. گۆرۈكەش ۋاڭ بىلەن جازانىخور ياڭنى

ھېسابلا ئالمىغاندا، قالغانلىرى ھۈنەرۋەن... كاسىپ ۋە تېرىم-
 چى ئىدى. ھەبىبۇل ئوۋچى بىلەن ئوغلاقچى مەنسۇر توكۇر
 ئىشاننىڭ ئىشىنى بۇزىدىغانلىقىنى پەملەپ، ئۇنىڭ ئالدىنى
 توستى. بىراق توكۇر ئىشان خۇددى بۇغرىسىغا كىرگەن تەل-
 ۋە تۆگىدەك، ئاغزىدىن كۆپۈك قاينىتىپ، ئاللىققانداق بىر
 نېمىلەرنى دېگەن پېتى ئۇلارغا بوي بەرمەستىن، ئىسلىگىرىلە-
 ۋەردى. بەزى ئادەملەر ئۇنىڭ تەرىپىنى ئېلىپ، ئوۋچى ھە-
 بىبۇل بىلەن ئوغلاقچى مەنسۇرغا ياندى. ئاخىر بۇ ئىككىيلەن
 ئىلاجىسىز قېلىپ، ئەھۋالنى يۇرت چوڭلىرىغا مەلۇم قىلىش
 ئۈچۈن ئاتامىزنىڭ بېشىنى مەخسۇت مۇھىتىنىڭ ئۆيى تەرەپ-
 كە بۇردى. مەخسۇت مۇھىتى ئۇلارنىڭ گېپىنى ئاڭلاپ، «سەل
 ئالدىراپ كېتىپسىلەر، خوجىنىيەر ھاجىنىڭ پىچانغا كىرگەنلىك-
 كىنى كۆزىمىز بىلەن كۆرۈپ، ئاندىن باشلىساقمۇ بوپىتىسكەن-
 دۇق. خەير، بولار ئىش بوپتۇ.» دېدى. دە، دەرھال ئۆزىنىڭ
 ئىنىسى مەھمۇت مۇھىتى باشلىق كىشىلەر بىلەن ۋەقە بولغان
 يەرگە ئات سالدى. ئۇلار يېتىپ كەلگەندە، گىرۇرۇكەش ۋاڭ
 بىلەن جازانخور ياڭنىڭ قارا سىرلانغان دۇكانلىرىغا ئوت قو-
 يۇلۇپ ①، ئۇلارنىڭ ھەر ئىككىسى تاياق- توقماق زەربىسىدىن
 يېرىم جان بولۇپ ياتاتتى. بالا- چاقىلىرى بولسا تەرەپ-
 تەرەپلەردە قېچىپ يۈرەتتى. توكۇر ئىشان باشلاپ كەلگەن
 كىشىلەرنىڭ بەزىلىرى جازانخور ياڭنىڭ دۇكىنىدىن تېپىپ-
 ھان داڭزا (دەپتەر) لارنى كۆيدۈرۈۋاتاتتى. بەزىلىرى بۇلى-
 ۋالغان كىيىم- كېچەك ۋە رەخت- پۇچەكلەرنى قويۇنلىرىغا تى-
 قىشتۇرۇش بىلەن مەشغۇل ئىدى. توكۇر ئىشاننىڭ ئۆزى بىر
 قىسىم كىشىلەرنى باشلاپ يۈرۈپ، قالغان خەنزۇلارنى ئۇر-

① ئاستانىلىكلەر بۇ دۇكانلارنى «قارا پۇزۇل» دەپ ئاتىشاتتى.

سوق قىلىپ يۈرەتتى. پۈتۈن ئەتراپىنى ئىس - تۇتەك ۋە قەيە
يا - چىيا قاپلاپ كەتكەنىدى.

ئوۋچى ھەبىبۇل مەخسۇت مۇھىتىنىڭ بۇيرۇقى بىلەن ئاس-
مانغا قارىتىپ ئىككى پاي ئوق ئاتتى. ئالامان دەرھال توخ-
تىدى. مەخسۇت مۇھىتى ئېيتىنى توڭگۇر ئىشاننىڭ ئالدىغا دى-
ۋېتىپ كېلىپ، ئۇنىڭغا ۋارقىردى:

— ھەي ئىشان، نېمە قىلىپ يۈرىسىز؟

— ئىسلام ئېچىۋاتىمىز.

— تۇرپاندا ئىسلام ئېچىلىپ بولغىلى نەچچە يۈز يىل
بولۇپ كەتتى. ئەمدى يەنە نېمە قىلماقچىسىز؟ بۇ قىلىۋاتقى-
نىڭلار يولسىزلىق ئەمەسمۇ؟

— قانداقچە يولسىزلىق بولىدىكەن؟ — دېدى قاتمالراق

كەلگەن ئېگىز بوياۇق بىر ئادەم مەخسۇت مۇھىتىغا ھومىيىپ، —
جازانىخور بىلەن گۆرۈكەشنىڭ ئەدىبىنى بەرگىنىمىز يامان
بوپتىمۇ؟ بۇ خىتايلارنىڭ بىزگە قىلغىنى ئازمۇ؟

— جازانىخورلۇق بىلەن گۆرۈكەشلىكنى يوقىتىش ئۈچۈن

ئاۋۋال شۇنداق ئىشلارغا يول قويۇۋاتقان مۇستەبىت ھۆكۈمەت-
نى يوقىتىش كېرەك! — دېدى مەخسۇت مۇھىتى ۋارقىراپ تۇ-

رۇپ، ئاندىن ئېيتىنى ھېلىقى ئادەمنىڭ ئالدىغا دىۋېتىپ

كېلىپ مۇنداق دېدى: «ماقۇلە، ئاۋۋالارنىڭ جازانىخور، گۆرۈ-

كەش دەپ ئۇرۇپسىلەر، ماۋۇ تۆمۈرچى ئۇستىنى نېمىشقا ئۇ-

رىسىلەر؟ ئۇ نېمە يامانلىق قىلدى؟ ئاتا - بوۋىسىدىن تارتىپ

بىزگە كەتمەن - گۇرچەك، ئورغاق - پالتا سوقۇپ بېرىپ يامان

قىلىدىمۇ؟ ئۇمۇ ئۈچ يۈز ئاتمىش كۈن ئىشلەپ، ئاران - ئاران

ئۆتۈۋاتقان ئاجىز پۇقرا ئەمەسمۇ؟ قولۇڭلاردىن كەلسە، پۇق-

رالارغا زۇلۇم سېلىۋاتقان زالىم ھۆكۈمەتنى يوقىتىشىڭلار.

قولدا قورالى يوق تىنچ پۇقراغا تەگمەڭلار! ئاۋۋ ئىشانغا

ئوغشاش ئادەملەرنىڭ كەينىگە گىرمەڭلار!»
ئاندىن مەخسۇت مۇھىتى «ھە ئىشانەم قىيىنى سىز؟»
دەپ ئارقىسىغا قارىدى. بىراق توكۇر ئىشانىنىڭ سايىسىمۇ
كۆرۈنمەيتتى.

شۇنىڭدىن كېيىن مەخسۇت مۇھىتى ھېلىقى جازانسخور
بىلەن گۆرۈكەشنىڭ بۇلاپ كېتىلگەن ئات-ھارۋىلىرىنى تاپتۇ-
رۇپ كېلىپ، ئۇلارنى «بالا-چاقاڭلار بىلەن شەھەرگە كۆچۈپ
كېتىڭلار» دېدى. ئاندىن ئۆزى قاراپ تۇرۇپ، تۆمۈرچى-
ئۇستا سۇڭچىسەن باشلىق تۆت ئائىلىنى ئۆزىنىڭ ھويلىسى-
غا كۆچۈرۈپ كەلدى ① ۋە ئەتىسى خوجىنىياز ھاجىنى قارشى
ئېلىش ئۈچۈن بىر تۈركۈم كىشىنى بىلەن پىچانغا يېزۇرۇپ
كەتتى.

بىراق ھاجىنىڭ پىچانغا چىققانلىقى يالغانىدى. پىچان-
نى مالىياتقا قىلىۋاتقانلارمۇ ھاجىنىڭ ئادەملىرى ئەمەس، ما-
جۇڭيىڭنىڭ قالدۇقلىرىدىن ماشىنىنىڭ باشلىق يىگىرمە نەچچە
ئادەم ئىدى. ماشىنىنىڭ باستا «بىز پىچانغا تېگىش قىلىش
بىلەن خەلق قوزغىلىدۇ» دەپ ئويلىغان بولسىمۇ، ھېچكىم ئۇ-
لارغا ئەگەشمەي، نەتىجىدە، ئۆزىدىن نەچچە ئون ھەسسە
كۆپ بولغان چېرىكلەرگە تەڭ كېلەلمەي، لۈكچۈننىڭ دىخاي
دېگەن يېزىسىدا تەمتىرەپ يۈرگەنىدى. دەل شۇنداق پەيتتە،
مەخسۇت مۇھىتىلار پىچان تەۋەسىگە كېلىپ، ماشىنىنىڭ ئەھ-

① يازما ماتېرىياللارغا قارىغاندا، مەخسۇت مۇھىتى سۇڭچى-
سەن باشلىق كىشىلەرنىڭ يارىلىرىنى ئەمەلپ، ئۆزلىرىنى شەھەردىكى
تۇغقانلىرىنىڭ قېشىغا ھارۋا بىلەن ئاپارغۇزۇپ قويغان. شىنجاڭ شە-
سەي ھۆكۈمرانلىقى دەۋرىدە، مۇھىتىلار ئائىلىسىنىڭ بېشىغا كۈن
چۈشكەندە، سۇڭچىسەن ئۇلارغا كۆپ ياخشىلىقلارنى قىلغان.

ۋالىنى بىلدى ۋە «قانداق قىلىش كېرەك؟ پىچان خەلقىنى قوزغاش ئىمكانىيىتى بولمىغان شارائىتتا، ماشىنىنىڭ بىلەن ھېچقانداق ئىش باشقا چىقمايدۇ. ئۇنى ئاستانىگە باشلاپ چىقاي دېسە، قالپاققا تۇشلۇق قىرغىز يوق، باشلىماي دېسە، ئوۋچى ھەبىبۇل بىلەن ئوغلاقچى مەنسۇر باش بولۇپ، ئاستا-ئىلىكلەر ئىشنى قوزغاپ قويدى. ئەمدى تۇرپاندىكى چېرىكلەر چوقۇم ئۆچ ئېلىشقا كېلىدۇ.» دەپ بىرمۇنچە باش قاتۇرغاندىن كېيىن، ئاخىر ماشىنىنى ئاستانىگە چاقىرغۇزدى. بۇ تەكلىپ ئۇنىڭغا ياغدەك ياقىتى.

دېگەندەكلا، ئارىدىن ئۈچ كۈن ئۆتكەندە، تۇرپاندىكى چېرىكلەرنىڭ باشلىقى مالۇجاك ئاستانىگە يۈز نەچچە كىشىلىك جازا ئەترىتى ئەۋەتتى. غەزەپلەنگەن ئاستانە خەلقى ئۆز ئىسمى بىلەن ئېيتقاندا، «ئۇر كالتەك»، «سوق كالتەك» قىلىپ، بۇ چېرىكلەرنى بىرنەچچە سائەتتىلا پاك-پاكىز يىغىشتۇرۇۋەتتى ۋە بىرمۇنچە مىللىتى غەنىيمەت ئالدى. بۇ غەلىبىدىن روھلانغان تۇرپان، پىچان، توقسۇن دېھقانلىرىمۇ ئارقا-ئارقىدىن قوزغىلىپ، ياراملىق يىگىتلەرنى ئاستانىگە ئەۋەتتى. مۇھىتىلار-نىڭ ھويلىسى قوزغىلاڭ شىتابى بولۇپ قالدى.

شۇنىڭدىن باشلاپ ئىنقىلاب بورانلىرى كۈنساپىدىن ئۇل-غىمىپ، پۈتۈن تۇرپان ئويمانلىقىنى قاپلاپ كەتتى. شىددەتلىك جەڭلەردىن كېيىن تۇرپان شەھىرىدىكى چېرىكلەر تەسلىم بولدى. گۇچۇڭ ۋە ئۈرۈمچى تەرەپتىن ياردەمگە كەلگەن چېرىكلەرنى بولسا بۇ شىددەتلىك بوران خۇددى قاماقستەك ئۇچۇرۇپ بېرىپ، ئەجەل ئازگاللىرىغا تىقىۋەتكەنىدى.

غەلىبە ئۈستىگە غەلىبە قازىنىپ، ئارىسلاندەك غەيرەتكە كەلگەن قوزغىلاڭچىلار مەخسۇت مۇھىتىنىڭ قوماندانلىقىدا 1933 - يىلى يانۋاردا پىچانغا يۈرۈش باشلىدى. بىراق

پىچان مۇداپىئەسى ناھايىتى چىڭ ئىدى. ئۇنىڭ ئۈستىگە پىچاندا زامانىۋى قوراللار بىلەن قوراللانغان ئاق ئورۇس سولداستلىرىمۇ بار ئىدى. قوزغىلاڭچىلار ئون ئىككى كىچىك - كۈندۈز شىددەت بىلەن ھۇجۇم قىلىپمۇ بۇ شەھەرنى ئالالمىدى. دەل شۇ چاغدا شىڭ شىسەي بىرنەچچە مىڭ كىشىلىك قوشۇن بىلەن قۇمۇلدىن كېلىپ، قوزغىلاڭچىلارغا قاتتىق ھۇجۇم باشلىدى. دۈشمەن تەرەپنىڭ توپ - زەمبىرەك، برونې - ئۆك (تۆمۈر كۆڭك) ۋە ھەتتا ئايروپىلان بىلەن قىلغان بۇ ھۇجۇمىغا بەرداشلىق بېرەلمىگەن قوزغىلاڭچىلار پىچاندىن چېكىندى ھەتتا تۇرپاننىمۇ قولىدىن بېرىپ، توقسۇنغا كەتتى.

تۇرپان شەھىرى لاۋۇلداپ تۇرغان ئوت دېڭىزى ئىچىدە قالدى. ئەجەل قۇيۇنلىرى خۇددى بىر توپ غالىجىر قاۋاننىڭ ئۇدۇل كەلگەننى ئۇرۇپ - سوقۇپ، دەسسەپ - يانچىسىپ، كوچا - كويلارنى قانغا بوياشقا باشلىدى. قېلىن تۈلكە جۇۋىغا ئورنىلىۋالغان شىڭ شىسەي شەھەرنىڭ شەرق تەرىپىدىكى ئېگىز مۇنارە ئۈستىدە بۇرۇتنى پات - پات سىلاپ قويۇپ، بۇ مەنزىرىنى تاماشا قىلغاچ ئەتراپىنى كۆزەتمەكتە ئىدى. ئۇنىڭ بۇرۇن رەكۇزلىرى بىردىنلا يالقۇنتاغقا چۈشتى. ئۇ بۇلغۇر قىمىش ئاشۇ تۈلكە جۇۋىسى بىلەن قۇمۇلدىكى لوچېڭ سېسىپىلى ئۈستىدە تۇرۇپ شىمالغا قارىغاندا، ئېگىز قارلىق تاغلار ئۇنىڭ كۆزىگە ھەيۋەتلىك ئاق ئەجدىھا بولۇپ كۆرۈنگەن بولسا، ئەمدى يالقۇنتاغ تىزمىلىرى قايتۇرما ھۇجۇم پەيتىنى كۈتۈپ يەر بېغىرلاپ ياتقان ئارىسلاننىڭ كۆرۈنۈپ كەتتى - دە، ئۇنىڭ بەدىنى سوغۇق سۇ تەگكەندەك شۈركىنىپ، رەڭگى تانىرىپ كەتتى. «ياق، ياق، بۇ غەلىبە بىلەن گۈللىنىپ قېلىشقا بولماي - دۇ، - دېدى ئۇ ئۆز - ئۆزىگە، - تۇرپانلىقلار ئىچىدىنمۇ

خوجىنىيازىلار چىتمايدۇ دەپ كىم ئېيتالايدۇ، ئاپەتنى تۇپ
يىلتىزىدىن قۇرۇتۇشنىڭ ئامالىنى قىلىش كېرەك. ئاۋۋال شە-
ھەردىكى گۇمانلىق ئۇنسۇرلارنى تازىلاش، ئاندىن توقسۇنغا
يۈرۈش قىلىش لازىم. ئىسيانچىلار توقسۇنغا توپلىنىپ، نېمە
لەرنى قىلىۋاتىدىكىن؟ توختا، بۇنى بىلىمەي بولمايدۇ.»

دەرۋەقە، توقسۇنغا چېكىنگەن قوزغىلاڭچىلار ئەمدى قان-
داق قىلىش كېرەكلىكى توغرىسىدا باش قاتۇرماقتا ئىدى. ئۇلار
ئاخىر، ھازىرچە قاراشەھەر تەرەپكە يۆتكىلىپ تۇرۇپ، قۇ-
مۇلدىن خوجىنىياز ھاجىلارنى باشلاپ چىقىش كېرەك، دېگەن
قارارغا كەلدى. شۇ قارارغا بىنائەن، مەھسۇت مۇھىتى بىلەن
ماشىنىڭ قوشۇنىنى قاراشەھەرگە باشلاپ كەتتى. مەھسۇت
مۇھىتى خوجىنىياز ھاجىنى باشلاپ كېلىش ئۈچۈن بىر توپ
كىشىنىڭ ھەمراھلىقىدا سوقىاق يوللار بىلەن قۇمۇل تەرەپكە
ئاتلاندى.

ئالدىنقى بابنىڭ ئاخىرىدا ئېيتقىنىمىزدەك، خوجىنىياز
ھاجىلار قارارگاھ قىلغان يەرگە يەنى قۇمۇل ئاستانىگە كۆچ-
پېتىش تەرەپتىن ئالدىراش كېلىۋاتقان ھېلىقى ئاتلىقلار مەخ-
سۇت مۇھىتىلار ئىدى.

2

— خوجىنىياز شۇ مۇقىمىدىن مىكىياننىڭ ئەمچىكى يوق، دې-
گەن راست گەپ ئىكەن. ئەمدىزە تۇرپانلىق، قۇمۇللىق دې-
گەن گەپلەرنى چىقاردىڭلارمۇ؟ شىڭ زىخۇي دېگەن بىرىمىز
قۇمۇللىقنىڭ قېنى بىلەن بويالغان قىلىچىنى تۇرپانلىقلارنىڭ
بېشىدا ئوينىتىۋاتسا، بۇنىڭغا قانداق چىداپ تۇرغىلى بولىدۇ؟
ئوينىڭ مۇڭگۈزىگە ئۇرسا، تۇيىقى سىرقىراپتۇ، دېگەن گەپنى

ئاڭلىمىغانمۇ؟ چېرىكلەرنى قۇمۇلغا يەنە كەلمەيدۇ دەمىسىلەر؟
قوتانغا تەگكەن بۇرنى ئىككىنچى يولاتمايمىز دېسەك، ئار-
قىسىدىن قوغلاپ بېرىپ پوستىغا سامان تىقساق بولىدۇ. بۇ
بۇرىلەرنى يوقاتىمىغۇچە، مەيلى قۇمۇل، مەيلى ئالتە شەھەردە
ھېچكىمگە ئارام بولمايدۇ. ئۆزلەچۇ دورغام، تۇرپانغا چىق-
قىلىرى كەلمىسە، تىللىرىدا تىكەن تېرىپ يۈرمەي، ئۆيلىرىگە
كېتىۋەرسىلە، قالغانلارمۇ شۇنداق، تۇرپانغا چىقمايمىز دېگەن-
لەرگە رۇخسەت. مەن ھېچكىمنى زورلىمايمەن. گەپ شۇ!

خوجىنىياز ھاجى شىتاب ھويلىسىغا يىغىلىغان بىر توپ
قوراللىق كىشىلەر ئارىسىدا، ئۇششاق قار ئۇچقۇنلىرى ئارىلاش
مۇزدەك سوغۇق شامالنىڭ نەشتەردەك سانسىچىپ تۇرۇشىغا قا-
رىماي، تۈلكە قۇلاقچىسىنى ئارقىسىغا ئىتتىرىپ قويۇپ، سول
قولنى قىلىچىنىڭ دەستىسىگە قويغان ھالدا، ئۆڭ قولىنى پۇ-
لاڭلىتىپ ئاشۇ گەپلەرنى قىلىۋاتاتتى. ئۇ سۆزلەۋېتىپ، بېلىد-
كى ئوق پوتىسىنى پات - پاتلا سىلاپ قوياتتى. بايا ئۇ «ئۆزلە-
چۇ دورغام» دەپ خىتاب قىلغان قىزىل يۈزلۈك، قارا ساقال،
قاۋۇل ئادەم خۇددى گۇناھكارلاردەك قوللىرىنى قوۋۇشتۇرۇپ
يەرگە قاراپ تۇراتتى.

— گەپ شۇ دورغام، — دەپ تەكرارلىدى ھاجىم، ئۇنىڭغا
يەنە بىر قېتىم قاراپ، ئاندىن «ئۆزلەگە يول ئوچۇق، ئۆيلە-
رىگە بېرىپ ئايلا خېنىمنىڭ ئۈستىسىنى سىقىپ بېرەملا، بۆشۈ-
كىنى تەۋرىتىپ ئولتۇراملا، ئىختىيارلىرى. ئەمما لېكىن بىزگە
كاشىلا قىلىنمىسلا» دېدى - دە، ئارقىسىغا ئۆرۈلۈپ ئۆيىگە كى-
رىپ كەتتى. ھېلىقى ئادەممۇ گەپ - سۆز قىلماي دەرۋازا تە-
رەپكە بۇرۇلدى. بايىقى قوراللىق كىشىلەرنىڭ بىر قىسمى ئۇ-
نىڭغا ئەگەشتى.

مەخسۇت مۇھىتىلار كەلگەندىن بېرى بىزقانىچە قېتىم

كېڭەش ئۆتكۈزۈلۈپ، ئاخىر ھاجى بىلەن سالى دورغا باش-
لىق كىشىلەر تۇرپانغا چىقىش قارارىغا كەلگەن ۋە بۇ قارار
قوشۇنغا جاكارلىنىپ، يولغا چىقىش ئالدىدا ئۇلارنىڭ ئاتا-ئانا
ۋە بالا-چاقىسى بىلەن خوشلىشىش-ۋېلىشىغا ئون كۈنلۈك مۆھ-
لەت بېرىلگەنىدى. شۇ ئارىدا بەزىلەر «بولدى ئەمدى، قۇمۇل
دىن چېرىكلەرنى ھەيدەپ تاشلىدۇق، تۇرپانلىقلار بىلەن نېمە
ئىشىمىز؟» دېگەنگە ئوخشاش خىياللارغا چۈشۈپ، باينىقىدەك
تۇرپانغا چىقماستىلىقنىڭ قازىنىنى ئاستى. ئۇلارنىڭ ئورنىغا
ئون ئىككى تاغ ۋە شەھەر-يېزىلاردىن نەچچە ھەسسە كۆپ
يېڭى كۈچلەر كېلىپ، سەپكە قوشۇلدى. ئاخىر، ھاجى بىلەن
سالى دورغىلار ياش ۋە ئوتتۇرا ياشلىقلاردىن سەككىز يۈز
يىگىتنى تاللىۋېلىپ، شۇ يىملى فېۋرالنىڭ ئاخىرى مەخسۇت مۇ-
ھىتىلار باشلىغان يول بىلەن تۇرپانغا قاراپ ماڭدى.

قوشۇن سەپەر تەييارلىقى بىلەن بولۇۋاتقان كۈنلەردە
مەخسۇت مۇھىتى بوش چاغلىرىنى قاسىم ئەپەندى بىلەن شاھ-
جات ئويناپ ئۆتكۈزەتتى. ئۇ بىركۈنى شاھمات ئۈستىدە قا-
سىم ئەپەندىدىن ھاجى توغرۇلۇق گەپ سوراپ قالدى:
— ئېيتىڭا ئەپەندىم، ھاجىم قانداقراق ئادەم ئىكەن،
ئوبدان چىقىشىپ قالىدىغىزمۇ؟

قاسىم ئەپەندى ھاجى توغرىسىدىكى تەسىراتلىرىنى ئۆز-
تاقلىشىشقا مەخسۇت مۇھىتىدەك بىر سىرداش ئۆلپەتنىڭ تېپ-
پىلىقىدىن خۇشال بولغان بولسا كېرەك، شاھمات ئۇرۇقىنى
ئويناپ ئۆلتۈرۈپ، دەرھال گەپكە كىرىشتى:

— ھاجى ئاكام تولىمۇ ئاجايىپ ئادەم ئىكەن. ئادەتتە
ئۆمۈر بويى شەھەر يۈزىنى كۆرۈپ باقمىغان سەھرا كىشىسىگە،
ھەتتا كىچىك بالغا ئوخشاش ئاق كۆڭۈل، ساددا كۆرۈنىدۇ. نې-
مە دېسىڭىز ماقۇل دەيدۇ، داستانغا نېمە كەلسە شۇنى يەيدۇ،

بىرەر يېرىم ئېغىز گەپ ئۆتۈپ كەتسىمۇ كۆڭلىگە ئالماي -
دۇ ياكى ئاڭلىماسقا سالىدۇ. بىراق ئاچچىقى كېلىپ قالغاندا،
خۇدا ساقلىسۇن، كۆزىگە ھېچنېمە كۆرۈنمەي قالىدۇ، ھېچ-
كىمنى ئايىمايدۇ، ھېچكىمنىڭ گېپىنى ئاڭلىمايدۇ، خۇددى
بىر پارچە ئوت بولۇپ قالىدۇ. مەسىلەن دېدى قاسىم ئەپەندى -
دى، ئاندىن تاشقى موڭغۇل ھۆكۈمىتىنىڭ ۋەكىلى ۋاسىلى ئىۋا -
نوۋقا قەست قىلغان ھېلىقى ياسىن گاچىنىڭ ئاغزىغا تەڭگە -
تىللارنى ئېرىتىپ ئۆز قولى بىلەن قويماقچى بولغانلىقىنى ھېكا -
يە قىلىپ بەردى. مەخسۇت مۇھىتى بۇ ۋەقەنى ئاڭلاپ مەنىلىك
كۈلۈپ قويدى.

— ئەمما، — دېدى قاسىم ئەپەندى، — بۇ ئادەمنىڭ يۈ-
رىكى شۇنداق قاتتىق كىس دېسەم، ئۇنداقمۇ ئەمەسكەن. بۇل-
تۇر كۆز كۈنلىرىدىكى بىر جەڭدە ئۇنىڭ ياخشى كۆرۈپ مىنى-
دىغان كۆك بوز ئېتىنىڭ ئالدى پۇتلىرى زەمبىرەك ئوقىدا
ئۈزۈلۈپ كەتتى. ئات ئورنىدىن تۇرالماي خارقىراپ ياتاتتى.
ئۇ تولىمۇ چىرايلىق، قۇلاقلىرى قىيغان قەلەمسەك، پۇتلىرى
كېيىكىنىڭكىدەك ئىنچىكە ئات ئىدى. ھاجى تىپىرلاپ ياتقان
ئاتقا بىردەم قاراپ تۇرۇپ، «بوغۇزلاپ تاشلاڭلار!» دەپ بۇي-
رۇق قىلدى. بىراق يىمىكىتلەرنىڭ ھېچقايسىسى پىچاق سۈر-
كەشكە جۈرئەت قىلالىدى. ھاجى ئۇلارغا كايىپ، ئاغزىنى
بۇزدى - دە، بىر يىمىكىتنىڭ قولىدىن پىچاقنى تارتىۋېلىپ،
ئاتنىڭ گېلىغا سۈركىمەكچى بولدى. كۆك بوز ئاتنىڭ خۇد-
دى بوتاچاقنىڭكىدەك قاپقارا كۆزلىرىدىن ياش ئېقىۋاتاتتى.
ھاجىنىڭ قوللىرى تىترەپ كەتتى ۋە ئاتنىڭ بوينىنى قۇچاق-
لاپ مەڭزىنى ئۇنىڭ كۆزلىرىگە يېقىپ ئولتۇرۇپ، يىغلاپ
تاشلىدى.

قاسىم ئەپەندى شۇ گەپلەرنى قىلىۋېتىپ، كۆڭلى بۇزۇلۇ-

ۋاتقاندا ك جىمىپ قالدى.

— ئاندىنچۇ؟ — سوزىدى مەخسۇت مۇھىتى.

— ئاندىن كېيىن، — دېدى قاسىم ئەپەندى، — ئۇ قولدىكى پىچاقنى تاشلىۋېتىپ، «ئۆزىڭىز بىر نېمە قىلىڭ» دەپ ماڭا قارىدى. مەنمۇ بوغۇزلاشقا قىيماي، تەتۈر قاراپ تۇرۇپ، ئاتىڭ بېشىغا ئىككى پاي تاپانچا ئېتىۋەتتىم.

بىر ئاز جىمجىتلىقتىن كېيىن مەخسۇت مۇھىتى مۇنداق دېدى:

— شۇنداق، ھەممىمىزنىڭ يۈرىكى گۆشتىن پۇتتىن. ئەگەر ئادەمنى ئادەم ئېزىدىغان ئىجتىمائىي تۈزۈم مەجبۇر قىلىمىغان بولسا، ئادەملەر بىر - بىرىنىڭ قېنىنى تۆكۈمىگەن بولاتتى. مەسىلەن بۇرىنى ئالايلۇق، بۆرە قانخور مەخسۇس بولغان بىلەن بىر - بىرىنىڭ قارىنى يېرىشمايدۇ. چۈنكى ئۇ - لاردا ئېزىش - ئېزىلىش يوق. ئادەملەر ئارىسىدىكى قان تۆكۈلۈشكە نامۇۋاپىق ئىجتىمائىي تۈزۈم جاۋابكار.

— توغرا ئېيتىتىڭىز، — دېدى قاسىم ئەپەندى، — ھاجىم ئوقۇمىغان ئادەم بولغان بىلەن بۇ مەسىلىدە خۇددى بىر دا - نىشمەندەك پىكىر قىلىدىكەن. ئۇ بىر جەڭدە ئەپلىك بىر جاي - ھا يېتىۋېلىپ، پىلىموت بىلەن ئوتتۇرىدەك چېرىكىنى قىرىۋەت - تى. جەڭدىن كېيىن مەن ئۇنىڭغا چاقچاق قىلىپ، — كۆك بوز ئاتنى بوغۇزلىيالىماي تىتىرىگەن قوللىرى ئادەملەرنى قىرىشتا تىتىرىمەيدىكەن - ھە! — دېدىم. «قىزىق ئىكەنسىز ئەپەندىم، — دېدى ھاجى، — مەن ئۇلارنى قىرىمىسام، ئۇلار بىزنى قىرىپ تاشلايدۇ. قىرىلماسلىق ئۈچۈن قىرغۇچىلارنى قىرىپ تاشلاش كېرەك. ئاشۇ چاغدىمۇ ئېيتتىمغۇ، قان تۆكۈلمىسۇن دېسەك، قان تۆكۈكۈچىلەرنىڭ ئۆزىنى قانغا پات - ۇرۇۋېتىش لازىم دەپ!» دەرۋەقە، بۇ گەپنى ھاجىنىڭ ئاغزىدىن بىرنەچچە

قېتىم ئاڭلىغانىدىم.

مەخسۇت مۇھىتى يېشىنى لىگىشىپ قويۇپ مۇنداق دېدى:

— ھاجىنى جەڭ مەيدانىدا ناھايىتى قارام دەپ ئاڭلاي.

مەن، راستمۇ؟

— قارام، باتۇرلۇقىغا قىل سىغمايدۇ. جەڭگە كىرگەندە،

ئۆزىنى ئوتقا ئۇرىدىغان پەرۋانىگە ئوخشىشىپ قالىدىكەن. مەن

بىر قېتىم ئۇنىڭدىن خاۋاتىرلىنىپ، «ھاجى ئاكا، ئۆزلىرى دەپ

كەن قوشۇننىڭ بېشى، بەك ئالدىغا ئۆتۈۋالامسىلا!» دېسەم،

«قىزىق ئىكەنسۇز ئەپەندىم، ھەر نېمىنىڭ بېشى ئالدىدا يول

مايزە، ئارقىدا بولغۇدەكمۇ؟» دەپ كۈلدى. مەن ئۇنى چېكىپ

باقماقچى بولۇپ، «خەقىلەر ئۆزلىرى ئۆلۈمىدىن قورقمايدۇ

دەيدۇ، راست ئۆلۈمىدىن قورقمايدىلا؟» دېدىم. «ھەي ئەخمەق

ئەپەندى، — دېدى ئۇ مېنى مەسخىرە قىلغانىدەك بىر ئاھاڭ.

دا، — ئۆلۈمىدىن قورقمايدىغان كىم بار؟ ماڭىمۇ جان تاتلىق.

ئەمما جاندىن كەچمىگۈچە جانانغا يېتىپ بولماس دېگەن

گەپ بار. يا جانغا تۇرغۇلۇق، يا جانانغا!

ئۆلپەتلەر يېنىككىنە كۈلۈشۈۋالدى.

— قىزىق، — دېدى مەخسۇت مۇھىتى، — بىزنىڭ يۇرتىمىزدا

لاردا «خوجىنىياز ھاجىغا ئوق ئۆتمەس ئىش، جەڭدىن قايتىپ

كېلىپ پوتىسىنى يەشسە، قوينىسىدىن تورۇكلاپ ئوق چۈشۈرۈش

ئىش» دېگەن گەپلەر تارقىلىپ يۈرىدۇ. بۇ ئەلۋەتتە ئە —

قىلگە سىغمايدىغان ئىش. چۈنكى ھاجىم «شاھنامە» دىكى

روينىتەن ① ئەمەس. ئەمما مېنىڭچە بۇ گەپلەر خەلقنىڭ ئۆز

① روينىتەن — چوچۇن تەلىك باھادىر. «شاھنامە» دە رىۋايەت

بەت قىلىنمىچە، ئىسپەندىيار ناملىق بىر قەھرىماننىڭ ۋۇجۇدى بىر —

قانچە خىل مېتالدىن پۈتكەچكە، ئۇنىڭغا ئوق ياكى تىغ كار قىلسا

ئىشى ۋە شۇنىڭ ئۈچۈن «روينىتەن» ئاتالغانىمىش.

ئىچىدىن چىققان قەھرىمانلارغا بولغان ئۆمىد - ئېتىقاد ياكى چوقۇنۇشىدىن كېلىپ چىققان بولسا كېرەك، شۇنداق ئەمەسمۇ؟
— شۇنداق، — دېدى قاسىم ئەپەندى، — ھاجىم توغ-رىسىدىكى بۇ گەپلەر قۇمۇلدىمۇ بار. ئەمما بۇ گەپلەرنىڭ چىقىشىمۇ تاسادىپىي ئەمەس. بىرىنچىدىن، سىز ئېيتقانىدەك، خەلقنىڭ ئۇنىڭغا چوقۇنۇشىدىن بولغان بولسا، ئىككىنچىدىن، بۇلتۇر بولغان بىر ۋەقە بۇنىڭغا سەۋەب بولغان.
— قېنى ئېيتىڭا، ئۇ قانداق ۋەقە ئىدى؟ — قىزىقىپ سورىدى مەخسۇت مۇھىتى.

قاسىم ئەپەندى مۇنداق دېدى:
— بۇلتۇر ئەتىيازدا چېرىكلەر كەڭ كۆلەملىك ھۇجۇم باشلىدى. بۇ ھۇجۇم ناھايىتى قاتتىق بولدى. بىز بەرداشلىق بېرەلمەي قاچتۇق ۋە بىرقانچە بۆلەكلەرگە بۆلۈنۈپ كەتتۇق. مەن ھاجىمنىڭ قىسمىدا ئىدىم. بۇ قىسمىدا ئىككى يۈزدەك ئادەم يولۇپ، كۆپچىلىكى بالا - چاقا ۋە قېرى - چۆرىلەر ئىدى. بىز بىر ياقتىن سوقۇشۇپ، بىر ياقتىن چېكىنىپ، بىر جىلغىغا كىرىپ قالدۇق. چېرىكلەر جىلغىغا ئىچكىرىلەپ كىرىشكە چۈر ئەت قىلالىدى. جىلغىنىڭ ئىچىدە ئىلگىرى يېڭىلا تاشلاپ كەتكەن تام ئۆيلەر بار ئىكەن. بىز ئۇششاق بالىلار بىلەن قېرى - چۆرىلەرنى ئەتىيازنىڭ ئىزغىرىن شامىلىدىن دالدىلىنىپ بىرئاز ئارام ئېلىۋالسىۇن دەپ، شۇ ئۆيلەرگە جايلاشتۇرۇپ قويۇپ، بىر كېچىنى ئامان - ئېسەن ئۆتكۈزدۇق. ئەتىسى كۈن چىقىش بىلەن يەنە ئىچكىرىلەپ ماڭايلى دەپ تۇرغىنىمىزدا، چېرىكلەر تۇيۇقسىز ھۇجۇم باشلاپ قالدى. ئۇلار بىزنىڭ مىل - تىق تۇتقان كىشىلىرىمىزدىن ئۈچ - تۆت ھەسسە كۆپ ئىدى. بىز يەنە نەچچە كۈندىكىدەك بىر ياقتىن سوقۇشۇپ، بىر ياقتىن چېكىنىدىغان بولساق، كۆپ چىقىمغا ئۇچراپ كېتەتتۇق. ھا -

جىم شۇ ئەھۋالنى بايقىدى چېغى، «چېرىكلەرنى مەن توسۇپ
 تۇرىمەن. سىز توپنى باشلاپ كېتىۋېرىڭ، مېنىڭ يېنىمدا
 مەرۇل مەرگەن قالسا بولىدۇ.» دەپ بۇيرۇق قىلدى ۋە ئۆزى
 بىر قول پىلموتنى ئېلىپ، مەرۇل مەرگەن بىلەن چېرىكلەر
 تەرەپكە ئات سالدى. ئۇنىڭ مەجەزىنى بىلگەچكە، مەن قارشى-
 لىق قىلماي، توپنى باشلاپ كېتىۋېرىشكە مەجبۇر بولدۇم.
 ئارقىمىزدىن بىرەر سائەتكىچە قويۇق مىلتىق ئاۋازلىرى ئاڭ-
 لىنىپ تۇردى. مەن بىر ياقىتىن ھاجىمدىن ئەنسىرىسەممۇ، يەنە
 بىر ياقىتىن ئۇنىڭ ئامان-ئېسەن قايتىپ كېلىشىگە ئىشىنىپ-
 تىم. دېگەندەكلا، ئۇزۇن ئۆتمەي، ئۇ بىزگە يېتىشىۋالدى. بى-
 راق، مەرۇل مەرگەن سول بىلىكىدىن يارىلىنىپتۇ. ھاجىم ئۆ-
 زىنىڭ ئېتىدىن ئايرىلىپ، باشقا بىر ئاتقا مىنىپ كەپتۇ. ئۇ-
 نىڭ ئۈستىگە، يىگىرمە نەچچە تال مىلتىقنى بىر ئاتقا ئارتىپ
 يېتىلەپ كەپتۇ. ئامەت دېگەن شۇنداق نېمىكەن، قارىسامسىز،
 پەقەت ئىككىلا كىشى شۇنچە چېرىكنىڭ ئالدىنى توسۇپ، چې-
 كىندۈرۈپ تاشلاپتۇ. ھەممىدىن قىزىقى شۇكى، ھاجىم يېشى-
 نىۋاتقاندا، ئۇنىڭ ئىككى يېرىگە ئوق تەگكەنلىكىنى كۆرۈپ
 قالدۇق. بىراق بۇ ئوقلارنىڭ ھېچقايسىسى ئۇنىڭغا كىرگەنلى-
 كى يوق. بىر تال ئوق ئۇنىڭ بېلىدىكى ئوق خالتىسىغا تېگىپ
 شۇ يەردە توختاپ قاپتۇ. يەنە بىرى جىللىتىكىسىنىڭ يانچۇ-
 قىدىكى سائەتكە قادىلىپ قاپتۇ. بۇ ئىشلارنى نۇرغۇن كىشى-
 لەر كۆردى، مەنمۇ ئۆز كۆزۈم بىلەن كۆردۈم. شۇنىڭدىن كې-
 يىن خوجىنىياز ھاجىغا ئوق ئۆتمەيدىكەن دېگەن گەپلەر
 تارقىلىپ كەتتى. — ھەتتا، — دەپ داۋام قىلدى قاسىم ئەپەندى، —
 خەلق ئىچىدە ھاجىم غېيىپىنى بىلگۈدەك دېگەن گەپلەرمۇ تار-
 قىلىپ يۈرىدۇ.

— مانا — مانا، بۇ تېخىمۇ قىزىق گەپ ئىكەن. قېنى سۆز-
 لەك، — دېدى مەخسۇت مۇھىتى ھاياجانلىنىپ كېتىپ.
 — ئىنقىلابنىڭ دەسلەپىدە تاغلىقلار ئارىسىدا مىللىتىق سو-
 دىسى ئەۋج ئالدى، بىر بەشئاتارغا ياخشى بىر ئات بېرىپ-
 تى. بىز تۈزگەن ھەربىي ئىنتىزام بويىچە بولغاندا، يىمگىتلەر
 چېرىكلەردىن غەنىيەت ئالغان مىللىتىقلارنى شتابقا تاپشۇرۇ-
 شى شەرت ئىدى. بىراق بەزىلەر بۇ ئىنتىزامغا رىئايە قىل-
 ماي، قولغا چۈشكەن مىللىتىقنى ئاتقا تېگىشەتتى ياكى كۆ-
 مۇش تەڭگىگە ساتاتتى. بۇ ئىشنى ۋەز — نەسىدەت بىلەن
 چەكلىيەلمەي يۈرەتتۇق. بىر كۈنى باغداشلىق يەدىگا كە-
 شۇك دېگەن كىشى غەنىيەت ئېلىنغان مىللىتىقلارنى شتابقا
 ئېلىپ كېلىۋېتىپ، ئىككى تال بەشئاتارنى بىر ئۆڭكۈرگە تى-
 قىپ قويۇۋېتتۇ، بۇنى ھەم-راھلىرىدىن بىرى كۆرۈپ قېلىپ،
 مىرۇل مەرگەنگە ئېيتىپتۇ. مىرۇل مەرگەن ھاجىمغا مەلۇم
 قىلدى. ھاجىم ماڭا قاراپ كۈلۈپ قويدى — دە، يەدىگا كە-
 شۇكىنى چاقىرىپ كەلدى. بۇ سورۇندا ئۈندەك كىشى بار ئى-
 دى. ھاجىم قاپچىقىنى سېلىپ: «ھەي يەدىگا، ماڭ، ئېتىڭغا مى-
 نىپ بېرىپ، ئۆڭكۈردىكى ھېلىقى ئىككى تال بەشئاتارنى، راست، بىر-
 نىڭ تاسمىسى ئۈزۈك، دەرھال ئېلىپ كەل!» دېدى. يەدىگا ئامدەك
 قېتىپ قالدى. ئۇنىڭ مېڭىش تۇرماق، گەپ قىلغۇدەك ماجالى يوق
 ئىدى. ھاجىم مەسخىرە بىلەن كۈلۈپ، «بويۇتۇ، ماڭغۇدەك ھا-
 لىڭ بولمىسا، باشقىلار ئېلىپ كەلسۇن.» دەپ ئىككى يىمگىتنى
 بۇيرۇدى. ئۇلار ھاجىم ئېيتىپ بەرگەن بەلگىلەر بويىچە بې-
 رىپ مىللىتىقلارنى تېپىپ كەلدى. ھاجىم قىسقا ساپلىق موڭ-
 غۇل قامچىسى بىلەن يەدىگانى ساۋاشقا باشلىدى. بىز ئارىغا چۈ-
 شۇپ، ئاران ئاجرىتىۋالدىق. شۇنىڭدىن كېيىن، «خوجىنىياز
 ھاجى غېيىپىنى بىلىدىكەن» دېگەن گەپلەر تارقىلىپ كەتتى.

يىگىتلىرىمۇ غەنىيەت ئالغان مىللىتلارغا خىيانەت قىلمايدىغان بولدى.

مەخسۇت مۇھىتى كۈلكىسىدىن ياشلانغان كۆزلىرىنى قول ياغلىقى بىلەن سۈرتۈۋاتقاندا، قاسىم ئەپەندى ھاجىغا دائىر يەنە بىرمۇنچە ئىشلارنى ئېيتىپ كېلىپ، خۇددى ئۆزىنىڭ پىكىرلىرىنى يەكۈنلىگەندەك: «بۇ ئادەم يۈرۈش - تۇرۇشىدا ئېيىققا ئوخشاش قوپال بولغان بىلەن جەڭدە يولۇۋاتىدەك قارىم، تۈلكىدەك ھىيلىگەر، يىلپىزدەك چاققان، سېغىزخانىدەك سەگەك، لېكىن ئائىلە مەسىلىسىدە تولىمۇ بېپەرۋا» دېدى.

— مەسىلەن؟ — سورىدى مەخسۇت مۇھىتى.

— مەسىلەن، يېقىندا بولغان بىر ئىشنى ئېيتسام، — دېدى قاسىم ئەپەندى، — تۇرپانغا مېڭىش ئالدىدا بالا - چاقىلار بىلەن خوشلىشىش-ۋېلىش قارار قىلىنغاندىن كېيىن ھاجىم ھەر ئىككى خوتۇنى بىلەن مۇشۇ يەردە خوشلاشماقچى بولۇپ، ئۇلارنى ئەكىلىش ئۈچۈن مىرۇل مەرگەندىنى تاغقا ماڭغۇزۇدى. چوڭ خوتۇنى قەمەرخان ئايلا كۈندەشلىكى تۇتۇپ، «مېنىڭ ئۇ خوتەنلىك گادايىنىڭ قىزى بىلەن بىللە ماڭىدىغان پۇتۇم يوق» دەپ ئاستانىگە كېلىشكە ئۇنىمايتۇ. كىچىك خوتۇنى خەلىپە خېنىم «قەمەرخان ئايلا نېمىلا بولسا مەندىن چوڭ، خوش ئېيتىپ چىقاي» دەپ مىرۇل مەرگەن بىلەن ئۇنىڭ ئالدىغا بېرىپتۇ. قەمەرخان ئايلا ياغ داغلاۋاتقاندىن، ئۆز كۈندىشىنىڭ كىرىپ كېلىۋاتقانلىقىنى كۆرۈپ، قازانغا يېرىم ساپلىق سۇنى قۇيۇۋېتىپ، يوتقانغا پۈركىنىپ يېتىۋاپتۇ. خەلىپە خېنىم سۇ ماينىڭ ئاچچىق بۇسىغا چىدىيالماي، مىرۇل مەرگەن بىلەن ئۆيىدىن قېچىپ چىقىپتۇ. دە، بوسۇغا تۈۋىدە تۇرۇپلا:

«قايىنىدىغان قازانلارنىڭ ھورىغا پىشتىم،

ئىندىمىگەن تورغايلارنىڭ تورغا چۈشتىم.

دېگەن بېيىتنى ئېيتىپ، كەينىگە يېنىپتۇ. قەمەر خان ئاينلا ئارقىسىدىن چىقىپ مىرۇل مەرگەنگە ۋارقىراپتۇ: «ھەي مىرۇل، ھاجى ئاكاڭغا ئېيت، مېنىڭ خېتىمنى بېرىپ كەتسۇن!»

مىرۇل مەرگەن بۇ گەپلەرنى سۆزلەپ بېرىۋاتقاندا، مەن- مۇ شۇ سۈرۈندە بار ئىدىم. ئەمدى ھاجىم نېمە دەرگەن دەپ تۇرسام، قاقاقلاپ كۈلۈپ تاشلاپ، «ئۇ قېرى تۆگە خېتىنى ئالىمەن دېسە ئارقامدىن تۇرپانغا چىقسۇن.» دەپ قويدى، خالاس. لېكىن ھازىرقى كۈندە خۇددى سىز ئۆتكەن يىلىدىكى تاراتى يىغىنىدا ئېيتقاندا، پادىنى باشلىيالايدىغان سەرگە ۋە ئۆز ئۇيۇرىنى جانپىدالىق بىلەن قوغدىيالايدىغان ئايغىر بولۇشقا ھاجىدىن مۇۋاپىقراق كىشى يوق دەپ ئويلايمەن.

— مەن ھېلىمۇ شۇ قاراشتا، — دېدى مەخسۇت مۇھىتى سەمىيى بىر ئاھاڭدا، — ئىلاھىم بۇ كىشىگە كۈچ - قۇۋۋەت ۋە نۇسرەت ئاتا قىلسۇن.

3

خوجىنىياز ھاجى مەخسۇت مۇھىتىلارنىڭ تەكلىپى بىلەن ئۆز قوشۇنىنى باشلاپ، پىچان تەۋەسىگە يېتىپ كېلىش بىلەن تەڭلا، تۇرپان، توقسۇن ۋە پىچان خەلقىنىڭ ھەر ساھە ۋەكىلىلىرى ئۇلارنىڭ ئالدىغا چىقىپ داغدۇغىلىق قارشى ئالدى. بۇ ۋەكىللەر ئارىسىدا تۇرپاننىڭ ئەڭ ئاتاقلىق ئولىماسى ۋە تۈر- پان قوزغىلىڭىنىڭ مۇھىم يولباشچىلىرىدىن ھەمدۇللا ئەلەم دېگەن مۇيسىپىت كىشىمۇ بار ئىدى.

شىڭ شىسەي ھاجىلارنىڭ پىچان تەۋەسىگە كىرگەنلىكىنى نى ئاڭلاپ، ئۆزىنىڭ شىتاپ باشلىقىغا مۇنداق دېدى:

— ياخشى خەۋەر ئىكەن. ئەمدى بۇ تاغ قاپلىنىنىڭ كا-
رامىتىنى كۆرىمىز. ئۇ ئېگىز قارلىق تاغلار ئارىسىدا بىزنى ماي-
مۇن ئويناتقانداك ئويناتقان بىلەن بۇ تۈزلەڭلىكتە ئوۋچىغا
ئۇچراپ قالغان توشقانغا ئوخشىشىپ قالىدۇ. مۇبادا ئۇنى ئالداپ
شەھەر سېپىلىنىڭ ئىچىگە ئەكىرىدۇالسا، قەيەسسەكە چۈشكەن
يىرتقۇچنىڭ ئۆزىلا بولۇپ قالىدۇ تېخى. شۇنىڭ ئۈچۈن پى-
چاندىكى چېرىكلەرگە دەرھال تېلېگرامما بېرىڭ، مەن يېتىپ
بارغۇچە، ئۇنى قاچۇرۇپ قويماي، شۇ ئەتراپتا چوگىلىتىپ
تۇرسۇن، بىز ئەتىلا پۈتۈن قوشۇن بىلەن پىچانغا ماڭىمىز.
بۇ كۈنلەردە مەھمۇت مۇھىتى بىلەن ماشىمىڭ قاراشە-
ھەردە ئىدى. مەخسۇت مۇھىتى پىچانغا يېتىپ كېلىش بىلەنلا،
ئۇلارنى تېزلىكتە بۇ يەرگە كېلىشكە چاقىرىپ، چاپارمەن ماڭ-
خۇزغانىدى. ئۇلار كېلىپ، قۇمۇل، تۇرپان قوزغىلاڭچىلىرى بىز
يەرگە جەم بولغۇچە ھاجىنىڭ قوشۇنى پىچاندىكى چېرىكلەر
بىلەن بىرلەشكەن قەيەس ئېلىشىپ باقتى. بىراق كۈچ نىسبىتى
تەڭ بولمىغاچقا، لۈكچۈن تەرەپكە چېكىنىشكە مەجبۇر بولدى.
ئۇلار شۇ يەردە قاراشەھەردىن كېلىدىغان قوشۇننى كۈتۈپ
تۇرماقچى ۋە ئۇلار كەلگەندە، ئاندىن بىرلىشىپ تۇرۇپ پىچان-
غا ھۇجۇم قىلماقچىدى.

— گېپىمىزنى ئىلىك ئېلىپ، بۇ يۇرتلارغىمۇ قەدەم تەش-
رىپ قىلىدىلا، ئەمدى بىزنىڭ ئۆيلەرگىمۇ بېرىپ، بىر پىيالە
ھاردۇق چېيى ئېچىپ ئۆتسىلە ھاجىم، — دېدى كۆزلىرى
كۈلۈپ تۇرىدىغان، ئاق يۈزلۈك، خۇشپىچىم بىر ئادەم. بۇ
لۈكچۈن ۋاڭى سايمىت ۋاڭ بولۇپ، مەخسۇت مۇھىتىلار بىلەن
قۇمۇلغا بىللە بارغانىدى. ئۇ يۇقىرىدىكى تەكلىپىنى بېرىش
بىلەن بىللە ئۆزىنىڭ لۈكچۈندىكى ئوردىسىدا ساقلىنىپ تۇرغان
بىر ئاز مىللىتى بارلىقىنىمۇ ئەسكەرتىپ ئۆتتى.

— سېپىلىنىڭ ئىچىگە كىرىۋالساڭا قانداق بولۇر كىسەن؟
مەن تاغ - دالاردا جەڭ قىلىشقا ئۆگىنىپ قالغان ئادەم، —
دېدى ھاجى سەل ئىككىلىنىپ. بىراق مەخسۇت مۇھىتىمۇ سايىت
ۋاڭنىڭ پىكىرىگە قوشۇلۇپ، قاراشەھەردىكى قوشۇن يېتىپ
كەلگۈچە، لۈكچۈندە تۇرۇپ تۇرۇشنى تەشەببۇس قىلدى. ھا -
جى سېپىل ئىچىگە كىرىۋالماستىن دېگەن گېپىدە چىڭ
تۇرالمىدى. ئۇلارنىڭ ھېچقايسىسى بۇنىڭدىن كېلىپ چىقىدىغان
پاچىنىلىك ئاقىۋەتىنى خىياللىنىمۇ كەلتۈرۈپ باقمىغانىدى،
ئەلۋەتتە.

ئۇلار لۈكچۈن شەھىرىگە كىرىپ، ئىككىنچى كۈنى تاڭ
بىلەن تەڭ زەمبىرەكلەر گۇمبۇرلەپ، ھايت - ھۇيت دېگۈچە
لۈكچۈن شەھىرى مۇھاسىرىگە چۈشۈپ قالدى. شىڭ شىسەينىڭ
ئاق ئورۇسلاردىن تەركىب تاپقان توپچى قىسىملىرى كىچىككىنە
شەھەرنى قارىغا ئېتىپ ئوينىغاندەك ئوققا تۇتماقتا، لۈكچۈن
ۋاڭنىڭ شەھەر ئوتتۇرىسىدا چوقچىيىپ تۇرغان ئوردىسى بىلەن
مەسچىت مۇنارلىرى گۇمبۇرلەپ ئۆرۈلمەكتە، ئېغىر پىلىموت ئوقلىرى
سېپىل كۈنىگىرىلىرىگە مۆلدۈردەك ياغماقتا ئىدى. قوزغىلاڭچىلار
باش كۆتۈرەلمەي پەقەت سېپىل تۆشۈكلىرىدىنلا ئېتىشقا مەجبۇر
ئىدى. شۇنداق بولۇشقا قارىماي، قاتتىق چىداشلىق بېرىپ
دۈشمەن تەرەپنى كۆپ چىقىمدار قىلىدى. بىراق بۇ جەرياندا
ئى - ئى يىگىتلەر جېنىدىن جۇدا بولۇپ لۈكچۈن سېپىلى قات -
غا بويالىدى. ياشلىقىدا ئانچە - مۇنچە ئوۋچىلىق قىلىپ، مىللىتى
ئېتىشىنى ئۆگەنگەن ھەمدۇللا ئەلەم بېشىدىكى يوغان سەللە -
سىنى چۆرۈۋېتىپ، ھاجى بىلەن يانمۇيان تۇرۇپ ئېتىشىۋات -
قان يېرىدە پېشانىسىگە تەگكەن زەمبىرەك ئوقىنىڭ پارچىسى
بىلەن قازا تاپتى. ئۇنىڭ ئاپئاق ساقىلىغا ئۇيۇپ قالغان قان
داغلىرى تۇنجى باھار قۇياشىنىڭ نۇرىدا ئانار دانىلىرىدەك

پارقىراپ تۇراتتى. جەڭنىڭ ئىككىنچى كۈنى يىڭىستىلەرنىڭ
 ئوقدانلىرى قۇرۇپ قېلىشقا، ئاچلىق ۋە سۇسىزلىقتىن لەۋلىرى
 يېرىلىشقا باشلىدى. چېرىكلەر سېپىلغا شوتا قويۇپ يامىشىپ
 چىقىشقا كىرىشتى. مۇھاسىرىنى بۇسۇپ چىقىشنىڭ زادى ئىمە -
 كانىيىتى يوق ئىدى. شۇنداق پەيتتە، ھاجىمىنىڭ بېشىغا بىر
 ئەقىل كەلدى - دە، قوشۇننى يالغاندىن شىمال دەرۋازىدىن چى-
 قىپ كېتىشكە ئۇرۇنغاندەك قىلىپ كۆرۈنۈشكە، ئەمەلىيەتتە بولسا
 جەنۇب دەرۋازىدىن چىقىپ كېتىش ئۈچۈن تەييارلىنىشقا
 بۇيرۇق بەردى، قوزغىلاڭچىلار چېرىكلەرنىڭ دىققىتىنى شىمال
 دەرۋازىغا بۇرالىغان پەيتتىن پايدىلىنىپ، جەنۇب تەرەپتىكى
 دەرۋازىنى ئېچىۋەتتى. بىراق بۇ تەرەپتىنمۇ دەرھال ئوق
 يامغۇرلىرى يېغىشقا باشلىدى. دەرۋازىدىن بىرىنچى بولۇپ
 ئات چاپتۇرۇپ چىققان مىررۇل مەرگەن بىلەن ھاجى قول
 پىلىموتلىرى بىلەن مۇھاسىرىنى يېرىپ يول ئېچىپ ماڭماقتا،
 ئۇلارنىڭ ئارقىسىدىن چىققانلارمۇ بىر ياقىتىن ئېتىلىپ، بىر
 ياقىتىن قىقاس - چۇقان بىلەن ئىلگىرىلىمەكتە، ئىگىسىز قالغان
 ئاتلار چۇلۇۋۇللىرىنى سۆرەپ، ھەر تەرەپكە قاچماقتا ئىدى. شۇ
 ئارىدا مەخسۇت مۇھىتىنىڭ تورۇق ئېتى كۆكرىكىگە تەگكەن
 ئوقنىڭ زەربىسىدىن دومىلاپ كەتتى. ئاتنىڭ تېگىدە قالغان
 مەخسۇت مۇھىتى ئۆزىنى ئوڭشاپ بولغۇچە ئارقا - ئارقىدىن
 تەگكەن ئىككى تال قوغۇشۇن دانىسى بىلەن ئاسمان - پەلەك
 كۆتۈرۈلگەن قېلىن چاڭ - توزان ئىچىدە يوغان قوي كۆزلىرى
 ئوچۇق قالغان پېتى ئېگەرگە يۆلىنىپ قالدى. ئۇنىڭ يېنىدىن ئات
 چاپتۇرۇپ ئۆتۈۋاتقان كىشىلەرنىڭ ھېچقايسىسى ئۇنى كۆرمىدى
 ياكى كۆرگەن بولسىمۇ ھەر كىسىم ئۆز بېشى بىلەن بولۇپ
 كەتتى بولغاي، ئاخىر بۇ ئادەمنىڭ جەستىمۇ نەچچە ئونلىغان
 جەسەتلەر قاتارىدا ئاشۇ تۈپىلىق يولدا قېلىۋەردى.

شەھەرنىڭ شىمال دەريۋازىسى تەرەپتىكى ئېگىز دوڭدە جەڭگە قوماندانلىق قىلىۋاتقان شىڭ شىسەي قوزغىلاڭچىلارنىڭ جەنۇب دەريۋازىدىن چىقىپ كەتكەنلىكىنى ئاڭلاپ، دەرھال ئۇلارنى قوغلاشقا بۇيرۇق بەردى ۋە ئۆزىمۇ شۇ تەرەپكە ئات سالدى. بىراق قۇم بارخانلىرى بىلەن چاتقاللىقلارغا يوشۇرۇنۇپ ئۆلگۈرگەن قوزغىلاڭچىلارنىڭ ئوقىغا دۇچ كېلىپ، نۇرغۇن چېرىدى. رىكىدىن ئايرىلغاچ، قەپەستىن چىقىپ كەتكەن بۇ قاپلانلارنى بىرىنچە قىلىشقا كۆزى يەتمەي ئارقىغا ياندى ۋە مۇداپىئە - سىز قالغان لۈكچۈن شەھىرىگە باستۇرۇپ كىرىپ، ئاچچىقنى پۇقرادىن ئېلىشقا باشلىدى. كىچىككىنە لۈكچۈن شەھىرى ئوت ئىچىدە قېلىپ، كوچا - كويلار قىپىقىسىز قانغا بويالدى.

شۇ ئارىدا، ئېگەكلىرى قويۇق قارا ساقال بىلەن قاپلانغان ئېگىز بويلۇق، ئورا كۆز بىر ئادەم جەنۇب دەريۋازىنىڭ ئالدىدا ياتقان ئۆلۈكلەر ئارىسىدا مەخسۇت مۇھىتىنىڭ جەستى بارلىقىنى شىڭ شىسەيگە مەلۇم قىلدى. بۇ كىشى تۇرپان شەن يامۇل ئاشلىق سېڭىمنىڭ دەپتەرچىسى ئىدى. ئۇ توقۇمىدەك بولۇپ كەتكەن دەپتىرىنى ئالدىغا قويۇپ ئولتۇرۇپ، لەڭ قۇيغىلى كەلگەن دېھقانلارنى رەھىمسىزلىك بىلەن قاقتى - سوقتى قىلىش - قا ماھىر بولغانلىقتىن، خەلق ئۇنى ساڭ موللىسى ياكى روزى موللا دەپ ئاتايتتى. بۇ يەردىكى «موللا» دېگەن سۆز ئۇنىڭ ئەھلى ئىلمىي بولغانلىقىغا ئەمەس، خەلقنى قاقشىتىشكى «موللا» لىقىغا قارىتىلغان.

شىڭ شىسەي قۇمۇلدىن كېلىپ، تۇرپاننى ئىشغال قىلغاندىن كېيىن، كوچا - كوچىلارغا ئارقا - ئارقىدىن بىرمۇنچە ئېلانلارنى چاپلاشقۇزغانىدى. ئۇيغۇر - خەنزۇ تىملىرىدا يېزىلغان شۇ ئېلانلارنىڭ بىرىدە: «قولغا قورال ئالغان ئوغرىلارنىڭ يوشۇ - رۇنغانلىرىدىن بىرىنى تۇتۇپ بەرگۈچىگە يۈز سەر؛ بار يېرىنى

مەلۇم قىلىغۇچىغا ئەللىك سەر تەڭگە مۇكاپات بېرىلىدۇ. تورال تۇتىمىزان بولسىمۇ، ئوغرىلارنىڭ ياخشى گېپىنى قىلغان ياكى ئۇلارغا ياردەم بەرگەنلەرنى مەلۇم قىلىغۇچىلارغا مەلۇملىغان ھەر بىر كىشىسى ئۈچۈن يىگىرمە سەردىن تەڭگە بېرىلىدۇ. دېگەن گەپلەر بار ئىدى. روزى موللا بۇ ئېلاننى ئوقۇغان ھامان ئابدۇخالىق ئۇيغۇرنى ئېسىگە ئالدى. چۈنكى شائىر ئابدۇخالىق ئۇيغۇر روزى موللىنىڭ ساڭىغا ئاشلىق قۇيغىلى كەلگەن دېھقانلارغا قىلغان جەبىر - زۇلۇم ۋە ئىشلەتكەن ھەيىلە - نەپرەتلىرىنى ئاڭلاپ، ئۇنىڭ يۈزىگىلا:

«يولنىڭ چېتى چاتقاللىق،

روزی موللام ساقاللىق.

قىيامەتتە سوراق بار،

ئەلگە قىلماڭ ئۇۋاللىق.»

دەپ قوشاق ئېيتقان ۋە ئۇنى

«چاشقان يەيدۇ پۇرلىمەي،

ئىسسىق - سوغىنى ئىلغىماي.

چاشقاندىنمۇ يامانراق

موللام يەيدۇ كۈرىلىمەي.»

دەپ ھەجۋىي قىلغان. شۇندىن باشلاپ، روزى موللىغا «ساڭ چاشقىنى» دېگەن لەقەممۇ قويۇلۇپ قالغانىدى. روزى موللا ئەنە شۇلارنى ئويىلاپ، «مانا ئۈچ ئېلىشقىمۇ، پۇل تېپىشقىمۇ پۇرسەت كەلدى» دېدى - دە، قېلىن بىر پارچە خوتەن قەغەزىگە شائىر توغرىلۇق چېقىم يېزىپ، شىڭ شىسەينىڭ تۇڭچىسىغا تاپشۇردى. ئۇنىڭدا شائىرنى قوزغىلاڭنىڭ مۇھىم تەشكىلاتچىسى ۋە تەشۋىقاتچىلىرىنىڭ بىرى دەپ، ئىسپات ئۈچۈن ئۇنىڭ خەلق ئىچىگە ناخشا بولۇپ تارقالغان «ئاچچىل» ناملىق مەشھۇر شېئىرىنىڭ تولۇق تېكىستى نەقىل قىلىنغانىدى. شىڭ

شىمسەي شۇ ماتېرىيالغا ئاساسەن شائىرنى قارا تىزمىدىكى -
 لەرنىڭ بىرىنچىسىگە يېزىپ قولغا ئالدى ۋە روزى موللىغا
 ۋەدە قىلىنغان كۈمۈش تەڭگىلەرنى ساناپ بېرىپ، يەنە يېڭى
 ۋەزىپىلەرنى تاپشۇرۇشقا باشلىدى. بۇ قېتىم لۇكچۇنگە مېڭىش
 ۋاقتىدىمۇ، ئۇنى يول باشلىغۇچىلار قاتارىدا بىللە ئېلىپ كەل-
 گەنىدى. بۇ ئادەم بۇگۈنمۇ شىڭ شىمسەيگە ساداقەت بىلدۈرۈپ
 «تۇرپاندىكى ئوغرىلارنىڭ باشلىقى ۋە خوجىنىيازنى باشلاپ
 چىققان ئادەم مۇشۇ» دەپ مەخسۇت مۇھىتىنىڭ جەستىنى ئۇ -
 نىڭغا كۆرسىتىپ قويدى. شىڭ شىمسەي مەرھۇمنىڭ جەستىگە
 بىردەم قاراپ تۇردى - دە، «خوجىنىيازنىمۇ شۇ ھالەتتە
 كۆرسەم قانداق ياخشى بولاتتى» دېدى. ئاندىن سازايى قىلىش
 ئۈچۈن ئۇنىڭ بېشىنى كېسىپ ئېلىشقا بۇيرۇق بەردى. بىر
 چېرىك بۇيرۇقنى دەرھال ئورۇندىدى. باشسىز جەستنى ئۆرۈپ -
 چۆرۈپ مۇۋۇت پەلتوسى بىلەن خۇرۇم ئۆتۈكىنى سالىدۇرۇ -
 ۋالدى. شېرىس پەشمىتىنىڭ يانچۇقىدىن تېپىلغان ئالتۇن
 سائەتنى شىڭ شىمسەيگە ئۇزاتتى. شىڭ شىمسەي سائەتكە
 قاراپ، «كونا رۇس ماركىسى ئىكەن» دەپ كۈلۈپ قويدى.
 دەل شۇ چاغدا، قوزغىلاڭچىلارمۇ مەخسۇت مۇھىتىنىڭ
 شېھىت بولغانلىقىدىن خەۋەر تاپقاندى. ھاجى بۇ شۇم خەۋەرنى
 ئاڭلاپ، «ۋاي مەخسۇت، ۋاي مەخسۇت، سەن ئۆلگۈچە مەن
 ئۆلسەم بولماسىدى!» دەپ، خۇددى بوتىسىدىن ئايرىلغان
 تۆگىدەك بوزلىدى. ئۇنىڭغا ئەگىشىپ، پۈتۈن قوشۇن قان -
 قان يىغلاپ، ھازا ئېچىشتى. شۇ ئارىدا كىمدۇر بىرى «ئىسىت
 قېرىنداشلىرىمىز، مۇشۇ لەنەت تەڭگۈر شەھەرنىڭ ئىچىگە كىرىپ
 پۇت - قوللىرىنى چۈشەپ قويىمىغان بولساق، مۇنچە دىشۋارچە -
 لىققا قالمايىمىدۇق» دەپ تاشلىدى. سايىت ۋاڭ نېمە دەپ -
 يىشىنى بىلمەي، يەرگە كىرىپ كەتكۈدەك بولۇپ كەتتى. ئۇنىڭ

بەختىگە، ئاق ساقال بىر كىشى قىرائەت باشلىۋەتتى. ھاجىمىدۇ كۆز ياشلىرىنى سۈرتە - سۈرتە توپىنىڭ ئارىسىغا چۆكۈپ، بىر - شىنى ئەگدى. قىرائەتنىڭ چۆللۈكنى قاپلىغان مۇڭلۇق رېتىمىگە قوشۇلۇپ، ئۇنىڭ نېپىز لەۋلىرى تىترەۋاتقاندا كۆرۈنەتتى: «تەقدىر - تەقدىر... ھەممىسى خۇدانىڭ ئىرادىسى». دەيتتى ئۇ ئۆز - ئۆزىگە تەسەللى بېرىپ.

4

1933 - يىلى 13 - مارت. بۈگۈن ئەتىگە ئىدىلا ئاسمان گۈمبىزى خۇددى كەمبەغەل مالچىنىڭ ئىسلىشىپ كەتكەن كىگىز ئۆيىدەك بوزۇرۇۋالدى. ئاسمانغا تارىغان كىشىنىڭ كۆڭلى ئىختىيارسىز غەش بولاتتى. ھەر يىلى بۇ چاغلاردا ئاللىقاچان ئىلىق باھار باشلىنىپ كېتىدىغان شەھەر كوچىلىرىدا نېمىشقىدۇر ھېلىغىچە ئاچچىق سوغۇق شامال گۈركىرەپ، كۆ - گۈلگە ئەنسزچىلىك سالاتتى. بۇلاڭ - تالاڭ ۋە يانغىن ۋاقتىدا خارابىلىككە ئايلانغان بەزى ئۆي - ئىمارەتلەردىن ھېلىمۇ شەيخىزىز قالغان تاشلاندىق كونا بازارغا ئوخشاش شامال ئۇچۇپ تۇراتتى. لاغايلاپ يۈرگەن تەييار تاپلارنى ھېسابقا ئالمىغاندا، كوچا - كوچىلاردا ئادەم زات سايىسى سىرەك كۆرۈنەتتى. سودا دۇكانلىرىنىڭ مۇتلەق كۆپ قىسمى تاقاقلىق ئىدى. تىرىكچىلىك غېمىدە بازارغا كىرگەنلەرمۇ ئۆز ئىشىنى ھاپىلا - شاپىلا تۈگىتىپ كېتىشكە ئالدىنرايتتى.

چاشكا ۋاقتى بىلەن لوچېڭ (تۇرپان كونىمىشەھەر) تەرەپ - تىن سوزۇپ - سوزۇپ سوقۇلغان جالڭ ئاۋازلىرى ئاڭلىنىپ قالدى. قىلىچلىرىنى يالىڭاچلىغان ئوتتۇزدەك چېرىك قوللىرى ئارقىسى - ھا باغلىنىپ، پۇتلىرى كىشەنلەنگەن ئون نەچچە ئادەمنى ئارىغا

ئېلىپ كېلىۋاتاتتى. بۇ ئادەملەرنىڭ گەجگىسىگە يۇڭ قەلەم بىلەن «توپىلاڭچى زىيۋازى» ① دېگەن سۆزلەر يېزىلىپ، ئۈستىگە قىزىل سىياھ بىلەن «X» بەلگىسى ئۇرۇلغان ئۇزۇن تاختاي قىستۇرۇقلۇق ئىدى. ئۇلارغا سوڭىشىپ كېلىۋاتقان بىر توپ ئاتلىق چېرىكنىڭ ئوتتۇرىسىدا ناس رەڭ پەلتوسىنىڭ ياقىسىنى قايرىپ، قاسقانلىق شەپكىسىنى چۆكۈرۈپ كىيىۋالغان شىڭ شىسەي يوغان تورۇق ئات ئۈستىدە غادىيىپ ئولتۇراتتى. ئارقا - ئارقىدىن سوقۇلۇۋاتقان چاڭ ئاۋازلىرىغا تۆمۈر كىشەنلەر - نىڭ شاراق - شۇرۇقلىرى قوشۇلۇپ، پۈتۈن شەھەرگە ۋەھىمە سېلىۋاتاتتى. ئەتىگەندىن بېرى، چۆلىدەرەپ تۇرغان كوچىلار بىردەمدە ئادەم دېڭىزىغا ئايلىنىپ كەتتى. ئادەملەر توپى چاڭ - توزان تۈزدۈرۈپ، چېرىكلەرنىڭ ئىككى يېنىدا سەلدەك ئاقا - تى. ئادەتتە جاھاننى سۇ بېسىپ كەتسە، ئۆردەككە ئوخشاش غېمىدە يوق يۈرىدىغان بىپەرۋا كىشىلەرمۇ بۈگۈن چەتتە قالماي توپقا قوشۇلغانىدى. نەچچە يۈزلىگەن كۆزلەردىن يامغۇردەك ياش تۆكۈلۈپ، دادۇ پەريادلار پەلەككە يەتمەكتە. نەچچە يۈزلىگەن قوللار گويا بىر مۆجىزە بىلەن بۇ مەھبۇسلار - نى جاللات قىلىچىدىن قۇتۇلدۇرۇپ قېلىشقا قادىردەك، ھاۋادا پۇلاڭلىماقتا ئىدى. مەھبۇسلاردىن ئەڭ ئالدىدا كېتىۋاتقان ئىككى كىشىنىڭ ئاغزىغا لاتا تىقلىق ئىدى. ئۇلارنىڭ بىرى ئېگىز بويلىق، ئېگىز بولغانىدىمۇ، ھەرقانداق كىشىدىن ئېگىز - رەك ۋە قاتناغۇر كەلگەن كەكە ساقال، ئورا كۆز ئادەم بولۇپ، بۇ ھەممىگە تونۇش بولغان تۆمۈر جىسا دېگەن كىشى ئىدى. ئۇ يامۇلىنىڭ جىمىسى بولۇشىغا قارىماي، ئۆمۈر بويى پۇق - رالار تەرىپىدە تۇرۇپ، بەگ - دارىنلارنىڭ جېنىغا تۆرەپ، ئۆزىنىڭ ئادالەتپەرۋەرلىكى بىلەن ئاتاق چىقارغان، شۇنىڭ

① زىيۋازى - ئوغرى.

ئۇچۇنمۇ يۇرت ئىچىدە ھۆرمەتكە سازاۋەر كىشى ئىدى. ئۇ ھېلىمۇ قەدىنى تىك تۇتۇپ ئىلاج بار چوڭ - چوڭ قەدەم تاشلاشقا تىرىشاتتى. يەنە بىرى، قەددى - قامىتى تولىمۇ كېلىشكەن، يۇ - مىلاق يۈزلۈك، چىرايلىق يىڭىت بولۇپ، ئۇنىڭ قاپقارا قوي كۆزلىرىدىن ئوت چاچراپ تۇراتتى. بۇ شائىر ئابدۇخالىق ئۆي - خۇر ئىدى. ئۇ ھەربىر قەدەمدە دېگۈدەك تۇمشۇقىنى مۇرىسىگە سۈركەپ، ئاغزىدىكى لاتىنى چىقىرىۋېتىشكە، ئېھتىمال بىرەر نېمىدەپ ۋارقىراشقا تىرىشاتتى.

بىر دوقمۇشقا كەلگەندە، شىڭ شىمەي ئاتنىڭ تىزگىدە - نىنى تارتىپ ئەسەبىيلىك بىلەن بىر نېمىلەر دەپ ۋارقىرىدى. پۇت - قوللىرى ياچىۋەكنىڭكىگە ئوخشىشىدىغان رەزگى تۇڭچى بويىنىنى سوزۇپ، ئۇنىڭ گېپىنى ئۆرۈدى: «ھاي خالايمىق! زىخۇي جانابلىرى مۇنداق دەيدۇ: سىلەرنى بۇ توپىلاڭچى زىيۋازلارنىڭ قېنىدىن ئىبرەت ئالسۇن دەيدۇ، كىمىدەكم ھۆكۈمەتكە قارشى توپىلاڭ قىلسا، مۇشۇ زىيۋازلاردەك بولىدۇ، دەيدۇ». دېدى. تۇڭچىنىڭ ئاغزى بېسىلىش بىلەن تەڭلا، شىڭ شىمەي ئاق پەلەي كىيىگەن قولنىڭ بىرىنى ئېگىز كۆتۈرۈپ، ئاچچىق بىلەن پەسكە چۈشۈردى. بەستلىك كەلگەن ئىككى چېرىك يۈگۈرۈپ كېلىپ، تۆمۈر جىمسانى مۇرىسىدىن بېسىپ يەرگە يۈكۈندۈردى. ئۇچىنچى چېرىك سېپىدە قىزىل شەل - پەر لاتا پۇلاڭلاپ تۇرغان كەڭ قىلىچىنى ئېگىز كۆتۈرۈپ، تۆمۈر جىمسانى چاپماقچى بولىدى. بىراق تۆمۈر جىمسانى ئورنىدىن دەس قوپۇپ، خۇددى چامباشچىلاردەك ئىككى پۇتىنى تەڭلا ئىشقا سېلىپ، بىر پەشۋا بىلەن ھېلىقى جاللاتنى پوم - زەكتەك دومىلىتۋەتتى. خالايدىق ئىچىدە قىقاس - چۇقان كۆتۈرۈلدى. شۇ ئارىدا يەنە بىر جاللات ئارقا تەرەپتىن كېلىپ تۆ - مۇر جىمسانىڭ بېشىغا قىلىچ ئۇرۇۋەتتى. تۆمۈر جىمسانى بىرنەچچە

قەدەم دەلدەك شىشىپ بېرىپ يىقىلدى. جاللاتلار ئۇنى ئىچىپە پارە قىلىۋەتتى. ئارقىدىنلا، ئۇلار ئاق بۆك كىيىگەن چوڭ ياشلىق بىر كىشى بىلەن قىزىل يۈزلۈك بىر يىمىگەننى چېپىۋەتتى. بۇلارنىڭ ھەر ئىككىسى يەرلىك، خىيىزۇلار ئىدى. يەنە بىر دوقمۇشقا كەلگەندە بەش كىشى چېپىپ تاشلىنىدى. شۇ يول سۇندا مۇسۇلمانلار زىچ جايلاشقان يېڭىشەھەرنىڭ مەركىزى كىچىسىغا كەلگۈچە يەنە بىرنەچچە ئادەم چېنىقىدۇ. جۇدا قىلىنىپ، يالغۇز شائىر ئابدۇخالىق ئۇيغۇرلا قالدى. ئۇ ئاغزىدىكى لاتىنى بىر ئىلاج قىلىپ تۈكۈرۈپ تاشلىدى. دە، شىڭ شىسىپ-گە قاراپ خەنزۇ تىلىدا ۋارقىردى:

— ھەي ئىستىداتنىڭ ھاممىسى بولغان يالماۋۇز جاللات! ئىنقىلاب يالقۇنىنى سەن قان بىلەن ئۆچۈرەلەيسەن. تەڭلىك، ئازادلىق يولىدا تۈكۈلگەن بۇ قۇتلۇق قانلار دېڭىزىدا چوقۇم ھالاك بولىسەن، چوقۇم! يوقالسۇن ئىستىدات!

— چاپ! — ۋارقىردى شىڭ شىسىپ.

بىرىنچى قىلىچ شائىرنىڭ ئوڭ مۇرىسىگە تەگدى.

— ياشىسۇن ئازادلىق!

ئىككىنچى قىلىچ سول قۇلاقنى كېسىپ بېرىپ، گەجگىسىدە

توختىدى.

— ياشە... سۇن... ئىنقىلاب!... خوش، قېرىنداشلار!...

ئۈچىنچى قىلىچ بىلەن شائىرنىڭ باشىنىڭ گەۋدە-

سى يوغان تېرەككە يۆلىنىپ قالدى.

تېرۋا. ئادەم دېگەننىڭ قېنى شۇنداقمۇ چىق، شۇنداقمۇ

قىزىل بولىدىكەن، خۇددى تاغ باغرىدا ئېچىلغان لالىنىڭ ئۆزى.

ئېگىز پەشتاقلىق مەسچىت بىلەن ھەيۋەتلىك بۇتخانا ① ئارىلىقىدە

دىكى مەيدان گويىا بوران سوقۇۋەتكەن گۈللەندىكى قىزىلگۈل

① تۇرپان يېڭىشەھەر بازىرىدىكى بۇتخانا كۆزدە تۇتۇلىدۇ.

چېچەكلىرى بىلەن ئاپلانغاندەك بولۇپ كەتتى. مەيدان ئەتراپىغا توپلانغان قېزىلار تۇرماق، ياش يىمىكتىلەر، خوتۇن - قىزلار ۋە ئۇششاق بالىلارنىڭمۇ كۆزلىرى يىغىدىن شەلپەردەك قىزىرىپ كەتتى.

ئەتىسى ئەتىگەندە، شىڭ شىسەي ئۆز قوشۇنىنى باشلاپ ئۈرۈمچى تەرەپكە ئالدىراش مېڭىپ كەتتى. چۈنكى شائىرىنى قەتلى قىلىشتىن قۇت سائەت بۇرۇن جىڭ شۈرېننىڭ ئۆزىدىن «دەرھال ئۈرۈمچىگە قايتىڭ.» دېگەن مەزمۇندا جىددىي تېلېگرامما كەلگەنىدى. ئىككى كۈندىن كېيىن ھاجى بىلەن مەھمۇت مۇھىتسىنىڭ لەشكەر تارتىپ كېلىۋاتقانلىقىنى ئاڭلاپ تۇرپاننى ساقلاپ قالغان چېرىكلەرمۇ ئۈرۈمچى تەرەپكە قېچىشتى. تۇرپان شەھىرى يەنە قوزغىلاڭچىلارنىڭ قولىغا ئۆتتى.

— مەرۇل، — دېدى ھاجى تۇرپانغا كېلىپ جايلىشىش ۋالغاندىن كېيىن، — سەن بىۋىگۇنلا بىرنەچچە ئادەم بىلەن لۈكچۈنگە ماڭ. شېھىتلارنىڭ جەسەتلىرىنى تېپىپ باشقىدىن پەرلىككە قويۇڭلار. مەرھۇم مەخسۇتباينىڭ جەسەتىنى. ھەي - ي - ي، تونۇيالۇرسەنمۇ؟ ھە توختاپتۇر، ئىچىگە يوللۇق شايبى كۆڭلەك كىيىۋالغان تۇرغان، شۇنىڭغا قاراپ جەسەتنى تاپقان - دىن كېيىن ئاستانىگە يۆتكەپ كەل. بېشىمنى بىر ئىسلاچ قىلىپ تاپۇرمىز، مەرھۇم ئۆزىنىڭ كىمىدىك قېنى تۆكۈلگەن يەردە ياتسۇن.

سورۇندا ئولتۇرغانلاردىن نېپىز ئاق كىگىز قالپاق كىيىۋالغان شالاڭ قوڭۇر ساقاللىق گەۋرى بىر ئادەم ئورنىدىن تۇرۇپ، «ماقۇل كۆرسىلە، لۈكچۈنگە مەنمۇ باراي.» دېدى. ئۇنىڭ ئەستەرايك قارا چېبەرقۇت پەشمەت ئۈستىدىن مەھكەم باغلىۋالغان كەڭ تاسما پوتىسى ۋە ئوڭ يېنىدىكى ماۋزۇر ئاپانچىسى بىلەن سول يېنىدىكى ئۇزۇن رۇس قىلىچى ئۇنى

ئالايىتەنلا ھەيۋەتلىك كۆرسىتىپ تۇرانشى، بىراق ئۇنىڭ ئاق سېرىق كەلگەن سالاپەتلىك چىرايمىدا خۇددى كۈتۈلمىگەن بىر ھادىسە بىلەن ئەڭ يېقىن كىشىسىدىن جۇدا بولۇپ، چوڭ قۇرغەم - قايغۇغا چۆمگەن كىشىنىڭ چىرايمىدىكىدەك ئاچچىق ھەسرەت ئالامەتلىرى ئەكس ئېتىپ تۇراتتى. ھاجى ئۇنىڭ گېپىنى ئاڭلاش بىلەن دەرھال ئورنىدىن تۇرۇپ، ئالاقىسىنى ئۇنىڭ كەڭ يەلكىسىگە قويدى - دە، خۇددى تەسەللى بېرىدۇ. ۋاتقاندىكە يۇمشاق تەلەپپۇز بىلەن «بويىتىۋ ئۇكام، ئۆزلە بارىلا تېخىمۇ ئوبدان بولغۇدەك» دېدى. بۇ كىشى مەرھۇم مەخسۇت مۇھىتىنىڭ ئىنىسى مەھمۇت مۇھىتى ئىدى.

شۇنىڭدىن كېيىن، مەھمۇت مۇھىتى ئوغلاقچى مەنسۇر باشلىق بەش يىمىكتىن ئېلىپ، مەرۈل مەرگەن بىلەن لۈكچۈنگە يۈرۈپ كەتتى. ئەتىسى، ھاجى شۇ كۈنكى پېشىن نامىزىنى شائىر ئابدۇخالىق ئۇيغۇر قەتلى قىلىنغان مەيداندىكى مەسچىتتە ئوقۇدى. بۇ مەسچىت بىنا بولغاندىن بۇيان ھەتتا جۈمە ۋە ھېيت نامازلىرىغىمۇ بۈگۈنكىدەك كۆپ ئادەم يىغىلىپ باقمىغانىدى. ئۇلارنىڭ تولىمۇ ھاجىنىڭ يۈزىنى ۋە بۇ يەردە بولىدىغان ئاجايىپ بىر ئىشنى كۆرۈشكە قىزىقىپ كەلگەنىدى. دەرۋەقە، نامازدىن كېيىن يۇرت چوڭلىرى بىلەن بىللە مەسچىتنىڭ يېنىدىكى بۇتخانىنىڭ پەلەمپەيسىدىن ئورۇن ئالغان ھاجىغا نەچچە يۈزلىگەن كۆزلەر تىكىلىپ، پىچىرلاشلار باشلاندى:

- تازىمۇ سالاپەتلىك ئادەم ئىكەن.
- ساقلىغا قارا، چېچىلىپ تۇرىدىكەن.
- بويى ئانچە ئېگىز ئەمەسكەنغۇ.
- كۆزىدىن ئوت يېنىپ تۇرىدىكەن.
- تازا ئاچچىق كەلگەن ئوخشايدۇ. قىلىچىنىڭ سېپىنى

تۇتقان قولغا قارىغىنا، تومۇرلىرى كۆپچۈپ كېتىپتۇ.

شۇ ئارىدا ھاجى ئاچچىق بىلەن ۋارقىرىدى:

— قېنى ئۇ لومودى؟

يىگىتلەر چەمبەرچاس باغلانغان روزى موللىنى دۈشكە-
لەپ ئۇنىڭ ئالدىغا ئېلىپ كېلىشتى. روزى موللا خۇددى
كەلكۈن ئېقىتىپ كېلىپ قىرغاققا چىقىرىۋەتكەن ئىشتەك
لاغىلداپ تىترەپ تۇراتتى.

— بۇ نېمە؟ — دەپ سورىدى ھاجى يانسۇقنىڭ بىر
پارچە خوتەن قەغمىزىنى چىقىرىپ. روزا موللا قەغمىزنى كۆرۈش
بىلەن تېخىمۇ تىترەپ ئۆرە تۇرالماسى قالدى. يىگىتلەر
ئۇنى قولتۇقىدىن يۆلىۋېلىشتى.

— بۇنى خالايمىققا ئۆزۈڭ ئوقۇپ بەر! — دېدى ھاجى
ھېلىقى قەغمىزنى ئۇنىڭ كۆزىگە تىقىپ. ئۇ روزى موللىنىڭ
شائىر ئابدۇخالىق ئۈستىدىن شىڭ شىسەيگە يازغان چېقىم
قەغمىزى بولۇپ، ئاخشام يىگىتلىرى بۇنى شىڭ شىسەينىڭ
شتابىدىكى تاشلاندىق قەغمىزلەر ئارىسىدىن تېپىۋالغانىدى.
روزى موللا خەت ئوقۇش تۇرماق، كۆزى ئوچۇق ئۆلۈكتەك
قېتىپ قالغانىدى.

— ئوقۇسلا ئاخۇنۇم، ئۇنىڭ ئوقۇسلا، — دېدى ھاجى
ھېلىقى قەغمىزنى يېنىدا تۇرغان سەللىلىك كىشىگە
ئۆزىتىپ.

خەت ئوقۇلۇپ تۈگە - تۈگىمەي، خەلق توپى دېڭىزدەك
چايقىلىپ، تۈگۈلگەن مۇشتلار ھاۋادا پۇلاڭلاپ، غەزەپ - نەپرەت
سادالىرى گۈلدۈرمامىدەك ياڭراپ كەتتى.

— بۇ مەلۇننى نېمە قىلىش كېرەك؟! — دېدى ھاجى
ۋارقىراپ.

— چالما - كېسەك قىلىمىز!

— كۆزىنى ئويۇپ، تىلىنى كېسىمىز!
— تىپىنىنى پارچىسە - پارچە قىلىپ ئىستىقا تاشلاپ

بېرىمىز!
روزي مولىلا زۇۋانغا كېلىپ، ھاجىنىڭ ئالدىغا
تىزلاندى:

— ھاجىم، بىر قوشۇق قېنىمدىن ئۆتسىلە، مەن توۋا
قىلدىم.

— ياق، ئۆزىنىڭ قېرىنداشلىرىنى دۈشمەنگە تۇتۇپ بەر-
گەن ساڭا ئوخشاش خائىنلارنى تىرىك قويماق ئەل - يۇرتنى
دوزاخقا سالماق بولىدۇ. ساڭا بىر تال ئوقمۇ زايە. — دېدى
ھاجى، ئاندىن يىمىگىتلىرىگە قاراپ: «قېنى سەن ھوشۇر، بۇ
لومۇدىنىڭ ئاڭال تىلىنى كەس، ئاندىن كۆزىنى ئوي، ئاندىن
دىن...» دېدى. ھاجىنىڭ گېپى تۈگە - تۈگىمەيلا ھوشۇر كانتۇ
يەڭلىرىنى شىمايلاپ، قونجىدىن پىچىقىمنى چىقاردى. قاسىم
ئەپەندى ھوشۇر كانتۇنى توسۇۋېلىپ، ھاجىغا پەس ئاۋاز
بىلەن مۇنداق دېدى:

— ئاچچىقلىرىغا ھاي بەرسىلە ھاجى ئاكا! بۇ مەلئۇنى
ھەر نېمە قىلساق ئاز. ئەمما ئۆزلە دېگەن ئەلنىڭ بېشى.
ئەل بېشىنىڭ ھەربىر قىلغان ئىشى باشقىلارغا ئەنداز بولۇپ
قالىدۇ. كېيىنكىلەر بۇ ئىشنى دوراپ يۈرمىسۇن يەنە.
سالى دورغىمۇ بۇ پىكىرگە قوشۇلدى.

— ئەمىسە، نېمە قىل دەيسىلەر مېنى؟! — دېدى ھاجى
ئاچچىق بىلەن.

— بۇنى قىلىچ ياكى مىللىتى بىلەن جەھەننەمگە ئۇزات-
ساقمۇ بولار، — دېدى سالى دورغا مۇلايىملىق بىلەن.

ھاجى سەل ئويلىنىۋېلىپ، «ئەمىسە ئۆز قولىم بىلەن
ئاتىمەن. نېرى تۇرۇڭلار» دېدى. خەلق توپى ئىككىگە بۆلۈ-

ئۇپ يول بوشاتتى. روزى موللا چوشقىدەك چىرقىراپ، ئارقىدا
سىغا شوخشىغان پىتى ھېلىقى كۈنى شائىر ئابدۇخالىق ئۇيغۇر
يېقىلىپ قالغان تېرەككە يۆلىنىپ قالدى. ھاجى قولىدىكى
ماۋزۇرنىڭ تەپكىسىنى بېسىۋەتتى. ئادەملەر توپى قانغا ەسىلە-
نىپ ياتقان جەسەتتىكى دەسسەپ- چەيىلەپ يەر بىلەن
يەكسان قىلىۋەتتى.

مەھمۇت مۇھىتىلار لۈكچۈنىدىن مەخسۇت مۇھىتىلارنىڭ
باشسىز جەسىتىنى ئاستانىگە يۆتكەپ كەلگۈچە، مەرھۇمنىڭ
سېپىل دەرۋازىسىغا ئېسىپ قويۇلغان بېشىمۇ تېپىلىۋاتىدۇ.
ھاجى بۇ باش بىلەن ئەننى بىر قىلىپ ئۆز قولى بىلەن
يەرلىككە قويدى. دەپنە مۇراسىمىدىن كېيىن مەرھۇمنىڭ
يۇرتىدا توقسان يەتتە شېھىتنىڭ روھىغا ئاناپ چىوڭ نەزىر
ئۆتكۈزۈلدى. ئاندىن قوزغىلاڭ رەھبەرلىرى ئۈرۈمچىگە
يۈرۈش قىلىش ئۈچۈن قوشۇننى رەتلەش ۋە تولۇقلاش ئىشىغا
كىرىشىپ كەتتى. قوشۇن يېڭىدىن قوشۇلغان يېزا ياشلىرى
ۋە شەھەر كەمبەغەللىرى ھېسابىغا كۈنسايسىن تولۇقلىنىپ،
ھەربىي تۈزۈم بويىچە چوڭ-كىچىك بۆلەكلەرگە ئايرىلدى ۋە
ئۇلارغا باشلىقلار تەيىنلەندى. پۈتۈن قوشۇنغا مەھمۇت مۇھى-
تى سىجاڭ، سالى دورغا بىلەن پازىل دورىلار لۇيىچاڭ
بولدى. تۇرپان- پىچان قوزغىلاڭچىلىرىنىڭ بەزى باشلىقلىرى
ئۆز قىسىملىرى بويىچە تۈەنجاڭلىققا تەيىنلەندى. جۇملىسىدىن
توخنىياز زور بىلەن ھەبىبۇل ئوۋچى لىيەنجاڭلار قاتارىغا، ئوغ-
لاقچى مەنسۇر بىلەن ھوشۇر كانتۇ ۋە غۇلجىلىق ھېيىتەم
پەيىجاڭلار قاتارىغا ئۆتتى. بىراق قوشۇن تەركىبىدىكىلەرنىڭ
مۇتلەق كۆپ قىسمى ئادەتتىكى پۇقراچە كىيىم ۋە ھەر كىيىم
ئۆزى تاپقان ئات- ئۇلاغ بىلەن بولۇپ، قورال- ياراغ جەھەت-
تە قول ئېلىموتى ۋە بەشئاتاردىن تارتىپ، قارا مىلىتتىق

ھەتتا قىلىچ - نەيزىلەر بولغاچقا، ئۇلار پارتىزان ئەترەتلىرىگە ئوخشىمىشاتتى.

شۇ كۈنلەرنىڭ بىرىدە، ئۈرۈمچى يولىغا قويۇلغان ئال - دىنىقى قاراۋۇلدىكى يىگىتلەر تۇرپان تەرەپىگە كېلىۋاتقان بەش ئاتلىق چېرىكنىڭ ئالدىنى توستى. ئۇلاردىن بىرىنىڭ قولىدا تۇماچە شەكلىدىكى ئاق بايراق بار ئىدى. چېرىكلەر دەرھال ئاتلىرىدىن چۈشۈپ قوراللىرىنى يەرگە قويۇۋىشتى. ئورۇقراق كەلگەن ئېگىز بويلىق بىر چېرىك ئۇيغۇر تىلىدا سۆزلەپ، ئۆزلىرىنىڭ ئۈرۈمچىدىن خوجىنىياز ھاجىمغا مۇھىم خەت ئېلىپ كەلگەنلىكىنى ئېيتتى. يىگىتلەر چېرىكلەرنىڭ قوراللىرىنى يىغىۋېلىپ، ئۆزلىرىنى ھاجىمنىڭ شىتابىغا ئېلىپ كېلىشتى.

بۇ كۈنى قوزغىلاڭ باشلىقلىرى شىتابقا توپلىنىپ، كەلگۈ - سى ئىشلار توغرىسىدا كېڭەش ئۆتكۈزۈۋاتاتتى. بۇ كېڭەشكە بۇرۇنقى باشلىقلاردىن تاشقىرى، يېڭى تەيىنلەنگەن تۈەنجاڭ - دىن يۇقىرى كىشىلەر ۋە قاتناشقاندى. چېرىكلەرنى باشلاپ كەلگەن يىگىتلەر ئۇلارنى ھويلىدا مەھرۇل مەرگەنگە تاپشۇردى. مەھرۇل مەرگەن ھېلىقى ئېگىز بويلىق چېرىكتىن گەپ سوراپ ئەھۋالنى ئۇقتى. ئۇنىڭ گەپلىرىدىن مەلۇم بولىدىكى، شىڭ شىسەي ئۈرۈمچىدە يېڭى ھۆكۈمەت قۇرۇپتۇ ۋە خوجىنىياز ھاجىم بىلەن يارىشىپ قېلىش ئۈچۈن ئۆزىنىڭ شىتاب باشلىقىنى ھاجىمغا مەخسۇس خەت ۋە سوۋغاتلار بىلەن ئەلچىلىككە ئەۋەتىپتۇ. بۇ چېرىكنىڭ ئۆزى بولسا شۇ ئەلچىگە تۇڭچى بولۇپ كەپتۇ.

— ئەلچى مۇشۇ كىشى بولىدۇ، — دېدى تۇڭچى ماش رەڭ پەلتو كىيگەن كۆزەينىگە كىلىك چېرىكىنى كۆرسىتىپ.
مەھرۇل مەرگەن سالقىنىغا كۈلۈپ قويۇپ، «تۇرۇپ

تۇرۇڭلار» دېدى - دە، كېڭەش بولۇۋاتقان ئۆيىگە كىرىپ كەتتى.

ھاجى ئەھۋالنى ئوقۇپ، «ياق، مەن ئۇ سوممىسىنىڭ ئەلچىسى بىلەن كۆرۈشمەيمەن.» دەپ تۇرۇۋالدى. بىراق مەھمۇت مۇھىتى، سالى دورغا ۋە قاسىم ئەپەندىلەرنىڭ سالا - سىرلىقى بىلەن ئاخىر ئەلچىنى قوبۇل قىلىشقا رازى بولدى. ئەلچى ئۆزىنىڭ تۇڭچىسى بىلەن ھاجىنىڭ ئالدىغا كىرىپ، ئەدەب بىلەن تەزىم بەجىسا كىلىتۈرگەچ، قارا خۇرۇم سومكىسىدىن يوغان بىر لىپاپىنى چىقىرىپ ھاجىغا سۇندى ۋە ئۆزى مەھمۇت مۇھىتىنىڭ ئىشارىتى بىلەن بىر ياغاچ ئورۇندۇققا بېرىپ ئولتۇردى.

ھاجى قوشۇمىسىنى تۈرگەن ھالدا خەتنى ئوقۇشقا باشلىدى. «زۇلۇمغا قارشى خەلق قوزغىلىڭىنىڭ قەھرىمان سەردارى خوجىنىياز ھاجىم كىراملىرىغا» دەپ باشلانغان بۇ خەت ئوبدان پەتلەنگەن خوتەن قەغەزىگە ئۇيغۇر كاتىپىنىڭ قومۇش قەلىمى بىلەن ناھايىتى چىرايلىق ۋە ئوچۇق قىلىپ، خەتنى پارسى شەكلىدە يېزىلغانىدى. ھاجى خەتنى ئوقۇپ بولۇپ، «بۇ لومودىنىڭ گەپلىرىنى قارىمامدىغان، ئۇنىڭ يۈزى ئابدۇخالىقنىڭ چەمەندىمۇ قېلىن ئىكەن. ئۇنىڭ ئوقۇسىلا، ھەممە بىلەن ئاڭلىغاي» دەپ مەھمۇت مۇھىتىغا ئۇراتتى.

خەتنىڭ ئاساسىي قىسمىدا مۇنداق دېيىلگەنىدى: «ھامىل كالام، ھاجىم جانابلىرىنىڭ جەبىر - زۇلۇم چەكلىگۈچى ئۇلارغا باش بولۇپ، جىمىڭ شۇرپىن ھۆكۈمىتىگە قارشى، ئۇلارنىڭ قىلىشى ھەق ئىش ئىدى. بۇنىڭ بائىزى شۇلىدۇركى، ئۇل ھۆكۈمەت زۇلۇم - جاھالەت ئۈستىگە قۇرۇلغان باتىل ھۆكۈمەت ئىدى. كەمەنلىرىگە كەلسەك، جانابىي ھاجىم بىلەن جىڭ قىلماقلىق مېنىڭ خاھىشىم ئەمەس ھەمدە بۇنىڭغا ھەددىم

يوق ئىدى. ئەمما لېكىن ئۆزۈم ۋەزىپە كىشىسى، خۇسۇسەن
 ھەربىي ئادەم بولغانلىقىم ۋەجىدىن، ئەمىر - پەرمانغا ئىستائەت
 قىلماستىققا ئىسلاھىتىم بولمىدى. ئەلھال خەيرلىك پۇرسەت
 تېپىپ، بۇل زالىم ھۆكۈمەتنى ئۆرۈپ تاشلاپ، پۇقسا پىسەرۋەر،
 ئەدىل - ئادالەتلىك ھەمدە مىللەتلىر ئارا ھىۋىيەت ۋە يەنە
 باراۋەرلىكىنى ئەمەلگە قويادۇرغان يېڭى ھۆكۈمەت تەسىس
 قىلىنىم. جانابىي ھاجىمىڭمۇ ئارزۇ - ئۈمىدلىرى شۇل ئىدىكىم،
 ئەمدى ئىككىمىز ئاراسىدا قان تىۋىكىۋىلىشىشكە ھېچچىر ۋەج -
 سەۋەب قالمىدى. جانابىلىرى ئۇرۇنچىگە قەدەم تەشرىپ قىلىسىلەر،
 شىنجاڭ سىڭىنى ئىككىمىز بىرلىكتە سورىغايىمىز. مېنىڭ بۇل
 تەكلىپىمگە رازىمەنلىك بىلدۈرمىسىلەر، جانابىلىرىنىڭ ھۇزۇرلىرىغا
 ھەربىي - مۈلكىي ئەمەلدارلار ۋە ھەر مىللەت مۆتىئەزىپىدىن
 تاللاپ، مەخسۇس ئەلچىلەر ئۆمىكى ئەبەرتىمەن. ھەرنىمىچىشۇك
 شەرت ۋە مەتلۇپلىرى بولسا، شۇل چاغدا ئوتتۇرىغا قويغايىلار،
 ھازىرەنلىككە لايىقلىرىدا بولىمىسۇ، ئافراق سوۋغات ئىمبەردىم.
 ئىلتىپاتلىرىنى دەرىخ تۇتىماي مەقبۇل كۆرۈرلەر».

خەت ئوقۇلۇپ بولۇش بىلەن ئۆيىنىڭ ئىسچىسى ۋاراڭ -
 چۇرۇڭ قاپلاپ كەتتى.

«ھەي يالغانچى كاززاپ، ھاجىم بىلەن جەڭ قىلغۇسى
 يوق ئىكەنلىكى تېخى!

— پۇقراپەرۋەر بولۇۋالغىنىنى قارىمايدىغان، قۇمۇل
 خەلقىگە قىلغانلىرىنى ئۇنتۇپ قالدىمىكىن؟!

— تۇرپاننى قانغا بويىغان كىم؟

— شۇنى دېمەيدىغان، شېھىدىتلارنىڭ قېنى تېخى

سوۋۇمىدى!

— مەخسۇتباينىڭ بېشىنى كېسىپ قوۋۇققا ئاس -

قان كىم؟

— تۆمۈر جىمىسا بىلەن ئابدۇخالىق ئويغۇرلى
چاپقان كىم؟
— تۈنۈگۈنكى بۆرە بۈگۈن بىر يۈمۈلمىسىلا تۈلكە
بولۇۋاپتۇ.

— تۈلكىنىڭ ھارامزادىلىكى بىزنىڭ قانىخور -
لۇقىدىنمۇ يامان.

— ئۇ ئىگىسىنى ئالدىغان قۇش ئىكەنمۇ، تۈز بەرگەن
يۈمىسىغا گۇپا قىلمىغان نېمىزە بىزگە گۇپا قىلامدۇ!

— يېڭى ھۆكۈمەت، ئەدىل - ئادالەت، مىللەتلەر باراۋەرلىكى
ئىش تېخى!

— شىنجاڭ سىڭىنى ھاجىم بىلەن بىرلىكتە سورىغۇدەكمىش
تېخى، خى - خى - خى.

تۈگۈچى بۇ گەپلەرنى ئەلچىگە ئۇدۇللۇق ئۆرۈپ بېرىۋال-
تاتتى. ئۇنىڭسىزمۇ ھاجى بىلەن سورۇندىكىلەرنىڭ ھالىتىنى
كۆرۈپ تۇرغان ئەلچى بەزگەكتەك تىترەپ ئولتۇراتتى.

شۇ ئارىدا مەھمۇت مۇھىتىنىڭ ئۆز بەستىگە يارىشا ھەي-
ۋەتلىك بوم ئاۋازى ئاڭلاندى:

— ھاجى ئاكا، ئۇ مەلىكەنىڭ يېڭى ھۆكۈمەت قۇردۇم
دېگىنى نېمە گەپ، ئاڭلاپ باقساقمىكىن؟

— بولىدۇ. — دېدى ھاجى، ئاندىن تۈگۈچىغا قاراپ، — ئاۋۇ
بىر نېمەگە ئېيت، سىجىڭنىڭ سوئالىغا جاۋاب بەرسۇن، — دېدى.

ئەلچى سەل ئېسىگە كېلىپ، ئاستا سۆزگە كىرىشتى: ئۇنىڭ
ئېيتىشىچە، خوجىنىياز ھاجىلار قۇمۇلدىن تۇرپان تەرەپكە كېلىپ،

يالقۇنتاغ ئېتىكىدىكى قوزغىلاڭ بورانلىرى شىددەت بىلەن سو-
قۇشقا باشلىغاندا، تەڭرىتاغنىڭ شىمال ۋە جەنۇب تەرەپلىرىدىكى

تەنچىسىزلىق تېخىمۇ كۈچىيىپ، جىڭ شۇرپىن ھۆكۈمىتى ئېغىر
خەۋىپ ئاستىدا قالغان. شۇڭا جىڭ شۇرپىن ئۆز ھاكىمىيىتىنى

ساقلاپ قېلىش ئۈچۈن شىڭ شىسەينى پۈتۈن قوشۇنى بىلەن ئۈرۈمچىگە يۆتكەپ كېتىشكە مەجبۇر بولغان. بىراق جىڭ شۇرېن ھۆكۈمىتىنىڭ تەركىبىدىكى جاڭ شىڭ، چېڭ دېلى، چېڭ جۇڭ، تاۋمىنيۋ قاتارلىق مۈلكىي ئەمەلدارلار بۇنىڭ بىلەن ھاكىمىيەتنى ساقلاپ قېلىش مۇمكىن ئەمەس، پەقەت جىڭ شۇرېننى تەختتىن چۈشۈرۈپ، يېڭى ھۆكۈمەت قۇرغاندىلا شىنجاڭ ۋەزىيىتىنى ئوڭشاش مۇمكىن دېگەن ئوي بىلەن سىياسىي ئۆزگىرىش قىلماقچى بولغان ۋە ئۆزىنىڭ قولىدا ھەربىي كۈچ بولمىغانلىقتىن، ئۈرۈمچىدىكى ئاق ئورۇسلارنىڭ چوڭلىرىغا «جىڭ شۇرېننى تەختتىن چۈشۈرۈشكە ياردەم بەرسەڭلار، سىلەرنى بىر-مۇنچە ئىمتىيازلارغا ئىگە قىلىمىز» دەپ مۇراجىئەت قىلغان. شۇنىڭ بىلەن ئىككى يۈزدەك ئاق ئورۇس ئەسكىرى دەرھال ئاتلىنىپ، جىڭ شۇرېننىڭ يامۇلىغا تۇيۇقسىز ھۇجۇم باشلىغان. جىڭ شۇرېن بۇ ھۇجۇمغا بەرداشلىق بېرەلمەي، شەھەر سىرتىدىكى قىزىلتاغقا قېچىپ چىققان ۋە ئۈرۈمچىنىڭ غەربىي تەرىپىنى مۇداپىئە قىلىۋاتقان چېرىكلىرىنى يۆتكەپ كېلىپ قاي-تۇرما ھۇجۇمغا ئۆتكەن. شەھەردىكى ئاق ئورۇس ئەسكەرلىرى بۇنىڭغا تاقابىل تۇرالماي قېچىشنىڭ تەرەددۇتىغا چۈشۈپ قالغان. بۇ چاغلاردا شىڭ شىسەي گۇچۇڭ تەرەپتىن كېلىدىغان خەۋپكە قارشى مۇداپىئەدە ئىدى. ئۇ سىياسىي ئۆزگىرىش بولغانلىقىنى ئاڭلاپ، جىڭ شۇرېننى قوغداش ئۈچۈن دەرھال ئۈرۈمچىگە كېلىپ، شەھەرنىڭ شەرقىي دەرۋازىسى سىرتىغا جايلاشقان ۋە سىياسىي ئۆزگىرىش قىلغانلارنى بېسىقتۇرماقچى بولغان. دەل شۇ چاغدا، سىياسىي ئۆزگىرىش قىلغۇچىلارنىڭ باشلىقلىرىدىن جاڭ شىڭ، چېڭ دېلى، چېڭ جۇڭ قاتارلىقلار شىڭ شىسەي-نىڭ ئالدىغا بېرىپ، «جىڭ شۇرېننى قوغلاپ تاشلاشقا ياردەم بەرسىڭىز، سىزنى شىنجاڭ ھەربىي ئىشلار ھەيئىتىنىڭ باشلىقى

قىلىمىز.» دەپ ۋەدە بەرگەن. شىڭ شىسەي مۇنداق تۇيۇقسىز كەلگەن ئامەتنى غەنىيەت بىلىپ دەرھال ماقۇل بولغان. بىراق ئۇنىڭ قولىدىكى چېرىكلەر ئەسلىدە جىڭ شۇرېننىڭ چېرىكلەرى بولغاچقا، ئۇلارغا ئانچە ئىشىنىلمەي سەل ئىككىلىنىپ قالغان. ئۇنىڭ بەختىگە 1931 - يىل 18 - سېنتەبىردە ياپون جاھانگىرلىكىنىڭ شەرق - شىمال ئۆلكىلەرگە قىلغان تاجاۋۇز - دىن كېيىن سىبىرىيە ئارقىلىق شىنجاڭغا قېچىپ كېلىپ، بۇ كۈنلەردە ئۈرۈمچىدە ۋاقىتلىق تۇرۇۋاتقان شەرق - شىمال پىدا - ئىمىلىرىنىڭ باشلىقى بىلەن شىڭ شىسەي بىر يۇرتلۇق بولغاچقا، ئۇ شۇ كىشىدىن بىر قىسىم چېرىك سوراپ ئېلىپ، دەرھال ھەرىكەت باشلىغان. نەتىجىدە جىڭ شۇرېننىڭ شەھەرگە ھۇجۇم قىلىۋاتقان چېرىكلىرى مەغلۇپ بولغان. جىڭ شۇرېن چۆچەككە قېچىپ بېرىپ، سوۋېت زېمىنى ئارقىلىق تېيەنچىگە كەتكەن. شۇنىڭ بىلەن جىڭ شۇرېن ھۆكۈمىتى ئاغدۇرۇلۇپ، بىر يېڭى ھۆكۈمەت قۇرۇلغان. بۇ ئىش «12 - ئاپرىل» ئۆزگىرىشى دەپ ئاتىلىپ قالغان. سىياسىي ئۆزگىرىش قىلىنىۋاتقان چىللار ئۆز ۋەدىسى بويىچە، شىڭ شىسەينى دۇبەن، سابىق مائارىپ نازىرى ليۇ ۋېنلۇڭنى ئۆلكە رەئىسى قىلىغان.

— دۇبەن دېگەن ئىسمى، بايا ھەربىي ئىشلار ھەيئىتىنىڭ باشلىقى دېگەن گەپنى قىلىۋىدىغۇ؟— سورىدى مەھمۇت مۇھىتى.

— ھە راست، بۇنىڭغا ئىزاھات بەرمەپتىمەن،— دەپ داۋام قىلدى ئەلچى،— ئۇلار سىز ھەربىي ئىشلار ھەيئىتىنىڭ باشلىقى بولۇڭ دېگەندە، شىڭ زەخۇي جانابلىرى ھەربىي ئىشلار ھەيئىتىدە ھوقۇقنىڭ چېچىلىپ كېتىدىغانلىقىنى نەزەردە تۇتۇپ، بولسام دۇبەن بولمىەن، بولمىسا بۇ ئىشلارغا ئارىلاشماي، ئۆز ئالدىمغا ئىش قىلىمەن، دەپ تېرە تارقاتتى. شۇنىڭ بىلەن

ئۇلار شىڭ زىخۇيىنىڭ دۈبەن بولۇشىغا ماقۇل كەلدى. دۈبەن دېگەن مەنىسەپ مەنچىڭ خانلىقى زامانىسىدىن قالغان. دۈبەن بولغان كىشى ئۆزى تۇرغان زېمىنىدىكى ھەربىي ۋە سىياسىي ئىشلار بويىچە ئەڭ ئالىي ھوقۇقدار بولىدۇ.

شۇ ئارىدا كىمەدۇر بىرى: «بۇ ھارامزادىنى قارا، توپىلاڭ-دىن توقاچ ئوغرىلاشقا ئەجەب ئۇستا ئىكەن، ئۆزى ئەلىك نېمە؟ ئەدە ئوقۇپتىكەن؟» دېدى.

— دۈبەن جانابلىرى،— دېدى ئەلچى،— ئەسلى شەرق-شىمالدىكى لياۋنىڭ ئۆلكىسىدىن بولۇپ، دەسلەپتە كېيىن ئاتى-سىنىڭ، كېيىن جياڭ ۋېيىيۈەنجاڭنىڭ ① ياردىمى بىلەن ياپونىيە قۇرۇقلۇق ئارمىيە ئالىي مەكتىپىدە ئوقۇغان.

— ھارامزادىلىكنى شۇ يەردە ئۆگىنىپتىكەن— دە.

....

— ئاندىنچۇ؟

— ئاندىن كېيىن جياڭ ۋېيىيۈەنجاڭنىڭ بەلگىلىشى بىلەن نەنجىنىدە ھەربىي خىزمەتتە بولغان. جياڭ شۇرپىن تەختكە چىققاندىن كېيىن دۈبەن جانابلىرىنى شىنجاڭغا ئەكىلىپ خىزمەتكە قويغان، قۇمۇل قوزغىلىڭى بولغاندا زىخۇي قىلىپ ئەۋەتكەن. ئاندىن كېيىنكى ئىشلار ھەممىلىرىگە مەلۇم.

«ئاندىن كېيىنكى ئىشلار ھەممىلىرىگە مەلۇم.» دېگەن گەپ سورۇندىكىلەرنىڭ ياردىمىغا تۈز سېپىپ، سان-ساناقسىز ئاچچىق خاتىرىلەرنى— كۆيۈۋاتقان ئۆيلەر، ئىس-تۈتەك باسقان مە-ھەللىلەر، كېسىلىۋاتقان باشلار، دەريا-دەريا ئاققان قانلارنى يادىغا سالدى بولغاي، ئۆيىنىڭ ئىچى غەلىتە بىر خىل سۈكۈناتقا چۆمدى. ئەلچى بۇ سۈكۈناتنى ماقۇللۇق ئالامىتى دەپ چۈشەندى

① جياڭ جېيىنىنى دېمەكچى.

چېشى، بىر ئاز جانلىنىپ، يەنە گەپكە كىرىشتى؛

— دۇبەن جانابلىرى مىللەتلەر باراۋەرلىكىنى ئەمەلگە قو-
يۇش ئۈچۈن،— دېدى ئۇ،— ئۇيغۇرلاردىن قۇمۇل ۋاڭى نەزەر-
نى، تاتارلاردىن ھۆسەيىنىباي چانشىنى، ئۆزبېكلەردىن مەنسۇرجان
باي، قازاق مۆتىۋەرلىرىدىن بايموللا دېگەن كىشىنى، خۇيزۇ-
لاردىن ماخۇڭشياڭ بىلەن ماگوجۇنى، موڭغۇل چوڭلىرىدىن
دامىدىن چادنى، شىبە مۆتىۋەرلىرىدىن تۇڭباۋ بىلەن گۇاڭلۇنى
بىرقانچە خەنزۇ مۆتىۋەرلىرى بىلەن بىر قاتاردا يېڭى ھۆكۈ-
مەتنىڭ ھەيئەت ئەزالىرى تەركىبىگە كىرگۈزدى. دۇبەن جاناب-
لىرى يەنە...

گەپ شۇ يەرگە يەتكەندە، ھاجى ئورنىدىن چاچراپ قو-
پۇپ كايىمىشقا باشلىدى.

— نېمە دەۋاتىسەن ھەي لومودى، ھۇ... سېنىڭ شۇ دۇبەن-
نىڭنى، ئۇنىڭ كالا ھارۋىسىدا توشقان تۇتماقچى بولغىنىنى كىم
بىلىمەيدۇ. ياكى جاڭجۇڭ دېگەن قېرى تۈلكىمۇ رەھمەتلىك تۆمۈر
ئاكىم بىلەن مويىدىن خەلىپىگە يىڭىچاڭلىق مەنسېپىنى بەرگەن.
دۈشمەننىڭ شېرىن - سۇخەنلىرىگە ئالدىنىش تۆمۈر ئاكىم بىلەن
كەتسۇن. سىلەرنىڭ گېپىڭلارغا كىرىپ قاپقانغا دەسسەيدىغان
خوجىنىياز تېخى تۆرەلىمىدى. ئەلچىگە ئۆلۈم يوق دېمەيدىغان
بولسام، بېشىڭنى ئۇزۇپ قولىڭنىڭغا قىستۇرۇپ قوي-ۋۇر ئىدىم.
ماڭ، كۆزۈمدىن يوقال، دۇبەن دېگەن لومودىغا بېرىپ ئېيت،
ئۇنى ئاپىسى ئوغۇل دەپ تۇغقان بولسا، خوتۇن كىشىدەك
يۈزىگە ئۇيا-ئەڭلىك سۈرۈپ، قاش-كۆزىنى ئوينىتاماي، جەڭ
مەيدانىغا چىتسۇن. مىڭلىغان قېرىنداشلىرىمىزنىڭ خۇنىنى تۆل-
سۇن. مەن قىساس ئالماي تويىتساي مەن!

شۇنىڭ بىلەن گەپ تۈگىدى. ئەلچى ئۆزىنىڭ تۇڭچىسى
بىلەن ئۆيىدىن ئارقىچە مېڭىپ چىقىپ كەتتى. سوۋغاتلارمۇ قوبۇل

تىلىنىدى.

بىرنەچچە كۈندىن كېيىن ھاجى بىلەن مەھمۇت مۇھىتى قۇمۇل - تۇرپان قوزغىلاڭچىلىرىدىن تەركىب تاپقان ئىككى مىڭ نەچچە يۈز كىشىلىك ئاتلىق قوشۇنىنى باشلاپ، شىڭ شىسەيگە قارشى جازا يۈرۈشى قىلىشقا ئاتلاندى. ماشىمىڭ ھاجىلاردىن ئاللىقاچان بۆلۈنۈپ كېتىپ، ئۆز ئالدىغا ھەرىكەت قىلدۇراتتى. ئۈچ - ئۈچتىن بولۇپ ئۇزۇن سوزۇلۇپ كېتىۋاتقان قوزغىلاڭچى قوشۇنىنى شەھەر دەرۋازىسىدىن خېلى يەرگىچە مىڭلىغان ئون مىڭلىغان خەلق توپى يولنىڭ ئىككى قاسنىقىدا تۇرۇپ، ئۇنىڭ دۇئا - تەگبىرلەر بىلەن ئۇزاتماقتا ئىدى. ئاق چاچلىق مومايلار بۇدۇرۇق بوۋاقلارنىڭ مەڭزىدەك قىزارغان نان - توقاچلار بىلەن خالتا - خالتا تالقان ۋە يېشىل ياڭىقتەك پارقىراپ تۇرغان قۇرۇق ئۇزۇم ھەتتا ئالاھىدە پىشۇرۇپ سوۋۇتۇپ قو-يۇلغان سېمىز پاققان گۆشلىرىنى؛ قىز - جۇۋانلار بولسا كەش-تىلەنگەن قول ياغلىقلىرى بىلەن گۈللۈك تۇرپان دوپپىلىرىنى يىمىكتەلەرگە يوللۇق تۇتاتتى. ئوق خالتىلىرىنى مۇرىسىدىن ئار-تىلدۈرۈپ، ئۇزۇن - قىسقا چاپانلىرى ئۈستىدىن قارا پوتا ياكى تاسما بەلباغ بىلەن بەللىرىنى مەھكەم باغلاپ، قىلىچ - مىلىق-لىرىنى ئەزىلىك قىلىپ ئېسىۋالغان يىمىكتەلەر خۇددى توي مەزى-كىسىگە كېتىۋاتقان دەك ئويۇن - چاقچاق بىلەن ئىلگىرىلەپ كېتى-پىراق يىمىكتەلەر ئارىسىدا قاش - قاپمىقى سېلىنىپ، رەڭگى-روپى-خۇددى ئۆتكۈنچى بۇلۇتتەك تۇتۇلۇپ، خاپا كېتىۋاتقانلارمۇ يوق ئەمەس ئىدى. شۇنداقلا ئۇنىڭ بىرى يەمىشلىك سەيپۇل دېگەن ياش يىمىكت بولۇپ، ئۇ ھوشۇر كانتۇ بىلەن يانمۇ-يان كېتىۋاتاتتى.

— تازىمۇ چىدىماس نېمىكەنسەن، ئۆيۈڭدىن ئايرىلغۇڭ كەلمەسە، ماڭ ھازىرلا كەت. — دېدى ھوشۇر كانتۇ ئۇنىڭ چىرا-

يېمغا سىنىچىلاپ قاراپ.

— ياق ھوشۇر ئاكا، — دېدى سەيپۇل، — گەپ ئۇنىڭدا ئەمەس، مېنىڭ دەردىم باشقا.

— قېنى تېپىتقىنا، نېمە دەردىڭ بار ئەمەسمە؟

سەيپۇل مۇرىسىدىن مىلتىقىنى ئېلىپ، ھوشۇر كانتۇغا كۆرسەتتى. بۇ قارا مىلتىق ئىدى.

— قاراڭا ئاكا، بۇ كۆسەي بىلەن نېمە قىلغىلى بولىدۇ. شۇنچە دەپمۇ سىلەردىن بىر تال بەشماتار ئالامىدىم، — دېدى سەيپۇل كۆزىگە ياش ئېلىپ.

— شۇمۇ گەپ بولىدىمۇ، قارا مىلتىقىمۇ مىلتىق. بەزىلەر — نىڭ قارا مىلتىقىمۇ يوق، ئۆزى سوقۇۋالغان قىلىچ بىلەن كېتىۋاتقىنىنى كۆرمىدىڭمۇ؟ بىزچۇ... قارا، دەسلەپتە تاياق — توقماق بىلەن ئىش باشلىغان. تەلىپىڭ بولسا بىرىنچى جەڭدىلا بەشماتارغىمۇ تىگىنىپ قالارسەن. يېشىڭنى سۈرت! ئوغۇل بالىمۇ يىغىلامدۇ، — دەپ كۈلدى ھوشۇر كانتۇ يىگىتنىڭ ئېگىكىنى سىلاپ. سەيپۇل قولىنىڭ دۈمبىسى بىلەن كۆزىنى سۈرتۈۋېتىپ مۇلايىم كۈلۈپ قويدى.

قوشۇن ئاپىرىلىنىڭ ئاخىرقى كۈنلىرىنىڭ بىرىدە، پىچاننىڭ شىمالىدىكى كۆكيار ئېغىزى ئارقىلىق تەڭرىتاغنىڭ شىمالىي ئېتىكىگە ئۆتتى. نەچچە كۈندىن بېرى ئېغىر كېلىۋاتقان چاپان — چارلار تېخىمۇ شالاڭ قار پارچىلىرى ئاستىدا ياتقان بۇ شىمال دالىسىنىڭ مۇزدەك باھار شامىلىغا زالدا بولالماي قېلىۋاتاتتى. تەرگە چۆمگەن ئاتلارنىڭ بۇرۇن تۆشۈكلىرىدىن خۇددى قىش كۈنلىرىدەك ئاپئاق قويۇق ھورلار پۇرقىراپ چىقىپ تۇراتتى. قوشۇن چۈشكۈن قىلغان يەرلەردە يىگىتلەر گۈلخان ئەتراپىغا توپلىنىپ، ئويۇن — چاقچاق بىلەن يول ھاردۇقىنى چىقىرىشاتتى. بىر ئاخشىمى ھوشۇر كانتۇ يۇلغۇندىن راسلانغان زىمغا

كاۋاب ئۈچۈن توغرا قالغان گىۋاش پارچىلىرىنى ئۆتكۈزۈۋېتىپ،
مىرۇل مەرگەنگە گەپ تاشلىدى:

— لەقەم ئاسماندىن چۈشىدۇ دەپ، ئۆزلە راستتىنلا
ئېيىققا ئوخشىشىدىغان ئادەم جۇمۇ، سەۋزىنىڭ بېشىغا تۇرماي،
كۆككىگە تۇرىدىكەنلا. ئۆزلەگە بەرگەن يىمىچاڭلىقنى ماڭا بەرسە،
بۆكۈمنى ئاسمانغا ئاتۇر ئىدىم.

— مېنىڭ يۈرۈش- تۇرۇشۇم ئېيىققا ئوخشىغان بىلەن ئىچىم
ئېرىق ①،— دېدى مىرۇل مەرگەن بىپەرۋا كۈلۈپ،— دادام ماڭا
ھاجىمنىڭ يېنىدىن بىر غېرىچىمۇ داخىماي خىزمىتىنى قىل
دەپ ۋەسىيەت قىلغان. ھېلىغۇ يىمىچاڭلىق ئىكەن، تۈەنجاڭ-
لىقنى بەرسىمۇ ھاجى ئاكىمنىڭ يېنىدىن كەتمەيمەن. بولمىسا،
ساڭا ئوخشاش كانتۇلار ھاجى ئاكىمنى ئوغرىلاپ كەتمەيدۇ!
سورۇندىكىلەرنىڭ ھەممىسى كۈلۈۋەتتى. ھوشۇر كانتۇيەنە
بىرنېمە دېيىشكە ئاغزىنى رۇسلاپ تۇرغاندا، يېقىنلا يەردىن
ئات تۇياقلىرىنىڭ دۈكۈرلىگەن ئاۋازى ئاڭلىنىپ قالدى. ھەممە
نىڭ دىققىتى شۇ تەرەپكە بۇرالدى. ھايت- ھۇيت دېگۈچە ھېي-
تەمنىڭ چارلىغۇچى يىمىگىتلىرى ئاتلىرىنى يورغىلاتقان پېتى
گۈلخان تۈۋىگە كېلىپ توختىدى.

— مىرۇل ئاكام بۇ يەردىمۇ؟— سورىدى ھېيتەم.
— ھەئە، مانا مەن،— دېدى مىرۇل مەرگەن ئورنىدىن

دەس قوپۇپ.

— چوڭلارغا مەلۇم قىلىسلا، بىز يېتىپ كەلدۇق.
مىرۇل مەرگەن باشقىلارنى قالدۇرۇپ، يالغۇز ھېيتەمنى ئون
قەدەم نېرىدا چوقچىيىپ تۇرغان يوغان چېتىر تەرەپكە باشلاپ
ماڭدى. بۇ چېتىردا ھاجى ئۆز سەپداشلىرى بىلەن چاي ئىچىپ

① ئېرىق — پاكىز، تازا، پاك. (قۇمۇل شېۋىسى).

شىپ ئولتۇراتتى. ھېيتەم خېلى يىراقلارغىچە چارلاپ بارغان.
لىقنى ئېيتىپ، «پۇقرالاردىن ئوقۇشۇمچە، بۇ ئەتراپتىكى چېرىك-
لەر بىزنىڭ كېلىۋاتقانلىقىمىزدىن خەۋەر تېپىپ، مورغا قېچىپ
كېتىپتۇ. بۇ يەر بىلەن مورنىڭ ئارىلىقى ئاتلىق ئادەمگە ئىككى
كۈنلۈك يول ئىكەن» دېدى. ھاجى ھەمراھلىرىغا قاراپ: «خۇدا
بۇيرۇسا، ئىشنى مۆرىدىن باشلىساق بولغۇدەك» دەپ قويدى.
بىراق ھاجىلار مورغا يېتىپ بارغۇچە يۈز بەرگەن ۋەقەلەر
شۇنداق ئاقىۋەتلەرنى كەلتۈرۈپ چىقاردىكى، بۇنى ھېچكىم تە-
سەۋۋۇر قىلىپ باقمىغانىدى. كېيىن بەزى تارىخچىلار بۇ كۈتۈل-
مىگەن ئاقىۋەتلەرنى مۇلاھىزە قىلىپ، «ئەقىدى شۇنداق بولسا
كېرەك». دېگەن خۇلاسىگە كېلىشتى. بۇ شۇنداقمۇ - ئەمەسمۇ؟
ھۈرمەتلىك كىتابخانلار كېيىنكى بابنى ئوقۇپ چىققاندىن كېيىن
بىرنەمە دەۋر.

ئون سەككىزىنچى باب

كۈتۈلمىگەن ئاقىۋەت

دۇنيادا تاسادىپىيلىقلار نۇرغۇن، لېكىن
ھەرقانداق تاسادىپىيلىقنىڭمۇ تەبىئىيلىكى بار.

— خاتىرە دەپتىرىمدىن

1

«ئىز» رومانىنىڭ خاتىمىسىدە بايان قىلىنغانىدەك، 1933-
يىلى باھار كۈنلىرىنىڭ بىرىدە، تېقىرىلىشىپ قالغان تۈلكە قۇ-
لاقچىسىنى چۆكۈرۈپ كىيىپ، بويىغا دۇربۇن ئېسىۋالغان سالا-
پەتلىك بىر كىشى زور بىر قوشۇننى باشلاپ، شەرق تەرەپتىن
يورى دالىلىرىغا كىرىپ كەلدى. بۇ خوجىنىياز ھاجى ئىدى.
ئۇ مىللىتى ئاۋازىدىن قۇلاقلىرى سالپىيىپ كەتكەن يوغان چىلان-
تورۇق ئۈستىدە ئولتۇرۇپ، ھەممە ئەتراپقا تەكشى قاراپ ما-
ئائىتى. بىردىنلا تاغ باغرىدىن ئوتۇن يۇدۇپ چۈشۈۋاتقان بىر
كىشىگە كۆزى چۈشۈپ قالدى. ياغاچ جۇۋىسىنىڭ ئۈستىدىن
غىل ئارغامچا بىلەن بېلىنى باغلىۋالغان بۇ قەددى قامەتلىك قارا
ساقال كىشىنىڭ سول پۇتى خېلىلا ئاقسايىتتى. ئۇ چاڭ-توزان
لار بىلەن قاپلانغان دالدا چوڭقۇر - چوڭقۇر ئىزلارنى قالدۇرۇپ
ئۆتۈۋاتقان ئاتلىق قوشۇننىڭ كىيىم - كېچىكى، چىراي - شەكلى،

بولۇپمۇ دۇشالغىلىق مىلىتىقلىرىغا قاراپ ھەيران بولغانىدەك،
 يولنىڭ چېتىدە جىم تۇرۇپ قالدى. ھاجى ئۇنىڭ ئۇدۇلىغا
 كەلگەندە، چىلان تۇرۇقنىڭ تىزگىنىنى تارتتى - دە، ئۇنىڭغا دىق-
 قەت بىلەن قاراشقا باشلىدى. ئاقساق ئوتۇنچىمۇ كۆزلىرىنى
 يوغان ئېچىپ، ھاجىغا قاراپ قالدى. ھاجىنىڭ يۈرىكى بىردىنلا
 قاتتىق - قاتتىق سوقۇشقا باشلىدى ۋە قارشىسىدا تۇرغان قارا
 ساقاللىق ئوتۇنچىنى كۆزىدىن تونۇپ، ئىختىيارسىز ھالدا، «مەن
 سېنى تونۇۋاتىمەنغۇ، سەن...» دەپ تاشلىدى. ئوتۇنچى ھاجى-
 نىڭ ئاۋازىنى ئاڭلاش بىلەن بىردەم تېڭىرقاپ تۇردى - دە،
 دۈمبىسىدىكى ئوتۇننى تاشلاپ، «ئاكا، مەن، مەن...» دېگىنىچە،
 ئۇنىڭ ئالدىغا ئاقساقلاپ يۈگۈردى. ھاجىمۇ ئاتتىن سەكرەپ
 چۈشۈپ، ئۇنى باغرىغا باستى. ھاجى جەندىن تىترەپ كېتىۋاتقان
 قوللارنىڭ بىر - بىرىنى قاتتىق قىسىشلىرى، يېنىپ - يېنىپ قۇ-
 چاقلىشىشلار، كۆز ياشلىرى بىلەن نەملىشىپ كەتكەن مەڭزىلەر -
 نىڭ بىر - بىرىگە چاپلىشىپ كېتىشلىرىگە قاراپ، ھەيران بول-
 غان مەھمۇت مۇھىتى باشلىق چوڭلارمۇ ئاتلىرىدىن چۈشۈپ بۇ
 ئىككىيلەننىڭ ئەتراپىغا ئولاشتى. بىرھازادىن كېيىن ھاجى
 ئۆزىنى بىر ئاز بېسىۋېلىپ، كۆز ياشلىرىنى سۈرتە - سۈرتە ئە-
 راپتىكىلەرگە قاراپ: «تسوۋا، تاغ - تاغقا قوۋۇشماي، ئادەم -
 ئادەمگە قوۋۇشۇر دەپ، كىشى ئالەمدە ھايات بولسلا كۆرۈش-
 دىكەن. بىز ئىككىمىز يىگىرمە يىل بۇرۇن تۆمۈر ئاكىمىنىڭ
 قوشۇنىدا بىر سەپتە تۇرۇپ جەڭ قىلغان سەپىداشلار ئىدۇق»
 دېدى. ھەممەيىلەن ئاقساق ئوتۇنچىغا ئاجايىپ بىرخىل ئىشتىراس
 بىلەن قاراپ، ئۇنىڭ بىلەن سەمىمىي كۆرۈشۈشكە باشلىدى.
 بۇ تۆمۈر خەلىپە قەتلى قىلىنغاندىن كېيىن ياك جاڭ-
 جۇڭنىڭ «كەڭچىلىكى» بىلەن ئاتىشى ئاتلىق چىرىكنىڭ مۇھا-
 پىزىتىدە قۇمۇلغا قايتۇرۇلغان ئىككى يۈزدەك يىگىت گۇچۇڭ-

نىڭ ئىگىلىكىنى ئىسپات قىلىش ئۈچۈن ئۇلارنىڭ جىلغىسىغا كىرگەن كېچىسى يۈز بەرگەن ھېلىقى دەھشەتلىك پاجىئەنىڭ بىردىن بىر ئىرىنىڭ قالغان شاھىدى — ئەنسارى ئىدى. شۇ پاجىئە كېچىسى ئۆتۈپ، ئەنسارى جاھان تىنچىغاندا، يۈز - كۆزلىرىگە توپا ئارىلاش قان ئۇيۇپ قالغان ئەنسارى ئۆز ھەمراھلىرىنىڭ جەستىدىن ھاسىل بولغان قان ئارىلاش توپادۇڭنىڭ بىر چېتىدىن ئاستا سۇغۇرۇلۇپ چىقىپ، ئوق تەگكەن سول پۇتىنى سۈرىگەن يېتى ئۇدۇلدىكى قارىغاي تۈۋىگە ئۆمىلەپ كېلىپ، شۇ يەردە يېتىپ قالدى. كۈن پېتىسۋاتقان چاغدا، مال - ۋارانلىرىنى ئوتلىتا - ئوتلىتا ئۆز ئاۋۇلىغا قايتىسۋاتقان ئوراز بوۋاي ئۇنى كۆرۈپ قالدى. ۋە يېنىغا كېلىپ ھال - ئەھۋال سورىدى. ئەنسارى شالاڭ ساقال - بۇرۇتسى ئاقىرىپ كەتكەن بولسىمۇ مەڭسىدىن قان تەپچىپ تۇرغان بۇ قازاق بوۋاينىڭ مۇلايىم كۆزلىرىدىكى سەمىمىيلىككە ئىشەندى بولغاي، ئۇنىڭغا ھەممە گەپنى راستى بىلەن ئېيتىپ تۇرۇپ يىغلاپ تاشلىدى. بوۋايچۇ كۆز يېشى قىلىپ، «خۇدا ئامان قويغاننى مەن ئاسرىمىسام بولماس، يۇر ئوغلۇم، مەن سېنى ئېلىپ كېتەي، ياماق - يىرتىق بولسىمۇ شامالغا دالدا بولغۇدەك كىمگىز ئۆيۈم بار». دېدى - دە، ئۇنى توكۇر بايتىلىغا مىنىدۈرۈپ، ئۆيىگە ئېلىپ كەلدى ۋە كەمپىرى بىلەن ئىككىسى ئۆزى بىلگەن ئۇسۇللىرى بىلەن ئەمەلىيەتكە باشلىدى. ئەنسارى بىرەر ئاي ئىچىدە يەر دەسسەپ ماڭغۇدەك بولۇپ قالدى. ئوراز بوۋاي قىشلاققا كۆچۈش ۋاقتىدا، ئەنسارىغا: «ماڭا قارا بالام، خۇدا بىزگە ئوغۇل بەرمىدى. ئىككى قىزىم يىراق ئەلگە ياتلىق قىلىنىپ كەتكەن، خالىساڭ بىزگە ئوغۇل بولۇپ قال، بۈگۈندىن باشلاپ سېنىڭ يۇرتۇڭ تۇرپان، ئېنىڭ راخمان بولسۇن» دېدى. ئەنسىرى بۇ تەكلىپنى جان دەپ قوبۇل قىلدى ۋە شۇنىڭدىن ئېتىبارەن بۇ ئۆيىنىڭ ئوغلى بولۇپ قالدى. ئايسار، يىللار بىر -

بىرىنى قوغلىشىپ ئۆتسۈردى، ئوراز بوۋاي بىلەن ئۇنىڭ گەمە
 پىرىمۇ «راخمان» نى يالغۇز قالدۇرۇپ، ئارقا - ئارقىدىن ئالەم
 دىن ئۆتتى. ئۇلارنىڭ قىزلىرى كۈيىۋلىرى بىلەن كېلىپ، بوۋاي
 بىلەن مومايدىن قالغان ھەممە نەرسىنى بۆلۈشۈپ كەتتى. يالغۇز
 تىكەندەك قالغان تۇرپانلىق «راخمان» گاھ مالچى، گاھ مەدەت
 كارلىق بىلەن ئۆز رىزقىنى تېپىپ يەپ شۇ كۈنگە كەلدى. بىر
 زامانلاردا بوراندەك ئۇچقۇر جەدە قاشقىسى ئۈستىدە قىلىچ ئويى-
 نىتىپ، جەڭگە كىرىپ كېتىۋېتىپمۇ ئويۇن - چاقچىقنى تاش-
 لىمايدىغان بۇ قىزىل يۈزلۈك، قارام - قورقماس يىڭىت ئەمەدى
 ئېگەكلىرىنى ساقال، ماڭلىيىنى قىرۇق باسقان، جىمغۇر ۋە
 خۇددى ئۆركۈپ كەتكەن كېيىكتەك چۆچۈپ تۇرىدىغان كىشىگە
 ئايلىنىپ قالغانىدى. پەقەت ئۆزى يالغۇز مال بېقىپ ياكى
 قارىغاي كېسىپ يۈرگەن چاغلىرىدىلا، قۇمۇل ناخشىلىرىنى ئېيى-
 تىپ، «ئاھ خۇدا، تۇغۇلۇپ ئۆسكەن يەرلەرنى يېنىپ كېۆرىد-
 ىغان كۈنلەر بولۇرمۇ؟» دەپ ئۆكسۈپ - ئۆكسۈپ يىغىلىۋالاتتى.
 بىراق بەزى كىشىلەرنىڭ ئۆزئارا گەپلىرىدىن ياكى جاڭجۇڭ
 بىلەن شامەخسۇت ۋاڭنىڭ ئۆلگەنلىكىنى، قۇمۇل تاغلىرىدا خوجى
 نىياز ھاجى دېگەن كىشىنىڭ باشچىلىقىدا قوزغىلاڭ بولغانلىقىنى
 ئاڭلىغان بولسىمۇ، بۇ قوزغىلاڭمۇ ئاخىر «تۆمۈر خەلىپە يېغىلى-
 قى» غا ئوخشاش قۇمۇلنىڭ ئۆزىدىلا توزۇپ كېتۈرمىگەن دەپ
 ئويلايتتى ۋە خوجىنىياز ھاجىنىڭ ئۆز زامانىسىدىكى خوجىنىياز
 پالگان ئىكەنلىكىنى زادى بىلمەيتتى. شۇنىڭ ئۈچۈن بايا ھاجى بىلەن
 تۇيۇقسىز ئۇچرىشىپ قالغاندىن كېيىن ئۆپكىسى ئاغزىغا تىقىلىپ،
 بىر ھازاغىچە تىلى گەپكە كەلمىدى. ناھايىت ھاجىنىڭ كۆزىگە
 قاراپ «تاكا، مەن راستتىنلا ئۆزلەنى كۆرۈۋاتمەنمۇ، بۇ ئىش-
 لار ئوڭۇشمۇ - چۈشۈشمۇ؟» دېدى.

— نېمىشقا چۈشۈك بولغۇدەك، بۇ كارامەتنى كۆرمىە -

ۋاتامسەن، — دەپ قوشۇننى كۆرسەتتى ھاجى، ئاندىن «ھەي مىرۇل، قېنى سەن، ئەنسارىغا ئات - قورال بەر، بۈگۈندىن باشلاپ بۇمۇ بىزنىڭ سېپىمىزدە بولىدۇ» دېدى.

— مىڭ چېنىم بىلەن ئاكا، ئۆزلە نەدە بولسىلا... — دېدى ئەنسارى كۆتۈرەڭگۈ ئاۋاز بىلەن بىردىنلا جانلىنىپ كېتىپ، ئەمما ئەتراپتا قاراپ تۇرغانلاردىن سەل ھېيىققاندەك، يەرگە قاراپ جىم بولۇپ قالدى.

— نېمە بولدۇڭ، گېپىڭنى تۈگەتمەيلا جىم بولۇپ قال - دىڭغۇ؟ — سورىدى ھاجى.

— ھېچنېمە ئاكا، — دېدى ئەنسارى ئۆزىنى تۈزىتىپ، — ئۆزلە نەدە بولسىلا مەنمۇ شۇ يەردە بولىمەن. ئاگال مېنىڭ مۇساپىرخانامغا كىرىپ بىر پىيالىدىن قىزىق چاي ئىچىشىپ ئۆتسە، ئاۋۇ دۆڭنىڭ باغرىدا كۆرۈنۈپ تۇرغان كەپە شۇ. — بالا - چاقاڭ بارمۇ؟

— يوق، بورىدىغان ئۈچ ئەركىمىم بار، شۇنى سويىمىسام بولمايدۇ.

— ئۈچ ئەركىمنىڭ چىشىمىزنىڭ ئاراشلىرىدا قالۇرمىكەن ئۇكام. بوپتۇ، بىزنىڭ قوي - قوتازلىرىمىز يېتىپ كەلگۈچە، سېنىڭكىنى يەپ تۇرايلى، — دەپ سەممىي كۈلدى ھاجى. ئاندىن ئۇ چوغلار بىلەن بىرلىكتە ئەنسارىنىڭ كەپىسىگە كېتىۋېتىپ كەڭ دالىغا كۆز يۈگۈرتۈپ چىقتى ۋە «بۈگۈن مۇشۇ يەردە ئاتلىرىمىزنىڭ تەرىنى قۇرۇتۇۋالايلىمۇيا؟» دېدى. مەھمۇت مۇھىتى باشلىق چوغلار بۇ تەكلىپكە قوشۇلدى.

بۇ ئاخشام خۇددى ئاسماندىكى قۇياش پارچىلىنىپ كېتىپ زېمىنغا چېچىلىپ كەتكەندەك، پۈتۈن دالىنى لاۋۇلداپ تۇرغان گۈلخانلار قاپلاپ كەتتى. قوي - قوتازلار سويۇلۇپ، نەچچە ئونلىغان مىس قازانلار قايناشقا، ئۇزۇن - ئۇزۇن زىخلاردا

كاۋاپلار پىژىنىداشقا باشلىدى. بەزى گۈلخانلارنىڭ چۆرىسىدە قۇمۇل غەجىجى ئاڭلاسا، بەزىلىرىدە تۇرپان مۇقامى ئاڭلىنىپ تۇراتتى. ياغاچ جۇۋىسىنى تاشلاپ، ئەپچىلىگەن كىيىنىۋالغان ئەنسارى بېلىدىكى ئوق پوتىسىنى سىلاپ ئولتۇرۇپ، يېڭى تونۇشقان سەپداشلىرىغا ئۇلانغۇسۇ جىلغىسىدا يۈز بەرگەن ھېلىقى پاچىئەنىڭ ئۆتمۈشىنى ھېكايە قىلىپ بېرىۋاتاتتى. گۈلخان ئارىلىقلىرىدا ئالدىنقى ئاياغلىرى چۈشەپ قويۇلغان توپ-توپ جەڭ ئاتلىرى بېشىدىكى توۋرىلىرىنى سىلكىپ-سىلاپ كىپ، تاراسلىتىپ بوغۇز چاينىشىپ تۇراتتى. قوشۇن باشلىقلىرى بولسا، يوغان بىر چېدىردا ئەتە مسورنى قانداق ئېلىش توغ-رۇلۇق قىزغىن پاراڭلىشىۋاتاتتى. بىردىنلا ئات تۇياقلىرىنىڭ دۈكۈرلىگەن ئاۋازى ئاڭلاندى. بىر-ئىككى مىنۇتتىن كېيىن مىرۇل مەرگەن كىرىپ، قۇمۇل يولىنى كۆزىتىپ كېلىۋاتقان يىگىتلەرنىڭ ماجۇڭيىڭنىڭ ئەلچىلىرىنى باشلاپ كەلگەنلىكىنى مەلۇم قىلدى.

بۇ كۈتۈلمىگەن خەۋەردىن سورۇندىكىلەرنىڭ ھەممىسى ھەيران بولۇپ، بىر-بىرىگە قاراشتى. چېدىرنىڭ ئىچىنى جىم-جىملىق باستى. چۈنكى ئۇزاقى يىلى كۈزدە ماجۇڭيىڭ قۇمۇلدىن ئىچكىرىسىگە قېچىپ كەتكەندىن بۇيان، ئۇنىڭ نامى خالا-يىقنىڭ يادىدىن چىقىپ كېتىش دەرىجىسىگە يەتكەنىدى. ئۇنىڭ شىنجاڭغا كېلىپ قالغانلىقىدىن ھاجى ۋە ئۇنىڭ ئادەملىرى تۇرماق، ئۈرۈمچىدە يېڭى ھۆكۈمەت قۇرغان شىڭ شىنسىيىنىڭمۇ خەۋىرى يوق ئىدى. ئەمەلىيەتتە بولسا ماجۇڭيىڭ بىر يېرىم يىلدىن كۆپرەك ۋاقىتتىن بۇيان، گەنسۇ ئۆلكىسىنىڭ جۇ چۈەن، ئەنشى قاتارلىق جايلارىدا ئۆز قوشۇنىنى قايتىدىن رەتلىپ ۋە تولۇقلاپ، بۇ كۈنلەردە شىنجاڭ زېمىنىغا ئىككىنچى قېتىم بېسىپ كىرىش بىلەن قۇمۇل، بارىكۆل تەرەپلەرنى ھېچقانداق

قارشىلىقلىرىنى ئۆز ئىچىگە ئېلىپ بولۇپ، ئۈرۈمچىگە يۈرۈش باشلىغانىدى ۋە ئۈرۈمچىنى ئېلىش ئۈچۈن ئالدى بىلەن گۇچۇڭنى ئىشغال قىلىش نىيىتىدە، قۇمۇل بىلەن تۇرپان ئارىسىدىكى يەتتە قۇدۇق دېگەن يەردىن باشلاپ، شىمالىي يول بىلەن مورىغا كېلىۋاتقاندا، ھاجىلارنىڭمۇ تۇرپان تەرەپتىن مورىغا ئۆتكەنلىكىنى ئاڭلاپ، مەلۇم مەقسەت بىلەن دەرھال ئەلچى ئەۋەتكەنىدى.

ھاجىنىڭ گۈلدۈرمامىدەك غەزەپلىك ئاۋازى جىمجىتلىقنى بۇزدى:

— ئېلىپ كىر، ئۇ لومودىنىڭ ئەلچىسى!

مەھمۇت مۇھىتى ئېغىر-بېسىقلىق بىلەن «ھاجى ئاكا، ئاچچىقلىرىنى بېسىۋالسىلا، ئەلچىگە ئۆلۈم يوق ئەمەسمۇ» دېدى. سالى دورغا بىلەن قاسىم ئەپەندى باشلىق چوڭلار «سىجاڭ توغرا ئېيتىدۇ» دەپ مەھمۇت مۇھىتىنى ياقلىدى. شۇ تارىدا مەھرۇل مەرگەن ئىككى كىشىنى باشلاپ كىردى. ئۇلاردىن جەۋھىرەك كەلگەن كۆك كۆز، سېرىق بۇرۇت، ئوتتۇرا ياش-لىق بىرى چېدىرغا كىرىش بىلەنلا «ئەسسالامۇ ئەلەيكۇم» دەپ سالام بەردى ۋە كۆرسىتىلگەن ئورۇندا ئولتۇرۇپ، دۇئا-دىن كېيىن، مۇمكىنچە دەر ئۇيغۇرچىلاشتۇرۇپ تاتار تىلىدا ئامان-ئېسەنلىك سوراشقا باشلىدى. بۇ سوۋېت ئۆكتەبىرى ئىزى قىلايىدا روسىيىدىن خارابىغا قېچىپ كېلىپ، شۇ يەردە توختاپ قالغان ۋە كېيىن گەنسۇغا كېلىپ ماجۇڭيىنىڭ شىتابىغا سەنمۇلۇق ① خىزمىتىگە كىرگەن زاكىر پولاتوۋ دېگەن كىشى ئىدى. يەنە بىرى قىزىل يۈزلۈك يىمگىت بولۇپ، ئۇلارنىڭ ھەر-ئىككىسى كۈل رەڭ رەختتىن ھەربىي فورما كىيگەن، بەللىرىدە كەڭ تاسما بەلباغ پارقىراپ تۇراتتى. كۆرۈنۈشىدىن قاندا

① سەندۇ - ھەربىي شىتابتا خىزمەت قىلىدىغان ئوقۇتقۇچى.

بويىمچە، يان قورال ۋە تاشقى كىيىملىرىنى سىرتتا قالدۇرغان بولسا كېرەك.

هاجى سوغۇققىنىنا ھالدا، «ھارمىغايسىلەر، گاسىلىڭ تىنىچمۇ؟» دەپ سوراپ قويدى.

زاكىر پولاتوۋ كۆرگەن - بىلگەنلەرنىڭ تەسۋىرلەپ بەرگەنىنى بويىمچە ياكى تۆردە ئولتۇرۇپ، بىرىنچى گەپنى شۇ كىشىنىڭ سۆزىگىغا قاراپ، ھاجىنى تونۇدى چېشى، ئورنىدىن دەھال تۇرۇپ، «رەھمەت ھاجىم، گاسىلىڭ جانابلىرىغا كۆپ سالاملار ئېيتتى، مەخسۇس مەكتۇب ئەۋەتتى.» دېدى - دە، يانچۇقىدىن بىر لىپايا چىقىرىپ، ئىككى قوللاپ سۇندى. مەرۇل مەرگەن يوغان مۇم شامىنى ھاجىنىڭ ئالدىغا ئاپىرىپ قويدى. ھاجى چاقىماق قەغەزگە سۆسۈن سىياھ بىلەن ئۇيغۇر تىلىدا ئالدىراش يېزىلغانلىقى بىلىنىپ تۇرغان قۇرلارنى ئوقۇشقا باشلىدى. ئۇنىڭ قوشۇمىسى تۇرۇلۇپ، ساقىلىنىڭ تىترەۋاتقانلىقى ھەممىگە سېلىنىپ تۇراتتى. ئۇ خەتنى ئوقۇپ بولۇپ، ئوڭ يېنىدا ئولتۇرغان مەھمۇت مۇھىتىغا ئۇزاتتى ۋە «ئۇنىلۇك ئوقۇسىلا» دەپ تەتۈر قارىۋالدى.

خەت بىرمۇنچە تەكەللۇپ سۆزلىرى بىلەن باشلىنىپ، ئاساسىي مەقسەت قىسمىدا مۇنداق دېيىلگەنىدى:

«...سىز ئاتا، مەن بالا، بالىدىن ئۆتكەن ئەدەبىسىزلىكنى ئاتا ئەلۋەتتە كەچۈرىدۇ. ئۆتكەنگە ساللاۋات قىلىپ، مېنى يەنە ئۆز ئوغلۇڭىزدەك كۆرۈشىڭىزگە ئىشىنىمەن. بۇرۇن قىلالىمغان خىزمىتىمنى ئەمدى بەجا قىلاي دەپ كەلدىم. سىز تەيزىنىڭ دەستىسى، مەن ئۇچى بولاي، نەگە شىلتىسىڭىز شۇ يەرگە ساندىلاي، ئىككىمىز بىرلىكتە تۇرۇپ مۇسۇلمان قېرىنداشلىرىمىز ئۈچۈن كاپىرلاردىن ئىستىسقام ئالايلى. مەن يەتتەقۇدۇققا كېلىپ، سىزنىڭ گۇچۇڭىغا لەشكەر تارتقانلىقىڭىزنى ئاڭلىدىم.

ئىككى يىلىدىن بېرى كاپىرلارغا قارشى غازات قىلىپ، كۆپ چارچىدىڭىز، مېنىڭ ئەسكەرلىرىم بولسا، خېلىدىن بېرى جەڭ قىلماي تەييار لەڭىنى يەپ، پەقەت مەشق قىلىپلا ياتتى. قىلىچلىرىمىز داتلىشىپ قېلىۋاتىدۇ. ئاتلىرىمىز دىغىراپ كەتتى. ماڭا رۇخسەت بەرسىڭىز، مۇرى بىلەن گۇچۇڭنى ئېلىپ، سىزگە يول ئېچىپ بېرەي. بۇ ئىلتىماسىمنى رەت قىلماسلىقىڭىزنى سورايمەن. ئۆز ئورنىڭىزدا زاكىر سەنمۇ بىلەن ما يۈگەننى ئالدىدىن خەۋەر بېرىشكە ھۇزۇرىڭىزغا ئەۋەتتىم. ئۆزۈممۇ تېزلىكتە يېتىپ بارىمەن...

خەت ئوقۇلۇپ بولۇش بىلەن چېدىرنىڭ ئىچىنى جىمجىتلىق باستى. ھەممەيىلەن دېگۈدەك ھاجىنىڭ ئاغزىغا قاراپ ئولتۇراتتى. ھاجى بولسا بىر تىزنى قۇچاقلاپ، چېدىرنىڭ يۈچۈقىدىن كۆرۈنۈپ تۇرغان كىچىككىنە ئاسمان پارچىسىدىكى يۇلتۇزلارغا قارىغىنىچە خىيالغا پاتقاندى.

— يولسۇس بىلەن ئابدۇنىياز مىراب نەدە قالدى؟ —

سورىدى ھاجى زاكىر سەنمۇغا قارىماي ئولتۇرۇپ.

زاكىر سەنمۇ ما جۇڭيىڭنىڭ ھەر ئىككىسىگە قورال بېرىپ،

ئۇلارنى قۇمۇلنى ساقلاشقا قالدۇرغانلىقىنى ئېيتتى. ھاجى

زاكىر سەنمۇغا يەنە بىرنېمە دېمەكچى بولۇپ تۇرغاندا،

مەھمۇت مۇھىتى ئىشىك تۈۋىدە ئولتۇرغان مىرۇل مەرگەنگە

قاراپ: «مېھمانلار ھېرىپ-ئېچىپ كەلگەندۇ، ئوبدانراق شور-

پىلىنىپ ئارام ئالسۇن» دېدى.

ئۇلار چىقىپ كېتىش بىلەن چېدىردا غۇدۇر-غۇدۇر باش

لىنىپ، بارا-بارا تالاش-تارتىشقا ئايلاندى.

— بۇ شەيتان يۈچۈنلا گەپلەرنى قىپتىغۇ. جىننىڭ قەس-

تى شاپتۇلدا دەپ بىزنى يەنە داغدا قويماقچىمۇ؟

— ھەي، ئۇنىڭمۇ ئويلىغىنى باردۇر! سىلەرگە شەھەر

ئېلىشىپ بېرەي دەپتىغۇ. بۇنىڭ ئېمە يامىنى بار؟
— بىر بالاسى بولمىسا، قۇيرۇق تۇرامدۇ تاشتا دېگەن
گەپنى ئۇنتۇپ قالمىسلا.

— ئۇنداق دېگەن بىلەن ئۇ مۇسۇلمان ئەمەسمۇ!
— بولدى، ياغاچ قازاندا بىرلا قېتىم ئاش پىشىدۇ، ئەمە.
دى ئۇنىڭغا ئالدىنمايمىز.

— توغرا، ئۇنىڭ كېلىشىنى ساقلاپ تۇرماي، ئەتە ئاڭ
سەھەر بىلەنلا مۇرىغا تېگىش كېرەك.

هاجى قوشۇمىسىنى تۈرگەن پېتى ساقلىنى ئويىناپ، جىم
ئولتۇراتتى. قاسىم ئەپەندى ھاجىدىن كۆزىنى ئۈزمەي ئول-
تۇرۇپ، ھەدەپ بارماقلىرىنى قارىلىدىتاتتى.

— قېنى ھاجى ئاكا، ئۆزلىرى بىرىنچىمە دېسىلە، دېدى
شۇنىڭغىچە ھېچنېمە دېمەي جىم ئولتۇرغان مەھمۇت مۇھىتى
ھاجىغا قاراپ.

هاجى ئاران تۇرغاندەك، بىردىنلا قايناپ كەتتى. ئۇنىڭ
ئاۋازى گاھ بوراندەك گۈركىرەيتتى، گاھ خىرقىراپ بوغۇلۇپ
چىقاتتى:

— بىز موللا بوزەكمىدۇق، ئۇ لومودىغا ئانىي بولمۇر-
گىلى، — دېدى ئۇ، — مۇرى بىلەن گۇچۇڭنى ئېلىپ، يول ئېچىپ
بەرگۈدەك تېخى! ئۇنىڭ ئۆز قورسىقىدا ئېمە سەنپەن سوقۇ-
ۋاتقىنىنى كىم بىلىمەيدۇ. موماينىڭ كۆزى غوزىدا، چاشقاننىڭ
كۆزى كوزىدا دەپ، ئۇنىڭ مەقسىتى مۇرى بىلەن گۇچۇڭدىكى
قورال-ياراغقا ئىگە بولۇش. بولمىسىزە، بىزگە شەھەر ئېلىشىپ
بېرەمدۇ ئۇ شەيتان. بىز تىزىمىزغىچە قان كېچىپ جەڭ قىلىپ
يۈرگىنىمىزدە، ئۇ نەدە قاپتىكەن؟ ئەمدىزە، تەييارغا ھەييار
بولماقچىمۇ؟ قىزىغان تونۇرغا تەييار ناننى پاتىمىخوتۇنمۇ
ياقالايدۇ. كەلسە كېلىۋەرسۇن، مەن ئۇنى چىلاپ چىقىمىدىم.

ئەتە چاشكا بىلەن مورىغا تېگىش قىلىمىز، بىز قوللىمىزغا خېنىە يېقىۋالمايدۇق.

سورۇندىكىلەرنىڭ كۆپچىلىكى «توغرا- توغرا» دەپ ۋار- قىراشتى. مەھمۇت مۇھىتى كۈتمىگەن يەردىن چىقىپ مۇنداق دېدى:

— توغرا، ھاجى ئاكا، بىز ئۇنىڭسىزمۇ شۇنچە ئىشلارنى قىلدۇق، يەنە قىلالايمىز. توخۇ چىللىمىسىمۇ تاڭ ئېتىۋېرىدۇ. ئەمما لېكىن مۇشۇ ۋەجىدىن ئۇنىڭ بىلەن ئارازلىشىپ قال- جاي، ئىنتىماق ئۆتكىنىمىز ياخشىمىكىن.

— ئۆزلە ئېمە دېمەكچى، ئىنتىماقلىق دېگەن ئىككى تەرەپتىن تەڭ بولسا بولىدىغان ئېمە،— دېدى ھاجى ئاقەت- سىزلىنىپ.

— مېنىڭچە بولغاندا،— دېدى مەھمۇت مۇھىتى بىرەر كۈن سەۋر قىلالايمىز، ئۇمۇ كېلىپ باقسۇن، يۈزتۇرانە بىرنېمە دېيىشمەيمىزمۇ؟ ھەممىمىزنىڭ مەقسىتى بىر بولغاندىن كېيىن مورىنى مەن ئاگال ئالاي دېسە، گۈچۈڭ بىزگە قالىدۇ، ئاندىن ئۇرۇمچىگە بىللە تېگىش قىلىۋىرىمىز.

قاسىم ئەپەندى مەھمۇت مۇھىتىنىڭ كېيىننى قۇۋۋەتلىدى. — سىزگە نېمە بولدى ئەپەندى؟— دېدى ھاجى ئارازد- لىق بىلەن ماجۇڭيىڭنى ياپون جاھانگىرلىكىنىڭ بىر نېمىسى دەۋاتاتىڭىزغۇ، ئەمدى ئۇنىڭغا پەش تارتىپ قاپسىزغۇ؟ — يوقسۇ ھاجى ئاكا،— دېدى قاسىم ئەپەندى تەمكىن-

لىك بىلەن — ئۇنى ياقلاۋاتىقىنىم يوق، ئۇنى ھېلىمۇ ياپون جاھانگىرلىكىنىڭ بىرنېمىسى ئەمەس دەپ ئېيتالمايمەن. بىراق بىزنىڭ ھازىرقى ۋەزىيىتىمىز خۇددى مەھمۇت سىچاڭ ئېيت- قاندىك، ئۇنىڭ بىلەن ئىنتىپاق ئۆتۈشنى تەلپ قىلىدۇ. بۇ- گۈنكى كۈندە ھەممىمىزنىڭ ئورتاق دۈشمىنى شىڭ شىسەي!

ماجۇڭيىڭنىڭ ئەلچىسى بىر كۈن كېچىكىپ كەلگەن بولسىمۇ كاشكى، بىز مورىغا تېگىۋېرەتتۇق. ئۇنىڭ ئىلتىماسىنى ئاڭلاپ تۇرۇپ، مورىغا تېگىپ قويساق، ئارىغا سوغۇقچىلىق چۈشۈپ قالۇرمىكەن دەيمەن. مۇبادا ماجۇڭيىڭ بىلەن ئىككىلىرىنىڭ ئارىسى بۇزۇلۇپ قالسا، ئۇ چاغدا شىڭ شىسەينىڭ ئوشۇقى ئالچۇ قويىدۇ.

— ئۇ چاغدا، — دەپ گەپ قىستۇردى مەھمۇت مۇھىتى، — بىر دۈشمەن ئازلىق قىلىۋاتقاندا، ئىككى دۈشمەن ئارىسىدا قالىمىز.

مەھمۇت مۇھىتى بىلەن قاسىم ئەپەندىنىڭ گەپلىرى تەسىر قىلدى بولغاي، ھاجىسىمۇ، باشقىلارمۇ جىمجىت بولۇپ قالدى ۋە ئاخىرى ئۇنى دەپ — بۇنى دەپ ماجۇڭيىڭنى كۈتۈپ تۇرۇش قارارىغا كېلىشتى.

2

ئارىدىن بىر كۈن ئۆتۈپ، كۈن قايرىلغان چاغدا، ماجۇڭيىڭ قوشۇنلىرى يېتىپ كەلدى. بۇ ئەمدى بىر يېرىم يىل بۇرۇن قومۇلدا ھاجىلار كۆرگەن ھېلىقى تېسىرلىمە قوشۇن ئەمەس ئىدى. پىيسادىلىرى «سەنبا» ياكى «ياپونىكا» دەپ ئاتىلىدىغان يېڭى تىپتىكى ئۇزۇن مىللىتى، قول بومبا ۋە يېنىنىڭ قىلىچلار بىلەن، ئاتىلىقلىرى قىسقا بەش-ساتار ۋە يۈزى كەڭ قىلىچلار بىلەن قوراللىنىپ، ماش رەڭ رەختىدىن بىرخىلدا ھەربىي فورما كىيگەن، پاچاقلىرىغا بىرخىلدا گۈجەي يۆگەپ، ئوق پوتىلىرىنى لىق تولىدۇرۇپ مۇرمىسىگە ئاسقان بۇ قوشۇن تولىمۇ مۇنتىزىم ۋە جەڭگىۋار كۆرۈنەتتى. بولۇپمۇ قۇيرۇقى كېسىك، يالىسى قىزىقىلغان ئاتلارنىڭ ئېقىسى ئاق، قارىسى قارا،

تورۇقى تورۇق، جەدىسى جەدە بويىسىچە ئۆز رەڭگى بىلەن خىمالىنىپ، توپ-توپلارغا بۆلۈنگەنلىكى، يوغان-يوغان قې-چىرلارغا سۆرەتكەن زەمبىرەكلەر بىلەن ئاتىلارغا ئارتىلغان ئېغىر پىلىموتىلار بۇ قوشۇننىڭ ھەيۋىتىنى تېخىمۇ ئاشۇرۇپ تۇراتتى.

قوشۇننىڭ ئالدىدا، «مەركەزگە قاراشلىق 36-دېۋىزىيە» دېگەن خەتلەر يېزىقلىق گومىنداڭ بايرىقىنى كۆتۈرۈپ كېلى-ۋاتقان بىرنەچچە ئاتىلىقتىن كېيىن، كەڭ قاسقانلىق شەپكە كىيىپ، بويىغا دۇربۇن ئاسقان ماجۇڭنىڭ كۆرۈندى. ئۇ ئۆزىگە ئوخشاش كىيىنىپ، يېنىغا ئىمكىدىن ماۋزۇر ئاسقان بىر توپ بوز ئاتلىق يىڭىتلىرى ئارىسىدا كېلىۋاتاتتى. غولنىڭ ئېرىقى قېتىدىكى دالدا ھاجىنىڭ چېدىر بارگاھى كۆرۈنگەن ھامان، ماجۇڭنىڭ ئۆزىنىڭ كانايچىلىرى ئارقىلىق قوشۇنغا ئۆز جايىدا توختاپ چۈشكۈن قىلىش بۇيرۇقىنى بەردى ۋە ئۆزى بىرنەچچە كىشىسى بىلەن ھاجىنىڭ چېدىر بارگاھى تەرەپكە ئات سالىدى. ئاغىچە زاكىر سەنمۇ بىلەن ماپۇگەنمۇ ئۇنىڭ ئالدىغا ئات چاپتۇرۇپ كېلىپ، ۋەزىپىنىڭ ئادا بولغانلىقىنى مەلۇم قىلدى. مەھمۇت مۇھىتى باشلىق كىشىلەرنىڭ سالا-سۇلىھى بىلەن ھاجىمۇ بىرەر يىۋۇز قەدەم ئالدىغا بېرىپ، ئۇنى قارشى ئالدى. ماجۇڭنىڭ ھاجىنى قۇچاقلاپ، زاكىر سەنمۇنىڭ تەرجىمانلىقىدا ئېسەنلىك سوراشقا باشلىدى. پاتىھە دۇئاسىدىن كېيىن داستانخان ئۈستىدە ھاجى مۇنداق دېدى:

— بىز ئۇيغۇرلاردا ئالتە ياشلىق كەلسە، ئاتىش ياشلىق ئالدىغا چىقىپتۇ دېگەن گەپ بار ئىدى. بىز پاتىھەگە بارغۇ-چە ئۆزىڭىز كەپسىز.

— سىز ئاتا، مەن بالا. بىزنىڭ قائىدىمىزدە چوڭلار كىچىك-لەرنىڭ ئالدىغا چىتمايدۇ،— دېدى ماجۇڭنىڭ. ئاندىن ئورن-

دىن تۇرۇپ، «ئۆتكەنگە سالاۋات دەپ، مېنى قوبۇل قىلغاندا -
لىقىڭىز، خۇسۇسەن بۇ قېتىم ئىلتىماسىمنى رەت قىلماي مېنى
كۈتۈپ تۇرغانلىقىڭىز ئۈچۈن چەكسىز مىننەتدارلىق بىلدۈردى -
مەن. يەنە تەكرار ئېيتىمەنكى، سىز نەيزىمنىڭ سېپى، مەن
ئۇچى بولاي، قايسى تەرەپكە شىلتىسىڭىز شۇ يەرگە بېرىپ
سانجىلاي.» دېدى.

ماجۇڭيىڭ ھېلىمۇ بۇرۇنقىدەكلا تېتىك، روھلۇق، چاققان
ۋە خۇش چىراي ئىدى. بولۇپمۇ ئۇنىڭ شۇ تاپتا نازۇك تەبەس -
سۇم ئويىناپ تۇرغان قايقارا كۆزلىرى بىلەن ئېپىمىز لەۋلىرى
ھەرقانداق كىشىدە چوڭقۇر تەسىرات قالدۇراتتى. ئەمما دىق -
قەت بىلەن قارىغان كىشى بۇ چىرايلىق كۆزلىرىنىڭ ئارقىسىدا
چەكسىز ھېرىس ئوتى بىلەن يېنىنىپ، پۈتۈن دۇنيانى يۇتۇ -
ۋالىسىمۇ يەنە تويمايدىغان، ئۆز مەقسىتىگە يېتىش يولىدا
ھېچنەمىدىن قورقمايدىغان، ھېچكىمنى ئاياپ قويممايدىغان
ئاۋانتىپۇرستلارغا ① خاس يەنە بىر جۈپ تويماس كۆزنىڭ
بارلىقىنى ئېنىق كۆرەلمىگەن بولاتتى.

مەھمۇت مۇھىتى ئېھتىمال شۇنى ھېس قىلدى بولغاي،
قاسىم ئەپەندىنىڭ قۇلقىغا «خۇدانىڭ ئۆزىگە ئامانەت، بۇ مې -
نىڭ ئاڭلىغىنىمىدىنمۇ خەتەرلىكرەك ئادەم كۆرۈنىدۇ» دەپ پە -
چىرىلدى. قاسىم ئەپەندى ئۇنىڭ سۆزىگە قوشۇلغانلىقىنى بىل -
دۇرۇپ، پۈتۈن ۋۇجۇدى بىلەن تەۋرىنىپ قويدى.

— شۇنداق، مەن نەيزىمنىڭ ئۇچى بولۇپ، قايسى تەرەپ -
كە شىلتىسىڭىز، شۇ يەرگە بېرىپ سانجىلاي، — تەكرارلىدى ما -
جۇڭيىڭ، — ئەمما ھازىرەنلىككە مېنىڭ رايمىم بويىچە، ئاۋۋال

① ئاۋانتىپۇرست — ئاسانلا مۇۋەپپەقىيەتكە ئېرىشىشنى كۆزلەپ،
تەۋەككۈلچىلىك قىلىۋاتقان ئادەم.

سورى بىلەن گۇچۇڭنى ئېلىشقا رۇخسەت قىلىك.
— نەيزىنىڭ ئۈچى بولۇپ، قاياققا شېلىتسام شۇ يەرگە
سانجىلىدىغان كىشى مېنىڭ رايىمغا باقماي، ئۆزىڭىزنىڭ رايى
بويىچە ئىش قىلىمەن دېگىنىڭىز يۈچۈنلا گەپ بولدى، — دېدى
هاجى سوغۇققىنا كۈلۈپ.
— بۇ مېنىڭ ئىلتىماسىم، — دېدى ماجۇڭىيىڭ قەتئىي
قىلىپ.

هاجى يەنە بىر نېمە دېمەكچى بولۇپ تۇرغانىدا، مەھ-
مۇت مۇھىتى دەرھال گەپ قىستۇرۇپ مۇنداق دېدى:
— بىز خەق مېھمانىنى بەك ئۇلۇغلايمىز ئەمەسمۇ ھاجى
ئاكا، گامىلىڭ ئۆزىڭىز چىللاپ كەلگەن مېھمان. مېھماننىڭ
رايىغا باققىنىمىز ياخشى.

ماجۇڭىيىڭ بۇ گەپنى ئاڭلاپ، مەھمۇت مۇھىتىغا پالست
قىلىپ قارىدى ۋە: «بۇ پالۋان سۈپەت ئاڭلىمىز كىم بولىدۇ-
كىن؟» دېدى. ھاجى مەھمۇت مۇھىتىنى «تۇرپان پىندائىلىرى-
نىڭ سەركەردىسى، مېنىڭ ئەڭ يېقىن ياردەمچىم» دەپ تونۇ-
تۇشتۇردى ۋە موسۇل ھاجىنىڭ ئىنىسى ئىكەنلىكىنى ئەسكە-
تپ ئۆتتى. ماجۇڭىيىڭ مەھمۇت مۇھىتى بىلەن باشقىدىن كۆ-
رۈشۈپ: «نامىڭىزنى ئاڭلىغانىدىم. بۇگۈن دىدارىڭىزنى كۆرگە-
نىمگە خۇشالمەن. ئاڭلىڭىزنى شىنجاڭ خەلقىنىڭ ئىنتىلاپىغا
ياردەم سوراش ئۈچۈن نەنجىڭگە ماڭدۇرغان ئىكەنسىلەر، مەن
ئاۋارە بولماڭلار، نەنجىڭ ھۆكۈمىتى بەزىبىر سىلەرگە ياردەم
بېرەلمەيدۇ، مەنمۇ نەنجىڭگە قاراشلىق 36 - دىۋىزىيىنىڭ
باشلىقى، ياردەمنى سىلەرگە ئۆزۈم بېرىمەن دەپ يولدىن تو-
سۇپ قويدۇم» دېدى. ئاندىن ھاجىغا قاراپ «مەن ھەرقايسى
لىرىدا مۇھىم سوۋغات ئەكەلدىم» دېدى. دە، ياش بىر
مەھرەمگە قارىدى. مەھرەم خۇرۇم سومكىسىدىن نەچچە قانلانغان

بىر نەرسىنى چىنىۋېتىپ، مېنىڭ ئۈستۈمگە يايىدى،
بۇ تەخمىنەن بىر كۋادرات مېتىر چوڭلۇقتىكى قېلىن قەغەزگە بېسىپ
لىپ، ئاق خەسە بىلەن ئەستەزلەنگەن شىنجاڭ خەرىتىسى ئىدى.
دى. ئۇنىڭدىكى مۇھىم تاغ - دەريالار، شەھەر - كەنتلەرنىڭ
ناملىرى خەنزۇچە خەتلەر بىلەن قېنىق قاراسىياھتا بېسىلغان
بولۇپ، ھەربىرىنىڭ يېنىدا قىزىل سىمىياھ بىلەن ئۇششاق
قىلىپ يېزىلغان ئۇيغۇرچە سۆزلەر كۆرۈنۈپ تۇراتتى. ھەممەيە
لەن خەرىتە ئۈستىگە ئېگىشتى.

— بۇ خەرىتىنى، — دەپ چۈشەندۈرۈشكە باشلىدى ماجۇڭ -
يىڭ، — مېنىڭ ياپونىيىلىك مۇشاۋىرىم داشىجۇڭ ئەپەندى توكو -
يودىن ئالغاچ كەلگەن. مەن ھاجىمغا لازىم بولىدۇ دەپ، ھەر -
بىر سۆزنىڭ ئۇيغۇرچىسىنىمۇ يازدۇردۇم. ئۇيغۇرچىسىنى تۈر -
كىمىيلىك مۇشاۋىرىم كامال ئەپەندى يازدى. مانا - قۇمۇل، مانا
مورى، مانا گۇچۇڭ، مانا ئۈرۈمچى، ھەممىسى بار. مەن ئەتە
ماۋۇ يول بىلەن دورىغا تېگىمەن. ئاندىن گۇچۇڭغا، ھاجىم
ماۋۇ تەرەپتىن جىمىسارغا تەگسە، ئۈرۈمچى يولىنى ئۇزۇپ تاش -
لايمىز. مانا جىمىسار، بۇ ناھايىتى مۇھىم يەر. ئاللا بۇيرۇسا،
پات ئارىدا ئۈرۈمچى، ئاندىن پۈتۈن شىنجاڭ بىزنىڭ قولى -
مىزغا ئۆتىدۇ، ئىش ئاللا! قانداق دەيسىز؟

ھاجىمنىڭ رەڭگى تاترىپ كەتتى. ئۇنىڭ ئەپتىدىن دەر -
ھال بىرنەرسىدەپ تاشلاپ، چوڭ كۆڭۈلسىزلىك تۇغدۇرىدىغان -
لىقىنى سەزگەن مەھمۇت مۇھىتى ئىشنىڭ ئالدىنى ئېلىش ئۈ -
چۈن بولسا كېرەك، ۋەزىمىنلىك بىلەن مۇنداق دېدى:

— سىلىڭ بىزگە راستىنلا ياخشى سوۋغات كەلتۈرۈپتۇ.
بۇ قەغەزگە قارىساق، پۈتۈن شىنجاڭ ئالقانىدىكىدەك كۆرۈن -
دىكەن. ئۇيغۇرچىسىنى يازدۇرۇپ، تېخىمۇ ئوبدان قىپتۇ. قال -
غان ئىشلار ئالانىڭ بۇيرۇغىنىچە بولار.

سەئەمىيە، — دەپ ئۇنىڭ گېپىنى بۆلدى ھاجى، — گاسىلىڭ نېمىشقا مورى بىلەن گۇچۇڭنى بىزدىن قىزغىنىدۇ؟ مەن گاسىلىڭنىڭ يۈزىنى قىلمىغان بولسام، بۇ كەمگىچە مەن رېسىنى ئېلىپ بولۇر ئىدىم.

— ھاجىم ئۇنداق ئويلىمىغاي، بۇ قىزغانغانلىقىم ئەمەس، — دېدى ماجۇڭنىڭ، — ئاندىن ھاجىنىڭ قولىنى تۇتۇپ تۇرۇپ، «سىز ئىككى يىلدىن بېرى قاتتىق جەڭ قىلىپ ھار-دىڭىز، مېنىڭ چېرىكلىرىم بىكار يېتىپ، قىلىچلىرىمىز داتلىشىپ قالدى دەك ھالغا يەتتى. مەن ئالدىڭىزدا يول ئېچىپ ماڭسام، بۇنىڭ نېمىسى يامان» دېدى. — دە، «ئەمىسە، شۇنداق بولسۇن» دەپ چېدىرىدىن ئالدىراپ چىقىپ ئېتىغا مىندى.

— بۇ مۇتتەھەمنى قارا، — مەن نەيزىنىڭ ئۇچى بولاي دەپ تۇرۇپ، بىزگە جورۇقچىلىق ① قىلىۋاتقىنىنى! — دېدى ھاجى قاتتىق چېچىلغان ھالدا. ئاندىن مەھمۇت مۇھىتىغا ھومىيىپ، «ئۆزلە نېمە ئۇنداق قىلىدىلا، تالا مۇشۇكى ئۆي مۇشۇكىنى قوغلاپتۇ دەپ، بۇ تۇڭگانىنىڭ ھېلىتىنىلا بىزنىڭ شىلىمىزگە مىنمەكچى بولۇۋاتقىنىنى كۆرمەيۋاتامدىلا» دەپ كاتىپ كەتتى. سالى دورغا بىلەن پازىل دورغىلارمۇ ھاجىنىڭ تەرىپىنى ئېلىپ، «مەھەم... بۇ نېمەدېگەن گەپ، مۇنداقمۇ ئىش بولامدۇ؟» دېيىشىپ غودۇڭشىشقا باشلىدى.

مەھمۇت مۇھىتى بىلەن قاسىم ئەپەندىلەر ماجۇڭنىڭ قانداق نىيەتتە ئىكەنلىكىنى ئېنىق كۆرسىتىپ، ئومۇمىي ۋەزىيەتنى نەزەرگە ئېلىپ، ھازىرقى پەيتتە ئۇنىڭغا يول قويىمىسا بولمايدىغانلىقىنى، ئۇنداق قىلىمىغاندا يامان ئاقىۋەتلىرىنىڭ تۈگۈلۈپ قېلىش چوقۇملۇقى ھەققىدە ئۇزۇندىن — ئۇزۇن سۆزلەپ، ھاجىنى ھەك تەستە قايىل قىلدى.

① بۇيرۇقچىلىق ياكى بىرەر ئىشقا بۇيرۇماق. (قۇمۇل دېۋىسى).

تاڭ سۆزۈلۈش بىلەن تەڭ ما جۇڭيىنىڭ قوشۇنى مۇرىغا يۈرۈش باشلىدى. ئۇ شەھەرنى ئىككى سائەت ئىچىدىلا ئىشغال قىلىپ، نۇرغۇن غەنىمەتلەر بىلەن بىللە بىر مۇنچە چېرىكلەرنى ئەسىر ئېلىپ، ئۆز سېپىگە قوشۇۋالدى ۋە ئەتىسى گۇچۇڭ تەرەپكە ئالدىراش يۈرۈپ كەتتى. شۇ كۈنى ھاجىمۇ ناھايىتى خاپا ھالدا، قوشۇننى تاغ يولى بىلەن جىمىسار تەرەپكە باشلاپ ماڭدى.

3

جىمىسار مۇداپىئەسىدىكى چېرىكلەر قوزغىلاڭچى قوشۇن - نىڭ شىددەتلىك ھۇجۇمىغا بىر كۈنمۇ بەرداشلىق بېرەلمىدى. گۇگۇم چۈشەي دەپ قالغاندا، سېپىل دەرۋازىلىرى ئۈستىدە ئاق بايراقلار كۆتۈرۈلدى. ئارقىدىنلا كۈنپېتىش تەرەپتىكى دەرۋازا يوغان ئېچىلىپ، قوللىرىغا پەتىئۇس كۆتۈرگەن ئۈچ چېرىك چىقىپ كەلدى. كۆرۈنۈشىدىن ئۈچىلىسى ئوفىتسىر بولۇپ، ئوتتۇرىسىدىكىنىڭ پەتىئۇسىدا شەھەر دەرۋازىلىرىنىڭ ئاچقۇچلىرى، قالغان ئىككىسىنىڭ قولىدىكى پەتىئۇسلاردا زىخچە ئالتۇنلار بىلەن تىللا - تەڭگىلەر تۇراتتى. دەرۋازىدىن ئىككى يۈز قەدەمچە يەردە قوراللىق يىگىتلەر ئۇلارنى ئارىغا ئېلىپ، شۇ يەرگە يېقىن قارىياغاچلىققا تىكىلگەن شىتاب چېدىرىغا باشلاپ كىردى. ھاجى باشلىق چوڭلارنىڭ بىر قىسمىنى مۇم شامىلار بىلەن يورۇتۇلغان شۇ چېدىرغا يىغىلغانىدى. چېرىك - لەر ئېلىپ كەلگەن نەرسىلىرىنى يەرگە قويۇپ، تەزىم بەجا كەلتۈردى ۋە ئۇلاردىن بىرى يېرىم - يارتا ئۇيغۇرچە سۆزلەپ، جىمىسار چېرىكلىرىنىڭ شەرتسىز تەسلىم بولغانلىقىنى، قورال - ياراغلارنى بولسا، ئەنە ئەتىگەندە تاپشۇرماقچى ئىكەنلىكىنى

ئېيتتى.

— باشلىقىڭلار كىم؟ — سورىدى ھاجى قاپىقىنى سېلىپ.
— مالۇيجاڭ.

— ئەل بولغان ئادەم ئۆزى نېمىشقا كەلمەيدۇ؟
چېرىك دۇدۇقلاپ مۇنداق دېدى:

— ئەتە مىلىتىق — ئوقلارنى ئۆزۈم بېرىدۇ دەيدۇ.
— نېمىشقا ئەتە؟ — ۋارقىرىدى ھاجى.

— بۈگۈن قاراڭغۇ — كەچ بولدى دەيدۇ.
— سىلەر نېمە ئادەم؟

— مەن ئۇرپانلىق، — دېدى ھېلىقى چېرىك، ئاندىن
يېشى چوڭراق بىرىنى مالۇيجاڭنىڭ سەنمۇجىسى، يەنە بىر-
نى تۈەنجاڭ دەپ تونۇشتۇردى. ھاجى كەچ كىرىپ قالغان-
لىقىنى نەزەردە تۇتۇپ، قورال-ياراغلارنى ئەتە تاپشۇرۇۋې-
لىشقا رازى بولدى. مەھمۇت مۇھىتى بىلەن قاسىم ئەپەندىمۇ
ھاجىنىڭ پىكىرىگە قوشۇلدى. سالى دورغا باشلىق بىرنەچ-
چە يىلەن «كەچ بولسا بولمۇەر مەيدۇ، تۆمۈرنى قىزىقىدا سوق-
قىنىمىز ياخشى» دەپ، ھازىرلا شەھەرگە كىرىشنى تەشەببۇس
قىلدى. بىراق ھاجى «ئۇ لالىملار يېرىم كېچىدە نەگە قېچىپ
كېتەلەيدۇ، ئۇنىڭ ئۈستىگە، يىگىتلەر بوختىماي يول يۈرۈپ،
كۈن بويى جەڭ قىلىپ باردى. سىپىل ئەتراپىغا قاراۋۇل
قويۇپ قويساق بولار» دەپ تۇرۇۋالدى ۋە سەنمۇجاڭ دېگە-
نى بىلەن تۈەنجاڭ دېگىنىنى تۇتۇپ قېلىپ، ھېلىقى ئۇيغۇرچە
بىلىدىغان چېرىكنىڭ ئۆزىنى يالغۇز قويۇپ بەردى.

ئايىسىز كېچە ناھايىتى تىنچ ئۆتمەكتە ئىدى. سېپىلنىڭ
ئىچىدىن ھېچقانداق ئۇن-تاۋۇش ئاڭلانمايتتى. ئۈچىنچى
توغۇغىچە ئاتتىن چۈشمەي سېپىل ئەتراپىنى چارلاپ يۈرگەن
ئالتە يىگىتنىڭ بەزىلىرى ئەسەنەشكە باشلىدى ۋە ئۇلاردىن

بىرى «ئۆلۈكتەك قېتىپ ئۇخلاپ ياتقان چىبرىكلىرىنى بىز ساقلىمىساق ئوغرى ئېلىپ قاچارمىدى. بىردەم ئارام ئالايلىلا» دېدى. قالغانلارمۇ ئاران تۇرغاندەك بۇ پىكىرگە قوشۇلۇپ، ئاتلىرىنىڭ چۇلۇۋۇرىنى تۇتقان پېتى قارىياغاچلارنىڭ تىۋىگە قىمىسايدى ۋە كېچىنىڭ جىمجىتلىقىدا بىردىن - ئىككىدىن ئاستا - ئاستا ئۇيقۇغا كىتىشتى ۋە تاڭ بىلەن تەڭ ئارقا - ئارقىدىن ئويغىنىپ، ئاتلىرىغا مىنىشتى. شەھەر يەنىلا تىپتىنچ ئىدى. كۈن نەيزە بويى كۆتۈرۈلگەندە يۈزدەك يىگىت مىرۇل مەر - گەنىڭ باشچىلىقىدا قورال - ياراغلارنى ئۆتكۈزۈۋېلىش ئۈچۈن كۈنىپېتىش تەرەپتىكى دەرۋازىدىن سېپىل ئىچىگە كىرىپ كەتتى ۋە بىردەمدىلا ئاتلىرىنى چاپتۇرۇپ ئالدىراش قايتىپ چىقتى.

ما جۇڭيىڭنىڭ ئادەملىرى كېچىسى كېلىپ، پۈتۈن قورال - ياراغلارنى يىغىشتۇرۇپ كېتىپتىمىش!

ھاجى باشلىق ھەممە چوڭلار قىلىپچىلىرىنى يالغاچلىغان بەش يۈزدەك يىگىت بىلەن سېپىلنىڭ ئىچىگە ئات چاپ - تۇرۇپ كىردى. دەرۋەقە، كوچا ۋە نەشق مەيدانىدا رەڭگى - سۈيى تاتىرىپ كەتكەن قورالسىز چىبرىكلەر قاتارغا تىزىلىپ، شۇم - شىپىشىپ تۇراتتى. يىگىتلىر بۇيرۇق بويىچە، گازما ۋە ئام - پارلارنى ئاقتۇرۇشقا كىرىشتى. شتاب دەرۋازىسى ئالدىدا بىر - نەچچە قورالسىز كىشى باشلىرىنى ئەگىگەن ھالدا ھاجىلارنى كۈتۈۋالدى. ھېلىقى ئۇيغۇرچە بىلىدىغان تۇرپانلىق چىبرىككەمۇ شۇلارنىڭ ئارىسىدا ئىدى.

— ما لۇيچاڭ دېگەن لومودى قېنى؟ — سورىدى ھاجى ئېتىنىڭ تىزگىنىنى تارتىپ تۇرۇپ.

تۇرپانلىق چىبرىك يېنىدا تۇرغان ئېگىز بويلىق، تاز چى - راي ئادەمنى كۆرسىتىپ، «مۇشۇ ئادەم شۇ» دېدى. ما لۇيچاڭ

ھاجىغا دەرھال ئېگىلىپ تەزىم قىلدى.
— سورا بۇ لومودىدىن، بىزگە تاپشۇرىدىغان قورال - ياد-
راغلار قېنى!

مالۇيچاڭ يېرىم كېچىدىن ئاشقاندا، ماجۇڭنىڭ كىشى-
لىرى كېلىپ، قورال - ياراغلار بىلەن ئوق - دورىلارنىڭ ھەممى-
سىنى تۆگىلەرگە ئارتىپ ئەكەتكەنلىكىنى ۋە ئۇلارنىڭ
باشلىقى ياڭ تۇەنچاڭ دېگەن كىشىنىڭ ماجۇڭنىڭ نامىدىن
ھۇججەت يېزىپ بەرگەنلىكىنى ئېيتىپ، يانچۇقىدىن تۇجاڭزا
بېسىلغان بىر پارچە قەغەز چىقاردى. مەلۇم بولدىكى،
جەمىي بىر مىڭ بەش يۈز تال مىللىتىق، ئىككى يۈز ساندۇق
ئوق ئېلىپ كېتىلگەن.

— ھەممىسىنى ئەكەتتىمۇ؟ — ۋارقىرىدى ھاجى.

— ھەممىسىنى، بىزدە بىر تالمۇ قورال قالمايدى.

ھاجى ئاچچىقىغا پايلىماي، مالۇيچاڭنى قامچىلاپ تاشلى-
دى. قىسقا ساپلىق موڭغۇل قامچىسى ئۇنىڭ باش - كۆزىنى
قاننىشۋەتتى. ئاڭغىچە مىرۇل مەرگەن ئات چاپتۇرۇپ كېلىپ،
ھېچ يەردىن قورال تېپىلىدىغانلىقىنى مەلۇم قىلدى.

ھاجى مالۇيچاڭغا يەنە ۋارقىرىدى.

— سەن كىمگە ئەل بولغان؟

— سىزگە.

— قورالنى كىمگە بېرىشىڭ كېرەك؟

— سىزگە.

— ئەمدى نېمە دەيسەن؟

— ئىلاچىم بولىمىدى.

— راستىڭنى ئېيت، ماجۇڭنىڭ بىلەن ئاراڭلاردا نېمە

ئويۇن بار؟

مالۇيچاڭ جاۋاب بەرمىدى. ھاجى تەكرار سورىدى. مالۇيچاڭ

جاڭ ھېچنېمە دېمەي بېزىرىپ تۇردۇردى. ھاجى تاقەتسىز-
 لىنىپ، «ئۇنداق بولسا ئۆز گۇناھىڭ ئۆزۈڭگە» دېدى. دە،
 ئۇنى شۇ يەردىلا ئېتىپ تاشلاپ، ئىپتىنىڭ بېشىنى بۇرىدى.
 يىگىتلەرنىڭ نۇرغۇن قانىلىرى بەدىلىگە غەنىمەت ئېلىنغان قو-
 رال - ياراغلارنىڭ زادى قانداق قىلىپ ماچۇڭ-يىڭنىڭ قولىغا
 چۈشۈپ كەتكەنلىكىنىڭ سىرىمۇ، مالۇي جاڭ بىلەن بىللە يەرگە
 كۆمۈلۈپ كەتتى. يىگىتلەر ئاچچىقىنى قورالسىز چېرىكلەردىن
 ئالماقچى بولغانىدەك، ئۇلارنىڭ بېشىدا قىلىچ ئويىنىستىشقا
 باشلىغاندا مەھمۇت مۇھىتىنىڭ «توختا، يىتىشلىغاننى تەپسىمەك
 يوق، ھەممىڭ قايتىش!» دېگەن غەزەپلىك ئاۋازى ئاڭلاندى.
 ھاجى تۆمۈرنى قىزىقىدا سوقمىغان گۇناھىنىڭ ئۆزىدە
 ئىكەنلىكىنى چۈشىنىپ، چېدىرغا قايتقاندىن كېيىن كىرىمنىڭ
 تىكىنىدەك چېرىلىپ كەتكەن ساقىلىنى تۇتاملىغان ھالدا ھە-
 دەپ ئۆزىگە كايىشقا باشلىدى ۋە مىرۇل مەرگەننى تىنۇڭگۈن
 كېچىدىكى قاراۋۇللۇقتا بىخۇدلۇق قىلغانلىقى ئۈچۈن جازاغا
 ھۆكۈم قىلىنغان ئالتە يىگىتنىڭ قولىلىرىنى يەشتۈرۈۋېتىشكە
 بۇيرۇدى. مەھمۇت مۇھىتى بىلەن قاسىم ئەپەندى بولسا
 ئاخشام سالى دورغىلارنىڭ گېپىگە قۇلاق سالىغانلىقى ئۈچۈن
 قاتتىق خىجالەتچىلىكتە يەرگە كىرىپ كەتكۈدەك بولۇپ، سالى
 دورغىلاردىن بىر - بىرلەپ كەچۈرۈم سورىدى.

سالى دورغا «ھەر نېمە بولسا ئەمگىكىمىز زايى كەتتى-
 دى. قۇرۇق بولسىمۇ بىر شەھەرگە ئىگە بولدۇق» دەپ كىنايە
 بىلەن كۈلۈپ قويدى. قاسىم ئەپەندى: «سۇ ئۇخشىسا ئۇخلار،
 دۈشمەن ئۇخشىماس، دەريا بويىدا ئون يىل ياشىساڭمۇ تىم-
 ساھ بىلەن دوست بولالمايسەن دېگەن ماقاللارنى ئاڭلىغانىم-
 ىم، بۈگۈن بۇ ئىشلارنى ئۆز كۆزۈم بىلەن كۆردۈم.» دېدى.
 ئادەتتە ناھايىتى كەم سۆز، ئون گەپكە بىر جاۋاب

بېرىدىغان پازىل دورغا كىيىپكىنە كەكە ساقىلىنى سىيلاپ
ئولتۇرۇپ؛

— ھايۋاننىڭ ئالىسى تېشىدا، ئادەمنىڭ ئالىسى ئىچىدە
بولدىغان. گاسلىڭنىڭ ئالىسى پېسىنىڭ ئېقىمەك مانا مەن دەپ
تۇرسىمۇ، بىز ئۇنى كۆرمەسكە سالدۇق. شۇنداق ئەمەسمۇ ھاجى
ئاكا! — دېدى.

بۇ گەپ بىلەن ھاجىنىڭ تېشىمۇ ئوغىسى قايناپ، «بول-
دى، بۇگۈندىن باشلاپ بۇ تۇڭگاندىن قولۇمنى جەينىكىمگىچە
يۇيۇۋەتتىم.» دەپ تاشلىدى.

ئۇنىڭ گېپىگە ھېچكىم قارشى چىقمىدى. چۈنكى بۇنىڭ-
سىزمۇ چوڭلاردىن تارتىپ ئاددىي يىگىتلەرگىچە ھەممە كى-
شى ماجۇڭيىنىڭ نىيىتىنى ئەمدى ئۈزۈل-كېسىل چۈشىنىپ
يەتكەنىدى. بىراق «بۇندىن كېيىن قانداق قىلىش كېرەك،
بىر ياقىتىن شىڭ شىسەي بىلەن جەڭ قىلىپ، يەنە بىر ياقىتىن
ماجۇڭيىنىڭ بىلەنمۇ دۈشمەنلىشىش كېرەكمۇ.» دېگەن مەسىلە
ھەجىمنىڭ بېشىنى قاتۇرۇشقا باشلىدى.

ئىككىنچى كۈنى، بېلىگە قارىلىق (ئاق) باغلىغان زاكىر
سەنمۇ ئۈچ چېرىك بىلەن ھاجىنىڭ قارارگاھىغا ئات چاپ-
تۇرۇپ كەلدى. چېرىكلەرمۇ خۇيزۇلارنىڭ قائىدىسى بويىچە
قارىلىق تۇتۇپ، شەپكىلەرگە ئاق تىكىۋالغانىدى.

زاكىر سەنمۇ دۇئا ياندۇرۇپ بولغاندىن كېيىن، گۇچۇڭ
ئۇرۇشىدا ماجۇڭيىنىڭ ئىنىسى ماجۇڭجېنىڭ قازا تاپقانلىقىنى
ھاجىغا خەۋەر قىلىپ كەلگەنلىكىنى ئېيتتى.

ھاجى باشقا گەپ قىلىماستىنلا «ئۇلار قانداقراق ئۇرۇش-
تى؟» دېدى. زاكىر سەنمۇ جەڭنىڭ ناھايىتى قاتتىق بولغان
لىقىنى، جەڭ تازا قىلىپ كەتكەندە ماجۇڭيىنىڭ ئىنىسى
ماجۇڭجېنىڭ بىر توپ كىشى بىلەن قىلىچى ئاغزىغا چىشلۇپلاپ،

ئىككى قولىدىكى پىمىچىلىق بىلەن سېپىلىغا يامىشىپ چىقىپ-
ۋاتقاندا، ئوق تېگىپ ئۆلگەنلىكىنى ئاستا ھېكايە قىلىپ بەردى
ۋە «ھازىر پۈتۈن قوشۇن قارىلىق تۇتماقتا.» دېدى.

ھاجى يىگىرمە ياشلار چامىسىدىكى بۇ ئىنچىكە، ئېگىز
بويلۇق چىرايلىق يىگىتنى كۆز ئالدىغا كەلتۈرۈپ «ئوغۇل
بالىكەن» دەپ ئەتراپتىكىلەرگە قاراپ قويدى ۋە ئارقىسىدىنلا
«شەھەرنى ئالدىڭلارمۇ؟» دېدى.

— كۆپ چىقىمىلار بەدىلىگە ئالدىق،— دېدى زاكىر سەن-
مۇ، ئاندىن گۇچۇڭ چېرىكلىرىدىن بىرنەچچە مىڭ كىشى بىلەن
ئۇلارنىڭ باش قوماندانى لى خەيرۇنىڭ ئەسىرىگە چۈشكەنلىكىنى،
بەش مىڭ تالدىن ئارتۇق مىڭلىق، ئون نەچچە زەدىبىرەك،
ئەللىككە يېقىن ئېغىر-يېنىك پىلىموت، سان-ساناقسىز ئوق-
دورا غەنىمەت ئېلىنغانلىقىنى قىزغىن سۆزلەپ بەردى.

— ئۇنداق بولسا، گاسىلىڭغا بېرىپ ئېيتىڭ، جىمىساردىن
ئوغرىلاپ كەتكەن قورال-ياراغلارنى قايتۇرۇپ بەرگەي،— دېدى
ھاجى كەسكىن قىلىپ.

— بۇ ئىشتىن خەۋىرىم يوق ئىكەن،— دېدى زاكىر سەن-
مۇ، ھېچنەمىنى بىلمىگەن كىشىدەك دولىسىنى چىقىرىپ.
— ئېمىشقا خەۋىرىڭ يوق، سەن ئۇنىڭ سەنىمۇسى ئە-
مەسىمىدىڭ؟— ھاجى بىردىنلا چېچىلىپ، ئۇنىڭغا ھومايدى.

— مەن پەقەت مۇسەببەت خەۋىرىنى يەتكۈزۈشكە كەلدىم.
گاسىلىڭ جانابلىرى بۇ دۇنيالىقتا ئىككىلا قېرىنداش ئىددۇق.
ئەمدى تىكەندەك يالغۇز قالدىم. ھاجى ئاتامغا خەۋەر قىل، ئۇ
كىشى ماڭا ئاتا يوللۇق ئادەم دەپ مېنى ئەۋەتتى،— دېدى
زاكىر سەنىمۇ يەردىن ئۈستۈن قارىماي ئولتۇرۇپ.

ھاجى «ئاتا يوللۇق ئىشى مەن تېخى!» دەپ تەتۈر
قارىۋالدى. چېدىرنىڭ ئىچى جىمجەت بولۇپ قالدى.

— ھاجى ئاكا، — دېدى مەھمۇت مۇھىتى تەمكىنلىك بىلەن، — مۇسبەت ئەمەسمۇ؟ مۇسۇلمانلار مۇسبەت كۈنلىرى ئاداۋەت تۇتمايدۇ. خالىس قۇرئان ئوقۇپ قايتىساق ساۋابى بولىدۇ. ئاندىن، مۇشۇ باھانىدە ھېلىقى قوراللار توغرۇلۇق يۈزمۇ يۈز گەپ قىلىشقا بولۇر دەيمەن.

مەھمۇت مۇھىتىنىڭ سۆزلىرى تەسىر قىلدى چېغى، ھاجى ئۆلۈم پەتىسىگە بېرىشقا رازى بولۇپ بىر توپ كىشى بىلەن يولغا چىقتى....

مېھمانلار تەرگە چۆمۈلگەن ئاتلىرىنى شىتاب ھورلىسىدا قالدۇرۇپ، زاكىر سەنمۇنىڭ يول باشلىشى بىلەن كەڭ مېھمان-خانىنىڭ ئىشىكىگە كەلگەندە، ماجۇڭىنىڭ ئۇلارنى كۆز ياشلىرى بىلەن كۈتۈۋالدى. ھاجىمۇ خۇددى ئارىدا ھېچقانداق ئىش بولمىغاندەك ئۇنىڭ بىلەن كۆرۈشتى. ماجۇڭىغا ھەمراھ بولۇپ ھازا ئېچىشىپ تۇرغانلار ئارىسىدا، كىچىككىنە قىسقا بۇرۇتىنىڭ تەڭدىن تولىسى ئاقىرىپ كەتكەن ئېگىز بويلىق، قاڭشارلىق ۋە قاتتىق كەلگەن بىر ئادەم ھاجىغا سالام بېرىپ، «خۇش گېلىڭىز ھاجى ئەپەندىم» دېدى. بۇ ماجۇڭىنىڭ بولكوۋنىڭ دەرىجىلىك مۇشاۋىرى — تۈركىيىلىك ھەربىي مۇتەخەسسەس كامال كازىم ئىدى. نېرىراقتا ھېچكىمگە گەپ قىلماي، قوللىرىنى قوۋۇشتۇرۇپ تۇرغان پاكار بويلىق، قالماق چىراي كىشى ياپونىيىلىك ھەربىي مۇتەخەسسەس داشىجۇڭ (خەنزۇچە ئىسمى يۇخۋاتىڭ) ئەپەندى ئىدى.

مېھمانلار كەڭ-ئازادە ئۆيگە جايلىشىپ ئولتۇرغاندىن كېيىن، ئۇلارنىڭ ئارىسىدىن يوغان-يورپا كەلگەن قىزىل يۈز-لۈك بىر كىشى ئاستا چاي قىلىپ ئولتۇرۇپ، ساتارنىڭ بوم تا-رىدەك مۇڭلۇق ئاۋازى بىلەن قىرائەت باشلىدى. بۇ تۇرپان

قوزغىلىڭىنىڭ دەسلەپكى كۈنلىرىدىلا قولغا قورال ئېلىپ سەپكە قوشۇلغان ۋە قۇرئان كېرىم بىلەن ئىسلام ئەھكاملىرىنى ياخشى بىلىگەنلىكى، ھەتتا شېئىرىيەتتىن خەۋەردارلىقى بىلەن ھەممىگە تونۇلغان نەمەت خەلىپىتىم دېگەن كىشى بولۇپ، بۇ كۈنلەردە ھاجىنىڭ مەسلىھەتچىلىرى قاتارىدا ئىدى. دۇئادىن كېيىن مېھمانلار «ئەلھۇكىمىللا» دېيىشىپ ئۆيىدىن چىقىشنى. ماجۇڭىيىنىڭ ئىشىك ئالدىدا قول قوشتۇرۇپ تۇرۇپ، پەقەت «رەھمەت» دېگەن سۆز بىلەنلا ئۇلارنى ئۇزاتماقچى بولاتتى. ھاجى ئۈچ-تۆت قەدەم مېڭىپ بولۇپ، بىردىنلا ئارقىغا بۇ-رۇلدى ۋە زاكىر سەنىمۇغا قاراپ، «ئارىلىق خېلى يىراق، يەنە كېلىپ-كەتمىكىمىز تەسرەك، گاسلىڭىدىن سوراڭ، جىمىسار-دىن ئەكىلىۋالغان قورال-ياراغلارنى قانداق قىلماقچى؟ ئۇ قوراللار بىزگە تەۋە!» دېدى.

— توغرا، ئۇ قوراللار ھاجىغا تەۋە، ئەمما ھازىر ماڭا لازىم، — دېدى ماجۇڭىيىنىڭ پەرۋاسىزلىق بىلەن.
— بۇ نېمىدېگەن گەپ؟ بىزنىڭ يىمىكتىلىرىمىزنىڭ ئۈچ-تىن بىر قىسمى قىلىچ-نەيزە بىلەنلا جەڭ قىلىۋاتىدۇ. گۇچۇڭ-دىمۇ چىق قورالغا ئىگە بوپتۇ. شۇ يەتمەمدۇ؟
— يەتمەيدۇ، مەن تېخى چىق ئەسكەر ئالىمەن. ئەسكەرلىرىمنى بەش يۈزمىڭغا يەتكۈزۈپ، ئاۋۋال پۈتۈن جۇڭگونى، ئاندىن روسىيىنى ئېلىپ، چېگرامنى ھەرەمگە تۇتاشتۇرىمەن. بۇ مۇقەددەس غازاتتا ھاجى ئاتام ماڭا ياردەم قىلسا بولىدۇ. ھاجىنىڭ چېرايى تامدەك تاتىرىپ، دۈگىلەك كۆزلىرىگە قان تولۇپ، لەۋلىرى تىترەپ كەتتى. مەھمۇت مۇھىتى باشلىق ئەتراپتا قاراپ تۇرغانلار ماجۇڭىيىنىڭ گەپلىرىدىن ھەيران بولۇپ، قۇلاقلىرىغا ئىشەنمىگەندەك بىر-بىرىگە جىددىي قاراشتى.

— ھەي زاكىر، گاسلىڭغا ئىپىت، — دەپ ۋارقىرىدى
ھاجى، — مەن ئۇنىڭ تېخى مۇنداق ئىپىتى پارلىقىنى بىلمەيتتىمەن. ئۆزە شىنجاڭدىن بەش يۈز مىڭ ئەسكەر توپلاپ، ئىچى-
كىرىسىنىمۇ، ئورۇس يېرىنىمۇ ئېلىپ، ھەرەمگىچە بارماقچىمۇ؟ توۋا!
بۇ گەپچىزە شىنجاڭ خەلقى ئۆلمۈرۋاپتە قان تۆكۈلۈشتىن
قۇتۇلماي، ناھەق ئۆلۈپ تۈگەشكۈدەكقۇ! بىز خەلقنى جەبىرى-
زۇلۇمدىن قۇتۇلدۇرىمىز، قان ئىچكىۈرلەردىن قۇتۇلدۇرىمىز دەپ
ئىنقىلاپ قىلغان. ئەمدىزە گاسلىڭنىڭ ئارقىسىدا كەربالانىڭ ئى-
تىدەك سوڭۇلداپ يۈرۈپ، ئۇنىڭغا قان يالىشىپ بەرگۈدەكمەن-
دە، نەيزىنىڭ ئۇچى بولسا شۇنداق بولامدۇ؟ بولدى، بۈگۈندىن
باشلاپ ھەرقايسىمىز ئۆز يوللىرىغا ماڭايلى!

ھودۇقۇپ كەتكەن زاكىر سەنمۇ بۇ گەپلەرنى تەرجىمە
قىلىپ بولغۇچە، ھاجى ئېتىغا قامچا ئۇرۇپ، شىتاب دەرۋازى-
سىدىن چىقىپ كەتتى.

بايلىقى مول ۋە تارىخىنىڭ ئۇزۇنلۇقى بىلەن داڭقى چىققان
گۇچۇڭ شەھىرى بۇ كۈنلەردە خۇددى دەھشەتلىك يانغىندا چاچ-
لىرى قۇيىقىلىنىپ، يۈز-كۆزى چاۋارغان، ئۈستىبېشى كۆيۈپ،
ئۆزى يېرىم جان بولۇپ قالغان بىرەومايىشا ئوخشىشىپ قالغان-
ئىدى. شەھەرنىڭ چاڭ-توزان باسقان ئەگرى-بۈگرى كوچى-
لىرىدىن ھېلىمۇ مىللىتىق دورىسى بىلەن كۆمۈلمەي قالغان
جەسەتلەرنىڭ سېسىق ھىدىلىرى پۇراپ تۇراتتى. ماجۇڭيىنىڭ
قوشۇنىغا قوبۇل قىلىنماي قالغان پۇت-قولى تېڭىق، باش-
كۆزى يېرىق مەجرۇھ ئەسەرلەر قىش كۈنلىرى ئىشىز قالغان
مەدىكارلارغا ئوخشاش دوقىرۇش-دوقمۇشلاردا شۈمىشىنىشىپ تۇ-
راتتى. چىرايى ئۆلۈكنىڭكىدەك تاتىرىپ، كۆزلىرى ئولتۇرۇشۇپ
كەتكەن قېرى-چۈرىلەر ئۇششاق بالىلىرىنى گاھ بېتىلەپ، گاھ
كۆتۈرۈپ، خۇددى بۇرىدىن ئۆركۈپ چېچىلىپ كەتكەن پادىدەك

كوچا - كويلاردا تەمىرەپ يۈرۈشەتتى. ماجۇڭيىنىڭ چېرىكلىرى بولسا تېخىمۇلا ئۆيىمۇ ئۆي كېزىپ، ئولجا ئېلىشماقتا ئىدى. ئۇلادىن ئون نەچچىسى شەھەرنىڭ جەنۇب دەرۋازىسى ئالدىدا ئاخىرقى ئولجىلىرىنى بۆلۈشەلمەي جاڭجاللىشىپ تۇرغاندا، بايا-راقتىلا جىمىسار تەرەپتىن كېلىپ، ئاتلىرىنىڭ تەرىنىمۇ قۇرۇت-ماستىن شەھەردىن ئالدىراش چىققان يېتى يەنە جىمىسارغا قايتىپ كېتىۋاتقان ئاتلىقلارنى كۆرۈپ، ئۇلارغا ئەجەبلىنىپ قا-راپ قېلىشتى. بۇرۇن قۇمۇلدا ھاجىنى كۆرگەن ئىككى قېرى چېرىك ئۇنى بۇ ئاتلىقلار ئارىسىدا كۆزلىرىدىن ئوت چاقىناۋات-قان ھالەتتە كۆرۈپ، قانداقتۇر بىر يامانلىقنىڭ شەپىسىنى سەز-گەندەك، بىر-بىرىگە ئەندىشىلىك قارىشىپ قويدى.

ھاجىلار جىمىسارغا قايتىپ كېلىپ، شۇ كېچىسىلا پۈتۈن قوشۇنغا جەڭگىۋار تەييارلىقتا تۇرۇش بۇيرۇقى بېرىلدى. چۈن-كى مەھمۇت مۇھىتى باشلىق چوڭلار ئەمدى ماجۇڭيىنىڭ ھاجى-نىڭ بايىمى گەپلىرىگە چىدىيالمىي، بىر ئىش تۇغدۇرۇپ قو-يىرىمىدىن دەپ ئويلايتتى. ھاجىنىڭ ئۆزىمۇ «بولغۇلۇق بولدى، بېشىمغا نېمە كەلسە شۇنى كۆرىمەن» دەپ توقۇمنى قارىغا ئالغانىدى. بىراق ئەمدى قانداق قىلىش كېرەك دېگەن مەس-لىگە ھېچكىمنىڭ كۆڭلىدە تېخى تەييار جاۋاب يوق ئىدى. شۇڭا ئەتىسى ئەتىگەندە چاي ۋاقتىدا، مۇشۇ توغرۇلۇق كېڭەش ئۆتكۈزۈلمەكچى بولۇپ تۇرغاندا، نەمەت خەلىپەت مەھمۇت مۇھى-تىنىڭ قۇلىقىغا بىر نېمە دەپ پىچىرىلدى. مەھمۇت مۇھىتى «ياخشى گەپ ئىكەن» دېدى. دە، نەمەت خەلىپەتنىڭ ماجۇڭيىنىڭ توغرىسىدا بىر نەزمە يازغانلىقىنى ئېلان قىلىپ، ئۇنى ئوقۇپ بېرىشكە تەكلىپ قىلدى. نەمەت خەلىپەت يانچۇقىدىن بىر پار-چە قەغەزنى چىقىرىپ، ئۆزىنىڭ بويىغا ياراشقان بوم ئاۋازدا

ھەربىر سۆزنى دانە - دانە قىلىپ شۇنداق ھاپا جاننى ئوقۇشقا باشلىدىكى، چېدىرنىڭ ئىچى چوڭقۇر سۈكۈناتقا چۆمۈپ كەتتى. «يارەب» (يەنى «يا ئىگەم ئاللا») دېگەن رەدىق بىلەن غەزەل شەكلىدە يېزىلغان بۇ شېئىر مۇنداق ئىدى:

تولا غاپىل ئىكەنمىز ھەي، بۇنى بىلىمەپتىمىز يارەب،
قوتانغا بۆرىنى كەل دەپ، خاتا چىللاپتىمىز يارەب.
مۇسۇلمان دېسە بۇ شەيتان، كالامنى بىلىپ ھەق - راست،
دۇئا - تەگىمىز بىلەن باشتا ئۇنى يادلاپتىمىز يارەب.
«ئىشەنگەن تاغدا ياتمايدۇ كېيىك» دەپ بىر ماقال تۇرسا،
ئاتالار سۆزىگە چىنىدىل ئەمەل قىلماپتىمىز يارەب.
تىلى شەكەر، دىلى زەھەر ئىكەن ھەي، بىز چۈشەنمەستىن،
ئەجەب ئاسان، قېرىنداش دەپ ئۈمىد باغلاپتىمىز يارەب.
ئۇ مەككەر ھەر قەدەمدە ھېسابلاپ قۇم ساناپ يۈرسە،
گۆدەكتەك گۈل بولۇپ بىز ھەي، تاش ساناپتىمىز يارەب.
بۈگۈن ئۇقساق تېخى بىزنى جەھەننەم سارى باشلارمىش،
ئېچىپ كەڭرى قويۇننى بىز يىلان ئاسراپتىمىز يارەب.
ئۇنىڭ باتىل خىيالچە بويارمىش قانغا دۇنيانى،
بۇنىڭدەك زور گۇناھ بولماس، خاتا چاغلانغانمىز يارەب.
«ئاتاڭغا بەرمىگەن بىلىگەن يولۇڭنى» دەر ئىدى دانا،
نادامەت ئوتىدا، ئەپسۇس، جىگەر داغلاپتىمىز يارەب.
گېھى تۇلپارمۇ تۇز يولدا مۇدۇرلۇپ كېتىدۇ دەيدۇ،
سىراتىل مۇستەقىم ① بەرگەن، خاتا ئويلاپتىمىز يارەب.
كەمى ② نەمەت يېزىپ ئەشئار، سۇخەندانلىق قىلىپ قويدى،
كېچىرگەي مېنى دوست - يارلار، بۇرۇن بىلىمەپتىمىز يارەب.

① سىراتىل مۇستەقىم — توغرى يول.

② كەمى — شائىرنىڭ ئەدەبىي تەخەللۇسى.

بۇ شېئىر سورۇندىكىلەرگە شۇنداق تەسىر قىلىدىكى، نەمەت خەلىپەت «تۈگىدى» دېمىگۈچە، ئۇلار شېئىرنىڭ ئوقۇلۇپ بولغانىغا ئىشەنمىگەندەك كۆزلىرىنى يوغان ئېچىشىپ جىم ئولتۇراتتى. بىردىنلا ھاجىنىڭ ئاۋازى ئاڭلاندى:

— يەنە ئوقۇڭ ئۇكام.

شېئىر ئىككىنچى قېتىم ئوقۇلۇپ بولغاندىن كېيىن، ھا-

جى مۇنداق دېدى:

— ھۇششەره ئۇكام، بۇ نەزمىگە مېنىڭ كۆڭلۈمدىكى ھەممە گەپلەرنى پۈتۈپسىز، يۈرىكىمنى مۇشۇكتەك تاتىلاپ، لازىم دەك ئېچىشتۇرۇۋاتقان ھەسرەت-ئادامەتلىرىمنىڭ ھەممىسىنى ئېيتىپسىز، مەن بۇ گەپلەرنى ھەرگىزمۇ مۇنچىلىك ئېيتالماي ئىدىم، خوش ئەمدى قانداق قىلىمىز ئاغىنىلەر، گەپ قىلىڭلار. گاسلىك دېگەن لومودىنىڭ خۇي-پەيلىنى كۆردۈڭلار، نىيەتنى ئاڭلىدىڭلار. ئۇنىڭ ئالدىدىن پەش قېقىپ چىققىنىم خاتا بولدىمۇيا؟

— نېمىشقا خاتا بولغۇدەك! ئايرىلغىنىمىز ئايرىلغان، — دېدى سالى دورغا، — ھېلىمۇ بىز كالىدەك سەۋرلىك، قويدەك ياۋاس، كىچىك بالىدەك گۈل خەق ئىكەنىمىز، ھەممىگە چىداپ كەلدۇق، خەير ئەمدى بۇ گەپنى قويۇپ، مۇندىن كېيىن نەگە بېرىپ، نەدە تۇرۇشىمىزنى ئويلىشىپ كۆرەيلى.

سالى دورغا خۇددى گەپنى باشلاپ بەرگەندەك، ئۇنىڭ سۆزىدىن كېيىن، ھەممىنىڭ ئاغزى ئېچىلىپ كەتتى، بەزىلەر ماجۇگىيىگە قارىماي، ئۈرۈمچىگە تېگىش قىلىشنى تەشەببۇس قىلدى. بەزىلەر «گۈچۇڭ بىلەن چىمساردىكى قورال-ياراقلار ماجۇگىيىنىڭ تولىغا چۈشۈپ كەتتى. ئادەملىرىمىز كۈندىن-كۈنگە كۆپىيىپ، قورال-ياراقتىن قىسىلىۋاتقان شارائىتتا ئۈرۈمچىگە تەگكىلى بولمايدۇ. تۇرپان ئارقىلىق ئالتە شەھەر

تەرەپكە ئۆتۈپ كەتسەك، تېغىمۇ نۇرغۇن خەلق بىزگە قوشۇل-
 دۇ، ئىشنى شۇ يەردىن باشلاش كېرەك» دېگەن پىكىرنى ئوت-
 تۇرىغا قويدى. ھەتتا بەزىلەر «ماجۇگىيىگىغا ئەلچى ئەۋەتىپ،
 ھېلىقى قورال-ياراغلارنى قاتتىق تەلەپ قىلىش، بولمىسا ئۇ-
 نىڭ بىلەن سوقۇشۇپ ئېلىش لازىم» دېگەن گەپلەرنىمۇ ئېيتتى.
 ھاجى شۇنىڭغاچە ئاشكارا بىرىنچى دەپمەي، قاسىم ئە-
 پەندى بىلەن پىچىرىلىشىپ ئولتۇرغان مەھمۇت مۇھىتىغا قارى-
 دى. مەھمۇت مۇھىتى يۇقىرىدىكى پىكىرلەرنىڭ ھېچقايسىسىغا
 قوشۇلمايدىغانلىقىنى ئېيتىپ، ئەگەر ھاجىم لايىق تاپسا، ھا-
 زىرچە مۇشۇ ئەتراپتا مەلۇم زامان تۇرۇپ تۇرۇشنى تەشەببۇس
 قىلدى.

— مەنمۇ مۇشۇنداق ئويلايمەن. — دېدى ھاجى، — ھازىر
 يەر-جاھان ئوبدانلا ئىلىلىپ، تاغ-قىرلار كۆكىرىپ قالدى.
 بىز مۇشۇ يەردە تۇرۇپ، ماجۇگىيىنىڭ تاماشىسىنى كۆرۈپ با-
 قايمىلى. قېنى ئۇ لومودى ئۆزى يالغۇز شىڭ دۈبەن بىلەن قان-
 داق سوقۇشىدىكەن. مۇبادا بىزگە مۇشت ئاتىدىغان بولسا، شۇ
 گاھتا كۆرىمىز. ئۆلگىسى كەلگەن بولسا، تاققا چىقسۇن. بېلىق-
 قا سۇ، يىلىقىغا يايلاق، قاپلانغا تاغ ياخشى.

شۇنىڭدىن كېيىن، ھاجىنىڭ قوشۇنى تەسلىم بولغان
 جىمىسار چېرىكلىرىنىڭ ھەممە ئات-ئۇلاغ ۋە چېنىرىلىرىنى،
 ساڭلاردىكى ھەممە ئاشلىق ۋە يەم-بوغۇزنى بىراقلا تارتىۋېلىپ
 تاغ تەرەپكە جۆنىدى.

ماجۇگىيىنىڭ بۇنىڭدىن خەۋەر تاپقاچ، جىمىسار چېرىكلىرى-
 نى دەرھال گۇچۇڭغا پىيادە ھەيدىتىپ كەتتى ۋە گۇچۇڭدا
 ئەسىر چۈشكەن چېرىكلەرگە ئوخشاشلا، ئۇلارنىڭمۇ ئاقساق-چو-
 لاق ۋە قېرى-چۆرىلىرىنى شاللىۋېتىپ، تېمەنلىرىنى ئۆز قوشۇ-
 نىغا قوشۇۋالدى. شۇنداق قىلىپ ئۇ ئاز كۈن ئىچىدىلا بەش

مىڭ گىمىشلىك خىمىلانغان قوشۇننىڭ سەركەردىسى بولۇپ قالدى ۋە شۇ كۈندىن باشلاپ ئۇرۇمچىگە يۈرۈش قىلىش ئۈچۈن جىددىي تەييارلىققا كىرىشىپ كەتتى. شۇ يىللاردا شەرقىي ۋە جەنۇبىي شىنجاڭنى كېزىپ يۈرگەن شۋېتسىيەلىك سەيياھ سىمۇن ھېدىننىڭ سۆزى بىلەن ئېيتقاندا، بۇ چەكسىز ياۋۇز نىيەتلىك تەۋەككۈلچى سەركەردە ئۆز خىيالىچە «گېرمانىيە، روسىيە ۋە تۈركىيە بىلەن ئىتتىپاق تۈزۈپ، پۈتۈن دۇنيانى بويسۇندۇرۇش پىلانى»نى شۇ يەردىن باشلىماقچى بولدى. ①

ھاجى بولسا بىر ياقىتىن، ئۆزى ئۈچۈن غۇۋا كۆرۈنۈۋاتقان كەلگۈسىنىڭ غەم - ئەندىشىسى، يەنە بىر ياقىتىن، بۇ تەلۋە - تەنتەك سەركەردىنىڭ شىڭ شىسەي بىلەن قانداق ئۇرۇشىدىغانلىقىنى تاماشا قىلىش ئارزۇسىدا جىمىسار - فۇكاڭ تاغلىرىدا خاتىرجەم ياتاتتى.

4

بىركۈنى ھاجى ئۆز سەپداشلىرى بىلەن قېلىن قارىغايلىق ئارىسىغا تىكىلىگەن چېدىر ئالدىدا گەپلىشىپ ئولتۇرغاندا، مىرۇل مەرگەن «ئۇرۇمچىدىن كەپتۇ» دەپ ئىككى ئاتلىق كەشنى باشلاپ كەلدى. ئۇلارنىڭ بىرى چىرايمىدىن چېكىملىكنى كۆپ چەككەنلىكى بىلىنىپ تۇرىدىغان ئېگىز بويلىق، ئورۇق ئادەم بولۇپ، خەنزۇچە شۆتاڭدا ئوقۇغان ئۇيغۇر زىيالىيلىرىدىن ئەكبەر پۈگەن دېگەن كىشى ئىدى. يەنە بىرى پاكارراق كەلگەن، كەكە ساقال، سېمىز ۋە قورسىقى تومپىسىپ تۇرغان كىشى.

① سىمۇن ھېدىن: «ماجۇگىڭنىڭ چەتكە قېچىشى»، 19 - بەت. نىڭشيا خەلق نەشرىياتى، 1987 - يىل، خەنزۇچە نەشرى.

بولۇپ، ئۇرۇمچىدىكى ئۆزبېك مۇتەئەۋەللىرىدىن مەھمۇت خوجا ئىدى. سالام-سەھەت ۋە ھاردۇق چېيىدىن كېيىن، ئەكبەر پۇگەن ئۆزىنىڭ شىڭ دۇيەن نامىدىن ئەلچى بولۇپ كەلگەنلىكىنى ۋە شىڭ دۇيەننىڭ ھاجىدىن كەچۈرۈم سورايدىغانلىقىنى بايان قىلدى. ھاجى قاپىقىنى سېلىپ تەتۈر قالدى. قالغانلار مۇ ئەكبەر پۇگەنگە ئەجەبلىنىپ قاراپ قالدى. مەھمۇت خوجا ئۆزبېكچىنى مۇمكىنقەدەر ئۇيغۇرچىلاشتۇرۇپ، ئۇرۇمچىدىكى ئۇيغۇر، ئۆزبېك، قازاق، تاتار، خەنزۇ، خۇيزۇ مۇتەئەۋەللىرىدىن تەھسىر بەگ، ئەخمەتخان دارىن، ھەيدەر ئەپەندى، مەنسۇر جانباي، خۇسەيىن چان شېۋ قاتارلىق بىر مۇنچە كىشىلەرنىڭ ناملىرىنى دەرھال تىلغا ئېلىپ، ئۆزىنىڭ شۇ كىشىلەر بىلەن سوۋېت كونسۇلى نامىدىن ئەلچىلىككە كەلگەنلىكىنى بىلدۈردى ۋە «ھەممىسى كۆپ سالام ئېيتتى» دېدى.

— سالامەت بولسۇن،— دېدى ھاجى سەل ئېچىلىپ. ئاندىن، ئۆزى تونۇيدىغانلارنىڭ ھال-ئەھۋالىنى سورىدى.

مەھمۇت خوجا گەپ ئارىسىدا ھاجىدىن كەچۈرۈم سوراپ، «خاتىرىمىنىڭ پەرىشانلىقىنى قارىسىلا، تەھسىر بەگنىڭ جانابلىرىغا ئەۋەتكەن مەكتۇپىمنى ئۇنتۇغىنىمنى» دەپ يانچۇ-قىمىدىن بىر لىپاپ چىقىرىپ ھاجىغا ئۇزاتتى. تەھسىر بەگنىڭ ئۆز قولى بىلەن يېزىلغان بۇ خەتتە ئۆزىنىڭ يېقىنقىچە نەزەربەنتتە تۇرغانلىقى تۈپەيلى ھاجىنىڭ خىزمىتىگە كېلەلمىگەنلىكى، ئەلھال ۋەزىيەتتە زور ئۆزگىرىش بولغانلىقى بايان قىلىنىپ، ئاخىرىدا مۇنداق دېيىلگەنىدى: «بۇرادىرىم مەھمۇت خوجا ئۇرۇمچى جامائەتچىلىكىنىڭ، جۈملىدىن ھەيدەر ئەپەندى بىلەن ئىككىمىزنىڭ تەكلىپ-مەسلىھەتلىرىنى جانابلىرىغا يەتكۈزۈش ئۈچۈن ھۇزۇرلىرىغا كەتتى. مەرھۇم مەخسۇت مۇھىتى ھايات بولغان بولسا، ئۇ كىشىنىڭ جانابلىرىغا بېرىدىغان

مەسلەھەتتىنمۇ چوقۇم شۇنداق بولۇر ئىدى. بۇرادىرىمىز مەھمۇت خوجىنىڭ دەرگاھلىرىدا بايان قىلغۇسى پىكىر - تەكلىپلىرىگە دىققەت - ئېتىبارلىرىنى دەرىخ تۇتماسلىقلىرىنى سورايمەن.»

ھاجى بۇ خەتنى دىققەت بىلەن ئوقۇپ چىقىپ، مەھمۇت مۇھىتىغا ئۇزاتتى. مەھمۇت مۇھىتى خەتنى ئۇنلۇك ئوقۇپ بولغاندا، ھاجى مەھمۇت خوجىغا قاراپ: «قېنى ئېيتىڭ، نېمە گەپ ئىدى؟» دېدى.

مەھمۇت خوجا ئۇستا ناتىقلارغا خاس تەسىرلىك تەلەپ-پۇز بىلەن گەپنى ئۇزۇندىن باشلاپ، ھاجىم باشچىلىقىدىكى قۇمۇل دېھقانلار ئىنقىلابىنىڭ بىرۋاسىتىدە نەتىجىسى سۈپىتىدە ئىستىبات جىڭ شۇرپىن ھۆكۈمىتىنىڭ ئاغىدۇرۇلۇپ، ئۇنىڭ ئورنىغا ھەر مىللەت ۋەكىللىرىدىن تەركىب تاپقان يېڭى ھۆكۈمەت قۇرۇلغانلىقىنى، بۇ ھۆكۈمەتنىڭ ئەدىل - ئادالەت ۋە خەلقچىلىق بىلەن مىللەتلەر باراۋەرلىكى سىياسىتىنى يۈرگۈزۈپ، شىنجاڭ خەلقىگە تەدبىر ۋە ئىناق تۇرمۇش يارىتىپ بېرىش يولىدا قەتئىي تىرىشىدىغانلىقىنى، شۇنىڭ ئۈچۈن سوۋېت ئىتتىپاقىنىڭ بۇ ھۆكۈمەتنى قوللاپ، ئۇنىڭغا ھەرقانداق ياردەمنى ئايمىمايدىغانلىقىنى سۆزلەپ ئۆتۈپ مۇنداق دېدى:

— ھاجىم جانابلىرى باشلىق سەركەردىلەرنىڭ قەھرىمان ئۇيغۇر ئوغلانلىرىنى باشلاپ، خەلقنى زۇلۇمدىن قۇتۇلدۇرۇش يولىدا كۆرسەتكەن شىجائەت ۋە پىداركارلىقلىرى شاراپىتىدىن ھەر مىللەت خەلقى يېڭى ھاياتقا مۇيەسسەر بولۇش ئەرەپىسىدە تۇرماقتالەر. ئەمما، باسقۇنچى ماجۇگىيىنىڭ قوشۇنى تار-مار كەلتۈرۈلمىگۈچە، بۇ ياخشى كۈنلەرگە ئېرىشىمىگىمىز دەرگۈماندۇر. چۈنكى ماجۇگىيىنىڭ دېگەن بەچچىغەر ياپون جاھانگىرلىكىنىڭ كۆرسەتمىسى بويىچە، جۇڭگونىڭ شەرقىي - شىمالىدىكى قورچاق «مانجۇگو»غا ئوخشاش، يىغىمىز شىنجاڭدا

قانداقشۇر بىر ئىسلام دۆلىتى قۇرۇپ، بۇ زېمىننى سوۋېت ئىتتىپاقى قىدا قارشى ئىستىھكام قىلماقچى. بۇنىڭغا جۇڭگو مەركىزىي ھۆكۈمىتى ھەم، سوۋېتلەر ئىتتىپاقى ھەم مۇتلەق يول قويمايدىلەر.

شۇ گەپلەر بولۇۋاتقاندا، چېدىرنىڭ ئىچىدە چوڭقۇر سۇ-كۈنات ھۆكۈم سۈرمەكتە، ھاجىنىڭ كۆز ئالدىدا ئالدىنقى يىلى تاراتى تېغىدىكى چاغدا، تاشقى موڭغۇلدىن كەلگەن جامىسىن دورىنىڭ قىياپىتى گەۋدىلىنىپ، ئۇنىڭ ماجۇڭنىڭ ھەققىدە ئېيتقانلىرى قايتىدىن ئاڭلانغاندەك سېزىلمەكتە ۋە تېخى بىر-ئەچچە كۈنلەر بۇرۇنلا ماجۇڭنىڭ ئۆز ئاغزىدىن چىققان مېلىقى سۆزلەر يەنى «ئاۋۋال جۇڭگونى، ئاندىن روسىيەنى ئېلىپ، چېگرامىنى ھەرەمگە تۇتاشتۇرىمەن» دېگەن سەپسەتىلەر يادىغا چۈشمەكتە ئىدى.

— شۇ تۈپەيلى، — دەپ داۋام قىلدى مەھمۇت خوجا، — سوۋېتلەر ئىتتىپاقى شىڭ دۇبەنىڭ ماجۇڭنىڭ يوقىتىشىغا بارلىق يوللار بىلەن ياردەم بېرىشنى قارار قىلدى. ئەمدى، كىمكى ماجۇڭنىڭ بىلەن ھەمئەپەس بولسا، ئۇ كىشى سوۋېتلەر ھۆكۈمىتىنىڭمۇ دۈشمىنى ھېسابلىنىدۇ. سوۋېت كونسۇلى جانابلىرىنىڭ ماجۇڭنىڭدىن قول ئۈزگەنلىكلىرىنى ئاقىلا-نە تەدبىر دەپ بىلىدۇ ۋە بۇ مۇناسىۋەت بىلەن جانابلىرىنى تەبرىكلەيدۇ. مەن كونسۇل نامىدىن ئەنە شۇ قارارنى جانابلىرىغا ئۇقتۇرۇپ قويۇشقا كەلدىم. مېنىڭ گەپلىرىمدە بەزى قوپاللىقلار سادىر بولغان بولسا، لۇتقى كىرەملىرىنى دەرىخ تۇتماي، ئەپۇ قىلىشلىرىنى ئىلتىجا قىلىمەن.

— ماجۇڭنىڭدىن ئايرىلغىنىم ئايرىلغان، ئۇنىڭ بىلەن ھەرگىز بىر يولدا ماڭمايمەن، — دېدى ھاجى كەسكىن قىلىپ، — شۇنداق بولغاندىن كېيىن، ئورۇسلار ماڭمۇ بۇرۇنقىدەك

ياردەم بېرىشى كېرەك.

—جانابلىرىغا ياردەم بەرسە كىم بىلەن سوقۇشىدىلا؟—
سورىدى مەھمۇت خوجا، كۈلۈمسىرەپ ئولتۇرۇپ.

—كىم بىلەن دېگىنىڭىز قانداق گەپ؟ شىڭ دۇبەن
دېگەن لومودىدىن قىساس ئالماي توختىمايمەن. ئۇ قانچىلىغان
قېرىنداشلىرىمىزنىڭ بېشىنى يېدى بىلەمسىز؟

—بۇ راست، ئەمما شىڭ دۇبەن بىلەن سوقۇشىمەن
دېسە سوۋېتلەر ھۆكۈمىتى جانابلىرىغا ياردەم بەرمەيدۇ.
ئەكسىچە....

—ھە، نېمە ئەكسىچە؟ شىڭ دۇبەننىڭ قىلغان-ئەتە
كەنلىرىنى ئورۇسلار بىلمەيدىكەن؟

—بىلىدۇ،—دېدى مەھمۇت خوجا يەنە كۈلۈمسىرەپ،—
ئەمما ھازىر ۋەزىيەت ئۆزگەردى. سوۋېتلەر ھۆكۈمىتى شىڭ
دۇبەنگە ئىشەندى ۋە ئۇنى جۇڭگونىڭ شىنجاڭ ئۆلكىسىدە
كىي يەرلىك ھۆكۈمىتىنىڭ بىردىنبىر ھوقۇقلۇق ۋەكىلى
دەپ ئېتىراپ قىلدى. شىڭ دۇبەننىڭ قىلغان-ئەتكەنلىرىگە
كەلسەك، بۇنىڭ ھەممىسى ئۆتمۈش بولۇپ قالدى. ئۆتكەنگە
سالاۋات دېگەن سۆز ئۇيغۇرلاردا ھەم بار. گەپنىڭ قىسقىسى،
سوۋېت كونسۇلى جانابلىرىغا شىڭ دۇبەن بىلەن بىرلىشىش
تەكلىپىنى بېرىدۇ.

—نېمە؟ مەن ئۇنىڭ بىلەن قانداق بىرلەشكۈدەكمەن؟
—بۇنىڭدىن باشقا يول يوق. بولمىسا، جانابلىرى بىر
ياقتىن ماجۇڭنىڭ بىلەن، يەنە بىر ياقتىن شىڭ دۇبەن بىلەن
لەن دۈشمەنلىشىپ قانداق قىلالايدىلا؟ ئېنىق مەلۇماتلارغا
قارىغاندا، ماجۇڭنىڭمۇ چۆچەكتىكى سوۋېت كونسۇلىغا ۋەكىل
ئەۋەتىپ، سوۋېتلەر ئىتتىپاقىدىن ياردەم سورىماقچى بولغان.
بۇ ھەرگىز مۇمكىن ئەمەس. ئەمما جانابلىرى شىڭ دۇبەن

بىلەن بىرلەشسە سۈۋېتلەر ھۆكۈمىتى جانابلىرىنى بۇرۇنقى دەكلا قوللاپ، ياردەم بېرىدۇ.

گەپ شۇ يەرگە يەتكەندە، مەھمۇت مۇھىتى: «مېھمانلار، ھېرىپ كەتكەندۇ، ئوبدان ئوزۇقلىنىپ ئارام ئالسۇن. قالغان گەپلەرنى ئەتە قىلىشارمىز.» دېدى. مىرۇل مەرگەن مېھمانلارنى خاس بىر چېدىرغا باشلاپ كەتتى. قوشۇننىڭ ھەممە باشلىقلىرى ھاجىنىڭ كەڭ چېدىرىغا توپلىنىپ، يېرىم كېچە كېڭەش ئۆتكۈزدى. قاسىم ئەپەندى ئۆز نۆۋىتىدە مەھمۇت خوجىنىڭ بايىقى گەپلىرىنى تولدىن تولا شەرھىلەپ ئۆتتى.

بىراق كېڭەش ئەھلىنىڭ كۆپچىلىكى شىڭ شەسەي بىلەن بىرلىشىشنى ئۇنىڭغا ئەل بولۇش دەپ چۈشىنىدىغان بولماقچا، تالاش-تارتىش كۈچىيىپ كەتتى. ھاجى بولسا تا-ھىر بەگنىڭ خېتىنى قايتا-قايتا ئوقۇپ، «مەرھۇم مەخسۇت مۇھىتى ھايات بولغان بولسا، ئۇنىڭ پىكىرى تەكلىپىمىز چوقۇم شۇنداق بولۇرۇشىدى.» دېگەن قۇرلاردىن كۆزىنى ئۈزمەي جىددىي خىيال سۈرۈپ ئولتۇراتتى.

شۇ ئارىدا، نەمەت خەلىپەتنىڭ ۋەزەين ئاۋازى ئاڭلاندى: «قەدىمكى دانىشمەنلەر ئۆزىنىڭ ئەقىل-دانىشلىرىدىن كېيىنكىلەرگە ئاجايىپ ھېكمەت دۇردانىلىرىنى مىراس قالدۇرغان. «مۇشۇك بىلەن چاشقان» دېگەن ھېكايەت ئەنە شۇنداق ھېكمەتلەرنىڭ جۈملىسىدۇر. ھاجىم ئىجازەت بەرسە، شۇ ھېكايەتنى مەجلىس ئەھلىگە سۆزلەپ بەرسەم پايدىسى بولار دەيمەن.

بەزىلەر بۇ ئادەمنىڭ مۇشۇنداق چاغدا ھېكايە ئېيتىپ بېرەي دېگىنىگە ھەيران بولۇپ، ئۇنىڭغا ئەجەبلىنىپ قاراشتى. ھەتتا بەزىلەر ئارازى بولۇپ غودۇڭشىدى. ھاجى ئۇنىڭ

تېخى يېقىندىلا يازغان ھېلىقى نەزمىسىنى ئېسىگە ئېلىپ، ئۇنىڭ دىن بىرگەپ چىقىدۇ دەپ ئويلىدى چېغى، «قېنى خەلىپىتىم» ھېكايىمىزنى ئاڭلايلى» دېدى.

— بۇرۇننىڭ بۇرۇنىسىدا بىر چاشقان بوپتىكەن، — دەپ

باشلىدى نەمەت خەلىپەت، — بۇ چاشقان ئۆزىنىڭ زېرەكلىكى ۋە تەدبىر — چارىلەرگە ئۇستاتلىقى بىلەن دۈشمەنلىرىدىن جېنىنى ئاسراپ، بىر جاڭگالدا ئۇزۇن يىللار تىنىچ ئۆمۈر كەچۈرۈپتۇ. كۈنلەرنىڭ بىر كۈنى، ئۇ جاڭگاللىققا بىر ئوۋچى كېلىپ تۇزاق قۇرۇپ قويۇپتۇ. شۇ ئەسنادا ئوزۇق ئىزلەپ يۈرگەن بىر ئاچ مۈشۈك تۇزاقنىڭ گۆش پارچىسىنى يەيمەن دەپ تورغا چۈشۈپ قاپتۇ. شۇ كۈنى ھېلىقى چاشقانمۇ قورساق غېمىدە تۆشۈكىدىن چىقىپ، ئۇنى — بۇنى تىمىنىقلاپ يۈرۈپ، مۈشۈكنىڭ يېنىغا بېرىپ قاپتۇ. مۈشۈك توردىن يات قىنىغا قارىماي، چاشقانغا ئېتىلماقچى بوپتۇ. ئۆلگۈدەك قورقۇپ كەتكەن چاشقان دەرھال ئۆزىنىڭ تۆشۈكى تەرەپكە قاچماقچى بولۇپ قارىسا، ئۇ يەردە يوغان بىر ئاغمىغان ئۇنى ماراپ ياتقۇدەك، چەتكە قاچاي دېسە تېرەك بېشىدا يوغان بىر قاغا قانىتىنى رۇسلاپ قاراپ تۇرغۇدەك، بۇ ئەھۋالنى كۆرگەن چاشقان «ئالدىمغا ماڭسام مۈشۈك، ئارقامغا يانسام ئاغمىغان، مىدىرلىسام قاغا ئالىدۇ. بۇ غېمىمنى كىمگە ئېيتۇرمەن، بۇ داۋاسى يوق دەردىمنىڭ دەريانىنى كىمدىن سورامەن» دەپ غەم — دەرياسىغا غەرق بوپتۇ ۋە شۇ ئارىدا بىر شائىرنىڭ:

«پەلەك راھىتىگە بولما خۇررەم، رەنجىدىن ھەم يېمە غەم،

كى جاھان رەسمى گېھى ئانداق، گېھى مۇنداق ئېرۇرد»
دېگەن مىسرالىرى يادىغا چۈشۈپ، «مۇشۇنداق چاغدا ئۆزىنى

ھۆرمىن تۇتۇپ، پاراسەت بىلەن چىسارە - تەدىر تاپماقچىسىن
 ئۆزىگە نىجاتلىق يولى بولماس» دەپ ئويلاپتۇ ۋە ئاخىر
 بۇنىڭ ئۈچۈن ئۈچ دۈشمەننىڭ بىرى بىلەن، ئەڭ ياخشى
 سى كۈچلۈكرەكى بىلەن دوستلاشماقچىسىن ياخشىراق چارە يوقتۇر
 دېگەن قارارغا كەپتۇ - دە، مۇشۇككە مۇنداق دەپتۇ: «ئەي مۇشۇك،
 ئول خۇداۋەندە كېرىم سېنى مېنىڭ ئەزەلى ۋە ئەبەدىي دۈش
 ھېسەب قىلىپ ياراتقانكەن، سەن يار يەردە ماڭا كۈن يوق
 ئىدى. شۇنىڭ ئۈچۈن مەن ھەر زامان سېنىڭ ھىلاكىتىڭ
 نى تىلەپ ئىدىم. سېنىڭ غەمگە كىرىپتار بولۇشۇڭ مېنىڭ
 ئۈچۈن خۇشاللىق، پاراغەتكە چىقىشىڭ ماڭا ماتەم ئىدى.
 ئەمما ھازىر سېنى غەمىدىن خالاس قىلىشنى خىلاپچەنلىكى،
 بۇنىڭ تۈپەيلى مەنمۇ غەمىدىن قۇتۇلمەن، شۇ ۋەجىدىن سا-
 ڭا مېھرىبان بولۇپ، سېنىڭ بىلەن دوستلاشماقچىمەن. ساڭا
 ئۈچۈن ئېيتايكى، بۇ دوستلۇق غەرەزلىكتۇر. ئەمما غەرەز-
 لىك بولغان بىلەن پايدىسى باركى، ھەرگىز زىيىنى يوقتۇر. ئەنە
 قارا، مەن ھازىر ئىككى دۈشمەننىڭ ئاچاۋۇز خەۋپى ئاستىدا قالدىم.
 ئارقامدا ئاغىمىغان، يېنىمدا بىر قاغا مېنى پايلاپ يېتىپتۇ.
 ئەگەر سەن ساپەنى دەۋلىتىڭدە مېنى شۇلارنىڭ خەۋپىدىن
 خاتىرجەم قىلساڭ، مەنمۇ تۈرنىڭ يىمىلىرىنى قىيىپ تاشلاپ،
 سېنى ئۆلۈمدىن قۇتۇلدۇرىمەن، سەن بىلەن ئىككىمىزنىڭ ھازىرقى
 ھالىتى خۇددى كېمە بىلەن كېمىچىنىڭ مۇناسىۋىتىگە ئوخشىشىدۇ-
 كى، كېمە كېمىچىنىڭ ئىجتىھاتى بىلەن دەريا قىرغىقىغا يېتىپ
 بارىدۇ. كېمىچى بولسا كېمىنىڭ ئۈستىدە تۇرۇپ، دەريادىن
 سالامەت ئۆتىدۇ. قېنى بۇنىڭغا نېمە دەيسەن؟» مۇشۇك بۇ
 گەپلەرنى ئاڭلىغاچ، «مەن سېنىڭ زېرەكلىكىڭ بىلەن راست-
 كۈيلىۋاتۇرۇشقا قايىل بولدۇم. خوش، سېنىڭ تەلىپىڭ بويىچە
 نېمە قىلىشىم كېرەك؟» دەپتۇ. چاشقان ئېيتىپتۇكى، «ئەمىن،

مەن سىڭىزنىڭ يېنىڭىزغا بارمىدىم. سەن تەزىم بەجا كەلتۈرۈپ، ماڭا ھۆرمەت كۆرسىتىدىكەن، تاكى دۈشمەنلىرىڭىز بۇنى كۆرۈپ، بىزنىڭ دوستلۇقىمىزدىن ۋاقىپ بولغاي ۋە بىزنىڭ سەندەك بىر ھىمايەتچىم بولغانلىقىنى بىلىپ، ئاتۇمىدى بولۇپ، بۇ يەردىن كەتكەنلەر، ئاندىن مەن تۈرنىڭ يېمىلىرىنى قىيىپ تاشلاپ سېنى نىجاتلىققا چىقارغاي دەيمەن. » مۇشۇنداق بىردەم ئويلىنىپ «ئالەم بىنا بولغاندىن بۇيان، مۇشۇنداق جەننىتىدىن ھېچكىم تېخى چاشقانغا بويۇن ئېگىپ تەزىم بەجا كەلتۈرگەن ئەمەس ئىدى. بۇ مېنىڭ ئىززەت-نەپسىمگە ئېغىر كېلەر. مىكىن، شان-شۆھرەتىمنى يەرگە ئۇرۇپ كەتتى. » دەپتۇ. چاشقان ئېيتىپتۇكى، «مۇشۇ سائەتتە بۇنىڭدىن ئۆزگە يول يوق، سەن بىلەن ئىككىمىزنىڭ ھازىرقى ھالىتى كېمە بىلەن كېمىچىنىڭ مۇناسىۋىتىگە ئوخشىشىدۇ دەپ ئېيتىشىمۇ. دېمەك بىز بالا-قازادىن قۇتۇلۇشتا بىر-بىرىمىزگە موھتاجمىز. ئەگەر بىزنىڭ دېگەنلىرىمىزنى قىلىدىكەن، ھەر ئىككىمىز ھالاك بولىمىز. » شۇنىڭدىن كېيىن «مۇشۇ ماقۇل بولۇپ چاشقانغا كىرىپ ئېيتىرام بىلەن ئەتراپىمىزدا ئىككىمىز ئادا قىلىپ، تەزىم بەجا كەلتۈرۈپتۇ. ئاغىمىز بىلەن قاغىمىز بۇ ھالەتنى كۆرۈپ، چاشقاندىن ئۆتۈلۈشنى ئۈزۈپ، ئۇ يەردىن كېتىپتۇ. چاشقان تۈرنىڭ يېمىلىرىنى قىيىشقا كىرىشىپتۇ. ئەمما «مۇشۇ شۇنىڭ ھىمايەتچىسى ئارقىسىدا ئاغىمىز بىلەن قاغىمىز ئۆتۈلۈدۇ. ئەمدى مۇشۇنداق قانداق قۇتۇلارمەن، مۇشۇنداق ئازاد قىلىسام، ئۇنىڭدىن كېلىدىغان خەۋپ ھەممىدىن يامان بولىدۇ. پۇرسەتنى غەنىمەت بىلىپ قېچىپ كەتسەم، ۋەدىگە ۋاپاسىزلىق قىلغان بولىمەن. » دېگەن خىيال بىلەن قىلىۋاتقان ئىشنى تاستىلىتىپ قويۇپتۇ. تۈردىن چاپساقراق قۇتۇلۇپ چاشقاننى يېمەكچى بولۇۋاتقان مۇشۇ بۇنى سېزىپ

قېلىپ: «قېنى چاپسانراق بولمامسەن، ۋەدەگىدىن يېمىنىۋالاي دەۋاتامسەن، شۇنى بىلگىنىكى، بىۋاپالىقنىڭ ئاقسۋىتى يامان-دۇر. كىمكى ئۆز ۋەدىسىگە تۇرمىسا، چوقۇم ئۆز جازاسىنى تارتىدۇ.» دەپتۇ. چاشقان ئېيتىپتۇكى، «ياق، مەن ۋەدەمگە ۋاپا قىلىپ سېنى چوقۇم قۇتۇلدۇرمىەن، لېكىن باشتا ئېيتقى-تىمىدەك، سېنى قۇتۇلدۇرمىقىم دۈشمەنلىرىمنىڭ تاجاۋۇزىدىن ئۆزۈمنى ئاسراپ قېلىش ئۈچۈن ئىدى. ھېلىمۇ شۇ ئەندىشە بىلەن ئىش قىلماقچىمەنكى، نەتىجىدە سەنىمۇ ئوۋچىنىڭ تىرىسىدىن قۇتۇلسەن، مەنىمۇ ئۆزۈمنى سېنىنىڭ ئۆتكۈر چىشلىرىڭدىن ئامان ساقلاپ قالسىمەن.» مۇشۇ بۇ گەپنى ئاڭلاپ، «ئەي چاشقان، شۇنى ئېنىق ئېيت، قېنى، قايسى يول بىلەن ھەم مېنى توردىن قۇتۇلدۇرماقچى، ھەم ئۆ-زۈڭنى ئاسراپ قالماقچىسەن؟» دەپ سوراپتۇ. چاشقان ئېيتىپ-تۇڭكى، «خاتىرجەم بول، مەن شۇنداق بىر پەيتنى كۈتىمەنكى، تاكى سەن ئۆزۈڭنىڭ جېنى بىلەن بولۇپ قېلىپ، ماڭا قار-غۇدەك ھالىڭ قالمايدۇ. مانا شۇ چاغدا سەنىمۇ قۇتۇلسەن، مەنىمۇ ئامان قالسىمەن.» شۇنىڭدىن كېيىن مۇشۇ ئۆز ئەپ-سۇنلىرىنىڭ چاشقانغا كار قىلمايدىغانلىقىغا كۆزى يېتىپ، جىم بوپتۇ. چاشقانمۇ توردىن كېيىنقى قىيا-قىيا مۇشۇك-نىڭ بويىنىدىكى بىر تال توم يېمىنى ئۆز پېتى قالىدۇرۇپ، قانداقتۇر بىر نېمىنى كۈتكەندەك قاراپ ئولتۇرۇپتۇ. ئاخىر تاڭ ئېتىپ، ئوۋچىنىڭ قارىسى كۆرۈنۈپتۇ. مۇشۇ جان قايغۇسىدا تىنىرلاپ، چاشقانغا يالۋۇرۇشقا باشلاپتۇ. تاكى ئوۋچى يېقىن كەلگەندە، چاشقان ھېلىقى بىر تال يېمىنى «گىرت» قىلىپ قىيىپ تاشلاپتۇ. مۇشۇك بەدەر تىكۈپتېتۇ. چاشقانمۇ تۈشۈ-كىگە كىرىپ كېتىپتۇ. ئوۋچى ئاۋمىد قايىتىپ كېتىپتۇ. شۇ ئارىدا مۇشۇك چاشقاننىڭ تۈشۈكى ئالدىغا كېلىپ: «ئەقىل-

دانىشتا تەڭدەشى يوق قەدىردان دوستۇم، ماڭا قىلغان مېھرىبانلىقىڭنى قايسى تىل بىلەن ئېيتىپ، ئۇنىڭ شۇكىرىنى نېچۈك ئادا قىلارمەن، ئارزۇيۇم شۇكى، ئىلتىپاتىڭنى دەرمغ تۇتماي، ئايجامالىڭنى بىر كۆرسەتسەڭ، ئوبدانراق كۆرۈپ، ھۆسنۈڭگە قېنىۋالسام ۋە يۈزمۇ يۈز تۇرۇپ مەننى تىدارلىقىمىنى ئىزھار قىلسام» دەپتۇ. چاشقان تۆشۈكىنىڭ ئاغزىغا كېلىپ تۇرۇپ: «بەس، ئىككىمىزنىڭ ئارىسىدىكى دوستلۇق شۇ يەرگىچە بولىدۇ. مېنىڭ جامالىمىنىمۇ كۆرىمەن دېمە، ماڭا رەھمەتمۇ ئېيتما، بۇنىڭ ۋەجى شۇكى، ئەمدى سېنىڭ كۆزۈڭگە كۆرۈنۈش، مېنىڭ ھالاكىتىم بولىدۇ.» دەپتۇ. دە، ئىچى كىرى كىرىپ كېتىپتۇ. مۇشۇ ئاۋىمىد بولۇپ ئۆز يولىغا راۋان بويۇتۇ.

نەمەت خەلىپەت بۇ ھېكايەتنى ئېيتىشتىكى مۇددىئاسىنى خۇلاسىلەپ: «بىر ئاتاۋان چاشقان چېخىدا ئەقىل-پاراسەت ۋە چارە-تەدبىرلەر بىلەن ئۆز دۈشمەنلىرىدىن قۇتۇلغانىكەن. ئەلھەمدۇلىللا، بىزلەرمۇ نىجاتلىق يولنى تاپۇرمىز.» دېدى.

بۇ ھېكايە كېڭەش ئەھلىگە قاتتىق تەسىر قىلدى چېغى، تالاش-تارتىشلار توختاپ، ھەممەيلىن جىم بولۇپ قېلىشتى. ئۇلارنىڭ يازلىقى جەزمىمە ئاپتاپتا كۆيۈپ، قىشلىقى قار-شىپ ئۇرغان ۋە بوران-چاپقۇن يالاپ تاشلىغان سۈرلۈك چىرايىلىرى مۇم شاملارنىڭ غۇۋا يورۇقىدا خۇددى تۈچ ھەيكەللەرنىڭ يۈزىدەك پارقراپ تۇراتتى؛ يۇلتۇزغا ئوخشاش چىمىرلاپ تۇرغان كۆزلىرى «قېنى، بىرنېمە دېمەمسەن» دېگەندەك قىلىپ، ھاجىغا تىكىلگەندى. ھاجى بولسا ناتونۇش ئاچايول ئاغزىدا «قاياققا ماڭسام بولار» دەپ ئارىسالدى بولۇۋاتقان يولۇچىدەك، ساقلىنى سىلاپ، خىيال دېڭىزغا غەرق بولغانىدى. دېمىسىمۇ، شۇنچە ۋاقىتتىن، شىڭ شىسەي دېگەن ئىسىمنى

اڭلىسا، قۇيسقا چاچلىرى تىك بولۇپ كېتىدىغان بۇ ئادەم
ۈچۈن ئەمدى ئۇنىڭ بىلەن بىرلىشىش يولىغا مېڭىش ئوڭاي
مىش ئەمەس - ئە! بىراق بۇنىڭدىن بۆلەك يول يوق ئىكەنلىك
نى مەھمۇت خوجا سوۋېت كونسۇلى نامىدىن ئۇنىڭغا ئاش-
ارا جاكارلاپ قويىدى. ھاجىنىڭ كونا سەپداشلىرىدىن تاهىر
ەگمۇ ئۆز خېتىدە بۇنى ئېنىق تەۋسىيە قىلدى؛ ھەتتا «ھا-
ات بولغان بولسا، ئۇ كىشىمۇ شۇنداق تەۋسىيىدە بولار ئى-
ى» دەپ مەخسۇت ھۆكىمىنى شېپى كەلتۈردى. دېمەك، سوۋېت
ۆكۈمىتى كىمنى يۆلىسە، ھاجىمۇ شۇ تەرەپتە تۇرۇشى لازىم.
بۇنىكى سوۋېت ھۆكۈمىتى بۇ ئىنقىلابنى باشتىنلا قوللاپ
ئەلگەن. خوش، ئەمدى قانداق قىلىش كېرەك؟ مۇشۇ تاپتا
اجىنىڭ بىر ئېغىز گېپى ھەممىنى ھەل قىلىدۇ؛ يا ئىنقىلاب
ۆز ئىزى بىلەن ئاخىرىغىچە داۋام قىلىدۇ، ياكى ئىچكى ئۇ-
ۇش باشلىنىپ كېتىدۇ. كۆپچىلىك ئەنە شۇنىڭ ئۈچۈن ھاجى-
ىڭ ئاغزىغا تەلپۈرۈپ تەقەززالىقتا ئولتۇراتتى.

بىردىنلا ھاجىنىڭ ئاۋازى ئاڭلاندى:

— ئاغا - ئىنلار! تاهىر بەگنىڭ خېتىنىمۇ ئوقۇدۇق، خەل-
ىتىمىنىڭ ھېكايىسىنىمۇ ئاڭلىدۇق، — دېدى ئۇ بېشىنى كۆتۈ-
ۇپ. ئۇنىڭ ئاۋازى سەل بوغۇلۇپ، تىتىرەپ چىقىۋاتقاندا
سېزىلەتتى، — راستىنى ئېيتسام، مېنىڭ يۈرىكىم ھېچقاچان
ۇگۇنىكىدەك سىقىلمىغان. باياتىن رەھمەتلىك تۆمۈر ئاكامنى
ەچچە قېتىم ئېسىمگە ئالدىم. بىر گاھلاردا، ھېلىقى لى دارىن
دېگەن ئىپلاس، مۇناپىق دۆۋىز گەپدانلىق بىلەن ئاللىنىڭ
كالامىنى شېپى كەلتۈرۈپ، قەسەم ئىچىپ تۇرۇۋالغاندا، تۆمۈر
ئاكامنىڭ يۈرىكىمۇ شۇنداق سىقىلغانىكەن دەيمەن. يەنە بىر
تۇرۇپ، ھازىرقى ئەھۋال ئۇنىڭغا ئوخشاشمايدۇ دەيمۇ ئويلاي-
مەن. دەرۋەقە، ئوخشاشمايدۇ. مەن سوۋېت ھۆكۈمىتىگە ئىشىنىپ

كەلدىم. ھېلىمۇ ئىشىنىشەن، سوۋېت ھۆكۈمىتى بىزنى خەيلى قىلمايدۇ دەپ ئىشىنىشەن. ئۈرۈمچىدىكى سوۋېت كونسۇلى بىزنىڭ ھۆكۈمىتىمىز كېيىن بولىدۇ دەۋاتقاندىن كېيىن، شىڭ شىسەي بىلەن بىرلەشمەك بىرلىشەيلى. ئۇنداق قىلماي، ماجۇگېمىڭغا قويۇپ بەرسەك، ئۇ لومودى بۇ يەردە ئۆز ئالدىغا پادىشاھلىق قۇردىمەن دەپ، ئەزىز يۇرتىمىزنى قانغا بويلاپ تاشلايدىغان ئوخشايدۇ. مېنىڭ ئەسلىمىدىنلا ئۆز ئالدىغا پادىشاھلىق قۇرۇش نىيىتىم يوق، بۇ سىلەرگىمۇ مەلۇم. شىڭ شىسەي مەللىلەر باراۋەرلىكىنى ئەمەلگە قويىمەن دەپتەن، سوۋېت كونسۇلى بۇنىڭغا كېيىن بولغۇدەكقۇ! ئانداق بولغاندىن كېيىن بىزنىڭ خەلقىمىزمۇ باراۋەرلىككە ئېرىشىپ، ئەركىن-ئازاد تىرىكچىلىك قىلالايدىغان بولسالا، بولدى ئەمەسمۇ! بىزمۇ شەرتلىرىمىزنى قويايلى، شىڭ دۇمەن بىلەن سوۋېت كونسۇلى ماقۇل بولامدۇ-يوقمۇ، شۇنىڭغا قاراپ ئىش قىلارمىز. ماقۇل بولمىسا، شۇ گاھتا كۆرمەيمىزمۇ! شۇنىڭ بىلەن گەپ تۈگىدى، ئەتىسى ئەلچىلەر خۇشال-خۇرام قايتىشتى.

بىرنەچچە كۈندىن كېيىن، فۇكاڭنىڭ جەنۇبىدىكى قارىغايلىق ئىچىگە تىكىلگەن ئون قاناتلىق كەڭ كىگىز ئۆيىدە سۆھبەت باشلاندى. سۆھبەتكە رەسمىي ۋەكىل سۈپىتىدە يېڭى ھۆكۈمەت تەرەپتىن خارچى ئىشلار مەھكىمىسىنىڭ باشلىقى چېڭ دېلى، يەرلىك مۆتىۋەرلەردىن خۇسەيىن چانئېۋ، تۇر-سۇن بابا، مەنسۇر جانئېباي، ئەخمەتخان دارىن ۋە سوۋېت كونسۇلىنىڭ ۋەكىلى باشلىق يەتتە كىشى، خوجىنىياز ھاجى

تەرەپتىن ھاجىنىڭ ئۆزى، مەھمۇت مۇھىتى، سالى دورغا ۋە بىرقانچە تۈەنجاڭلار بولۇپ توققۇز كىشى قاتناشتى. نەمەت خەلپەت خاتىرە يازغۇچىلارنىڭ بىرى ئىدى.

بىر كۈنلۈك سۆھبەت نەتىجىسىدە 1933-يىلى 4-ئىيۇن كۈنى تەخمىنەن تۆۋەندىكى مەزەۋىدا ئون ماددىلىق بىتىم تۈزۈپ چىقىلدى:

شىنجاڭ ئۆلكىسى شىمال ۋە جەنۇب دەپ ئىككى قىسىمغا ئايرىلىپ، بىتىمگە ئىمزا قويۇشقان ھەر ئىككى تەرەپ، يەنى ئۇرۇش مەزگىلىدىكى ئۈرۈمچى ۋاقىتلىق ھۆكۈمىتى بىلەن جەنۇبىي شىنجاڭ ۋاقىتلىق ھۆكۈمىتى باراۋەر ئىدارە قىلىدۇ. قۇمۇل، تۇرپان، پىچان، توقسۇن رايونلىرى جەنۇبىي شىنجاڭغا، بارىكۆل شىمالىي شىنجاڭ تەۋەسىگە كىرگۈزۈلىدۇ. جەنۇبىي شىنجاڭنىڭ ھەربىي-مەمۇرىي، جۈملىدىن مالىيە ھوقۇقى جەنۇبىي شىنجاڭ ئامانلىق قوغداش باش قوماندانى خوجىنىياز ھاجى باشچىلىقىدىكى جەنۇبىي شىنجاڭ ۋاقىتلىق ھۆكۈمىتى قولىدا بولىدۇ. ئەمەلدارنى تەيىنلەش ۋە قالدۇرۇش ئىشلىرىنى شۇ ھۆكۈمەت ئۆزى باشقۇرۇپ، پەقەت ئۇلارنىڭ تىزىمىنىلا ئۈرۈمچى ۋاقىتلىق ھۆكۈمىتىگە مەلۇم قىلىپ تۇرىدۇ. جەنۇبىي شىنجاڭ ۋاقىتلىق ھۆكۈمىتى بەش مىڭدىن زىيادە ئەسكەر ساقلىمايدۇ. شىنجاڭدا ئۇرۇش تۈگىگەنگە قەدەر، مەزكۇر قوشۇننىڭ كەم قورال-يارىغى بىلەن ئوق-دوربىلىرىنى ئۈرۈمچى تەرەپ تەمىنلەيدۇ ۋە ئەلھافى ئىككى ئايلىق مائاشىنى دەرھال تارقىتىپ بېرىدۇ. زۆرۈر تېپىلغاندا، بىر تەرەپنىڭ ئىلتىماسى بىلەن ئىككىنچى تەرەپ ئۇنىڭغا شەرتسىز ھەربىي ياردەم بېرىدۇ ۋە ياردەم زۆرۈرىيىتى تۈگىگەن ھامان ئۆز تەۋەسىگە شەرتسىز قايتىدۇ. مۇبادا ماجۇڭيەڭ جەنۇبىي شىنجاڭغا ھۇجۇم قىلسا، جەنۇبىي شىنجاڭ ھۆكۈمىتى

ئۆزى چارە كۆرىدۇ. لازىم تېپىلغانىدا، ئۇرۇمچى تەرەپ ھەر-
بىي ياردەم بېرىدۇ. بۇ بىتىم خەنزۇ-ئۇيغۇر تىللىرىدا ئۈچ
نۇسخا يېزىلىپ، بىر نۇسخىسى مەركىزىي ھۆكۈمەتكە يوللىنىپ
دۇ، ئۇرۇمچى ۋە جەنۇبىي شىنجاڭ ۋاقىتلىق ھۆكۈمەتلىرىنىڭ ھەر
بىرىدە بىر نۇسخىدىن ساقلىنىدۇ. بۇ بىتىمگە شىڭ دۇبەن بىلەن
خوجىنىياز ھاجى ئىمزا قويۇپ، ھۆكۈمەت تامغىلىرىنى باسقان
دىن تاشقىرى، ئۇرۇمچىدىكى سوۋېت كونسۇلىنىڭ شاھىت
بولۇپ قول قويۇشى شەرت. بۇ بىتىم ئىمزالانغان كۈندىن
ئېتىبارەن كۈچكە ئىگە.

ئەتىسى ئۇرۇمچى تەرەپ ۋەكىللىرىدىن چېڭ دېلى باش-
لىق بىر قىسىم كىشىلەر مەزكۇر بىتىمگە شىڭ شىسەي بىلەن
سوۋېت كونسۇلىنىڭ قولىنى قويدۇرۇپ كېلىش ئۈچۈن ئۆزلى-
رىنىڭ يۈك ماشىنىسى بىلەن ئۇرۇمچىگە ماڭدى. ئۇلار قايتىپ
كەلگەندىن كېيىن، ھاجىمۇ بىتىمگە قول قويدى.

شىڭ شىسەي ھاجىنىڭ ئۆز قوشۇنىنى تاغ يولى بىلەن
جەنۇبىي شىنجاڭغا باشلاپ ماڭغانلىقىنى ئاڭلىغان ئاخشىمى
ھېلىقى قېلىن خاتىرە دەپتىرىنى يەنە قولىغا ئالدى. دەپتەرنىڭ
ۋاراقلىرى تۈگەپ، ئاخىرقى بېتىلا بوش قالغانىدى. ئۇ ھېلىقى
بەتكە ەۋنۇلارنى يېزىپ، خۇددى مۇۋەپپەقىيەتلىك چىققان
دراممىنىڭ ئاخىرقى كۆرۈنۈشى تۈگىگەندە، سەھنە پەردىسىنى
خاتىرجەم يېپىپ-ۋاتقان كىشىدەك، دەپتەرنى يېپىپ، پولات
ساندۇققا سېلىپ قويدى:

«ئاسمان خۇداسىغا مىڭ قەتلىە شۈكۈركىم، ماڭا خىرىس
قىلىپ كېلىۋاتقان ئىككى يىرتقۇچىنىڭ بىرى—ھازىرقى زامان
ھەربىي ئىلمىي ۋە سىياسىي ساۋاتتىن بىخەۋەر بولغىنى بىلەن
يەرلىك مىللەتلەرنىڭ ئارزۇ-ئۈمىدلىرىنى ئۆزىدە گەۋدىلەندۈ-
دۈرگەن خوجىنىياز يەنى بۇ باش ئەگىمەس تاغ قاپلىنى —

مېنىڭ سېھىر - ئەيسۇنىلرىم بىلەن ماڭا ئاسانسلا رام بولدى.
ئۇ ئەمدى ئۆزىنىڭ بىر دىندىكى سابىق ئىتتىپاقىدىشى، ئۆز
يۇرتىغا سىغىمىغان ئۇرۇشتاق تەلۋە يوللۇسى ماجۇڭىنىڭ بىلەن
ھەزگىز تۇمشۇق يالمايىدۇ. ئۇلار ئەمدى بىر - بىرىنى ۋا -
پاسىزلىق ۋە خىيانەتكارلىقتا ئەيسىيلىشىپ، ئۆمۈر بويى ئىت
بىلەن دۈشۈكتەك زىتلىشىدۇ. بۇ نېمىدىگەن زور ئامەت ماڭا!
دۈشمەن قوشۇنىدا ئىختىلاپ تۇغۇلدى دېمەك، غەلىبە مېنىڭ
دېمەكتۇر. بىراق ماجۇڭىمىڭدىن قۇتۇلمىغىنىچە، ئاخىرقى غەلىبە
بىگە كاپالەت يوق. بۇنىڭ ئۈچۈن، يا شەرقىي شىنجاڭنىڭ
بىر قىسمىنى ئۇنىڭغا بېرىش بەدىلىگە ئاغزىنى ياغلاپ تۇرۇپ،
كېيىن بۇرىكىنى داغلاشقا پۇرسەت كۈتەي، ياكى ئۇنىمۇ
خوجىنىيازنىڭ كەينىدىن تەڭرىتاغنىڭ جەنۇبىغا ئۆتكۈزۈۋېتىشنىڭ
ئاماللىرىنى تاپاي - دە، بۇ ئىككى يىرتقۇچ تارىم جاڭ
گاللىتىدا بىر - بىرىنى چىشلەپ، تالاپ قان بولۇشسۇن، ھەر
ئىككىسى ھالىدىن قالغاندا، ئاخىرقى غەلىبە مېنىڭ بولىماي
كىمىنىڭ بولىدۇ! بىر چاللىدا ئىككى پاختىك سوقۇش دې
گەن شۇ.»

شىڭ شەيى بۇ قۇرلارنى يېزىۋاتقان ئاخشىمى، ھاجى
باشلاپ ماڭغان قوشۇن قاتنىمۇقات تاغلار بىلەن قورشالغان
كەڭ بىر جىلغىغا چۈشكۈن قىلغانىدى. ئەنسىرىمۇ گۈلخان
چۆرىسىدە ياتقان توغنىياز زور، ھوشۇر كاتتۇ باشلىق ھەمراھ
لىرىنىڭ قاتارىدا چەكمەن تونىغا ئورنىنىپ، مىللىتىنى مەھكەم
قۇچاقلىغان ھالدا ئۇيقۇغا كەتتى ۋە ئۇزاق ئۆتمەيلا تۆمۈر
خەلىپىنى چۈشەپ قالدى. بىردىنلا ئۇيقۇسى ئېچىلىپ كېتىپ،
تاڭ ئاتقۇچە زادى ئۇخلىمايىدى. خىيال قۇشلىرى پەرۋاز
قىلىپ، ئۇنى ئاللىقاچانلارغا ئېلىپ كەتتى. ئۇ ساقال باسقۇن
ئېچكىنى ئالقانىلىرى ئارىسىغا قويۇپ، ئاستا سۈزۈلۈپ ئېتىۋاتقان

ئاڭ جامالىغا قاراپ، نېمىلەرنىدۇر ئويلاپ ئولتۇرغاندا،
بامدات نامىزى ئۈچۈن دۈزدەك تاغ سۈيى بىلەن تەرەت ئېلى-
ۋاتقان ھاجى ئۇنى كۆرۈپ قالدى-دە، ئاستا يېنىغا كېلىپ،
«سەنىمۇ ئويغانغانىدىكەن» دېدى.

ئەنسارى ئورنىدىن چاچراپ قوپۇپ سالام بەردى ۋە:
«خېلىدىن بېرى ئويغاق يېتىپتىمەن» دېدى.

— نېمىشقا ئۇخلىمىدىڭ، تاۋىڭ يوقمۇ؟ — سورىدى
ھاجى.

— ياق، ھاجى ئاكا، — دېدى ئەنسارى غەمكىن بىر ئاھاڭ-
دا، — تۆمۈر ئاكىنى چۈشەپ قاپتىمەن.

— ھە، قانداقچە؟ — قىزىقىپ سورىدى ھاجى، ئاڭغىچە
توخنىياز زور بىلەن ھوشۇر كانتۇلارمۇ ئويغىنىپ كېتىپ،
ھەممىسى گەپكە قۇلاق سېلىشتى.

— چۈشۈمدە قوراي تاغلىرىدا ئوۋ قىلىپ يۈرگۈدەكمەن، —
دېدى ئەنسارى، — بىر گاڭخا تاغ بېشىدىن ئاتنىڭ كىشىنىكىنى
ئاڭلاندى. قارىغۇدەك بولسام، تۆمۈر ئاكام ئاق تون، ئاق سەل-
لە بىلەن ھېلىقى كۆك بوز ئېتىنىڭ ئۈستىدە ئولتۇرۇپ، ماڭا
قولنى پۇلاڭلىتىۋاتقۇدەك، ھوي بۇ تۆمۈر ئاكامغۇ دەپ تاغقا
يامىشىپتىمەن. لېكىن، ئۇنىڭ قېشىغا زادى يېتەلمىگۈدەك-
مەن. بىرگاڭخا قارىسام، ھېلىقى جەدە قاشقام پەيدا بولۇپ
قاپتۇ. بىرلا سەكرەپ ئۇنى مىنىشىم بىلەن تەڭلا تۆمۈر ئاكام-
نىڭ قېشىغا چىقىپ قاپتىمەن. تۆمۈر ئاكام ماڭا كۈلۈمسىرەپ،
يۈر ئۇكام، بىللە ماڭايلى دەپ كۆك بوز ئاتنى بىرلا دىۋېتىش
بىلەن بۇلۇتلار ئارىسىدا ئۇچۇپ كېتىۋاتقۇدەك، مېنىڭ جەدە
قاشقام تۇرغان ئىزىدا قىمىرلىماي تۇرۇۋالغۇدەك. مەن ئاچ-
چىقىمغا پايلىماي ھەدەپ ئاتنى قامچىلاپتىمەن. تۆمۈر ئاكام
مېنىڭ يېنىمغا يېنىپ كېلىپ، «بويۇتۇ ئۇكام، ھازىرچە سەن

قايتۇرۇ، خوجىنىياز پالگانغا ئېيتىپ قوي، سەگەك بولغا ي
جۇمۇ!» دەپ قويۇپ، يەنە ئۇچۇپ كېتىۋاتقۇدەك. مەن «تۆمۈر
ئاكا» دەپ ۋارقىرىغىنىچە ئويغىنىپ كەتتىم. شۇنىڭ بىلەن
ئۇيقۇم ئېچىلىپ كېتىپ، ھازىرغىچە خىيال سۈرۈپ تۇر-
تۇردۇم.

ھاجى بامدات نامىزىنى ئوقۇشىمۇ ئېسىدىن چىقىرىپ،
تاڭ شەپەقلىرى بىلەن چوغدەك قىزىرىپ كېتىۋاتقان بۇلۇت-
لارغا قارىغان پېتى ئىچىنى تىگشاپ جىم بولۇپ قالدى. ئۇنىڭ
دۈگىلەك يۈزلىرىدە قانداقتۇر بىر غەم-ئەندىشە ئالامىتى
ئەكس ئېتىپ تۇراتتى.

شۇنىڭدىن كېيىن، يەلەك چاقىنىڭ بۇ زېمىن ئۈستىدە
يەنە قانداق ئويۇنلارنى كۆرسىتىپ، كىملىرىنى يىغىلىتىپ،
كىملىرىنى كۈلدۈرگەنلىكىنى كىتابنىڭ ئىككىنچى قىسمىدىن
ئوقۇرسىز.

1987 - يىل، دېكابىر.

ئۈرۈمچى

مەسئۇل مۇھەررىرى: ئابدۇۋەلى خەلپەتوپ
مەسئۇل كوررېكتورى: ئىلىياس رەھىمى
مۇقاۋىنى لايىھىلىگۈچى: ۋاللا گولمىن

ئابدۇرېھىم ئۆتكۈر
ئويغانغان زېمىن
(ئۈچ قىسىملىق تارىخىي رومان)
1 - قىسىم

*

شىنجاڭ خەلق نەشرىياتى نەشىر قىلدى
(ئۈرۈمچى شەھىرى جەنۇبىي ئازاتلىق كوچىسى 54-نۆمۇر)

شىنجاڭ شىنخۇا كىتابخانىسىدىن تارقىتىلدى

شىنجاڭ شىنخۇا باسما زاۋۇتىدا بېسىلدى

نورماتى: 850×1168 مىللىمېتىر $1/32$

باسما تاۋىقى: 15,875 قىستۇرما ۋارىقى: 3

1988 - يىل 10 - ئاي 1 - نەشرى

1995 - يىل 3 - ئاي 2 - بېسىلمىسى

تىراژى: 23,001 - 28,200

ISBN 7-228-00732-8/I.224

باھاسى: 7.50 يۈەن

责任编辑：阿布都瓦力·海力帕提

责任校对：伊力亚斯·热依迷

装帧设计：王雨玲

苏醒了的大地（维吾尔文）

（历史三部曲）

（第一卷）

阿·吾铁库尔 著

新疆人民出版社出版

（乌鲁木齐市解放南路54号邮政编码830001）

新疆新华书店发行 新疆新华印刷厂印刷

850×1168毫米 32开本 15.875印张 3插页

1988年10月第1版 1995年3月第2次印刷

印数：23,001—28,200

ISBN 7-228-00732-8/I·224 定价：7.50元